

Government Oriental Library Series.

BIBLIOTHECA SANSKRITA—No. 31.

माधवीया धातुवृत्तिः.

THE

DHATUVRITTI

OF

MADHAVACHARYA.

Vol. II.—Part II.



EDITED BY

A. MAHADEVA SASTRI, B.A.,
Curator, Government Oriental Library, Mysore.

AND

PANDITARATNAM K. RANGACHARYA,
First Pandit, Government Oriental Library, Mysore.

Published under the Authority of the Government of
His Highness the Maharaja of Mysore.

MYSORE :

Printed AT THE GOVERNMENT BRANCH PRESS.
1903.

Price Rs. 2.

विषयसूचिका.

स्वादयः.

धातवः.	पुटसङ्ख्या.	धातवः.	पुटसङ्ख्या.
पुञ् अभिषवे	... १	ऋधु वृद्धौ ३९
फिञ् बन्धने	... ४	अह व्याप्तौ ३६
शिञ् निशाने	... ६	दध घातने पालने च
डु मिञ् प्रक्षेपणे	चमु भक्षणे
चिञ् चयने	... ८	रिश्चि चिरि जिरि दाश द्रु	
स्तुञ् आच्छादने	... ११	हिंसायाम्	... ३७
कृञ् हिंसायाम्	... १२		
वृञ् वरणे १३		
धुञ् कम्पने १७		
टु दु उपतापे	... १९		
हि गतो वृद्धौ च		
पृ प्रीतो २२		
स् प्रीतिपालनयोः		
आप्लृ व्याप्तौ	... २३		
शक्ल शक्तौ २५		
राध साध संसिद्धौ	... २६		
अशू व्याप्तौ सङ्घाते च	... २७		
ष्टिघ् आस्कन्दने	... ३१		
तिक तिग च		
षघ् हिंसायाम्	... ३२		
जि धृषा प्रागल्भ्ये		
दम्भु दम्भे ३४		

तुदादयः.

तुद व्यथने ३८
णुद प्रेरणे ३९
दिश अतिसेवने	... ४०
भ्रस्ज पाके ४२
क्षिप प्रेरणे ४५
कृष चिलेखने	... ४६
ऋषी गतौ ४८
जुपी प्रीतिसेवनयोः	... ४९
ओ विजो भयचलनयोः	... ५०
ओ लजो ओ लज्सी व्रीडे	... ५१
ओ ब्रश्च छेदने	... ५२
व्यच व्याजीकरणे	... ५४
उच्छि उच्छे ५५
उच्छी विवासे

धातवः .	पृथग्व्याख्या .	धातवः .	पृथग्व्याख्या .
ऋच्छ गतिप्रत्ययेन्द्रियमूर्ति-		पुण कर्मणि शुने	६९
भावे बु .	७५	मुण प्रतिज्ञाने	७०
मिच्छ उत्कृष्टे	७६	कुण शब्दोपकरणयोः	७१
जर्ज चर्व अर्ज परिभाषणमन्त-		शुन गतौ	७२
र्जनयोः .	७७	द्रुण हिंसागतिकौटिल्येषु	७३
त्वच्च संवरणे .	७८	घुण भ्रूणभ्रमणे	७४
ऋच स्तुतौ .	७९	पुण ऐश्वर्यदीप्तयोः	७५
उञ्ज आर्जवे	८०	कुग शब्दे	७६
उज्ज उत्सर्ग	८१	खुग छेदने	७७
लुभ विमोहने .	८२	मुग परिवर्तने	७८
गिफ कथनयुद्धनिन्दाहिंसादा-		क्षुर विलेखने .	७९
नेषु .	८३	घुर भीमार्थशब्दयोः	८०
तृफ तृम्फ तृमौ	८४	पुग अग्रगमने .	८१
तुप तृप्प तुफ तृम्फ हिंसा-		वृड उद्यमने .	८२
याम .	८५	तृड स्तृह तृड हिंसायाः	८३
इफ इम्फ उत्कृष्टे	८६	ङा इच्छायाम्	८४
ऋफ ऋम्फ हिंसायाम्	८७	मिथ स्पर्धायाम्	८५
गुफ गुम्फ ग्रन्थे	८८	किल श्वेत्ये .	८६
उभ उम्भ पृग्णे	८९	तिल स्नेहने .	८७
शुभ शुम्भ शोभायै	९०	निल निवसने .	८८
हर्षा ग्रन्थे .	९१	चल विलम्बने	९२
चृती हिंसाग्रन्थनयोः	९२	इल स्वप्नेशेषायाः	९३
विश्र विधाने .	९३	विल संवरणे	९४
जुड गतौ .	९४	विल भेदने .	९५
मृड मुखने	९५	णिल गहनने .	९६
पृड च .	९६	हिल भावकरणे	९७
पृण प्रीणने	९७	शिल षिल उज्ज्हे	९८
मृण हिंस्रतया	९८	मिल श्लेषणे	९९
तृण कौटिल्ये .	९९	लिख अक्षरप्रिन्यासे	१००

धातुत्वः.	पटसङ्ख्या.	धातुत्वः.	पटसङ्ख्या.
द्रुष्ट कौटिल्ये ..	८२	पृष्ट आयामे ..	९९
पृष्ट संश्लेषणे ..	८४	मृष्ट प्राणत्यागे ..	९६
कुच संकोचने	रि पि गतौ ...	९७
गुज शब्दे ..	८५	धि धाग्णे ..	९८
गुड रक्षायाम	धि निवाम्भगत्योः
डिभ श्लेषे	पृ प्रेरणे ..	९९
लुग छेदने ..	८६	कृ विश्लेषे ..	१०१
स्फुट विकसने	गृ निगर्णे ..	१०५
मुड आक्षेपप्रमर्दनयोः	दृष्ट आदर्शे ..	१०८
वृष्ट छेदने	धृष्ट अवस्थाने ..	१०९
तुष्ट कलहकर्मणि ..	८७	प्रच्छर्ज्योऽप्यायाम
पुष्ट लुप्त छेदने	मृज विवर्णे ..	१११
जुड वन्धने	डु मस्जो गुह्यौ ..	११३
कड मन्द च	मजो भङ्गे ..	११४
लुड संश्लेषणे	भुजो कौटिल्ये ..	११६
कड घनत्वे ..	८८	लुप स्पर्शे
कुड बाल्ये	मृश रिश हिंसायाम ..	११७
पुष्ट उत्सर्गे	लिश गतौ
घुष्ट प्रतिघाते	स्पृश सम्पर्शे
तुड मोडने ..	८९	विच्छ गतौ ...	११९
थुष्ट स्फुट संवर्णे	विश प्रवेशने ..	१२०
स्फुर स्फुल सञ्चलने	मृश आमर्शने ..	१२१
स्फुड चुड घुड संवर्णे ..	९०	णुष्ट प्रेरणे
गुरी उद्यमने ..	९१	पृष्ट विशरणगत्यवसादनेषु
णू स्तवने ..	९२	शङ्कशातने ..	१२२
धू विधूतने ..	९३	मिल सङ्गमने
गु पुरीषोत्सर्गे	मुञ्च मोक्षणे
धु गतिस्थैर्ययोः	लुष्ट छेदने ..	१२४
कुड शब्दे ..	९४		

धातवः	पुटसङ्ख्या.
विद् लाभे	... १२४
लिप् उपदेहे	... १२७
षिच क्षरणे	... "
कृती छेदने	... १२९
खिद परिधाते	... "
पिश अवयवे	... १३०

रूपादयः.

रुधिर् आवरणे	... १३२
भिदिर् विदारणे	... १३४
छिदिर् द्वैधीकरणे	१३६
रिचिर् विरेचने	... १३७
विजिर् पृथग्भावे	... १३८
शुदिर् सम्पेषणे	... "
युजिर् योगे	... १३९
उ छिदिर् दीप्तिदेवनयोः	१४२
उ तृदिर् हिंसाज्नादरयोः	१४३
कृती वेष्टने	... "
त्रि इन्ध्री दीप्तौ	... १४४
खिद दैन्ये	... १४५
विद विचारणे	... "
शिष् विशोषणे	... १४६
पिष् संचूर्णने	... १४७
भञ्जो आमर्दने	... "
भुज पालनाभ्यवहारयोः	१४९
तृह हिंसायाम्	... १५१
हिसि हिंसायाम्	... १५२
उन्दी क्लेदने	१५३

धातवः	पुटसङ्ख्या.
अञ् व्यक्तिस्रक्षणकान्तिग-	
तिषु	... १५५
तञ्च सङ्कोचने	... १५७
ओ विजी भयचलनयोः	१५८
वृजी वजने	१५९
पृची सम्पर्के	...

तनादयः.

तनु विस्तारे	... १६१
ण्णु दाने	... १६४
क्षणु हिंसायाम्	... १६५
क्षिणु च	... १६६
ऋणु गतौ	... १६७
तृणु अदने	... १६९
घृणु दीप्तौ	१७०
वणु याचने	...
मणु अवबोधने	... १७१
डु कृद् करणे	... "

क्रयादयः.

डु क्रिज् द्रव्यविनिमये	... १८९
श्रीज् नर्पणे कान्तौ च	१९१
श्रीज् पाके	... १९२
मीज् हिंसायाम्	...
पिज् बन्धने	१९३
स्कुज् आप्रवणे	...
युज् बन्धने	... १९५
क्रज् शब्दे	...

धातवः..	पठसङ्ख्या.	धातवः..	पठसङ्ख्या.
द्रुञ् हिंसायाम्	.. १९६	भ्री भये	.. २१३
पूञ् पवने	... "	क्षीप् हिंसायाम्	.. "
लृञ् छेदने	.. १९७	ज्ञा अवबोधने	.. "
स्तृञ् आच्छादने	.. "	बन्ध वन्धने	.. २१६
कृञ् हिंसायाम्	... १९९	वृड् सम्भक्तौ	.. २१८
वृञ् वरणे	.. "	ग्रन्थ विमोचनप्रतिहरणयोः	.. "
धृञ् कम्पने	... २००	मन्थ विशोडने	.. २२०
शृ हिंसायाम्	... २०१	ग्रन्थ सन्दर्भे	... "
पृ पालनपूरणयोः	... २०२	कुन्थ संश्लेषणे	... "
स्पृ हिंसायाम्	.. "	मृद क्षोदे	.. २२१
वृ वरणे	.. २०५	मृड च	... "
भृ भर्त्सने	.. "	गुध रोपे	.. २२२
मृ हिंसायाम्	.. "	कुप निष्कर्षे	... "
हृ विदारणे	.. २०६	शुभ सञ्चलने	.. २२३
जृ वयोहानौ	.. "	णभ तुभ हिंसायाम्	.. २२४
नृ नये	.. २०७	क्लृशू विवाधने	.. "
कृ हिंसायाम्	.. "	अश भोजने	... २२५
ऋ गतौ	.. "	उ ध्रुस उच्छे	.. २२६
गृ शब्दे	... २०८	इष आभीक्ष्ण्ये	.. २२७
ज्या वयोहानौ	... २०९	विष विप्रयोगे	.. २२८
री गतिरेवणयोः	.. २१०	पुष प्लुष क्षेहनभवनसेच-	
ली श्लेषणे	.. २११	नेष	... २२९
वली वरणे	.. "	पुष पुष्टौ	.. "
प्री गतौ	.. २१२	मुष स्तेये	.. "
व्री वरणे	.. "	खच भूतप्रादुर्भावे	... २३०
		ग्रह उपादाने	... २३१
		चुरादयः..	
		चुर स्तेये	.. २३६

धातवः.	पुटगङ्गया.	धातवः.	पुटगङ्गया.
चिति स्मृत्याम	... २३९	पिस गतां	... २४७
यत्रि संकोचने	... २३९	पान्त्व मामप्रयोगं	...
म्फुडि परिहासे	... २४०	श्वल्क वल्क परिभाषणे	...
लक्ष दर्शनाङ्कनयोः	पिणह स्नेहने	... २४०
कुट्टि अनृतभाषणे	स्मिट अनादरे
लड उपसेवायाम्	... २४१	क्रिप श्लेषणे
मिदि स्नेहने	पति गतां
ओलडि उत्क्षेपणे	पिच्छ कुट्टने	... २४१
जल अपवारणे	छदि संवरणे
पीड अवगाहने	... २४२	श्रण दाने	...
नट अवस्पन्दने	तड आघात	...
श्रथ प्रयत्ने	खड ग्वडि कडि भेदने	...
वध्र संयमने	... २४३	कुडि रक्षणे	... २४०
पृ पूरणे	गुडि वेष्टने
ऊर्ज बलप्राणनयाः	ग्वुडि ग्वण्डने	...
पक्ष परिग्रहे	... २४४	वाट विभाजने	...
वर्ण चूर्णे प्ररणे	मडि भूषायां हर्षे च	... २४१
प्रथ प्रख्याने	भडि कल्याणे	...
पृथ प्रक्षेपे	छर्द वमने
पम्ब सम्यन्धने	पुम्न वुम्न आदगना-	...
मक्ष अदने	... २४५	दग्नाः	...
कुट्ट छेदनभर्त्सनयाः	चुद सञ्चोदने	...
पुट्ट चुट्ट अल्पीभावे	नक्क थक्क नाशने	... २४२
अट्ट पुट्ट अनादरे	... २४६	चक्क चुक्क व्यथने	...
लुण्ट स्तेये	श्ल शौचकर्मणि	...
शठ श्वठ अभिस्कार-	...	तल प्रतिष्ठायाम्	...
गत्योः	तुल उन्माने	...
तुजि पिजि हिंसाबला-	...	दुल उत्क्षेपे	... २४३
दाननिकेतनेषु	... २४७	पुल महत्त्वे	...

धातवः	पुटसङ्ख्या.	धातवः	पुटसङ्ख्या.
चुल समुच्छ्राये	.. २५३	पूल मङ्गते	.. २६२
मूल गेहणे	२५४	पुण अभिवर्धने
कल विल क्षेपे	टाक बन्धने	.. २६३
धिल भेदने	धूम कान्तिकरणे
तिल स्नेहने	कीट वर्णे
चल भृता	चूर्ण संकोचने
पाल रक्षणं	.. २५५	पृज पृजायाम
लप हिंसायाम	अर्क स्तवने	.. २६४
छुल्य मानं	शुठ आलस्ये
चुट छेदने	शुटि शोषणे
मुट संचूर्णने	जुड प्रेरणे
पडि पसि नाशने	गज मार्ज शब्दार्थौ
व्रज मार्गसंस्कारगत्याः	.. २५६	घृ प्रस्त्रवणे	.. २६५
शुल्क अतिमर्जने	पचि विस्तारवचने
चपि गत्याम	तिज निशातने
क्षपि क्षान्त्याम्	कृत संशब्दने
क्षजि कुच्छृजीवने	वर्ध छेदनपूरणयोः	.. २६७
श्वर्त गत्याम	.. २५७	कुवि छादने
श्वभ्र च,	लुवि तुवि अदर्शने
ब्रव मिच्च	हप व्यक्तायां वाचि
यम च परिवेषणे	.. २५९	चुटि छेदने
चह परिकल्कने	.. २६०	इल प्रेरणे	.. २६८
रह त्यागे	म्रक्ष म्लेच्छने
बल प्राणने	.. २६१	म्लेच्छ अव्यक्तायां वाचि
चिञ्च चयने	वृस वर्ह हिंसायाम
घट्ट चरणे	गुर्द पूर्वनिर्केतने	.. २६९
अस्तु संघाते	.. २६२	जसि रक्षणे
खट्ट संवरणे	ईड गता
षट्ट सिफट्ट चुवि हिंसायाम्	जसु हिंसायाम

धातवः	पुटसङ्ख्या.	धातवः.	पुटसङ्ख्या.
पिडि सङ्घाते	.. २७०	कूट अप्रदाने	.. २७५
रूप रोषे	.. "	कुट्ट प्रतापने	.. "
डिप क्षेपे	.. "	वञ्जु प्रलम्भने	.. "
ट्टप समुच्छ्राये	.. "	वृष शक्तिवन्धने	.. २७६
चित संचेतने	.. "	मद नृमियोगे	.. "
दशि दंशने	.. २७१	दिबु परिकृजने	.. २७७
दसि दर्शनदंशनयोः	.. "	गृ विज्ञाने	.. "
डप डिप सङ्घाते	.. "	विद चेतनाख्यातनि-	
तत्रि कुटुम्बधारणे	... २७२	वाग्पु	.. "
मत्रि गुप्तभाषणे	.. "	मन स्तम्भे	.. २७८
स्पश ग्रहणसंश्लेषणयोः	.. "	यु जुगुप्सायाम्	.. "
तर्ज भर्त्स संतर्जने	... "	कुस्म नाम्ना वा	.. "
वस्त गन्ध अर्दने	.. "	चर्च अध्ययने	... २७९
किष्क हिंसायाम्	.. "	बुक्क भाषणे	.. २८०
निष्क परिमाणे	.. "	क्वण निमीलने	.. "
ललं ईप्सायाम्	... २८३	जभि नाशने	.. "
कृण संकोचने	.. "	षूद क्षरणे	.. २८१
तूण पूरणे	.. "	जसु ताडने	.. "
भ्रूण आशायाम्	.. "	पश बन्धने	.. "
शठ श्लाघायाम्	.. २७४	अम रोगे	.. "
यक्ष पूजायाम्	.. "	चट स्फुट भेदने	.. २८२
स्यम वितर्के	.. "	घट सङ्घाते	.. "
गूर उद्यमने	.. "	दिबु मर्दने	.. २८३
शम लक्ष आलोचने	.. "	अर्ज प्रतियत्ने	.. "
कुत्स अवक्षेपणे	... "	घुपिर विशब्दने	... "
बुट छेदने	.. "	आङः क्रन्दसातत्ये	.. २८४
गल स्रवणे	.. २७५	लस शिल्पयोगे	... "
भल आभण्डने	.. "	तसि भूष अलङ्कारे	... २८५
		मोक्ष आसने	... "

धातवः.	पुटसङ्ख्या.	धातवः.	पुटसङ्ख्या.
अर्ह पूजायाम्	... २८५	भृशि रुशि रुसि शी-	
ज्ञा नियोगे	.. „	क नट पुटि जुमि	
भज विश्राणने	... „	गघि अहि गहि महि ...	२९३
शृधु प्रसहने	... २८६	पूरी आप्यायने	... २९५
यत निकारोपस्कारयोः	.. „	रुज हिंसायाम्	... „
वैस स्नेहनच्छेदनापह-		प्वद आम्वादने	.. „
रणेषु	... „	युज पृच संयमने	.. „
चर संशये	.. २८७	अर्च पूजायाम्	... २९६
च्यु सहने	.. „	पह मर्षणे	.. „
भुवो कल्कने	.. „	ईग क्षेपे	.. „
रक लग आम्वादने	.. २८८	ली द्रवीकरणे	.. „
अञ्चु विशेपणे	.. „	वृजी वर्जने	... २९७
लिङि चित्रोकरणे	... „	वृत् आवरणे	.. „
मुद संसर्गे	.. „	जृ वयोहानौ	.. „
त्रस धारणे	... „	रिच वियोजनसंपर्चनयोः	२९८
उ ध्रस उच्छे	.. २८९	शिप असर्वापयोगे	... „
मुच प्रमोचने	... „	तप दाहे	.. „
ग्रस ग्रहणे	.. २९०	तृप तृप्तौ	.. „
पुप धारणे	... „	लृदी सन्दीपने	... २९९
दल विदारणे	... „	हमी ग्रन्थे	.. „
पट पुट लुट तुजि मिजि		हभ सन्दर्भे	... „
पिंजि लुजि भजि लघि		अथ मोक्षणे	.. ३००
त्रमि पिमि कुसि दमि		मी गतौ	... „
कुशि घट घटि बृहि वहि		गन्ध बन्धने	... „
बल्ह गुप धूप विच्छ		शीक मर्षणे	.. „
चीव पुंथ लोह लेचृ		चाक च	.. ३०१
णद् कुप तर्क वृत्		अर्द हिंसायाम्	.. „
वृधु भापार्थाः	.. „	हिसि हिंसायाम्	.. „
रुद लजि अजि दसि		आङः पदः पद्यर्थे	.. „

धातवः	पुटसङ्ख्या.	धातवः.	पुटसङ्ख्या.
शुन्ध शौचकर्मणि	.. ३०२	रञ्च प्रतियत्ने	.. ३१०
छद अपवारणे	कल गतौ संख्याने च
जुष परितर्कणे	चह परिकल्कने
धूञ् कम्पने	मह पूजायाम्	.. ३११
प्रीञ् तर्पणे	... ३०३	सार रूप श्रथ दौर्वल्ये .	..
ग्रन्थ ग्रन्थ सन्दर्भे	स्पृह ईप्सायाम्
आप्लृ लम्भने	भाम क्रोधे
तनु श्रद्धोपकरणयोः	मूच पैशुन्ये
वद सन्देशवचनं	.. ३०४	खेट भक्षणे	.. ३१२
वच परिभाषणे	क्षोट क्षेपे
मान पूजायाम्	गोम उपलेपने
भू प्राप्ता आत्मनेपदी	... ३०५	कुमार क्रीडायाम्
गर्ह निन्दने	शील उपधारणे
मार्ग अन्वेपणे	. ..	साम सान्त्वप्रयोगे
कठि शोके	वेल कालोपदेशे	.. ३१३
मृज् शौचालङ्कारयोः	पल्पूल लवनपवनयोः
मृष तितिक्षायाम्	वात सुखमेवयोः
धृष प्रसहने	गवेष मार्गणे
कथ वाक्यप्रवर्धे	.. ३०७	वास उपसेवायाम्
वर ईप्सायाम्	निवास आच्छादने
गण संख्याने	भाज पृथक्कर्मणि	.. ३१४
शठ श्वट सम्यगवभा-		सभाज प्रीतिदर्शनयोः
पणे	.. ३०८	ऊन परिहाणे
इट वट ग्रन्थे	ध्वन शब्दे
रह त्यागे	कूट परिहारं
स्तनगदी देवशब्दे	सङ्केत ग्राम कुण गुण	
पत गतौ वा	.. ३०९	चामन्वणे	.. ३१५
पप अनुपमर्गात्	... ३१०	स्तेन चौर्ये
स्वर आक्षेपे	पद गतौ

धातवः.	पुटसङ्ख्या.	धातवः.	पुटसङ्ख्या.
गृह ग्रहणे	... ३१५	व्यय वित्तसमुत्सर्गे	.. ३२३
मृग अन्वेषणे	... ३१६	रूप रूपक्रियायाम्
कुह विस्मापने	छेद द्वैधीकरणे	... ३२४
शूर वीर विक्रान्तौ	लाभ प्रेरणे	. ..
स्थूल परिवृहणे	. ..	व्रण गात्रविचूर्णने
अर्थ उपयागायां	. ..	वर्ण वर्णक्रियाविस्तार-	
सत्र सन्तानक्रियायाम्	.. ३१७	गुणवचनेषु	.. ३२४
गर्व माने	पर्ण हरितभावे
सूत्र वेष्टने	विष्क दर्शने
मूत्र प्रस्रवणे	क्षप प्रेरणे	.. ३२५
रूक्ष पारुष्ये	वस निवासे
पार तीर कर्मसमाप्तौ	तुन्ध आवरणे
पुट संसर्गे	कण्डूदयः.	
कत्र शैथिल्ये	.. ३१८	कण्डून् गात्रविघर्षणे	.. ३२९
वष्क दर्शने	.. ३२०	मन्तु अपराधे	.. ३३०
चित्र चित्रकरणे	वल्गु पूजामाधुर्ययोः
अंस समाघाते	असु मनस् एतावुप-	
वट विभाजने	तापे
जल प्रकाशे	लेट् लोट् धौर्त्ये पूर्व-	
मिश्र सम्पर्के	.. ३२१	भावे स्वप्ने च
संग्राम युद्धे	इरञ् ईर्ष्यायाम्	... ३३१
स्तोम श्लाघायाम्	... ३२२	इयस् ऐश्वर्ये
छिद्र कर्णभेदने	उपस् प्रभातभावे
अन्ध दृष्ट्युपघाते	वेद धौर्त्ये स्वप्ने प्र-	
दण्ड दण्डनिपातने	भाते च
अङ्ग पदे लक्षणे च	मेधा आशुग्रहणे	... ३३२
अङ्ग च	.. ३२३	कुषुभ क्षेपे
सुख दुःख तत्क्रियायाम्	मगध परिवेष्टने
रस आस्वादनस्नेहनयोः		

धातवः.	पुटसङ्ख्या.
तन्तस् पम्पस् दुःखे ...	३३२
सुख दुःख तत्क्रिया-	
याम्	.. ३३२
सपर पूजायाम्	...
अररु कूरकर्मणि	...
भिपज् चिकित्सायाम्	... ३३३
तिपज् उपसेवायाम्	...
इपुध शरधारणे	...
चरण गतौ	...
चुरण चौर्थे	...
तुरण त्वरायाम्	...
भुरण धारणपोषणयोः	...
गद्गद् वाक्कलने	...
एला केला खेला वि-	
लासे	... ३३४
खेला सत्त्वचलने च	...
लिट् अल्पार्थे कुत्सा-	
यां च	...
लाट् जीवने	...
हृणाट् रोपणे लज्जा-	
यां च	...
महीट् पूजायाम्	...
रेखा श्लाघाऽऽसादनयोः	...
द्रवस् परितापपरिच-	
रणयोः	... ३३५
तिग्स् अन्तर्धौ	...
अगद् नीरोगत्वे	...
लेखा
उरस् वलार्थः	...

धातवः.	पुटसङ्ख्या.
तरण गतौ	.. ३३५
पयस् प्रसृतौ	.. "
संभूयस् प्रभूतभावे	.. "

अथ सौत्रधातवः.

ऋतेरीयट्	.. ३३६
स्तन्भु स्तुन्भु स्कन्भु	
स्कन्भु स्तुन्भुः	
भ्रश्च ३३८
सातिः सुखे	.. ३४०
जु वेगितायां गतौ	.. ३४१

नामधातूनां प्रकृतिभूतनामानि.

पुत्र ३४३
अश्व "
क्षीर "
वृष "
लवण "
अशन "
उदन्य "
धन "
गार्ग्य ३४६
उपर्षभं "
उपल्कार "
उपर्कार ३४६
माल "
उस्र "
ओङ्कार ३४७

धातवः.	पुटसङ्ख्या.	धातवः	पुटसङ्ख्या.
ओढ ३४७	ककुम् ३५०
एत "	अर्ध "
अश्च्य "	परिवृद् "
दधि "	विलम्ब "
मधु "	अङ्ग "
कुमार ३४८	मृड "
वधु "	त्वत् "
अर "	मत् "
हे "	अतित्वत् "
गो "	अतिमत् ३५१
रे "	उच्छ ३५३
ग्लौ "	मव्य "
श्वलिह "	मृध "
गोतुह "	वाच् "
मित्रदुह "	अट् "
उपानह "	मरुत् "
अनडुह "	शक् "
पुर ३४९	लुप् "
खय "	दिश "
दिव "	पुष् "
चतुर् "	पयस् "
गोर् "	पुत्र ३५४
फल "	त्वत् "
यल "	मत् "
इदम् "	गुप्सद् "
प्राण "	अस्मद् "
राजुन् "	अग्नि ३५५
अहर "	उपयद् "
उज्झ ३५०		

धातवः	पुटसङ्ख्या.	धातवः.	पुटसङ्ख्या.
धाक् ३५५	त्वत् ३५८
पयस् "	मत् "
यशस् "	युष्मद् "
स्वर् "	अस्मद् "
श्री "	कुमारी ३६०
सर्पिस् "	हरिणी "
धनुस् "	गौरी "
उच्चैस् "	गुर्वी "
गीर् "	सपत्नी ३६१
पुस् "	युवती ३६३
प्रासाद ३५६	पटोमृद्यौ	.. "
त्वत् "	पाचिका "
मत् "	मद्रिका "
युष्मत् "	चतुर्थी "
अस्मत् "	सौम्री "
अतित्वत्...	.. ३५७	यावती "
अतिमत् "	काण्डलावी	.. "
अतियुष्मद्	.. "	कापायी ३६४
अत्यस्मद्	.. "	खादिरो "
इयेन ३५८	वैयाकरणी	... "
काक् "	दीर्घकेशी	.. "
ओजस् "	मृदङ्गी "
अप्सरस्	.. "	करिणी "
पयस् "	औपगवी...	... "
यशस् "	इडविड् "
अर्चिस् "	दरद् "
सर्पिस् "	कठी "
हंस "	भृश ३६५
सारस "		

धातवः.	पुटसङ्ख्या.	धातवः.	पुटसङ्ख्या.
शीघ्र ३६५	शब्द ३६९
चपल "	वैर "
मन्द "	कलह "
पण्डित "	अभ्र "
रहत् "	कण्व "
तृष "	मेघ "
वेहत् "	सुदिन "
ओजस् ३६६	दुर्दिन "
वर्चस् "	नीहार "
रोहम् "	सुख "
दुर्मनस् "	नमस् ३७०
सुमनस् "	वरिचस् "
उत्सुक "	चित्र(ङ्)	.. "
अभिमानस्	... "	पुच्छ "
शण्ड "	भाण्ड "
बृहत् "	चीवर "
उन्मनस "		
स्वमनस् "		
लोहित ३६७		
पटपट "		
निद्रा "		
करुणा "		
चर्मन् "		
कष्ट ३६८		
सत्र "		
रोमन्थ "		
तपस् "		
वाष्प "		
ऊष्म "		

णिजन्तधातूनां नामानि.

मुण्ड ३७१
मिश्र "
श्लक्ष्ण "
लवण "
व्रत "
वस्त्र ३७२
हल ३७३
कल "
कृत "
तूस्त "

धातवः.	गुटसङ्ख्या.	धातवः.	गुटसङ्ख्या.
सत्य ३७४	हर्तु ३८४
अर्थ "	दोग्धृ "
वेद "	पितृ "
पाश "	त्वाम् ३८५
रूप "	माम् "
वीणा "	युवाम् "
तूल "	आवाम् "
श्लोक "	श्वन् ३८६
सना "	विद्वन् ३८९
लोम "	उदञ्च ३९०
त्वच "	प्रत्यञ्च "
वर्म "	सम्यञ्च "
वर्ण "	तिर्यङ् "
चूर्ण "	सध्रचङ्...	.. ३९१
एनी ३९६	विष्वङ् ३९२
हरिणी "	विष्वद्रचङ्	... "
लोहिनी "	देवद्रचङ्	... "
कुमारी "	सर्वद्रचङ्	... "
इडविङ् "	अद्रचङ् .	.. "
दरद् "	त्वद्रचङ्	.. ३९३
पृथु ३९८	मद्रचङ्	.. "
मृदु ३८०	गुष्मद्रचङ्	.. "
भृश "	अस्मद्रचङ्	.. "
कृश "	अतित्वद्रचङ्	.. ३९४
दृढ "	अतिमद्रचङ्	.. "
वृढ "	कम् "
पटु "		
ऊढ ३८४		
कर्तृ "		

धातवः.	पुटसङ्ख्या.	धातवः.	पुटसङ्ख्या.
अम् ३९४	मेधाविन् .	.. ४०१
इम् ३९	वसुमान ३९
उम् ३९	पयस्विन् ३९
अरम् ३९	यशस्विन्	.. ३९
अलम् ३९	आयुष्मन् ३९
पू ३९	रजस्विन् .	.. ३९
लृ ३९	कुमुद्वान् ४०२
भृ ३९	नडान् ३९
जू ३९	वेतस्वान् ३९
भृ ३९७	भुवन् ४०३
श्री ३९	अल्प ३९
हे ३९	अन्तिक ३९
गो ३९	वाद ३९
रे ३९	प्रशस्थ ३९
नो ३९	वृद्ध ४०४
स्वध्व ३९	प्रिय ३९
स्वर्ग ३९८	स्थिर ३९
बहु ३९	उरु ३९
स्थूल ४००	बहुल ३९
दूर ३९	गुरु ३९
युव ३९	वृद्ध ३९
ह्रस्व ३९	तृप् ३९
क्षिप्र ३९	दीर्घ ३९
भुद्र ३९	वृन्दारक...	... ३९
स्रग्विन् ३९	व्याकरणस्य सूत्र	... ४०५
गोमन् ३९	कंसवध ४०७
मायाविन्	... ४०१	मृगरमण...	... ४१०

धातवः.	परमङ्गना.	धातवः.	परमङ्गना.
आगन्निविवास	... ४११	वधू	... ४१७
सूर्योद्गमन	... "	धृ	... "
पुष्पयोग...	... ४१२	पितृ	... ४१८
अवगल्भ	... ४१४	नृ	... "
ह्रीव	... "	भृ	... ४१९
होह	... "	पा	... "
अश्व	... "	पृ	... "
क	... ४१५	गम्ल	... ४२०
अ	... "	क	... "
माला	... "	ल	... "
ज्ञा	... "	परमहा	... "
आ	... "	एकार	... "
कवि	... "	ओकार	... "
वि	... "	परमरे	... "
इ	... ४१६	परमनो	... ४२१
लक्ष्मी	... "	य	... "
श्री	... "	यौ	... "
ई	... "	फल	... "
विधु	... ४१७	इदम	... "
कु.	... "	यङ्	... "
उ	... "	अण	... "

अथ स्वादयः

पुञ् अभिषवे ॥ १ ॥

प्राग्वृञ् एतदादयोऽनुदात्ता उभयतोभावाः ।

अभिषवस्स्तनपनीडनस्नानसुरासन्धानादिः । तत्र स्नानेऽय-
मकर्मकः ॥

सुनोति । सुनुतः । सुन्वन्ति । सुनोषि । सुनोमि ।
सुन्वः, सुनुवः—‘स्वादिभ्यः श्नुः’ शपोऽपवादः । ‘हुश्वो-
स्सार्वाधातुके’ इत्यजादावगुणविषये श्रोतृकारस्य यण् ‘लोपश्चा-
स्यान्यतरस्यां श्नोः’ इति वकारमकारादावसंयोगपूर्वत्वात्पक्षे उकारलोपः ।
सुनोमीत्यत्र ‘तु परत्वाद्वृणे उकाराभावान्नायं लोपः । अभिषुणो-
ति—‘उपसर्गात्सुनोति’ इति षत्वम् ॥

सुंषाव । सुषुवतुः । सुषोथ, सुषुविथ । सुषुवथुः ।
सुषुव । सुषाव, सुषव । सुषुविव । क्वादिनियमादिट् ।
थलि. तु भारद्वाजनियमाद्विकल्पः । उवङ्गुणवृद्धिविषये । अभि-
सुषाव—‘स्थादिष्वभ्यासेन’ इति नियमादभ्यासस्य न षत्वम् ।
प्रकृतेस्तु ‘आदेशप्रत्यययोः’ इति षत्वम् ॥

सोता । सोष्यति । अभिसोष्यतीत्यत्र 'सुनोतेस्स्यसतोः' इति 'उपसर्गात्' इति षत्वं निषिध्यते ॥

सुनोतु । सुनुतात्—तातडो डित्वात्र गुणः । सुनुताम् । सुन्वन्तु । सुनु—'उतश्च प्रत्ययादसंयोगपूर्वात्' इति हेर्लुक् । सुनुतात् । सुनुतम् । सुनुत । सुनवानि—आटि पित्वाडित्वाद्यणं बाधित्वा परत्वाद्गुणः ॥

असुनोत् । असुनुताम् । असुन्यन् । असुनौः । असुनवम् । असुन्व, असुनुव—पूर्ववदुकारलोपः पक्षे । अभ्युणोत्—'प्राक्सितादङ्चुवायेऽपि' इति षत्वम् ॥

सुनुयात् । सुनुयातम् । सुनुयुः—'जुषि च' इति गुणः 'सर्वधातुकमापित्' इति डित्वाश्रयप्रतिषेधं येननाप्रातिन्यायेन बाधते ; न तु याभुटो डित्वाश्रयमपीति नात्र गुणः । सुनुयाः । सुनुयाम् ॥ आशिषि—सूयात् । सूयास्ताम्—'अकृत्सर्वधातुकयोः' इति दीर्घः ॥

असावीत् । असाविष्टाम् । असावीः । असाविपं 'स्तु-सुधून्म्यः परस्मैपदेषु' इति परस्मैपदेषु सिच इट् ॥

सुनुते । सुन्वाते । सुन्वते । सुनुषे । सुन्वे । सुन्वहे, सुनुवहे—पूर्ववद्यणुकारलोपो ॥ सुपुवे । सुपुविषे । सुनुविद्वे, सुपुविध्वे—'विषाषेटः' । सुपुवे । सुपुविवहे । सोता । सोष्यते । सुनुताम् । सुन्वाताम् । सुन्वताम् । सुनुष्व ।

सुनवै । सुनवावहै । असुनुत । असुन्वाताम् । असु-
न्वत । असुनुथाः । असुन्वि । असुन्वहि, असुनुवहि ।
सुन्वीत । सुन्वीयाताम् । आशिपि—सोषीष्ट । सोषीया
स्ताम् । सोषीद्वम्—‘इणप्पीध्वम्’ इति मूर्धन्यः । असोष्ट ।
असोषाताम् । असोष्टाः, असोषि ॥

सुसूषति, सुसूषते—‘स्तौतिण्योरेव’ इति नियमान्न षत्वम् ॥
‘अभिसुसूषनीत्यत्र ‘उपसर्गात्’ इत्यभ्यासस्य षत्वं स्थादिनियमेन
बाध्यते । एवं तर्हि ‘सुनोतेस्स्यसनोः’ इति सनि षत्वनिषे-
धस्य किमुदाहरणम्? इदं—सुसूषतेरप्रत्यये अतो लोपे
सुसूः इति । अत्र हि सनः षत्वस्यासिद्धत्वात्सस्य रुत्वे, विसर्जनीये,
कृतषत्वस्य सनोऽभावात् ‘स्तौतिण्योरेव’ इति न प्रवर्तते ।
एकदेशविकृतन्यायेनास्ति सन्परत्वमिति ‘सुनोतेस्स्यसनोः’ इति
निषेधस्तु प्रवर्तते ॥

सोसूयते । सोषवीति, सोषोति । सोषुतः ‘उपस-
र्गात्’ इति षत्वम् । ‘सुनोतेस्स्यसनोः’ इति निषेधश्च शिषा
निर्देशान्न प्रवर्तते । अभिसोषोति । अभिसोषविष्यति ॥

सोषवीः इति यङ्गुन्तात्सनीटि गुणावादेशयोः अभाविप्रत्य-
येऽतो लोपे पूर्ववत्षत्वस्यासिद्धत्वात्सत्वाद्वृत्ते ‘वोरुपधायाः’ इति
दीर्घः ॥

सावयति । असूपवत् । सुषावयिषति । ण्यन्तात्सनि
‘स्तौतिण्योः’ इति षत्वम् ॥

सुन्वन् । सुन्वानः—शतृशानचौ ॥

राजसूयः—कर्मण्यधिकरणे वा 'राजसूय' इति क्यपि निपात्यते ॥

आसाव्यम्—'आसुयुवपि' इति ण्यति वृद्धौ 'धातोस्तन्निमित्तस्थैव' इत्यावादेशः ॥

सोमं सुतवान् सोमसुत्—'सोमे सुजः' इति भूते क्तिप् ॥

सुत्वा । सुत्वाँनौ—'सुयजोर्द्विनिप्' इति भूते द्विनिप् ।
स्त्रियां सुत्वरी—'वनो र च' इति ङीब्रफौ ॥

सुन्वन् । सुन्वन्तौ—'सुजो यज्ञसंयोगे' इति शता ; अयं अलङादेशः । यजमान उच्यते ॥

सुत्या—'संज्ञायां समज' इत्यादिना स्त्रियां क्यप् ॥

आसुतीवलः—यज्वा, शौण्डिकश्च । क्तिन्नन्तात् 'रजः कृष्या सुति' इति मत्वर्थीये वलचि 'वले' इति दीर्घः ॥

सुरा—'सुसूध' इति क्रन् ॥

सुरकः अहिविशेषः—स्थूलादिषु 'सुराया अहौ' इति पाठात् कनि 'केऽणः' इति द्वस्वः ॥

षिञ् बन्धने ॥ २ ॥

सिनोति । सिनोषि । सिनोमि । सिन्वः, सिन्नुवः ॥
सिषाय । सिष्यतुः । सिषयिथ, सिषेथ । सिषाय, सि-

षय । सिष्यिव । अत्र गुणबुद्धिविषयेऽजादौ 'एरनेकाचः' इति यण् । सेता । सेष्यति । सिनोतु । सिनु । सिनवानि । असिनोत् । सिनुयात् । आशिषि—सीयात् । असैषत् । असैष्टाम् ॥

• सिनुते । सिनुपे । सिन्वे । सिन्वहे । सिनुवहे । सिष्ये । सिष्यिषे । सिष्यिवहे । मेता । सेष्यते । सिनुताम् । सिनुष्व । सिनवै । असिन्नुत । असिनुथाः । असिन्वि । असिन्वहि । असिन्वहि । सिन्वीत । सेषीष्ट । असेष्ट । असेषाताम् ॥

सिसीषति, सिसीषते । सेषीयते । सेषयीति, सेषेति ॥

साययति । असीपयत् ॥

सितः । सितवान् ॥

सिनो ग्रामस्त्वयमेव—'सिनेतेर्ग्रासकर्मकर्तृकस्येतिवक्तव्यम्' इति निष्ठानत्वम् । यदा बध्यमानः पिण्डीक्रियमाणो ग्रासो दध्यादि-वशेन कर्त्रानुकूल्यं प्रतिपद्यते तदा कर्मणः कर्तृत्वविवक्षायामयं प्रयोग इति न्यासपदमञ्जरीदो । अनेकार्थत्वाद्भातोः भक्षणमर्थ इत्यात्रेयः ॥

केशेषु प्रसितः केशैरिति वा—'प्रसितोत्सुकाभ्यां तृतीया च' इति तृतीयासप्तम्यौ ॥

सयः—अच् ॥

परिषितः, परिषयः—'परिनिविभ्यः' इत्यादिना सितसयश-ब्दयोष्णत्वम् । एवं निविभ्यामपि ॥

सेरुः—‘दाधेट् सिशद’ इति रुः ॥

सेत्रम्—‘दाप्त्री’ इत्यादिना घृन् ॥

सितो वर्णः—‘अञ्जिघृसिभ्यः क्तः’ इति संज्ञायां क्तः ॥

सितिमा, सैत्यम्—‘वर्णदृढादेभ्यः ष्यञ्च’ इति ष्यञिम्-
निचौ भावकर्मणोः ॥

सिता शर्करा । न सिता असिता इत्यत्र ‘वर्णादनुदा-
त्तात्’ इति डीव्णकारयोः ‘असितपठितयोः प्रतिषेधः’ इति
निषेधः । ‘छन्दसि क्रमेवे’ ‘भापायामपीप्यते’ इति—असि-
क्रीति क्रादेशडीपावपि पक्षे भवतः ॥

सेतुः—‘सितनिगमि’ इति तुन् ॥

सीरो लाङ्गलं—‘शुषिचिमिवां दीर्घश्च’ इति कनि दीर्घः ।
सीरस्येदं तद्वहति वा सैरिकः—‘हलसीगाट्ठक्’ इति तत्पदं वि-
षये तद्वहतीतिविषये च ठक् ॥

अयं क्रयादावपि ॥

शिञ् निशाने ॥ ३ ॥

तालव्यादिरयम् । निशानं तनूकरणम् ॥

शिनोति । शिनुते । शिशाय । शिश्ये । शेता ।
शेष्यतीत्यादि पूर्ववत् ॥

डु मिञ् प्रक्षेपणे ॥ ४ ॥

मिनोति । मिनुते । ममौ । मिम्यतुः । ममाथ, ममिथ ।
मिम्यथुः । मिम्य । ममौ । मिम्यिव । 'मीनातिमिनोति-
दीडां ल्यापि च' इत्येज्विषये ल्यापि च प्रागेव प्रत्ययोत्पत्तेरा-
त्वम् । तस्य चानैमित्तिकत्वान्न 'द्विर्वचनेऽपि' इति स्थानिवत्त्वम् ।
थलीदृशे 'आतो लोप इटि च' इत्याकारलोपः । मिम्ये ।
मिम्यिवे । मिम्ये । मिम्यिवहे ॥

माता । मास्याति । मास्यते । मिनोतु । मिनु । मि-
नैवानि । 'मिनुताम् । मिनुष्व । मिनुवै । अमिनोतु ।
अमिनुताम् । मिनुयात् । मिन्वीत । आशिषि, मीयात् । मा
सीष्ट । यासुटि कित्वादनात्वे 'अकृत्सार्वधतुकयोः' इति दीर्घः ।
अमासीत् । अमामिष्टाम् । आत्वे 'यमरमनमाताम्' इति
सगिटौ परस्मैपदे । अन्यत्र अमास्त । अमासाताम् ॥

मित्सति—'इको लृ' इति सनः कित्वात् 'अज्जन' इति
दीर्घे, 'सनिमीम' इतीस्भावे 'सस्यार्धधातुके' इति सस्य तत्वम् ।
'अत्र लोपः' इत्यभ्यासलोपः ॥

मेमीयते । मेमेति । मिनोतीति शितपा निर्देशान्नात्वम् । मा-
पत्तिः । अमीमपत्—आत्वे पुक् ॥

प्रमाय—'ल्यापि च' इत्यात्वम् ॥

प्रमयः, ईषत्प्रमयः, दुष्प्रमयः,—'निमिमीलिगां खलचोः प्र-
तिषेधः' इत्यात्वनिषेधः ॥

मिन्निमम्—'द्वितः क्तिः' 'क्तेर्मन्निमम्' इति मप् ॥

मीरः—‘शुषिचिमिवां दीर्घश्च’ इति क्रन्दीर्घौ ॥

मयत इति शपि । मातीति लुकि । मिमात इति श्चौ ।
मीयत इति श्यनि ॥

चिञ् चयने ॥ ५ ॥

चिनोति । चिनुते । चिकाय । चिक्यतुः । चिकयिथ, चिकेथ ।
चिक्यथुः । चिवियव । ‘विभाषा चेः’ इति सम्ब्लियोः परयोः
अभ्यासात्परस्य वा कुत्वम् । अन्यथा—चिचायेत्यादि । चिच्चे,
चिक्ये इत्यादि ॥

चेता । चेष्ट्यति । चेष्ट्यते । चिनोतु । चिनुताम् ।
अचिनोत् । अचिनुत । चिनुयात् । चिन्वीत । चीयात् ।
चेषीष्ट । अचैषीत् । अचेष्ट ॥

चिचीषति, चिकीषति । लिटि कुत्वविकल्पः । चेचीयते ।
चेचेति । चाययति, चापयति । ‘चिस्फुरोर्णौ’ इत्यात्वपक्षे
पुक् । प्रणिचिनोति—‘नेर्गद’ इति णत्वम् ॥

निकाय्यः—‘पाय्यसान्नाय्यनिकाय्य’ इति निवासे ण्यदाया-
देशावादिकुत्वं च निपात्यते ॥

सञ्चयः क्रतुः । परिचाय्यः अग्नि, उपचाय्यश्च । ‘क्रतौ
कुण्डपाय्यसञ्चाय्यौ’ ‘अग्ने परिचाय्योपचाय्यसमूह्याः’ इति ण्य-
दायादेशयोर्निपात्यन्ते । निवासादिभ्योऽन्यत्र यति निचैयमित्यादि ॥

चित्तिः अग्निः । अग्निचित्या वर्तते—‘चित्याग्निचित्ये च’ इति कर्मणि भावे च यथाक्रमं निपात्येते । तत्राद्यस्य यति तुक् । अन्यस्य ये तुक् । तेनान्तोदात्तत्वं भवति । अयं स्वभावात्स्त्रीलिङ्गः ॥

• **अग्निचित्**—‘अग्नौ चेः’ इति कर्मण्युपपदे भूते क्तिप् ॥

इयेनश्चीयते इयेनचित् । इयेनशब्दस्तत्सदृशेष्टकाचय उप-
चौस्तेन वर्तते । ‘कर्मण्यग्न्याख्यायाम्’ इति कर्मण्युपपदे तस्मि-
न्नेवार्थे अग्न्याख्यायां त्रैकालिकः क्तिप् । आख्याग्रहणं रूढच-
र्थम् । तेनाग्न्यर्थेष्टकाचयइयेनचिच्छब्देनोच्यते ॥

निश्चयः—‘ग्रहवृद्धनिश्चिगमश्च’ इति निश्चैरप् अचोऽपवादः ॥

एकस्तण्डुलनिश्चा*यः—‘परिमाणाख्यायां सर्वेभ्यः’ इति घञ् ।
कथं ‘एकोऽपि तव निश्चयः’ इति ? पदसंस्कारेणेति भागवृत्तिः ॥

पुष्पप्रचायः—‘हस्तादाने चैरस्तेये’ इति घञ् । हस्तादान-
ग्रहणेन प्रत्यासत्तिर्लक्ष्यते । अन्यत्र वृक्षशिखरे फलप्रचयं
करोतीत्येव भवति । अस्तेय इति वचनात् चौर्ये प्रत्यासत्ता-
वप्यजेन्न पुष्पप्रचयश्चौर्येणेति ॥

निचीयन्तेऽस्मिन्निति निक्कायो ग्रामगृहादिः । आचीयन्तेऽस्मि-
न्निष्टका इति आकायोऽग्निः । चीयन्तेऽस्मिन्नस्थ्यादीनीति कायः
शरीरम् । गोमयानामेकत्रां करणं गोमयनिकायः—‘निवास-
चितिशरीरोपसमाधानेष्वादेश्च कः’ इति घञादिकत्वं च । निव-

सन्त्यस्मिन्निति निवासः । चीयतेऽसौ चितिः । शरीरं पाण्यादि-
समुदायः । उपसमाधानं राशोकरणम् । असौ धात्वर्थः । अन्यानि
प्रत्ययार्थस्य कारकस्योपाधिभूतानि । काष्ठनिचय इत्यत्र बहुत्व-
मात्रं विवक्षितं नोपसमाधानमित्येव भवति ॥

भिक्षुनिकायः—‘सङ्घे चानौत्तराधये’ इति वजादिकत्वं च ।
प्राणिनां समूहः सङ्घः, स च द्वेधा भवति एकधर्मसमावेशेनौ-
त्तराधयेण च । तत्र ‘अनौत्तराधये’ इति पर्युदात्तादितरो गृह्यते
इत्यौत्तराधयेऽनेव सूकरनिचय इति । सङ्घस्य प्राणिसमुदायल-
क्षणत्वात् प्रमाणाप्रमाणसमुच्चय इत्यत्राप्येव ॥

चितिः—क्तिन् । **द्विचितीकः**—‘शेषाद्विभाषा’ इति कप् ।
‘चितेः कपि’ इति पूर्वपदस्य दीर्घः ॥

आचितं सम्भवत्यवहरति वा आचितीनः । आचितिकः ।
‘आढकाचितपात्रात्खोऽन्यतरस्याम्’ इति खठञौ ॥

द्व्याचितिकः, द्व्याचितः, द्व्याचितीनः—‘द्विगोष्ठश्च’
इति सम्भवत्यादिषु ठन्, चकारात्खश्च । षकारो ङीष्पथः । अन्य-
तरस्याङ्गहाणानुवृत्त्या च ‘अध्यर्धपूर्वद्विगोः’ इति ठञो लुकि
‘द्विगोः’ इति ङीष्पः ‘अपरिमाणविस्ताचित’ इति निषेधः ।
ठन्खञोर्विधानसामर्थ्यान्न लुक् । ‘शाकटो भार आचितः’* ॥

चित्रः—औणादिकः क्तः ॥

चिन्नीयते—‘नमो वरिवश्चित्रङः क्यच्’ इति क्यच् ।
चित्रङ् आश्चर्य इति वृत्तिः । डिच्वात्तङ् ॥

•स्तृञ् आच्छादने ॥ ६ ॥

•स्तृणोति स्तृणुतः स्तृण्वन्ति । स्तृणोषि स्तृणोमि स्तृ-
णुवः स्तृण्वः । स्तृणुते स्तृणुषे स्तृण्वे ॥

• तस्तार • तस्तरतुः तस्तरुः । तस्तर्थ तस्तर तस्तार
तस्तरिव । तस्तरे तस्तराते तस्तरिषे तस्तरिध्वे तस्तरिद्वे
तस्तरे तस्तरिवहे । क्रादिनियमादिट् । थलि ‘अचस्तास्वत्’
इति निषेधः ऋकारान्तत्वान्नित्यः । ‘ऋतश्च संयोगादेर्गुणः’ इति
लिटि गुणः । वृद्धिविषये तु पूर्वविप्रतिषेधेन सेव । कृते वा
गुणे ‘अत उपधायाः’ इति वृद्धिः ॥

स्तर्ता । स्तरिप्यति । स्तरिष्यते—‘ऋद्धनोस्स्ये’ इतीट् ।
स्तृणोतु, स्तृणु, स्तृण्वानि, स्तृणुतां स्तृणुष्व स्तृण्वै ।
अस्तृणोत् अस्तृणुत स्तृणुयात् स्तृण्वीत् । आशिषि—स्त-
र्यात् । संयोगाद्यृकारान्तधातुत्वात् ‘गुणोऽर्तिसंयोगाद्योः’ इति शय-
कोः यकारादावार्धधातुके लिङि गुणः । शस्त्वस्य न सम्भवति ॥

स्तृपीष्ट । स्तरिपीष्ट—‘लिङ्गिचोरात्मनेपदेषु’ इत्यधिकृत्य
‘ऋतश्च संयोगादेः’ इतीङ्गिकल्पः । तत्रेडभावे ‘उश्च’ इति
लिङ्गिचोः कित्त्वान्न गुणः । अस्तार्पीत् । अस्तार्ष्टी । अस्तृत
अस्तृषातां अस्तरिष्ट अस्तरिषाताम् । लिङ्गुत्तडीङ्गिकल्पो
मलदावगुणत्वं च ॥

तिस्तीर्षति—‘इको झल्’ इति सनः कित्वात् ‘अञ्जन’ इति दीर्घे, ‘ऋत इद्धातोः’ इतीत्वे रपरे ‘हलि च’ इतीक उपधाया दीर्घः ॥

तास्तर्यते—‘यङि च’ इति संयोगाद्युकारान्तत्वेन गुणः । तस्तरति । तस्तरति । रिग्रिकोरप्युदाहार्यम् । ‘स्तृस्तृस्त्यासेक-सृवर्ज’ इत्युपोपदेशत्वादनादेशसकारत्वान्न पत्वम् ॥

स्तारयति । अस्तिस्तरत्—‘अत्स्मृट्त्वर’ इत्यत्र दीर्घान्तः पाठान्नास्याद्भावः ॥

स्तृत्वा । स्तृतः ॥

दीर्घान्तः क्रयादौ ॥

कृञ् हिंसायां ॥ ७ ॥

कृणोति, कृणुते । चकार चक्रतुः चक्रर्थं चक्र चकार चकर चकुव । क्रादिमूत्रे कृग्रहणेनायमपि गृह्यत इतीणिषेधः । चक्रे चक्राते चकृषे चकृध्वे चक्रे चकृवहे । अगुणवृद्धिविषये अजादौ यणादेशः ॥

कर्ता । करिष्यति, करिष्यते । कृणोतु, कृणुताम् । अकृणोत् अकृणुत कृणुयात् कृण्वीत । आशिपि, क्रियात्—‘रीडृतः’ ‘रिङ्गयग्लिङ्गु’ इति रिङादेशः । कृषीष्ट ॥

अकार्षीत् अकार्षाम् । अकृत अकृषाताम् । आत्मनेपदे लिङ्गिचोः ‘उश्च’ इति कित्त्वान्न गुणः ॥

चिक्कीर्षति—स्तृज्वत्सनः कित्त्वे दीर्घत्वरपरत्वदीर्घाः ॥

चेक्रीयते—अकृत्सार्वधातुक्यकारयोः परयोः 'च्चौ च'
'रीङ्' इति रीङ् ॥

चर्कतीत्यादि ॥

कारयति । अचीकरत्—सर्वत्र रुग्रहणेषु रुग्रहणेषु च
करोतिरेव वृत्तिकारादिभिरङ्गीकृत इत्ययं नोदाह्रियते । क्रादिसूत्रे
षु रुग्रहणेनास्यापि ग्रहोऽङ्गीकृत आत्रेयादिभिः । कारा बन्धन
इति भिदादौ पठ्यते । तत्रास्मादङित्यात्रेयः । न्यासकारस्तु
करोतेः ॥

वृञ् वरणे ॥ ८ ॥

उदात्तः । वृणोति, वृणुते । ववार वव्रतुः ववुः वव-
रिथ वव्र । ववार ववर ववृव । वव्रे ववृषे ववृध्वे । ववृ-
वहे—क्रादिपाठादनिट्त्वम् । थलि तु 'बभूथातथन्थजगृम्मववर्थेति
निगमे' इति निगम इडभावस्य निपातनात् भाषायामिडागमः ॥

वरिता, वरीता । वरिष्यति, वरीष्यति । वरिष्यते । वरी-
प्यते—'वृतो वा' इत्यलिटि इटो वा दीर्घः । वृणोतु वृणुताम् ।
अवृणोत् अवृणुत । वृणुयात् वृण्वीत् । आशिषि—त्रियात्—
'रिङ्शायग्लिङ्क्षु' इति रिङादेशः । रीङि प्रकृते रिङ्बिधान-
सामर्थ्यात् 'अकृत्सार्वधातुकयोः' इति दीर्घाभावः ॥

वृषीष्ट, वर्षीष्ट । 'वृतः' इत्यधिकारे 'लिङ्गिचोरात्मनेपदेषु'

इति वा इट् । वृत इति दीर्घस्य 'न लिङि' इति निषेधः ।
इडभावे 'उश्च' इति लिङ्गिचोः कित्त्वान्न गुणः ॥

अवारीत् अवारिष्टाम् । 'वृतो वा' इति दीर्घस्य 'सिचि
च परस्मैपदेषु' इति निषेधः ॥

अवृत अवृषाताम् । अवरिष्ट अवरिषातां अवरीष्ट अव-
रीषातां—'लिङ्गिचोः' इतीदृशे 'वृतः' इति वा दीर्घः । ध्वम्य-
निट्पक्षे नित्यो मूर्धन्यः, इटि तु विकल्पेन दीर्घश्च वेति पञ्च-
रूपाणि—अवृद्धं, अवरिद्धं, अवरीद्धम्, अवरिध्वम्, अव-
रीध्वम् । कर्तृवत्कर्मणि । ते तु चिण्विशेषः अवारि इति ।
कर्मकर्तरि तु 'अचः कर्मकर्तरि' इति चिणो विकल्पनात्सिजपि,
तत्र च कर्तृवद्वा इट्, तस्य चेतो दीर्घविकल्पः । पक्षे चिण्वदिट् ।
प्रकृतस्येतो दीर्घविधानादस्य दीर्घो नेति अवारि, अवृत, अव-
रिष्ट, अवरीष्ट, अवारिष्ट इति पञ्च रूपाणि । द्विवचनादौ
चिण्वद्वज्रं चातूरूप्यम् । ध्वमि तु कर्तृवत्पञ्च रूपाणि । चिण्व-
दिटि च मूर्धन्यविकल्पेन अवारिध्वं अवारिद्धमिति द्वे इति
सप्त रूपाणि ॥

बुवूर्पति, विवरिपति, विवरीपति—'वृतः' इति 'इट् सनि वा'
इति वेट् । तस्य च वा दीर्घः । अनिट्पक्षे 'इको झल्'
इति सनः कित्त्वे 'अज्जनगमाम्' इति दीर्घे, 'उदोष्टचपूर्वस्य'
इत्युत्वे रपरे 'हलि च' इत्युपधादीर्घः ॥

वेव्रीयते—'रीडृतः' इति रीड् । वर्वर्तीत्यादि ॥

वारयति यवेभ्यो गाः । अवीवरत्—‘वारणार्थानामीप्सितः’
इत्याप्तुमिष्यमाणस्यापादानत्वम् । प्रवृत्तिविघातो वारणम् । क-
ण्टकैः परिवारयति वृक्षम् । परिवारयन्ते कण्टका वृक्षं स्वय-
मेव—‘करणेन तुल्यक्रियः कर्ता कर्मवद्बहुलम्’ इति ण्यन्ते
कुरणस्यात्र कर्मवद्भावः । यत्किणौ तु ‘णिश्चन्धि’ इति निषे-
धान्न भवतः ॥

वृत्त्यः—‘एतिस्तु’ इत्यादिना क्यप् । ‘वार्या ऋत्विजः’
इति क्रैयादिकस्य ण्यति । क्यब्विधौ हि वृजो ग्रहणमिष्यते ॥

पतिवरा कन्या—‘संज्ञायां भृतृवृजि’ इति खचि मुमागमः ॥

नीवारः—‘नौ वृधान्ये’ इति घञ् । ‘उपसर्गस्य घञि’
इति दीर्घः । अधान्ये निवारः । ‘ग्रहवृष्टनिश्चिगमश्च’ इत्यप् ।
स्त्रियामपि बाहुलकात्कितनं बाधित्वाऽयमप् भवतीति हरदत्तः । तेन
निवारा कन्या इति भवति । लिङ्गकारिकायां अबन्तस्य पुंस्त्व-
शासनं प्रायिकमिति न्यासः । खच्प्रभृतयोऽमी त्रयः प्रत्ययाः
क्रैयादिकस्यापीति तस्यापि समानं रूपम् ॥

प्रावारः प्रवरः उत्तरासङ्गः—‘वृणोतेराच्छादने’ इति प्रोप-
सृष्टाद्वज्रपौ । वञि ‘उपसर्गस्य’ इति दीर्घः । आच्छादना-
दन्यत्रावेव । अन्यत्रापि बाहुलकात् क्तिन्विषयेऽबभवतीति हरदत्तः
प्रवरां गौः इति ॥

‘अवद्यपण्य’ इत्यादौ वर्येति निपातनं क्रैयादिकस्येति स्थित-
मितीह नोदाहृतम् ॥

वर्मा—मनिन् । वर्मा व्रीह्यादिः ॥

वर्मिणोऽपत्यं वार्मिकायणिः—वाकिनादिषु ‘चर्मिवर्मिणोर्नलो-
पश्च’ इति पाठात् फिञ्, कुगागमो, नलोपश्च ॥

वर्मणा सन्नह्यति संवर्मयति—‘सत्यापपाश’ इत्यादिना णिच् ॥
अभिधानशक्तिस्वभावादयं सन्नह्यतीत्यर्थे ॥

अपहारवर्मणोऽपत्यं अपहारवर्मणः—‘नमपूर्वोऽपत्ये वर्मणः’
इति प्रकृतिभावनिषेधस्तत्रैव अवर्मण इति पर्युदासान्न भवतीति
‘अन्’ इति प्रकृतिभाव एव भवति ॥

वरूधो रथगुप्तिः—‘जृवृञ ऊधन्’ इत्यूधन् ॥

वर्षम्—‘वृत्’ इत्यादिना सः ॥

वर्णः—ऋजेन्द्रादौ रन्प्रत्यये, तद्रेफस्य णत्वे निपात्यते* ॥

वर्णीं ब्रह्मचारी—‘वर्णाद्विह्वलचारिणि’ इति मत्वर्थीय इनिः ॥

ब्राह्मणवर्णी—‘धर्मशीलवर्णान्ताच्च’ इति मत्वर्थीय इनिः ।
इन्विधानं ठनो निवृत्त्यर्थम् ॥

वरुणः—‘कृवृदारिभ्य ऊनन्’ इत्युनन् ॥

वरुणानी—‘इन्द्रवरुण’ इति ङीपानुक्तौ पुंयोगे ॥

*ऋजेन्द्रेतिसूत्रे वर्णशब्दस्य पाठो नार्थः, ‘कृवृजृसिद्धपन्यमिस्वभिभ्यो नित्’ इति
नप्रत्ययेन सिद्धत्वादित्युज्ज्वलदत्तः । ‘खुरभद्रोप्रभैरभैलशुकशुकतीर्वर्णैरा-
मालाः’ इति रन्प्रत्यये तद्रेफस्य णत्वं निपात्यते । इति मुद्रितकोशे,

मित्रावरुणौ देवताऽस्य मैत्रावरुणः—‘देवताद्वन्द्वे च’ इत्या-
नङ् पूर्वपदस्य । ‘साऽस्य देवता’ इत्यण् । ‘देवताद्वन्द्वे च’
इत्युभयपदवृद्धिः ‘दीर्घाच्च वरुणस्य’ इति निषिध्यते ॥

वरुणदत्तो नाम कश्चित् अनुकम्पितोऽसौ वरुणिकः वरुणियः
वरुणिलः वरुणदत्तः—‘बद्धचो मनुष्यनाम्नष्ठञ्वा’ ‘घनिलचौ
च’ इत्यनुकम्पायां ठच् घनिलचौ वा विधीयन्ते ॥

‘शेवलसुपरिविशालवरुणार्यमादीनां तृतीयात्’ इति ठजादौ
च प्रत्यये तृतीयादच ऊर्ध्वं लुप्यते वर्णः इति लोपः ॥

वर्णुः—‘अजिवृरीभ्यो नित्’ इति नुप्रत्ययः ॥

वरत्रा—‘वृञश्चित्’ इत्यत्रन्प्रत्ययः ॥

वृञ् संभक्ताविति क्रयादौ । तथा दीर्घान्तो जिदञिच्च वर-
णार्थः । तत्र वृञ् आवरणे इति चुरादौ ॥

धुञ् कम्पने ॥ ९ ॥

अनुदात्तः । धुनोति, धुनुते । दुधाव । दुधोथ, दुध-
विथ । दुधुवे । दुधुविषे । धोता । धोष्यति, धोष्यते ।
धुनोतु । धुनुताम् । अधुनोत् । अधुनुत । धुनुयात् । धुन्वीत् ।
आशिषि—धूयात् । धोषीष्ट । अधौषीत् । अधोष्ट ॥

दुधूषति, दुधूषते । दोधूयते । दोधोति । धावयति
अदूधवत् ॥

धुत्वा, धुतः, धुतवान् ॥

धुनी—बाहुळकात् निप्रत्ययो नित्किञ्च ॥ तथा च भोजो-
सुसूत्रत् 'धृमृधृवृषिष्टच्छिज्वरित्वरिभ्यः कित्' इति । अत्र स्वामी
ह्रस्वान्तममुं पठित्वा प्रयोगादीर्घान्तमप्याह । शिवस्वामिकाश्यपौ
तु दीर्घान्तमाहतुः । उभयमपि चान्द्रा इति सुधाकरः । दीर्घा-
न्तस्य तेनैव प्रयोगोऽपि दर्शितः—'ऊर्ध्वं धूनोति वायुर्विधृत-
शिवशिरश्श्रेणिकुञ्जेषु' इति । तत्र दीर्घान्तपाठे स्वरत्यादिसू-
त्रेणोद्विकल्पः । कित्सनोस्तु पुरस्तात्प्रतिषेधकाण्डारम्भसामर्थ्यात् धूत्वा
धूतः दुधूषतीत्यादौ 'अच्युक्तः किति' इति 'सनि ग्रहगुहोश्च' इती-
ण्णिषेधो भवति । किति छिटि त्वमुं निषेधं बाधित्वा क्रादि-
नियमान्नित्यमिदं । न च क्रादिनियमस्य स्वरत्यादिविकल्पः परत्वा-
द्बाधक इति मन्तव्यं, तस्य 'अच्युक्तः किति' इत्यनेन पुनरपि
बाधप्रसङ्गात् ॥

धूनोति, धूनुते । दुधावेत्यादि ह्रस्वान्तवत् । धोता, धविता ।
धोष्यति, धविष्यति । धोष्यते, धविष्यते । धूनोतु धूनुताम् ।
अधूनोत् अधूनुत । धूनुयात् धून्वीत् । धूयात् धोषीष्ट धवि-
षीष्ट । अधावीत् । अधाविष्टां अधोष्ट अधविष्ट । 'स्तुसुधूञ्भ्यः'
इति परस्मैपदे सिचो नित्यमिदं । अन्यत्र सर्वत्र स्वरत्यादिने-
द्विकल्पः ॥

धूनयति—'धुञ्म्रीजोर्नुग्वक्तव्यः' इति णौ नुक् ॥

दीर्घान्तः कृचादौ युजादौ च । धू विधूनन इति अञित्
तुदादौ । स्वादय उभयतोभाषाः वृज्वर्जमनुदात्ताः । तस्यानुदा-
त्तमध्ये पाठ ऋकारान्तोभयतोभाषानुरोधेन ॥ ॥

उभयतोभाषानिट्प्रकरणान्नुबमुक्त्वा, तदनुरोधेनोकारान्तमनिटं पर-
स्मैपदिनमाह—

• टु दु उपतापे ॥ १० ॥

• दुनोतीत्यादि धुनोतिवत् ॥

दावः—‘दुन्योरनुपसर्गे’ इति कर्तरि णः । दव इति भौ-
क्षदिकादचि । तस्य नात्र ग्रह इति तत्रैवोक्तम् । ‘समियुद्बुदुवः’
इति घञ्विधौ द्रुसाहचर्यान्निरनुबन्धकत्वाच्च दवतेरेव ग्रह इत्य-
स्यावेव—सन्दव इति ॥

दवथुः—‘द्वितोऽथुच्’ ॥

दुत्वा, दुतः, दुतवान् । ल्वादौ ‘दुग्बोर्दीर्घश्च’ इति । अत्र
यदुक्तं न्यासे टु दु उपताप इति तदसत् । यदाह हरदत्तः—दुद्बु-
गतावित्यस्य दोर्ग्रहणं ; न तु टु दु उपताप इत्यस्य, सानुबन्धक-
त्वात् । तथा च माघः—‘मृदुतया दुतया’ इति ॥

हि गतौ वृद्धौ च ॥ ११ ॥

प्रहिणोति—‘हिनुमीना’ इत्युपसर्गस्थान्निमित्तादुत्तरस्य हिनु-
नकारस्याद्वचवायेऽपि णत्वम् । तच्च प्रहिणु इत्यादौ हिनुशब्दे
सावकाशमप्येकदेशविकृतस्यानन्यत्वात् विकृतेऽपीह भवति ॥

जिघाय । जिघ्यतुः । जिघ्युः । जिघयिथ, जिघेथ
जिघ्य । जिघ्रियव—‘कुहोश्चुः’ इत्यभ्यासस्य चुत्वं ऋकारः ।

तस्य 'अभ्यासे चर्च' इति जश्त्वं जकारः । परस्य 'हेर-
चङि' इति कुत्वं घकारः ॥

हेता । हेष्यति । प्रहिणोतु । प्राहिणोत् । प्रहिणु-
यात् । हीयात् । अहीषीत् ॥

जिघीषति । जेघीयते । जेघेति ॥

हाययति । अजीहयत्—'अचङि' इति वञ्जनान्न कुत्वम् ।
इदमेव 'अचङि' इति वचनं चङोऽन्यत्र ण्यधिकस्यापि कुत्वं
ज्ञापकम् । तेन प्रजिघाययिषतीत्यत्रापि कुत्वं भवति ॥

सहितम्, संहितम्—'समो वा हितततयोः' इति मलोप-
विकल्पः । ण्यञ्चि समो नित्यं मलोपस्येप्यमाणत्वात्—साहित-
मित्येव भवतीत्यात्रेयः ॥

देवदत्ताय हितं भूयात्, देवदत्तस्येति वा—'चतुर्थी
चाशिषि' इत्यादिना षष्ठीचतुर्थ्यौ । 'चतुर्थी तदर्थार्थबलिहित-
मुख' इति समासविधौ कैयटे 'चतुर्थी चाशिषि' इति हित-
योगे या चतुर्थी तदन्तस्य समासो न भवति । समासादाशिषोऽ-
नवगमादिति केचिदाहुरिति ॥

अरोचकिने हितं अरोचकिहितम्—'हितयोगे चतुर्थी वक्त-
व्या' इति चतुर्थी । 'चतुर्थी तदर्थ' इति पक्षे सभासः ।
सुधाकरस्तु—चान्द्रानुसारेणानाशिष्यपि षष्ठीचतुर्थ्यौ द्वे भवत इत्याह ।
तद्भुक्तिकारस्य नेष्टम् । यदाह—'हितं भक्षाः' इत्यत्र, भु च

हितयोगे चतुर्थ्या भवितव्यम् । तत्र कथं षष्ठ्यर्थे प्रत्ययो विधीयते? एवं तर्हि सामर्थ्याद्विभक्तिविपरिणामो भविष्यतीति । भाष्यमपि—हितं भक्षा इति चतुर्थीनिर्देशः कर्तव्यः; इतरथा हानिर्देशो भवति, हितशब्देन योगे चतुर्थी विधीयते । सा प्राप्नोति । स तर्हि चतुर्थीनिर्देशः कर्तव्यः । न कर्तव्यः । एवं वक्ष्यामि 'हितं भक्षाः तदस्मै, ततः दीयते नियुक्तं, तदस्मा इति' इति । कैयटोऽपि—इतरथा हीति । यदि चतुर्थी न निर्दिश्यते तदा प्रकृतस्याऽस्येतिषष्ठ्याः सम्बन्धायेगात् इहानुपस्थानात्प्रत्ययार्थोऽनिर्दिष्टस्यादित्यर्थ इति ॥

संहितोरुः—'संहितशफलक्षणवामादेश्च' इत्यूरूत्तरपदात्संहिताद्यादेरूङ्प्रत्ययस्त्रियाम् ॥

सहितोरुः—'सहितसहाभ्यां चेति वक्तव्यम्' इत्यूङ् । एकदेशविकृतस्यानन्यत्वात् सूत्रेणैव सिद्धे वचनमिदं, हितेन सह वर्तते . सहितं इति सहितशब्दव्युत्पत्तावृद्धर्थम् । प्रागप्येतत्सर्वमुक्तम् ॥ .

हयः—पचाद्यच् ॥

हयी—गौरादित्वात् ङीप् ॥

हेतिः—'ऊतियूति' इत्यादिना क्तिनि निपात्यते ॥

हेतुः—'कमिमनि' इत्यादिना तुः ॥

अन्नेन हेतुना वसति, अन्नाय हेतवे, अन्नाद्धेतोः, अन्नस्य हेतोः, अन्ने हेतौ, इति वा—'निमित्तकारणहेतुषु सर्वा-

सां प्रायदर्शनम्' इति सर्वा विभक्तयः । प्रायग्रहणादसर्वनामः
प्रथमाद्वितीये न स्तः, सर्वनामस्तु सर्वा इति 'अइउण्'
इत्यत्र कैयटे स्थितम् ॥

पृ प्रीतौ ॥ १२ ॥

पृणोति । पपार । पप्रतुः । पपर्थ । पप्र । पप्रिव ।
पर्ता । परिष्यति । पृणोतु । अपृणोत् । पृणुयात् ।
प्रियात् । अपार्षीत् ॥

पुपूषति । पेप्रीयते । पपर्ति ॥

पारयति । अपीपरत् ॥

प्रियत इत्यादि श्यनि गतम् । पिपर्ति ॥

स्पृ प्रीतिपालनयोः ॥ १३ ॥

प्रीतिर्वलं, पालनं जीवनमिति स्वामी ॥

स्पृणोति । पस्पार । पस्पर्थ । खयशेषः । 'ऋतश्च
संयोगादेः' इति किति लिटि गुणः ॥

स्पृतेत्यादि । स्मृ इत्येके । स्मृणोतीत्यादि । 'अत्स्मृद-
त्वर' इत्यत्र वृत्तौ स्मृ चिन्तायाभित्युपादानादस्येत्त्वमेव भवति,
'असिस्मरदिति ॥

स्पृणोतिस्मृणोती इमौ छान्दसाविति पारायणे । इमौ पृणो-
तिश्च त्रयदछान्दसा इति स्वामिकाशयौ ॥

आप् व्याप्तौ ॥ १४ ॥

आप्नोति । आप्नुतः । आप्नुवन्ति, आप्नोषि । आप्नोमि । आप्नुवः—‘लोपश्चास्य’ इत्युकारलोपसंयोगपूर्वत्वान्न भवति । ‘हुश्रुवोः’ इति यणप्यसंयोगपूर्वस्येत्यजादौ ‘अचि-श्रुधातु’ इत्यादिनोवङ् ॥

आप । आपतुः । आपिथ । आपिव । कादिनियमादिट् । ‘उपदेशोऽत्वतः’ इत्यत्र ‘अत्वतः’ इति तपरकरणान्नास्य थलीणिषेधः । यत्रायं निषेधस्तत्र भारद्वाजनियम इति विकल्पोऽपि न भवति ॥

आप्ता । आप्स्यति । आप्नोतु । आप्नुहि—‘उतश्च प्रत्यायात्’ इति हेर्लुक्संयोगपूर्वत्वान्न भवति । आप्नवानि । आप्नोत् । आप्नूयात् । आशिषि—आप्यात् ॥

आपन्त् । आपताम्—लृदित्वाच्चलेरङ् ॥

ईप्सति—‘आब्जबृधामीत्’ इतीत्वम् । अभ्यासलोपः ॥

आपयति । मा भवानापिपत् । कृते णौ चङि ह्रस्वे, पश्चात् द्वितीयैकाचः पिशब्दस्य द्विर्वचनम् ॥

प्रापय्य, प्राप्य—ण्यन्तात् क्तो ल्यपि ‘विभाषापः’ इति णेः पक्षेयोदेशः, अन्यदा लोपः ॥

आप्यम्—ण्यत् । ‘पोरदुपधात्’ इत्यत्र तपरकरणान्न यत् ॥

आप्तिः—‘क्तिन्नाबादिभ्यः’ इति क्तिन् ॥

जीविकां प्राप्तः, प्राप्तजीविकः, जीविकां प्राप्तः, इति वा 'द्वितीयाश्रित' इत्यादिना 'प्राप्तापन्ने च द्वितीयया' इति च समासः । 'प्राप्तापन्ने च' इत्यत्र लिङ्गविशिष्टपरिभाषया प्राप्ताशब्दस्य समासेऽपि प्राप्तजीविक इति भवति । तत्र ह्यकारः प्रक्षिप्यते 'प्राप्तापन्ने, अ न' इति । अश्चान्तादेशः । सौत्रत्वान्न प्रकृतिभावः । एतत्पद्यतावप्युक्तम् ॥

आपः—'आप्तेर्ह्रस्वश्च' इति क्को द्वस्वः । 'अप्तुन्' इत्यादिना सर्वनामस्थाने दीर्घः । अद्भिः—'अपो भि' इति भकारादौ तकारे जश्त्वम् । 'अङ्गाधिकारे तस्य च तदन्तस्य च' इति दीर्घत्वतत्वे तदन्तेऽपि भवतः—स्वापः, स्वाद्भिरिति ॥

द्विधा गताः अन्तर्गताः परिगता वा आपो यस्मिन् द्वीपम् । अन्तरीपम् । परीपम्—'द्व्यन्तरूपसर्गेभ्योप ईत्' इत्यप आदेरीकारः । 'ऋक्पूरम्भूः' इत्यकारस्समासान्तः । 'ईत्वमनवर्णान्तात्' इत्युक्तत्वात् प्रापमित्यादौ न भवति । समापं नाम देवयजनं इत्यत्र 'समाप ईत्वप्रतिषेधः' इतीत्वाभावः । अत एव निर्देशात् 'अन्येषामपि दृश्यते' इति वा दीर्घः । 'अव्ययं विभक्तिसमीप' इति निर्देशात्समीपमित्यपि भवति । यद्वा—समापशब्दः समा आपो अस्मिन्निति समशब्देन व्युत्पाद्यः ॥

अनूपम्—'ऊदनोर्देशे' इत्यप आदेरूकारः । अदेशे तु अन्वीपम् ॥

समुद्रे यद्वीप तत्र भवादि द्वैप्यम्—'द्वीपादनुसमुद्रं यञ्' इति शैषिको यञ् । अनुसमुद्रमिति सप्तम्यर्थेऽव्ययीभावः । 'यञ-

बोश्च । इत्यत्रापत्ययजो ग्रहणादस्य बहुषु लुकोऽभावात्—द्वैप्या इति भवति । अनुसमुद्रमित्युक्तत्वात् अन्यत्राणि द्वैप इति भवति ॥

द्वैपायनः—व्यासः नडादित्वात्फक् । द्वीपशब्देन द्वीपस्थो मुनिरुच्यते । अनन्तरापत्येऽप्यस्मिन् गोत्रत्वमारोपात् ॥

‘त्रिषु द्वे आप्यमम्मयम्’ इति मयडर्थे आप्यशब्दो दृश्यते । तथाऽपां कारणेष्वाप्याः परमाणव इति अत्र प्रत्ययो न दृश्यते । तथा च स्वामी—आप्यं तु लक्ष्यादिति । परिपूर्वोऽयं रक्षणेऽपि । तथा च भवभूतिः ‘पर्यामितु मुकृतं महाभागः’ इति ॥

अयं युजादौ च ॥

शक्नु शक्तौ ॥ १५ ॥

शक्नोति । शक्नुवन्ति । शक्नोतु । शक्नुहि । अशक्नोत् । अशक्नुवम् । शक्नुयात् । शेषं शक्यतित्वत् लुङि लृदिच्चादङ्—अशकत् इति ॥

विद्यासु शिक्षते—‘शिक्षेर्निज्ञासायाम्’ इति तङ् । विद्याविषये ज्ञाने शक्तो भवितुमिच्छतीत्यर्थः ॥

शक्तो घटः कर्तुः शक्ति इति वा । ‘सौनागाः कर्मणि निष्ठायां शकेरिटमिच्छन्ति विकल्पेन’ इतीड्विकल्पः । ‘विभाषा भावादिकर्मणोः’ इत्यत्र हरदत्तः—यद्यपि शक्तिः केवलोऽकर्मकः । तथाऽपि तुमुनन्तवाच्यक्रियाविषयत्वे सकर्मकोपि

भवति । तथा च कर्मणि लादयोपि दृश्यन्ते । अयं योग-
शक्यो वक्तुमितीति ॥

शक्यं—‘शकिसहोश्च’ इति यत् ॥

शकलं—‘शकिशम्योर्निदित्’ इति कलप्रत्ययः ॥

शक्रः—‘स्फायितश्चि’ इत्यादिना रक् ॥

शक्लः—प्रियंवदः । ‘मूशक्यञ्चिभ्यः क्लः’ इति ऊहितः क्लः ॥

राध साध संसिद्धौ ॥ १६-१७ ॥

राधोति । राधुवन्ति । राधुवः । राधोतु । राधुहि ।
अराधोत् । राधुयात् । शेषं राध्यतिवत् । हिंसार्थत्वे हि
‘राधो हिंसायाम्’ इति किति लिटि थलि च सेटि एत्वा-
भ्यासलोपौ । अपरेधुतुः । अपरेधुः । अपरेधिथेत्यादि ।
तथा सन्यपि ‘राधो हिंसयां सन्यच इस्वक्तव्यः’ इति अच
इस्भावे अभ्यासलोपे ‘स्कोः’ इति सलोपे—प्रतिरित्सति ॥

साधोति । ससाध । ससाधतुः । ससाधिय । स-
साधिव । क्रादिनियमादिङ्ङिकल्पो न भवति, तस्य त्वजन्त-
विषयत्वात् ॥

साद्धा । सात्स्यति । साधोतु । असाधोत् । साधु-
यात् । साध्यात् । असात्सीत् । असाद्धाम् ॥

सिषात्सति—‘आदेशप्रत्यययोः’ इति पत्वम् ॥

सासाध्यते । सासाद्धि । साधयति । असीषधत् ।
कालापास्त्वषोपदेशं पठन्ति । तत्षोपदेशलक्षणविरुद्धम् ॥

साधनः—प्यन्तान्नन्दादित्वाल्ल्युः ॥

साधुः—‘कृपावानि’ इत्युण् । मातरि साधुः—‘साध्व-
माधुप्रयोगे’ सप्तमी वक्तव्या । इति सप्तमी । अनर्त्तार्थमिदं वार्तिकम् ।
अर्चायां तु ‘साधुनिपुणाभ्यामर्चायाम्’ इत्येव सिद्धम् । तद-
स्मादर्चाग्रहणं निपुणार्थं सम्पद्यते । साधुभृत्यो राज्ञ इत्यत्र भृ-
त्यापेक्षया षष्ठी न साध्वपेक्षयेति वाक्यार्थज्ञा आहुरिति मैत्रेयकैय-
टादौ प्रतिपादितम् । अप्रतिगिति वचनात् साधुर्देवदत्तो मातरं प्रती-
त्यत्र न भवति । ‘अप्रत्यादिभिरिति वक्तव्यम्’ इति वार्तिकम् ।
तत्रादिग्रहणेन ‘लक्षणेत्थंभूः’ इत्यत्र प्रतिना सहोपात्तयोः पर्य-
न्वोर्ग्रहः । दुनोतिप्रभृतयोऽनुदात्ताः परस्मैपदिनः ॥

अथ सेट आह—

. अशू व्याप्तौ संघाते च ॥ १८ ॥

अश्नुते । अश्नुवाते । अश्नुवते । अश्नुषे । अश्नुध्वे ।
अश्नुवे । अश्नुवहे । ‘शान्’ इति तवर्गस्य श्रुत्वनिषेधः ॥

आनशे । आनशाते । आनशिषे, आनक्षे । आनशिध्वे,
आनइद्धे । आनशिवहे, आनश्वहे । आनशिमहे, आनश्महे—

ऊदिस्त्वादिद्विकल्पः । झलि व्रश्चादिना षत्वे, 'षढोः कस्ति' इति 'ष्टुना ष्टुः' इति कत्वष्टुत्वे यथायोगम् । 'अत आदेः' इत्यभ्यासस्य दीर्घे, ततः परस्य 'अश्नो तेश्च' इति नुडागमः ॥

अष्टा, अशिता । अक्ष्यते, अशिष्यते । अश्नुताम् । अश्नुष्व । अश्नवै । आश्नुत । आश्नुथाः । आश्नुवि । आश्नुवहि । अश्नुवति । अश्नुवीथाः । अश्नुवीयात् । आशिषि-
अशिषीष्ट, अक्षीष्ट । आष्ट, आशिष्ट । आक्षाताम् । आशिषाताम् । झलि सिचो लोपे षत्वष्टुत्वे, अन्यत्र षत्वे कत्वम् ॥

आशिशिषते—'स्मिपूङ्खञ्ज्वां सनि' इति नित्यमिट् ॥

आशास्यते—'सूचिसूत्रि' इत्यादिना यङ् । तत्र ह्यश्ना-
तेरश्नोतेश्च ग्रहणमुक्तं षदमञ्ज्यादौ । एवं पारायणात्रेयमैत्रेयादा-
वपि । यङ्ङुकि आष्टि इत्याद्यटतिवत्प्रक्रिया ॥

अष्टा, अशित्वा । अष्टः, अष्टवान् । 'यस्य विभाषा' इत्यनिट्त्वम् ॥

रशना—'अशेरशच' इति युचि रशादेशः ॥

आशुः—व्रीहिविशेषः । 'कृपावाजि' इत्यादिनोष्प्रत्ययः ।
शीघ्रपर्यायस्त्वयमव्ययम् ॥

श्वशुरः—'शावशेरासौ' इति शुशब्द उपपदे उरन्प्रत्ययः ।
आशुपर्यायशशुशब्दः ॥

श्वशुर्यः—'राजश्वशुराद्यत्' इति अपत्ये यत् ॥

श्वश्रूः—‘ श्वशुरस्योकाराकारयोर्लोपश्च ’ इत्युकाराकारयोर्लोप ऊहप्रत्यश्च ॥

श्वश्रूश्च श्वशुरश्च श्वशुरौ, श्वश्रूश्चशुरौ इति वा । ‘ श्वशुरश्चश्रू ’ इति पक्षे श्वशुरस्य शेषः ॥

अक्षरम्—‘ अशेस्सरन् ’ इति सरन् ॥

अष्टन्—‘ सप्यशूमां तुट् च ’ इति कनिन् तुङ्गागमः । अष्टौ, अष्टाभिः । अष्टाभ्यः । अष्टानां । अष्टासु । ‘ अष्टन आ विभक्तौ ’ इति पक्षे आकारः । ‘ अष्टाभ्य औश् ’ इति जश्शसोरोशभावः । अत्र लध्वर्थमष्टन इति वक्तव्ये ‘ अष्टाभ्य ’ इति निर्देशात् अष्टन आत्वपक्षे एवोशभावः । अयमेव निर्देश आत्वविकल्पे लिङ्गम् । तेनात्वाभावे जश्शसोः ‘ पङ्भ्यो लुक् ’ इति लुकि अष्ट इति भवति, अङ्गाधिकारे ‘ तस्य च तदुत्तरपदस्य च ’ इति वचनात् परमाष्टौ इत्यादावप्यौशत्वं भवति । अत्रापि पूर्ववदात्वपक्ष एवौशत्वम् । तेनानात्वे परमाष्टेति भवति । आत्वमप्याङ्गिकमिति तत्रापि तदन्तविधिर्द्रष्टव्यः ॥

अष्टावक्रः—‘ अष्टनस्संज्ञायाम् ’ इत्युत्तरपदे दीर्घः । अष्टभिर्गोभिर्युक्तं शकटं अष्टागवं—‘ गवि च युक्ते । भाषायामष्टनो दीर्घः ’ इति दीर्घः ॥

अष्टाविंशतिः—‘ अष्टनस्सङ्ख्यायामबहुव्रीह्यशीत्योः ’ इत्यशीतिवर्जिते सङ्ख्यायामुत्तरपदे दीर्घः ‘ बहुव्रीहौ ’ इति वचनादष्टनवा इत्यत्र न भवति, ‘ प्राक्शतात् ’ इति वचनादष्टशतमित्यादावपि न भवति ॥

अष्टमो भागः—आष्टमः, अष्टमः—‘षष्ठाष्टमाभ्यां ण च’
इति भागे विवक्षिते अप्रत्ययः । चकारादेश्च ॥

अश्वः—‘अशुवृषी’ इति कन् ॥

अश्वानां समूहः अश्वीयम्—‘केशाश्वाम्याम्’ इति छः ।
अन्यतरस्याङ्गुहणात् अणि—आश्वम् ॥

अश्वस्य निमित्तं संयोग उत्पातो वा आश्विकः—‘आर्हात्’
इति ठक् । ‘गोद्वचचः’ इति द्वचञ्जलक्षणां यत् तथैव
सङ्ख्यापरिमाणाश्वदीनां पशुदासान्न भवति ॥

अश्वेनैकाहेन गम्यते आश्वीनम्—‘अश्वस्यैकाहगमः’ इति
खब् ॥

अश्वस्यापत्यं आश्वायनः—‘अश्वादिभ्यः फञ्’ इति फञ् ॥

गवाश्वं—‘गवाश्वप्रभृतीनि च’ इति नित्यमेकवद्भावः । पूर्व-
पदस्यानङ् ॥

अश्वस्यति बहवा—मैथुनमिच्छतीत्यर्थः । क्यचि परतो
‘अश्वक्षीर’ इत्यसुक् । तत्र हि ‘अश्ववृषयोर्मैथुनेच्छायाम्’ इति
पठ्यते । अन्यत्र अश्वीयति ॥

अश्वतरः—गर्दभादश्वायामुत्पन्न उच्यते ॥ यस्य वेसर इति
नाम । ‘वत्सोक्षाश्वर्षभेभ्यश्च तनुत्वे’ इति ष्टरच् । अश्वश-
ब्दार्थस्य व्यक्तेस्तनुत्वं प्रवृत्तिनिमित्तजातिद्वारकम् । प्रवृत्तिनिमित्तं
च इह अश्वादन्यस्मिन् तत्सदृशे जात्यन्तरयोगिनि आरोप्यत
इति गौणत्वेन तनु । ष्टरचष्टित्वात् स्त्रियां—अश्वतरी ॥

अक्षः—‘अशेर्देवने’ इति सप्रत्ययः ॥

अक्षपरि—अक्षेण न तथा पतितं यथा जय इत्यर्थः । ‘अ-
क्षशलाकासङ्गचाः परिणा’ इति तृतीयान्तस्याव्ययीभावः । कि-
तवव्यवहारे चायं समाप्त इष्यते ॥

‘अक्षि—‘अशेर्नित्’ इति सिप्रत्ययः । अयमक्षतौ च
व्युत्पादितः । वक्तव्यं चात्र तत्रैवोक्तम् ॥

‘ष्टिघ आस्कन्दने ॥ १९ ॥’

स्तिघ्नते । तिष्टिघ्ने । स्तेघिता । स्तेघिष्यते । स्तिघ्न-
ताम् । अस्तिघ्नत । स्तिघ्नवीत । आशिपि—स्तेघिपीष्ट ।
अस्तेघिष्ट ॥

तिष्टेघिपते, तिष्टिघिपते । स्तिघित्वा, स्तेघित्वा । ‘रले
व्युपधात्’ इति कित्त्वविकल्पः ॥

तेष्टिघ्यते । तेष्टेग्धि ॥

स्तेघयति । अतिष्टिघत् । खयश्शेषः ॥

स्तिघितः । स्तिघितवान् ॥

अशिस्तिघी उदात्तावनुदात्तेतौ ॥

तिक् तिग च ॥ २०—२१ ॥

चकारादास्कन्दन इत्यनुकृष्यते । तिक्रोति । तितेक । तिते-
किथ । तितिकिव । तेकिता । तेकिष्यति । तिक्रोतु ।
अतिक्रोत् । तिक्रुयात् । तिक्यात् । अतेकीत् ॥

तितिकिषति, तितेकिषति । तेतिक्यते । तेतेक्ति ॥

तेकयति । अतीतिकत् ॥

तिकः—इगुपधलक्षणः कः ॥

तैकायनिः—‘ तिकादिभ्यः फिञ् ’ इत्यपत्ये फिञ् ॥

तैकायनयश्च कैतवायनयश्च तिकाकितवाः—‘ तिकाकितवादि-
भ्यो द्वन्द्वे ’ इति बहुषु लुक् ॥

तिग्नोतीत्यादि तिकिवत् ॥

षघ हिंसायाम् ॥ २२ ॥

सघ्नोति । ससाघ । सेघतुः । सेघिथ । सेघिव ।
सघिता । सघिष्यति । सघ्नोतु । असघ्नोत् । सघ्नयात् ।
सघ्यात् । असघीत्, असाघीत्—‘ अतो हलादेर्लघोः ’ इति
वा वृद्धिः ॥

सिसघिपति—‘ स्तौतिण्योरेव ’ इति न पत्वम् ॥

सासघ्यते । सासघीति ॥

साघयति । असीपघत् ॥

ञि धृषा प्रागल्भ्ये ॥ २३ ॥

धृष्णोति । दधर्ष । दधृषतुः । दधार्पेथ । दधृषिव ।
धर्षिता । धर्षिष्यति । धृष्णोतु । अधृष्णोत् । धृष्णुयात् ।
आशिषि—धृष्यात् । अधर्षात् ॥

दिधर्षिषति । दरिधृष्यते । दर्धृष्टीत्यादि ॥

धर्षयति । अदीधृषत् अदधर्षत्—‘उर्द्धा’ ॥

धृष्यः—‘ऋदुपधात्’ इति क्यप् ॥

दधृक् । दधृषौ—‘ऋत्विक्’ इत्यादौ निपातनात्किनि द्वित्वं
पदान्ते कुत्वं च ॥

धृष्णुः—‘त्रसिगृधि’ इति क्लुः । धृष्णक् । धृष्णजौ—
‘धृषेश्च’ इति वक्तव्यान्नजिङ् ॥

दुधर्षणः—‘भाषायां शासियुधि’ इत्यादिना युच् ॥

धर्षित्वा—‘न क्त्वा सेट्’ इत्यकिच्चाद्गुणः ॥

धृष्टो वृषलः—‘धृषशसी वैयात्ये’ इत्यनित्त्वम् । ‘आदि-
तश्च’ इत्यनित्त्वे सिद्धे वचनमिदं नियमार्थम् । तेन वैयात्या-
दन्यत्र धर्षित इतीड्भवति । भावादिकर्मणोः वैयात्ये न धृषिरस्तीति
तत्र नित्यनिषेधार्थं न भवति, वैयात्यादन्यत्र भावादिकर्मणोः
विकल्प एव भवति.॥

धृष्टं, धर्षितम् । प्रधृष्टः, प्रधर्षितः । तत्रेष्टपक्षे ‘निष्ठाशीङ्’
इत्यादिना किच्चाभावाद्गुणः । जित्वं वर्तमाने क्तार्थम् ॥

धृष प्रसहन इति युजादौ ॥

दन्भु दम्भे ॥ २४ ॥

दम्भो लोकरञ्जनार्थमेक*कर्मानुष्ठानम् ॥

दम्भोति—‘अनिदिताम्’ इति नलोपः ॥

ददम्भ । देभतुः । देभुः । ददम्भियः । देभिव ।
 ‘श्रन्थिग्रन्थिदन्भिस्वञ्जीनामिति वक्तव्यम्’ इति अपितो लिटः कित्त्वा-
 दनुनासिकलोपः । ‘दन्भेश्चेति वक्तव्यम्’ इत्येत्वाभ्यासलोपौ ।
 ‘अत एक हल्मध्ये’ इति तु न सिध्यति, ‘असिद्धवदत्राभात्’ इत्य-
 नुनासिकलोपस्यासिद्धत्वात् । इदं च कित्त्वं श्रन्थ्यादीनां अपिदर्थं
 पिदर्थं चेति सुधाकरः । आत्रेयमैत्रेयादयस्तु—अपिदर्थमिति । न्यासका-
 रस्याप्ययमेव पक्षः, यदाह—श्रन्थिग्रन्थिप्रभृतीनां संयोगान्ताना-
 मपि लिटः कित्त्वमिति । अपिद्वचनानामेवोदाहरणादृत्तिकारस्याप्ययमेव
 पक्षोऽभिमतः प्रतीयते । हरदत्तस्तु—किमिदं पिदर्थं उतापिदर्थं
 वेति सन्दिह्यार्थतत्त्वं देवो ज्ञातुमर्हतीत्याह । केचित् ‘श्रन्थि-
 ग्रन्थिदन्भिस्वञ्जीनां वा’ इति पठन्तः कित्त्वं विकल्पयन्ति ।
 तन्मते ददम्भतुः इत्याद्यपि भवति ॥

दम्भिता । दम्भिष्यति । दम्भोतु । अदम्भोत् । दम्भु-
 यात् । दम्भ्यात् । अदम्भीत् ॥

दिदम्भिषति—‘सनीवन्त’ इतीडिकल्पः । इडभावे—धिप्सति ।

धीप्सुति—‘दन्म इच्च’ इत्यकारस्य इकार ईकारश्च । ‘हलन्ताच्च’ इति सनः कित्वादनुनासिकलोपः । अत्र हल्ग्रहणेन जातिराश्रीयते । ‘एकाचः’ इति भष्मावेन दन्तारस्य धकारः । ‘खरि च’ इति चत्वं भकारस्य पकारः । ‘अत्र लोपः’ इत्यभ्यासलोपः । अत्रेक्समीपाद्धलः परस्सन् भवति । हल्जातेराश्रयाणाज्जातेस्समीपत्वं सनः पूर्वत्वं च व्यक्तिद्वारेण । तथा च वार्तिकं ‘दन्मेहल्ग्रहणस्य जातिवाचकत्वात्सिद्धम्’ इति ॥

दादभ्यते । दादम्भि ॥

दम्भयति । अददम्भत् ॥

दम्भित्वा, दब्ध्वा—उदित्वादिद्विकल्पः ॥

दब्धः । दब्धवान्—‘यस्य विभाषा’ इत्यनिट्त्वम् ॥

दब्धिः—‘तितुत्र’ इतीणिणपेधः ॥

दभिरिति सौत्रो धातुः । तस्मात् ‘आसुयुवापि’ इत्यादौ चकारस्यानुक्तसमुच्चयार्थत्वात् ‘पोरदुपधात्’ इति यतोपवादे ण्यति—दाभ्यः ॥

ऋधु वृद्धौ ॥ २५ ॥

ऋध्नोति । ऋध्नोतु । आर्ध्नोत् । शेषं ऋध्यतिवत् । अयमकर्मकस्सकर्मकश्च । अत्र तृप प्रीणने इत्यात्रेयादयः पठन्तः तृप्नोतीत्याद्युदाहरन्ति । अमुं न्यासकारादयोऽत्र नेच्छन्ति । यदाहुः—भुम्नादिषु तृप्नोतीति व्यत्ययेन श्रुरिति । ‘तृप्यतिदृप्यती मृषि’ इत्यनिट्का-

रिकायां श्यना निर्देशव्यावर्त्यत्वेन 'तुदादिषु यौ तृपद्वफौ द्वौ उदात्तौ' इति वृत्तिकारेणाभिधानात् सोऽप्यमुं नेच्छतीति प्रतीयते । पुरुषकारेऽप्येवं प्रतिपादितम् ॥

छन्दसि ॥

आगणान्ताच्छन्दसित्थः । अन्यस्तु 'छन्दस्यह व्याप्तौ' इति पठित्वा छन्दोग्रहणमहोतिशेषं मन्यते । तच्छाकटायनात्रेयमेत्रे-यादयो न सहन्ते ॥

अह व्याप्तौ ॥ २६ ॥

अहोतीत्यादि

दध घातने पालने च ॥ २७ ॥

दधोतीत्यादि । 'धाराधरा एव धराधराणां निदाघदाघौघवि-घातदक्षाः' इति ॥

दध घातन इति स्वादिः । ततो दध्यतेऽनेनेति कृत्वा निदाघ-स्साधुरिति पारायणिका इति नुधाकरः । तदपाणिनीयं, संज्ञा-यामर्घमेघनिदाघावदाया इति न्यङ्कादौ पठित्वा दहतेर्घञि व्यु-त्पादनात् । तथा च तत्र वृत्तिः—अवपूर्वस्य निपूर्वस्य च दहेरिति ॥

चमु भक्षणे ॥ २८ ॥

चम्रोतीत्यादि ॥

री क्षि चिरि जिरि दाश द्रु हिंसायाम् ॥

२९-३४ ॥

रिणोति । क्षिणोति । अयं भाषायामपीत्यात्रेयमैत्रेयादयः । प्रयुज्यते च 'इमां हृदि व्यायतपातमक्ष्णोत्' 'न तद्यशशस्त्र-भृतं क्षिणोति' 'पञ्चबाणः क्षिणोति' इति । शाकटायनादयस्तु छान्दसत्वमेवाहः । केचित्तु—कक्षीत्येकमजादि च मन्यन्ते ॥

चिरिणोति, जिंरिणोति, दाशोति, द्रुणोति । कांचेदत्र दुडमपि पठन्ति—दुनुत इति । यदाह दुर्गः—'तिकतिगषिघ-कक्षिचिरिजिरिदाशद्रुदुङ् हिंसायम् । छान्दसाश्रामी' इति ॥

वृत् ॥

स्वादयो कृता इत्यर्थः ॥

इति श्रीपूर्वपश्चिमदक्षिणसमुद्राधीश्वरकम्पराजसुतसङ्गममहाराज-
महामन्त्रिणा मायणसुतेन माधवसहोदरेण विरचि-
तायां माधवीयायां धातुवृत्तौ स्वादयस्सम्पूर्णाः.

अथ श्रुविकरणम्.

तूद व्यथने ॥ १ ॥

तुदति । तुदतः । तुदन्ति । तुदसि । तुदथः ।
तुदथ । तुदामि । तुदावः । तुदामः । 'तुदादिभ्यश्शः'
इति शब्विषये शः ॥

तुदती, तुदन्ती स्त्री । तुदती कुले, तुदन्ती कुले—
'आच्छीनद्योर्नुम्' इति शत्रन्तस्य शीनद्योर्नुम्बिकल्पः ॥

तुदते । तुदेते । तुदन्ते । तुदसे । तुदध्वे । तुदे ।
तुदावहे ॥

तुतोद । तुतुदतुः । तुतुदुः, तुतोदथ । तुतुद, तुतो-
द । तुतुदिव । तुतुदे । तुतुदाते । तुतुदिरे । तुतुदिषे ।
तुतुदाथे । तुतुदिध्वे । तुतुदे । तुतुदिवहे—क्रादिनियमादिट् ॥

तोत्ता । तोत्स्यति । तोत्स्यते । तुदतु, तुदतात् ।
तुदताम् । तुदन्तु । तुद, तुदतात् । तुदतम् तुदत । तुदानि ।
तुदाव ॥

तुदन्नाम् । तुदेताम् । तुदन्ताम् । तुदस्व । तुदेथाम् ।
तुदध्वम् । तुदै । तुदावहै । अतुदत् । अतुदः । अतुदम् ।
अतुदत । अतुदथाः । अतुदे । तुदेत् । तुदेताम् । तु-
देयुः । तुदेः । तुदेयम् । तुदेत । तुदेयाताम् । तुदे-

रन् । तुदेयाः । तुदेय । तुदेवहि । आशिषि—तुद्यात् ।
तुद्यास्ताम् । तुत्सीष्ट । तुत्सीयास्ताम् । ‘लिङिच्चावात्मनेपदे-
षु’ इति किञ्चान्न गुणः । अतौत्सीत् । अतौत्ताम् । अ-
तौत्सुः । अतौत्सीः । अतौत्सम्—‘वदव्रज’ इति वृद्धिः,
‘झलो झलि’ इति सिचो लोपः । अतुत्त । अतुत्साताम् ॥

तुतुत्सति । तुतुत्सते । ‘हलन्ताच्च’ इति सनः किञ्चम् ॥

तोतुद्यते । तोतुदीति । ‘नाभ्यस्तस्याचि’ पिति’ इति
न गुणः । तोतोत्ति—लघूपधगुणः ॥

तोदयति । अतूतुदत् ॥

तिलंतुदः—‘वातशुनी’ इत्यादिना लुक् ॥

विधुंतुदः । अरुंतुदः—‘विध्वरुषोस्तुदः’ इति खश् ।
‘अरुद्विषंदजन्तस्य’ इति मुम् । ‘संयोगान्तस्य’ इत्यरुपसल्लोपः ॥

तोत्रम्—‘दाम्नि’ इत्यादिना करणे छन् ॥

प्रतेदः—‘हलश्च’ इति संज्ञायां करणे घञ् ॥

तुत्वा । तुन्नः, तुन्नवान्—‘रदाभ्याम्’ इति नत्वम् ॥

तुत्थम्—‘पातुतुदि’ इति थक् ॥

णुद प्रेरणे ॥ २ ॥

प्रणुदते । प्रणुदतीत्यादि तुदिवत् । ‘उपसर्गादसमासेऽपि’
इति णत्वम् ॥

नुत्वा । नुत्तः, नुन्नः । नुत्तवान्, नुन्नवान्—‘नुदविद’
इति नत्वविकल्पः ॥

काकुर्जिह्वा, साऽस्मिन्नुद्यत इति काकुदं तालु—‘घञर्थे
कविधानम्’ इति कः, पृषोदरादित्वान्नलोपः, पररूपं च ॥

शोकापनुदः—‘तुन्दशोकयोः परिमृजापनुदोः’ इत्यनयोः कर्म-
णोरुपपदयोः परिमृजापनुदोः कर्मण्यणोऽपवादः कः । अयं च
शोकमपनुद्य सुखस्याहर्तरि ‘आलस्यसुखाहरणयोरिति वक्तव्यम्’
इति वचनात् । यस्तु शोकमपनुदति, सुखं नाहरति तत्राणि
शोकापनुद इति ॥

अयं भाषायां परस्मैपदेष्वेति वर्धमानः । स्वाम्यपि तथा
परस्मैपदेष्वेवामुं पपाठ । तदुभयमात्रेयमैत्रेयाद्यनेकव्याख्यातृविरुद्धम् ;
यदाहुः—उभयपदिषु पठितस्यास्य पुनः परस्मैपदिषु माठः कर्त्रभि-
प्रायेऽपि परस्मैपदार्थ इति ॥

दिश अतिसर्जने ॥ ३ ॥

दिशति । दिशते । दिदेश । दिदेशिथ, दिदिशिथ ।
दिदिशे । दिदिशिषे । दिदिशे । दिदिशिषहे । देष्टा ।
देक्ष्यति, देक्ष्यते । ब्रश्चादिना षत्वे ‘पठोः कस्ति’ इति
कत्वम् ॥

दिंशतु, दिशताम् । अदिशत्, अदिशत । दिशेत्,
दिशेत । आशिपि—दिश्यात् । दिक्षीष्ट । अदिशत् ।
अदिक्षताम् । अदिक्षन् । अदिक्षः । अदिक्षम् ।
अदिक्षत । अदिक्षाताम् । अदिक्षन्त । अदिक्षथाः ।
अदिक्षि । अदिक्षावहि—‘शल इगुपधात्’ इति कसः,
‘कसस्याचि’ इत्यल्लोपः ॥

दिदिक्षति. । दिदिक्षते—‘हलन्ताच्च’ इति सनः कित्त्वम् ॥

देदिश्यते । देदिशीति, देदेष्टि । देशयति । अदीदिशत् ॥

दिक्, दिशौ, दिशः—‘कत्विक्’ इत्यादिना क्तिनि, ‘क्विन्प्रत्य-
यस्य कुः’ इति कुत्वं द्वितीयः ; पदान्ते तस्य जश्त्वं गकारः ।
‘वाऽवसाने’ इति चर्त्वं ककारः । न च कुत्वस्य जश्त्वे पूर्वत्रा-
सिद्धिः ; ‘दिगादिभ्यो यत्’ इति निर्देशात् । नापि कुत्वं
व्रश्चादिना षत्वे असिद्धम् ; षत्वापवादत्वात्तस्य ॥

प्रतिदिशम्—वीप्सायामव्ययीभावः । ‘अव्ययीभावे शरत्प्रभृ-
तिभ्यः’ इति टच्समासान्तः ॥

दिशा—‘आपं चापि हलन्तानाम्’ इति वागुरिवचनाद्याप् ॥

दिशि भवं दिश्यम्—‘दिगादिभ्यो यत्’ इति यत् ॥

नामादेशं युध्यते—‘नामन्यादिशिग्रहोः’ इति द्वितीयान्ते
नामन्युपपदे आदिशेः धातुसम्बन्धे णमुल् । वाक्यं समासो वाऽ-
स्तु । ‘तृतीयाप्रभृतीनि’ इति समासो विकल्प्यते । नामा-

दिश्य युध्यत इति क्ताऽपि भवति । उक्तं हि—‘तृतीयाप्रभृतीनि’ इत्यत्र वृत्तौ सर्वस्मिन्नेवात्र णवुत्प्रकरणे क्रियाभेदे सति वास-
रूपविधिना क्ताऽपीति ॥

दिष्टं—क्तः ॥

दैष्टिकः—‘अस्तिनास्ति दिष्टं मतिः’ इत्यस्यादिभ्यो मत्यु-
पाधिकेभ्योऽस्येत्यर्थे ठक् । ‘प्रमाणानुपातिनी यस्य मतिरस्ति स
दैष्टिकः’ इति वृत्तिः । एतच्चाभिधानस्वभावाल्लब्धम् ॥

दिष्टिः—संज्ञायां क्तिच् ॥

दिशति तमिति देशः—‘अकर्तरि च कारके’ इति क-
र्मणि घञ् ॥

प्रदेशः—‘हलश्च’ इति संज्ञायां करणे घञ् । ‘उपस-
र्गस्य घञि’ इति दीर्घः ॥

प्रदेशिनी—णिनिः ॥

भ्रस्ज पाके ॥ ४ ॥

भृज्जति । भृज्जगि । भृज्जामि । भृज्जते । भृज्जसे ।
भृज्जे । शस्य ‘सार्वधातुकमपिच्’ इति ङित्वात् ‘ग्रहिज्या’
इत्यादिना सम्प्रसारणे परपूर्वत्वं, ‘झलां जझशि’ इति सकारस्य
द्वकारे तस्य श्रुत्वं जकारः । न च श्रुत्वे दत्वमसिद्धम् । ‘भृ-
ज्जतीनाम्’ इति निर्देशादिति व्याख्यातारः । यद्वा—जश्वस्या-

सिद्धत्वात् सकारस्यैव श्रुत्वे जकारे तस्य 'झलं जश् झशि'
इति जश्त्वेन जकारेऽपि रूपं सेत्स्यति ॥

• वभर्ज । वभर्जतुः । वभर्जुः । वभर्जिथ, वभर्षु । व-
भर्जथुः । वभर्जिव । वभर्जे । वभर्जाते । वभर्जिरे । वभ-
र्जिषे इत्यादि । क्रादिनियमादिट् । थलि भारद्वाजनिममाद्धि-
कल्पः । 'भ्रञ्जो रोपथयो रसन्यतरस्याम्' इत्यार्धधातुके रेफोप-
धयोर्निवृत्तिः, रमागमश्च विकल्पेन । आगमेऽकार उच्चारणार्थः ।
अन्यथा—वभ्रज्ज वभ्रज्जतुः । वभ्रज्जुः । वभ्रज्जु, वभ्रज्जिथ । वभ्र-
ज्जथुः । वभ्रज्ज । वभ्रज्जिव । वभ्रज्जे । वभ्रज्जाते । वभ्र-
ज्जिरे । वभ्रज्जिषे इत्यादि ॥

भ्रष्टा, भर्षा—रमभावे सकारस्य 'स्कोः' इति लोपः ।
व्रश्चादिनोभयत्र जकारस्य पत्ये छुत्वम् ॥

भर्क्षति । भर्क्षन्त—रमभावे 'स्कोः' इति सलोपः । स-
र्वत्र व्रश्चादिना षत्ये 'षढोः कस्मि' इति कत्वम् ॥

भृज्जतु, भृज्जताम् । अभृज्जत्, अभृज्जत । भृज्जेत् । भृज्जे-
ताम् । भृज्जेयुः । भृज्जेत । भृज्जेयाताम् । भृज्जेरन् ॥

आशिषि—भृज्यात् । भृज्यास्ताम् । यासुटः कित्वात्प्रसा-
रणम् । रमागमस्त्वेन पूर्वविप्रतिषेधेन बाध्यते ॥

भृक्षीष्ट, भृक्षीयास्ताम् । भ्रक्षीष्ट भ्रक्षीयास्तामित्यादि ।
रमागमतदभावयोः सलोपादि पूर्ववत् ॥

अभार्क्षीत् । अभार्ष्टाम् । अभार्क्षुः । अभार्क्षीः । अभार्ष्टम् । अभार्ष्ट । अभार्क्षम् । अभार्क्ष्व । अभ्राक्षीत् । अभ्राष्टाम् । अभ्राक्षुः इत्यादि । 'वद्व्रज' इति वृद्धिः । झलि सिचो लोपे सकारस्याभावात् 'पढोः कस्सि' इति न भवति ॥

अभर्ष्ट । अभर्क्षताम् । अभर्क्षत । अभर्ष्टाः । अभर्क्षताम् । अभर्ष्टम् । अभर्क्षि । अभर्क्ष्वहि । अभ्रष्ट । अभ्रक्षतामित्यादि । पूर्ववद्यथायोगं सलोपपदत्वकत्वानि । यत्र न सिचो लोपः तत्र कात्परत्वात् 'आदेशप्रत्यययोः' इति पत्वम् ॥

विभर्क्षति । विभर्जिषति । विभ्रक्षति, विभ्रज्जिषति । 'सनीवन्त' इत्यादिनेद्विकल्पः । तद्वचपि—विभर्क्षत इत्यादि चातूरूप्यम् ॥

बरीभृज्ज्यते । आशीर्लिङ्गद्वन्त्रापि रोपधलोपात्पूर्वविप्रतिषेधेन प्रसारणमेव भवति । अभ्यामरगोरद्वये 'रीगृत्वतः' इति रीक् । 'भ्रस्जो रोपधयोः' इति लोपोऽभ्यासस्य न भवति, तत्रोपदेशग्रहणानुवृत्तेः । वाभ्रष्टीत्यादि । अत्र गडो लुका लुप्तत्वात् शितपा निर्देशाद्वा न सम्प्रसारणम् । अत एव लुका लुप्तत्वादाधधातुकपरत्वाभावात् रोपधयोर्लोपोऽपि न भवति ॥

भर्जयति । अबभर्जत् । भ्रज्जयति । अबभ्रजत् ॥

भर्ग्यः, भ्रद्ग्यः । ण्यति रोपधलोपे 'चजोः कुघिण्यतोः' इति कुत्वम् । लोपाभावे तु जश्वात्पूर्वं 'पूर्वत्रासिद्धम्' इति 'चजोः' इति कुत्वेन जकारस्य गकारे पश्चात्सकारस्य जश्वं दकारः ॥

भर्गः, भद्रः—घञ् पूर्ववत्प्रक्रिया ॥

भर्गस्यापत्यं भार्गायणः—‘भर्गात्रैर्गते’ इति फञ् । त्रैर्गता-
दन्यत्र अत इञि—भार्गिः ॥

भृष्टः । भृष्टवान् ॥

भृगुः—‘प्रथिम्नदिभ्रस्नां सम्प्रसारणं सलोपश्च’ इत्युप्रत्ययः,
प्रसारणसलोपौ च । ‘न्यङ्कादीनां च’ इति कुत्वम् ॥

भृगोरपत्यं भार्गवः—‘ऋष्यन्धकवृष्णि’ इत्यण् । बहुत्वे—
भृगवः ‘अत्रिभृगु’ इत्यादिनाणो लुक् ॥

भ्राष्ट्रम्—‘भ्रस्जिगमि’ इत्यादिना ष्टृन्, वृद्धिश्च ॥

भर्जत इति शपि ॥

क्षिप प्रेरणे ॥ ५ ॥

क्षिपति । क्षिपते । अभिक्षिपति । प्रतिक्षिपति । अतिक्षिपति ।
‘अभिप्रत्यतिभ्यः क्षिपः’ इति क्रियाफलस्य कर्तृगामित्वेऽपि पर-
स्मैपदम् । इदं च शुद्धे कर्तरि । कर्मकर्तरि तद् भवति,
अभिक्षिप्यत इति ॥

चिक्षेप । चिक्षेपिथ । चिक्षिपिव । चिक्षिपे । चिक्षि-
पिषे ॥

क्षेप्ता । क्षेप्स्यति, क्षेप्स्यते । क्षिपतु, क्षिपताम् । अक्षिपत् ।
अक्षिपत । क्षिपेत्, क्षिपेत । क्षिप्यात्, क्षिप्सीष्ट । अक्षेप्सीत् ।

अक्षैप्ताम् । अक्षिप्त, अक्षिप्ताताम् । ‘लिङ्ङिचावात्मनेपदेषु’
इति कित्त्वान्न गुणः ॥

चिक्षिप्सति । चिक्षिप्सते—‘हलन्ताच्च’ इति ‘सनः’
कित्त्वम् ॥

चेक्षिप्यते । चेक्षिपीति । चंक्षेप्ति । क्षेपयति । अचिक्षिपत् ॥
कृतः क्षिप्यतिवन्नेयाः ॥

कृष विलेखने ॥ ६ ॥

कृषति । कृषते । चकर्ष । चकृपतुः । चकृषिथ । च-
कर्ष । चकृपिव, चकृपे । चकृपाते । चकृषिषे इत्यादि ॥

कर्ष्ठा, कृष्ठा । कर्ष्यति, कृष्यति । कर्ष्यते कृष्यते ।
झल्यकिति ‘अनुदात्तस्य चर्द्धपधस्य’ इति पाक्षिके अमागमे
यणादेशः ॥

कृपतु, कृषताम् । अकृपन्, अकृषत । कृषेत् । कृषेताम् ।
कृषेत । कृषेयाताम् । आशिषि—कृष्यात् । कृषीष्ट—‘लि-
ङ्ङिचावात्मनेपदेषु’ इति कित्त्वान्नमागमो नापि गुणः ॥

अकृक्षत् । अकृक्षताम् । अकृक्षन् । अकृक्षत । अकृक्षाताम् ।
अकृक्षन्त । ‘कसस्याचि’ इत्यल्लोपोऽजादौ । ‘शल’ इगुपधादनटः
कसः’ । अकृक्षीत् । अकृष्टाम् । अकृक्षुः । अकृक्षीत् ।
अकृष्टाम् । अकृक्षुः । अकृष्ट । अकृक्षाताम् । अकृक्षत—

‘सृशमृशकृष’ इति पक्षे सिच् । झलि तस्य लोपः ।
‘वदव्रज’ इति परस्मैपदे वृद्धिः । पूर्ववदमागमविकल्पः । आत्म-
नेपदे तु ‘लिङ्गिचौ’ इति कित्त्वान्नामागमः; अत एव न गुणः ॥

चिकृक्षति—‘हलन्ताच्च’ इति सनः कित्त्वान्नामागमो नापि
गुणः ॥

चरीकृष्यते । चरीर्काष्ठ, चरीकृष्टीत्यादि । कर्षयति ।
अचीकृपत्, अचकर्षत्—‘उरृद्वा’ ॥

कृषिः—‘इकृष्यादिभ्यः’ इतीक् ॥

कृषीवलः—‘रजःकृष्यासृति’ इति मत्वर्थे वलच्; ‘वले’
इति दीर्घः ॥

सङ्कर्षणः—नन्द्यादित्वाल्ल्युः ॥

कृषकः—‘कुन् शिल्पिसंज्ञयोः’ इति कुन् । ‘सप्तम्यां
‘चोपपीड’ इत्यत्र कर्ष इति कर्षतेरिङ् ग्रहणम्, न कृषतेरिति
वृत्तिः । आत्रेयस्तु—व्याख्यानमात्रमेतद्विशेषाभावादिति । हरद-
त्तस्तु विशेषमाह—यद्यप्युभयोरपि विलेखने पाठः । तथाऽपि
तौदादिकस्य क्षेत्रविषये विलेखने वृत्तिः । तेन क्षेत्रे उपकृष्य
हलेनोपकृष्य इति तौदादिकात् क्ताप्रत्यय एव भवति, न णमु-
लिति । न्यासकारोपि कर्ष इति शपा निर्देशाद्गौवादिकस्य
ग्रहणमित्याह ॥

तुदादयोऽनुदात्तास्वरितेतः ॥

षान्तप्रसङ्गात्सेटं परस्मैपदिनमाह—

ऋषी गतौ ॥ ७ ॥

ऋषति । प्रार्षति—‘उपसर्गादिति’ इति वृद्धिः ॥

आनर्ष । आनृषतुः । आनृषुः । आनर्षिथ । आनृषिव ।
अभ्यासस्योरदत्वे हलादिशेषे ‘अत आदिः’ इति दीर्घः । ‘त-
स्मान्नुङ्ग्रहलः’ इति नुट् ॥

अर्षिता । अर्षिष्यति । ऋषतु । आर्षत् । ‘आटश्च’
इति वृद्धिः । ऋषेत् । ऋष्यात् । मा भवानर्षीत् । ‘नेटि’
इति न वृद्धिः । आर्षिषिषति—परत्वाद्गुणे कृते द्वितीयस्येकाचो
द्विर्वचनं ‘नन्द्रा’ इति रेफस्य न भवति ॥

अर्षयति । आर्षिषत् ॥

अर्षित्वा—‘न क्त्वा सेट्’ इत्यकित्वम् ॥

ऋष्टः, ऋष्टवान्—ईदित्त्वादनिष्टत्वम् ॥

ऋषभः—‘ऋषिवृषिम्यां कित्’ इत्यभच् ॥

आर्षभ्यो वत्सः—‘ऋषभोपानहोर्ज्यः’ इति विकृतिवाचिनः
ऋषभशब्दात् विकृत्यर्थायां प्रकृतौ ज्यः । अत्र ऋषभावस्था
विकृतिः, वत्सावस्था प्रकृतिः ॥

ऋषभतरः—भारवहने मन्दशक्तिरनृष्टान् । ‘वत्सोक्ष’ इत्या-
दिना ष्टरच् । अत्र तनुत्वेन भारवहनाशक्तिरुच्यते ॥

ऋक्षम्—‘स्तुवृश्चिऋषिभ्यः’ इति कसः । उदात्त उदात्तेत् ॥

षान्तसेडीदित्प्रसङ्गात् तादृशमात्मनेपदिनमाह—

‘जुषी प्रीतिसेवनयोः ॥ ८ ॥

जुषते । जुजुषे । जुजुषिषे । जोषिता । जोषिष्यते ।
जुषताम् । अजुषत । जुषेत । आशिषि—जोषिषीष्ट । अ-
जोषिष्ट । अंजोषिषाताम् ॥

जुजुषिषते, जुजोषिषते । जुषित्वा, जोषित्वा—‘रलो
व्युपधात्’ इति कित्त्वविकल्पः ॥

जोजुष्यते । जोजोषि । जोषयति । अजुजुषत् ॥

जुष्यः—‘एतिस्तु’ इत्यादिना क्यप् ॥

जुष्टः, जुष्टवान्—ईदिच्चादनिट्त्वम् ॥

सजूः । सजुषौ । सजुषः । सम्पदादित्वात्किप्, क्तिबन्तस्य सहश-
ब्देन बहुव्रीहौ ‘वोपसर्जनस्य’ इति सभावः । ‘ससजुषोरुः’
इति पदान्ते रुत्वे ‘वोरुपधाया दीर्घः’ इति दीर्घः । विद्य-
मानप्रीतिरित्यर्थः । यस्तु सहार्थे रूढः सजूश्शब्दः तस्य ‘स-
जूस्सहार्थे’ इत्यूर्यादिपाठाद्गतित्वनिपातत्वयोः ‘कुगतिप्रादयः’
इति समासे ल्यपि—सजूःकृत्येति भवति । सजूरित्येकवचनान्तस्य
पाठात् द्विवचनबहुवचनान्तयोर्न भवति गतित्वम्, नापि निपात-
त्वमित्यत्रियः १ द्विवचनबहुवचनान्तयोस्सहार्थे वृत्त्यभावादेव गतित्वं

निपातत्वं च न भविष्यतीति यत्किञ्चिदेतत् । रूढत्वादेव ह्यमोमान्यासे
सजूःकृत्य सहकृत्येत्यर्थ इत्युक्त्वा जुषतेर्ज्वरतेर्वा क्विपि समानस्य
सभावः इति व्युत्पत्तेरनिमयो दर्शितः ।

जोषमिति स्वरादिषाठादञि मान्तत्वं, स्वभावाक्रियाविषयः ॥

ओ विजि भयचलनयोः ॥ ९ ॥

प्रायेणायमुत्पूर्वः । उद्विजते । उद्विजिजे । उद्विजिजिषे । उ-
द्विजिता । उद्विजिष्यते 'विज इट्' इतीडादेः अञ्जितः
प्रत्ययस्य डित्त्वान्न गुणः । उद्विजिताम् । उद्विजत । उ-
द्विजेत । उद्विजिषीष्ट । उद्विजिष्ट ॥

उद्विजिजिषते । उद्विजित्वा—क्त्वा सनोः 'रलो व्युपधात्'
इति कित्त्वस्य पाक्षिकत्वेऽप्यस्ति 'विज इट्' इति डित्त्वमिति
न गुणः ॥

उद्वेविज्यते । उद्वेविजीति, उद्वेवेक्ति ॥

उद्वेजयति । उद्वीविजत् ॥

उद्विग्रः । उद्विग्रवान्—ईदित्त्वादनिट्त्वम् । चोः कुत्वे ओदि-
त्वान्निष्ठानत्वम् । वेगित इति घञन्तात् वेगशब्दादितच् । उद्वेजित-
मिति ण्यन्तस्य निष्ठायामिति ॥

वेवेक्ति । वेवेक्ते इति जुहोत्यादौ पृथग्भावे ॥

ओ लजी ओ लस्जी व्रीडे ॥ १०-११ ॥

लजते । लेजे । लेजिषे । लजिता । लजिष्यते । लज-
ताम् । अलजत । लजेत, लजिषीष्ट लिङौ । अलजिष्ट ॥

लिलजिषते । लालज्यते । लालजीति; लालक्ति ।
लाजयति । अलीलजत् ॥

लजित्वा । लम्, लग्नवान्—ईदित्त्वाद्निदृत्वम् । ओदि-
त्त्वान्निष्ठानत्वम् । अयं तवर्गपञ्चमादिरिति चान्द्राः । तन्मतेन
नग्ननम्रिकाशब्दव्युत्पत्तौ तवर्गीयादिरयं स्वामिना पठितः । न तु
स्वमतेन । यदाह—‘ओ नजी ओ नस्जी व्रीड इति चान्द्राः’
इति । अत्रियैमैत्रयस्वामिसम्भताकारशाकटायनादयस्सर्वे यणादिमेवाहुः ।
नग्नशब्दस्तु पृषोदरादित्वाद्ब्रज्ययेनेति मैत्रेयः ॥

लज्जते । ललज्जे । लज्जिता । लज्जिष्यते । लज्जताम्,
अलज्जत । लज्जेत । लज्जिषीष्ट । अलज्जिष्ट । अलज्जिषाताम् ।
अलज्जिषत ॥

लिलज्जिषते । लालज्ज्यते । भ्रस्जिवज्जश्वश्रुत्वे । लालजीति,
लालक्ति—‘स्कोः’ इति सलोपः ॥

लज्जयति । अललज्जत् ॥

लज्जित्वा । लम्, लग्नवान्—निष्ठानत्वस्यासिद्धत्वात् ‘स्कोः’
इति सलोपः ॥

लज्जा—‘गुरोश्च हलः’ इत्यकारः ॥

लज्जित इतीति । शप्यनयोरपाठस्वरार्थः । शपि 'तास्य-
नुदात्तेत्' इत्यादिना लसार्वधातुकानुदात्तत्वे शपः पित्त्वादनुदात्तत्वे
धातुस्वरेण पदमाद्युदात्तं स्यात् । शे तु प्रत्ययस्वरेण मध्यो-
दात्तं भवति ॥

लजति । लाजति । लज्जति । लाजतीति चत्वारश्शपि भर्त्सने ।
जुषादय उदात्ता उदात्तेतः ॥

ओदिदुदात्तसोपधप्रसङ्गात्तादृशं परस्मैपदिनमाह—

ओ ब्रश्चू छेदने ॥ १२ ॥

वृश्चति—'ग्रहि ज्या' इत्यादिना प्रसारणे परपूर्वत्वं 'स्तो-
श्चुना श्रुः' इति सकारस्य शकारः ॥

वव्रश्च । वव्रश्चतुः । पव्रश्चः । वव्रश्चिथ, वव्रष्टु, वव्र-
श्चिव । संयोगान्तत्वेन लिटः कित्वाभावात् ग्रहिज्यादिना सम्प्र-
सारणं न भवति । अभ्यासस्य 'लिट्यभ्यासस्य' इति प्रसा-
रणम् । तच्च तत्रोभयेषां ग्रहणसामर्थ्यात् हलादिशेषात्पूर्वं प्रवर्त-
मानं सम्प्रसारणं 'न सम्प्रसारणे सम्प्रसारणम्' इति पूर्वस्य
निषेधात् रेफस्य भवति । कृते तु तस्मिन्नुदत्त्वे हलादि-
शेषः । न चेदानीं न सम्प्रसारणपरत्वमिति ककारस्य प्रसारणप्रसङ्गः ।
उरदत्वस्याङ्गत्वादङ्गाक्षिसप्रत्ययेन परनिमित्तत्वात् 'अचः पर-
स्मिन्' इति स्थानिवत्त्वेन प्रसारणपरत्वात् । ऊदित्वात्सर्वत्रेङ्गिकल्पः ।
क्रादिनियमः प्रतिषिद्धाविषय इति थल्यपि विकल्प एव भवति ।

तत्रेडभावे ङ्लपरत्वात् 'स्कोः' इति सलोपे व्रश्चादिना षत्वे
ष्टुत्वम् ॥

व्रष्टा, व्रश्चिता । व्रक्ष्यति, व्रश्चिष्यति । अनिटि सलो-
पषत्वयोः 'षढोः कस्सि' इति कत्वम् ॥

वृश्चतु । अवृश्चत् । वृश्चेत् । वृश्चेताम् । आशिषि—वृ-
श्चयात् । अवृश्चीत् । अव्रश्चिष्टाम् । अव्रश्चिषुः । अव्रश्चीः ।
अव्रश्चिष्टम् । अव्रश्चिष्ट । अव्रश्चिषम् । 'नेटि' इति न वृद्धिः ।
अनिटि तु—अव्राक्षीत् । पूर्ववत्सलोपषत्वयोः कुत्वम् । अव्रा-
ष्टाम्—'झलो झलि' इति सिचो लोपे प्रत्ययलक्षणेन 'षढोः
कस्सि' इति न भवति, तस्य वर्णाश्रयत्वात्, वर्णाश्रये च
प्रत्ययलक्षणाभावात् ॥

विव्रश्चिषति, विव्रक्षति । वरीवृश्चयते—'रीगृत्वतः' इति
रीक् । वाव्राष्टि । वाव्राष्टः । व्रश्चतीति शितपा निर्देशात् ङिद्व-
चनेषु न संप्रसारणम् ॥

व्रश्चयति । अवव्रश्चत् ॥

व्रश्चित्वा—'जृव्रश्च्योः क्ति' इति नित्यमिट् । 'नक्का
सेट्' इत्यकित्त्वान्न संप्रसारणम् ॥

वृक्कणः, वृक्कणवान्—'यस्य विभाषा' इत्यनिट्त्वम् । ओदि-
च्चाङ्गिष्ठानत्वम् । तस्य पूर्वत्रासिद्धत्वाज्झल्परत्वेन 'स्कोः' इति
सलोपः । 'चोः कुः' इति कुत्वं च । 'निष्ठादेशषत्वस्व-

रप्रत्ययेद्विधिषु सिद्धो वक्तव्यः' इति ब्रश्चादिषत्वे निष्ठादेशस्य सिद्धत्वाज्जलपरत्वाभावान्न षत्वम् ॥

ब्रस्क्यः, ब्रस्कः—ण्यद्धञौ । 'चजोः कुधिण्यतोः' इति कुत्वम् । अज्जलपरत्वात्सलोपो न भवति । वब्रश्चेत्यादौ वकार-स्योपदेशसामर्थ्याद्वेफे वलि परतो लोपो न भवति । न च वृश्चतीत्यादौ प्रसारणे वलपरत्वाभावात् श्रवणमुपदेशस्य प्रयोजनम् । तत्रापि प्रसारणस्य विडत्प्रत्ययापेक्षत्वेन बहिरङ्गत्वेनासिद्धत्वादस्ति वलि लोपप्रसङ्ग इति ॥

वृक्षः—'स्तुवृश्चि' इति सप्रत्यये षत्वे कत्वं, 'स्कोः' इति सलोपश्च ॥

व्यच व्याजीकरणे ॥ १३ ॥

विचति । ग्रहिज्यादिना ङ्कितोः प्रसारणम् ॥

विव्याच । विविचतुः । विव्यचिथ । विविचिथुः । वि-विच । विव्याच, विव्यच । विविचिव । अपितो लिटः कित्वात्प्रसारणे द्विर्वचनम् । पिति तु 'लिटचभासस्य' इत्यभ्यासस्य । 'व्यचेः कुटादित्वमनसि' इत्यङ्गित्प्रत्यये विधीयमानं ङित्वं 'अनासि' इति पर्युदासेन तत्सदृशे कृतीति हरदत्तादयः । तेन थल्युत्तमे णलि च णित्वाभावपक्षे नास्ति ङित्वं नापि कित्वम्, पिङ्गित्वादिति न प्रसारणम् । अन्ये तु—प्रसज्यप्रतिषेधमाश्रयन्ते, तेनात्रापि ङित्वमस्तीति प्रसारणं मन्यन्ते । प्रसज्यप्रतिषेधमाश्रयणे प्रमाणं मृग्यम् ; वाक्यभेदप्रसङ्गात् ॥

व्यचिता । व्यचिष्यति । विचतु । अविचत् । विचेत् ।
विच्यात् । अव्याचीत् । अव्याचिष्टाम् । अव्यचीत् ।
अव्यचिष्टाम्—‘अतो हलादेः’ इति वा वृद्धिः ॥

विव्यचिषति—तासिस्ससिचां सनश्चाकृत्वान्न ङित्वमिति न
सम्प्रसारणं, प्रसज्यप्रतिषेधवादिनामत्रापि ङित्वात्प्रसारणेन भाव्यम् ॥

वेविच्यते । वाव्यचीति, वाव्यक्ति—शितपा निर्देशान्न
प्रसारणम् ॥

व्याचयाति । अविव्यचत् ॥

विचित्वा—‘न क्त्वा सेट्’ इत्यकित्वेपि क्तः कृत्वात् ‘व्यचेः
कुटादित्वमनसि’ इति ङित्वेन प्रसारणं गुणाभावश्च ॥

विचितः, उरुव्यचाः—‘गतिकारकपूर्वस्यापि’ इत्यमुन् ।
‘अनसि’ इति पर्युदासान्न ङित्वम् ॥

उच्छि उञ्चे ॥ १४ ॥

उच्छी विवासे ॥ १५ ॥

उच्छति, उच्छतीत्यादि भूवादौ व्याख्यातौ ॥

ऋच्छ गतिप्रलयेन्द्रियमूर्तिभावेषु ॥ १६ ॥

ऋच्छति—‘छे च’ इति तुक् । तुकि यद्वक्तव्यं तत्सर्वं
भूवादावुच्छतौ द्रष्टव्यम् ॥

आनर्छ । आनर्छतुः । आनर्छुः । आनर्छिथ । आनर्छिव—
‘ऋच्छत्यृताम्’ इति लिटि गुणः । ‘तस्मान्नृद्धिहलः’ इत्यत्र
द्विहल्ग्रहणमनेकहलपलक्षणमिति नुडागम इति हरदत्तादयः ॥

ऋच्छिता । ऋच्छिष्यति । ऋच्छतु । आर्छत् । ऋच्छेत् ।
ऋच्छयात् । मा भवानृच्छीत् । आर्छिष्टाम् ॥

ऋचिच्छिषति—अभ्यासे खयशेषः ॥

ऋच्छयति—मा भवानृचिच्छत् । ‘समोगमृच्छि’ इति
सम्पूर्वादकर्मकात् अस्मात्तद्ध—समृच्छते । समानर्छे । समृ-
च्छिता । समृच्छिष्यते । समृच्छताम् । समार्छेत । समृ-
च्छेत । समृच्छिषीष्ट । समार्छिष्ट ॥

ऋच्छित्वा, ऋच्छितः ॥

ऋच्छाश्चकारेति ‘गुरोश्च हलः’ इत्यकारप्रत्ययान्तादृच्छाश-
ब्दात्कर्मणि द्वितीयान्तात् । न त्वामि, यतः ‘अनृच्छः’
इत्यामिषिध्यते ॥

मिच्छ उत्क्लेशे ॥ १७ ॥

उत्क्लेशः पीडा । मिच्छति । मिमिच्छ । मिमिच्छतुः ।
मिच्छिता । मिच्छिष्यति । मिच्छतु । अमिच्छत् । मि-
च्छेत् । मिच्छयात् । अमिच्छीत् । अन्तरङ्गत्वात्पूर्वं तुकि
न लघूपधगुणः । वृद्धिस्तु ‘नेटि’ इति निषिध्यते ॥

मिमिच्छिषति । मेमिच्छयते । मेमिच्छति, मेमेष्टि ।
मिच्छयति । अमिमिच्छत् ॥

जंर्ज चर्च झर्झ परिभाषणसन्तर्जनयोः ॥

॥ १८-२० ॥

जंर्जति । जजर्ज ॥

चर्चति ॥

चर्चिका—संज्ञायां कुन् ॥

झर्झति ॥

जर्जरः । झर्झरः—बाहुळकात् अरन्नन्तौ ॥

आद्यन्तावपि चान्तावित्येके । चर्चतिझर्झत्योः शपि पाठस्स्वरार्थ इत्युक्तम् ॥

त्वच संवरणे ॥ २१ ॥

त्वचति । तत्त्वाच । त्वचिता । त्वचिष्यति । त्वचतु ।
अत्वचत् । त्वचेत् । त्वच्यात् । अत्वचीत्, अत्वाचीत्—
'अतो हलादेः' इति वा वृद्धिः ॥

तित्वचिषति । तात्वच्यते । तात्वचीति, तात्वक्ति ॥

त्वाचयति । अतित्वचत् ॥

त्वचः—पचाद्यच् ॥

त्वचं गृह्णति त्वचयति—'सत्यापपाश' इत्यादिना णिच् ।
अत्र णिलोपस्य स्थानिवत्त्वान्न वृद्धिः । अतत्वचत् इत्यत्र
vol. ii—8

अग्लोपित्वादभ्यासस्य नेत्त्वम् ॥

त्वक्—‘अन्येभ्योपि दृश्यते’ इति क्तिप् ॥

वाक्चम्—‘द्वन्द्वाच्चदुषहान्तात्’ इति टच् ॥

ऋच स्तुतौ ॥ २२ ॥

ऋचतीसादि ऋच्छतिवत् ॥

अर्च्यम्—‘यजयाचरुच’ इति कुत्वनिषेधः । अत एव कुत्वनिषेधाज्ज्ञापकादुपधलक्षणः क्यप् न भवति ॥

ऋक्—क्तिप् ॥

ऋचो व्याख्यानं आर्चिकम्—‘द्वचनृद्धाह्मणप्रथम’ इति भवव्याख्यानयोः ठक् ॥

ऋचोर्ध्वं अर्धर्चम्—‘अर्धं नपुंसकम्’ इत्येकदेशवाचिनोर्ध्वशब्दस्य षष्ठीसमासः । ‘ऋक्पूरब्धूः’ इत्यादिनाऽकारस्समासान्तः । ‘अर्धर्चाः पुंसि च’ इति पुनपुंसकयोरयम् ॥

अनृचो माणवको ज्ञेयः । ‘बह्वचश्चरणाख्यायाम्’ इति विशेषकारस्मरणात् ‘अनृकं साम’ ‘बह्वृकं सूक्तम्’ इत्यादौ शेषलक्षणः कनेव भवति ॥

ऋक् साम च ऋक्सामे—‘अचतुर’ इत्यादिना द्वन्द्वेऽस्समासान्तः । ‘न स्तद्धित’ इति साम्रष्टिलोपः ॥

उब्ज अर्जवे ॥ २३ ॥

अयमुपध्मानीयोपध इति केचित् । तथा च 'हयवरट्' इत्यत्र वार्तिकं—'अयोगवाहानामद्गु णत्वं शर्षु जशभावषत्वे' इति । अत्र भाष्यम्—शर्षु चोपदेशः कर्तव्यः । किं प्रयोजनं? जशभावषत्वे । उब्जिरयभुपध्मानीयोपधः पठ्यते, तस्य जशत्वे कृते उब्जिता उब्जितुमिति यथा स्यादिति । शर्षु जशभाव इत्यस्यायमभिप्रायः—शर्षूपदेशाज्जलत्वाज्जशत्वमिति । पुनश्च भाष्यम्—यद्युपध्मानीयोपधः पठ्यते तस्य जशत्वे कृते उब्जिषतीत्युपध्मानीयादेर्द्विर्वचनं प्राप्नोतीति । जशत्वस्यासिद्धत्वादुपध्मानीयादेर्द्विर्वचने जशत्वेनोपध्मानीयस्य बत्वे उब्जिषतीति स्यादिति भावः । तथा च केयटेऽपि द्विर्वचने पूर्वत्र जशत्वमसिद्धं, अथापि 'पूर्वत्रासिद्धीयमद्विर्वचने' इति सिद्धं सर्वथोब्जिषतीति । किञ्च अभ्युद्रस्समुद्र इति च न सिध्यतः । यद्यपि गमेरुपसर्गाद्धे सिध्यतः, अस्माद्व्यभि कृते उपध्मानीयस्य च जशत्वे अभ्युब्जस्समुब्ज इत्यापि स्याताम् । तदर्थं 'उपध्मानीयस्य च' इति वार्तिकेन कवर्गे परतः उपध्मानीयस्य सकारो विधेयस्स्यात् । तस्मिन् हि जशत्वेन दत्वं भविष्यति । तस्मादयं दोषधः पठितव्यः । उक्तं च भाष्ये—यद्ययं दोषधः का रूपसिद्धिः उब्जिता उब्जितुमिति । असिद्धे भ उब्जेः । इदमस्ति 'स्तो-श्रुना श्रुः' इति । ततो वक्ष्यामि भ उब्जेः । उब्जेश्च श्रुना सन्निपाते भो भवतीति । ततश्च 'नन्द्राः' इति निषेधे भत्वस्यासिद्धत्वाद्दकारवर्ज्यस्य द्विर्वचने पश्चाद्वत्वे उब्जिषतीतीष्टसिद्धिः । न

चात्रास्ति 'पूर्वत्रासिद्धीयमद्विर्वचने' इति । 'नन्द्राः' इत्यस्य द्विर्वचननिषेधरूपत्वात् । न चाम्युद्रस्समुद्र इत्यत्र भत्वस्य प्रसङ्गः । तस्य कुत्वे पूर्वत्रासिद्धत्वात् ; कृते चास्मिंश्चवर्गयोगाभावात् । अपरे तु बकारोपधं पठन्तो 'नन्द्राः' इत्यत्र बकारस्यापि प्रतिषेधमुपसंचक्षते । तेषामभ्युद्र इत्यादौ दत्वमपि वक्तव्यम् ॥

उब्जति । उब्जाश्चकार । उब्जिता । उब्जिष्यति ।
उब्जतु । औब्जत् । उब्जेत् । उब्ज्यात् । औब्जीत् ॥

उब्जयति । मा भवानुब्जिजत् ॥

न्युब्जिता । निशेरतेऽस्मिन्निति न्युब्जो रोगविशेषः । 'भुज-
न्युब्जौ पाण्युपतापयोः' इति घञि कुत्वाभावो निपात्यते ॥

ओजः—'उब्जे बलोपश्च' इत्यभुनि बलोपे गुणः ॥

ओजायते—'कर्तुः क्यङ्लोपश्च' इति क्यङ्लोपो । अत्रा-
नृवत्तस्य वाग्रहणस्य व्यवस्थितविभाषात्वान्नित्योत्र सलोपः ॥

ओजसा कृतम्—'ओजस्सहोम्भस्तमसस्तृतीयायाः' इत्यङ्कुक् ॥

उज्झ उत्सर्गे ॥ २४ ॥

अयमपि दोषधः । जश्त्वं तु लाक्षणिकम् । उज्झतीत्यादि पूर्ववत् ॥

उद्धयः नदः—‘भिद्योद्धयौ नदे’ इति कर्तारि क्यपि झ-
कारस्य दकारो निपात्यते ॥

लुभ विमोहने ॥ २५ ॥

विमोहनमाकुलीकरणम् । लुभति । लुलोभ । लोभिता,
लोब्धा—‘तीषसह’ इतीड्विकल्पः ॥

लोभिष्यति. । लुभतु । अलुभत् । लुभेत् । लुभ्यात् ।
अलोभीत् ॥

लुलुभिषति । लुलोभिषति । लुभित्वा, लोभित्वा—‘रलो
व्युपधात्’ इति कित्त्वविकल्पः ॥

लोलुभ्यते । लोलोब्धि ॥

लोभयति । अलूलुभत् ॥

विलुभिताः केशाः—‘लुभो विमोहने’ इति क्त्वानिष्ठयोनि-
त्यमिट् ॥

गार्ध्वे लुभ्यतीति गतम् ॥

रिफ कथनयुद्धनिन्दाहिंसादानेषु ॥ २६ ॥

रिफति । रिरेफेत्यादि लुभिवत् । क्त्वायां ‘रलो व्युप-
धात्’ इति कित्त्वविकल्पः । ‘नोपधात्थफान्ताद्वा’ इत्यत्र
नोपधग्रहणसामर्थ्यात् । यदि हि स्यात्किं नोपधग्रहणेन । न च
ऋफ ऋम्फ हिंसायामिति ऋकारोपधो व्यावर्त्यः । त्रैशब्द्यं हि नः

साध्यं—ऋफित्वा । ऋम्फित्वा । अर्फित्वेति । एतच्च सत्य-
सति च नोपधग्रहणे भवत्येव । सति तावन्नोपधस्य 'न क्त्वा
सेट्' इति प्रतिषेधे सति अर्फित्वेति भवति । नोपधस्यास्मिन्
विकल्पे ऋफित्वा ऋम्फित्वेति । असत्यपि नोपधग्रहणे सर्वस्मिन्वि-
कल्पे प्रवृत्तेऽपीदमेव रूपत्रयं भवति ॥

'रिहेति द्रमिडाः' इति स्वामी । अनिट्कारिकासु वामनश्च—
रिहिलुही धातुषु न पठ्येते, कैश्चिदभ्युपगम्येते, इति । अत्र
न्यासे कैश्चिदित्यापिशलिप्रभृतिभिरिति । तस्मात्तावपि स्तः ।
प्रयुज्यते च—'शिशुं न विप्रा मतिभी रिहन्ति'* इति ॥

तृप तृप्फ तृप्तौ ॥ २७ ॥

आद्यः प्रथमान्त इति वामनः । यदाह—'तृप्यतिदृप्यती
सृपिम्' इत्यनिट्कारिकायां श्यना निर्देशस्य व्यावर्त्यं दर्शयन् तुदा-
दिषु यौ तृपिदृपी द्वाबुदात्ताविति । आत्रेयमैत्रेयादयस्तु द्विती-
यान्तं पठित्वा प्रथमान्तं वामनः पठतीत्याहुः ॥

तृपति । ततर्प । तर्पिता । तर्पिष्यति । तृपतु । अतृ-
पत् । तृपेत् । तृप्यात् । अतर्पीत् । 'स्पृशमृश' इत्या-
दिना सिचो विकल्पनमहपवाद इति पौषादिकस्यैवेति ॥

तितर्पिषति । तरीतृप्यते । तर्तीम् ॥

तर्पयति । अतीतृपत्, अततर्पत्—'उरृद्वा ॥

तर्पित्वा । तृपितः ॥

तृप्त्वा तृप्त इति तृप्यतेः ।

तृम्फति—शस्यडित्त्वात् ‘अनिदिताम्’ इति नलोपे ‘शे
तृम्फादीनाम्’ इति नुमागमः । येऽत्र मानुषङ्गाः पठ्यन्ते
ते तृफादय इति वृत्तिः । प्रकारवाच्यादिशब्दः । प्रकारस्मा-
दृश्यं, तच्च नकारानुपक्तयेति हरदत्तः ॥

ततृम्फ । तृम्फिता । तृम्फिष्यति । तृम्फेतु । अतृम्फत् ।
तृम्फेत् । तृम्फ्यात्—यामुटः कित्त्वान्न लोपः । अतृम्फीत् ॥

तितृम्फिषति । तरीतृम्फ्यते । ‘रीगृत्वतः’ इति रीक् ॥

तृम्फयति । अतृम्फत् ॥

तृफित्वा । तृम्फित्वा । तृम्फितः । क्वायां ‘नोपधात्थ-
फान्ताद्वा’ इति कित्त्वविकल्पनात्पक्षे नलोपः

तुप तुम्प तुफ तुम्फ हिंसायाम् ॥

॥ २८-३१ ॥

तुपति । तुम्पति । तुफति । तुम्फतीत्यादि पूर्ववत् ।
एषां भूवादौ पाठस्स्वरार्थः इति तत्रैवोक्तम् ॥

‘दृफ्’ दृम्फ उत्क्लेशे ॥ ३२-३३ ॥

प्रथमः प्रथमान्त इति वामनः । तत् तृप्यताबुपपादितम् ।
अन्ये द्वितीयान्त इति । दृफति । दृम्फतीत्यादि ॥

ऋफ ऋम्फ हिंसायाम् ॥ ३४-३५ ॥

ऋफति । आनर्फ, आनृफतुः । ऋम्फति । ऋम्फाञ्चकार ॥

अर्पिफिषति—सनि गुणे 'नन्द्रा' इति रेफवर्जितस्य द्वि-
र्वचनम् । ऋम्पिफिषतीत्यत्राप्यनुस्वारपरसवर्णयोरसिद्धत्वात् नका-
रवर्ज्यस्य द्विर्वचनम् ॥

अर्फित्वा ऋम्फित्वेत्यादि पूर्ववत् ॥

गुफ गुम्फ ग्रन्थे ॥ ३६-३७ ॥

गुफति । जुगोफ । गुम्फति । जुगुम्फेत्यादि ॥

उभ उम्भ पूरणे ॥ ३८-३९ ॥

उभति । उवोभ, ऊभतुः । 'अभ्यासस्यासवर्णे' इति
गुणविषये उवङ् । अन्यत्र सवर्णदीर्घः । उम्भति । उम्भा-
ञ्चकारेत्यादि ॥

उभौ—इगुपधलक्षणः कः । नित्यं द्विवचनान्तः । सर्वादित्वात्सर्वनाम । तत्कार्याणि 'सर्वनामस्तृतीया च' इत्यादिरिति यथा-
सम्भवं नेयानि ॥

उभावयवावस्य उभयो मणिरित्यत्र 'सङ्ख्याया अवयवे तयप्' इति तयप् । तस्य 'उभादुदात्तो नित्यम्' इत्ययजदेश उदात्तः ॥

उभाञ्जलि, उभयाञ्जलि । उभाहस्ति, उभयाहस्ति । उभापाणि, उभयापाणि । उभाबाहु, उभयाबाहु—'द्विदण्ड्यादिभ्यश्च' इति बहुव्रीह्याविच्छप्रत्ययान्ता निपात्यन्ते । उभाबाहुभयाबाहु इत्यत्रैव निर्देशादिचो लोपः । प्रत्ययलक्षणेनेजन्तत्वादव्ययीभावत्वादव्ययत्वमिति न्यासे । द्विदण्ड्यादिगणपाठादेवैषां साधुत्वे सिद्धे 'द्विदण्ड्यादिभ्यश्च' इति सूत्रमिजन्तताविज्ञानार्थम् । तस्य च प्रयोजनमव्ययीभावसंज्ञेति हरदत्तादयः । तिष्ठद्गुप्रभृतिष्विजिति पठ्यते । एतं च समुदायनिपातनात्तदर्थविशेष एवावतिष्ठन्ते । तथा च वृत्तिः—द्विदण्डिं प्रहरति, द्विमुसलिं प्रहरति । एवमुभाञ्जल्यादीनामपि प्रहारोऽन्यपदार्थः ॥

केनोभ्यत इति कुम्भः—कर्मणि घञ् ॥

अयस्कुम्भः—'अतः कृकमि' इत्यादिना विसर्जनीयस्य सः । अत एव कुम्भेति निर्देशात्कशब्दाकारस्य लोपः, पररूपं वा ॥

कुम्भी—गौरादित्वात् 'जातेरस्त्री' इति ङीप् ॥

अयस्कुम्भी—लिङ्गविशिष्टपरिभाषया सत्वम् ॥

कुम्भीव नासिकाऽस्य कुम्भीनसः—'अञ् नासिकायास्संज्ञायाम्' इत्यादिना नासिकाया नसादेशः, अच्प्रत्ययश्च ॥

शुभ शुम्भ शोभार्थे ॥ ४०-४१ ॥

शुभति, शुम्भतीत्यादि ॥

दृभी ग्रन्थे ॥ ४२ ॥

दृभतीत्यादि । ईदिच्त्वान्निष्ठायामनिट्त्वम् ॥

दृब्धः ॥

अयमनिदिच्चुरादौ ॥

चृती हिंसाग्रन्थनयोः ॥ ४३ ॥

चृतति । चचर्त । चचृततुः । चचर्तिथ । चर्तिता ।
चर्तिष्यति । चत्स्यति । चृततु । अचृतत् । चृतेत् ।
चृसात् । अचर्तीत् ॥

चिचृत्सति । चिचर्तिषति—‘से सिचि’ इत्यादिना सिचोऽ-
न्यस्य सादेरिङ्कल्पः ॥

चरीचृतते । चरीचर्नि । चरीचृत्तः ॥

चर्तयति । अचचर्तत् । अचीचृतत् । ‘उरृद्वा’ ॥

चृत्तः, चृत्तवान्—‘यस्य विभाषा’ इत्यनिट्त्वे सिद्धे ईदि-
त्वेन तस्यानित्यत्वज्ञापनात् धावित इति सिद्ध इति मैत्रेयः ।
स्वामिकाश्यां तु ईदिङ्गं चरीचृत्तः, चरीचृत्तवान् इति
यङ्गुगन्तान्निष्ठाया अनिट्त्वार्थमिति ॥

विध विधाने ॥ ४४ ॥

विधति । विवेध । वेधिता । वेधिष्यति । विधतु ।
अविधत् । विधेत् । विध्यात् । अवेधीत् । अवेधिष्यत् ॥

विविधिषति, विवेधिपति । विधित्वा, वेधित्वा ॥

वेविध्यते । वेवेद्धि । वेधयति । अवीविधत्—‘रलो
व्यूपधात्’ इति कुासनोः कित्त्वविकल्पः । विधिशब्दमस्मान्मैत्रेय
आह । समर्थसूत्रे भाष्यम्—‘विधिरिति कोऽयं शब्दः? विपूर्वा-
द्भाजः कर्मसाधन इकारे’ इति । अत्र कैयटे—‘विध विधाने
इत्यस्यौणादिकेनप्रत्ययान्तस्य निवृत्त्यर्थः विपूर्वाद्भाजः’ इत्युक्तम् ।
स्वरे चानयोर्भेदः इन्प्रत्ययान्तस्याद्युदात्तत्वात्किप्रत्ययान्तस्यान्तोदा-
त्तत्वात्तस्यैव प्रयोगार्थमेवमुक्तमिति ॥

जुड गतौ ॥ ४५ ॥

तवर्गपञ्चमान्तमेके पठन्ति । दृश्यते च ‘वृष्टिं ये विश्वे
मरुतो जुनन्ति’* इति । जुडति । जुजोड । जोडिता । जोडि-
ष्यति । जुडतु । अजुडत् । जुडेत् । जुड्यात् । अजोडीत् ॥

जुजुडिषति । जुजोडिषति । जुडित्वा, जोडित्वा ॥

जोजुड्यते । जोजोष्टि ॥

जुडितः ॥

अयं बन्धने डिन्वार्थं कुटादौ पठिष्यते, प्रेरणे चुरादौ ॥

मृड सुखने ॥ ४६ ॥

मृडति । ममर्ड । मर्डिता । मर्डिष्यति । मृडतु ।
अमृडत् । मृडेत् । मृड्यात् । अमर्डीत् ॥

मिमर्दिषति । मरीमृड्यते । मरीमर्द्वि ॥

मर्दयति । अमीमृडत्, अममर्डत्—‘उरृद्वा’ ॥

मृडित्वा, मृडितः—‘मृडमृथ’ इति क्तायां कित्त्वम् ॥

मृडः—इगुपधलक्षणः कः ॥

मृडानी—‘इन्द्रवरुण’ इति ङीपानुक्रौ ॥

मृडीकं सुखं—मृडेः कीकन् ॥

अयं कथादौ च ॥

पृड च ॥ ४७ ॥

पृडतीत्यादि मृडिवत् ॥

पृण प्रीणने ॥ ४८ ॥

पृणति । पपर्ण । इत्यादि ॥

लोकपृणः—मूलविभुजादित्वात्कः । ‘लोकस्य पृणे’ इति मुम् । पृण इति दन्त्योष्ठादिरप्यत्र पाठितव्यः । तथा च भाष्यम्—‘धात्वन्तरं वृणिपृणी’ इति । ‘धात्वन्तरमिति तौदादिकावित्यर्थः’ इति कैयटे ॥

मृण हिंसायाम् ॥ ४९ ॥

मृणाति । मर्मण । मर्णितेत्यादि ॥

मृणालम्—बाहुळकादाळच, गुणाभावश्च ॥

तुण कौटिल्ये ॥ ५० ॥

तुणाति । तुतोण । तोणितेत्यादि ॥

तूण पूरणे इति दीर्घोपध आकुस्मीयः ॥

पुण कर्मणि शुभे ॥ ५१ ॥

पुणतीत्यादि ॥

निपुणः—इगुपधलक्षणः कः ॥

पितरि निपुणः—‘साधुनिपुणाभ्यामर्चोयां सप्तम्यप्रतेः’ इति तद्युक्तात्सप्तमी । ‘अप्रतीत्यपनीयाप्रत्यादियोगे’ इति वक्तव्यमित्युक्तम् । प्रत्यादयश्च प्रतिपर्यनवः इति प्रागेवोक्तम् । तेन तैर्योगे द्वितीयैव पितरं प्रति निपुण इत्यादि ॥

आचारनिपुणः—‘पूर्वसदृश’ इत्यादिना तृतीयासमासः ॥

नैपुण्यम्—ब्राह्मणादित्वात् व्यङ् । नैपुणी—षित्त्वान्डीष् ।
‘हलस्ताद्धितस्य’ इति यलोपः ॥

नैपुणम्—युवादित्वादण् ॥

अनिपुणः—तत्पुरुषो बहुव्रीहिर्वा । तस्येदं आनैपुणम्—‘नञ-
श्शुचि’ इत्यादिना पूर्वपदस्य वा वृद्धिः । उत्तरपदस्य तु
नित्या ॥

मुण प्रतिज्ञाने ॥ ५२ ॥

कुण शब्दोपकरणयोः ॥ ५३ ॥

मुणति । कुणतीत्यादि ॥

कोणः—वीणादिवादनम् । ‘हलश्च’ इति घङ् ॥

आमन्त्रणेऽयं कथादिः दीर्घोपधः । सङ्कोचन आकुस्मीयः ॥

शुन गतौ ॥ ५४ ॥

शुनतीत्यादि ॥

शुनकः—औणादिकः कृन् ॥

द्रुण हिंसागतिकौटिल्येषु ॥ ५५ ॥

द्रुणति ॥

द्रुणः खर्जूरः—इगुपधात्कः ॥

द्रुणी कच्छपी—गौरादित्वान्डीष् ॥

द्रोणः—पचाद्यच् ॥

द्रोणी—पूर्ववन्डीष् ॥

द्रोणस्य गोत्रापत्यं द्रौणिः द्रोणायनः—‘द्रोणपर्वतजीव-
न्तादन्यतरस्याम्.’ इति फगिवौ ॥

द्रोणं पचति द्रौणी । द्रौणिकी—‘तत्पचति द्रोणादञ्च’
इत्यञ्ठकौ ॥

द्विद्रोणेन धान्यं क्रीणाति—‘तृतीयाविधाने प्रकृत्यादिभ्य उप-
सङ्ख्यानम्’ इति तृतीया । अत्रापि द्वितीया प्राप्नोतीति कैयटे ॥

द्वयोर्द्रोणयोस्समाहारः द्विद्रोणम्—पात्रादित्वात्स्त्रीत्वाभावः ॥

घुण घूर्ण भ्रमणे ॥ ५६-५७ ॥

घुणाति, घूर्णतीत्यादि ॥

घोणते, घूर्णते इत्यादि शपि ॥

षुर ऐश्वर्यदाप्त्योः ॥ ५८ ॥

सुरति । सुषोर, सुषुरतुः । ‘आदेशप्रत्यययोः’ इति
प्रकृतेष्णत्वम् ॥

सोरिता । सोरिष्यति । सुरतु । असुरत् । सुरेत् ।
सूर्यात् । 'हलि च' इति दीर्घः । असोरीत् ॥

सुसुरिषति—'स्तौतिण्योरेव' इत्यषत्वम् ॥

सोषूर्यते । सोषोर्ति ॥

सोरयति । असूषुरत् ॥

सुरन्तीति सुराः—इगुपधलक्षणः कः ॥

कुर शब्दे ॥ ५९ ॥

कुरतीत्यादि । कूर्यादित्यत्र 'हलि च' इति दीर्घस्य
'नभकुर्छुराम्' इति न निषेधः, करोतेस्तत्र ग्रहणमिति व्याख्या-
तृभिरभिधानात् ॥

खुर छेदने ॥ ६० ॥

विखण्डने चेति मैत्रेयः । खुरति ॥

खुरम्—इगुपधलक्षणः कः ॥

कल्याणखुरा—'स्वाङ्गाच्चोपसर्जनात्' इति ङीषो 'न क्रो-
डादिबह्वचः' इति निषेधः ॥

खुरणाः—'खुरखुराभ्यां नस्वक्तव्यः' इति नासिकाया न-
स्भावः । 'अङ्गासिकायाः' इत्येव सिद्धे वार्तिकमचो निवृत्त्य-
र्थम् । पक्षेऽचप्रत्ययोऽधीष्यत इति वृत्तिः । तेन खुरणस इत्यपि
भवति ॥

ॠरु ढरिवेष्टने ॥ ६१ ॥

रुरति ॥

रुरः—रूरवत्कः ॥

रुरी—गौरादित्वात् ङीप् ॥

ॠरु विलेखने ॥ ६२ ॥

रुरति ॥

रुरम्—रूरवत्कः ॥

घुर भीमार्थशब्दयोः ॥ ६३ ॥

घुरति ॥

घोरम्—पचाद्यच् । ‘अकर्तरि च कारके’ इति घञ्वा ॥

घुर्घुरः—रूरवत्कः । ‘कृञादीनां के द्वे भवतः’ इति द्वित्वम्,
पृषोदरादित्वात् हलादिशेषः ॥

पुऱ अगूगमने ॥ ६४ ॥

पुऱति ॥

पुऱम्—रूरवत्कः ॥

पुरी—गौरादित्वान्डीष् ॥

वृहू उद्यमने ॥ ६५ ॥

दन्त्योष्ठचादिरयम् । तथाहि—‘मूलमस्याबर्हिः’ ‘सक्थ्या
वृहत्’* ‘मा मे बलं विवृहः’† इति प्रयुज्यते । अन्ये तु
बकारादिं पठन्ति ॥

वृहति । ववर्ह, ववृहतुः । ववर्हिथ, नवर्ह—ऊदित्वादि
द्विकल्पः । झलि ‘होढः’ ‘झपस्तथोर्दोधः’ । ‘ष्टुना ष्टुः’ ।
‘डो डे लोपः’ ॥

वर्हिता, वर्हा । वर्हिष्यति, वक्ष्यति—‘षढोः कस्ति’
इति कत्वम् ॥

वृहतु । अवृहत् । वृहेत् । वृह्यात् । अवर्हीत् । अव-
र्हिष्टाम् । अनिट्पक्षे ‘शल इगुपधादनिटः कसः’—अवृक्षत् ।
अवृक्षताम् ॥

विर्वर्हिषति, विवृक्षति । झलि सनः कित्त्वान्न गुणः ॥

वरीवृक्षते । वरीवृहीति, वरीवार्ढे इत्यादि ॥

वर्हयति । अवीवृहत्, अववर्हत्—उरृद्धा ॥

वर्हित्वा, वृद्धा—‘न क्त्वा सेट्’ इत्यकिञ्चमपि ॥

वृढः, वृढवान्—‘यस्य विभाषा’ इत्यनिट्त्वम् । ‘दूलोपे’
इति दीर्घः पूर्वाण इत्यत्र न भवति ॥

बर्हति बृंहतीति वृद्धौ शपि । बर्हत इति तत्रैव प्राधान्ये ।
अय एते ओष्ठचादयः ॥

स्तृहू स्तृहू तृंहू हिंसार्थाः ॥ ६६-६८ ॥

तृहति । ततर्ह ॥

स्तृहति । तस्तर्ह । 'शर्पूर्वाः खयः' । तर्हिता, तर्हा ।
स्तर्हिता, स्तर्हत्यादि बृहतिवत् ॥

तरीष्टृहते । तरीष्टृहि---'आदेशप्रत्यययोः' इति प्रकृतेष्पत्वम् ॥

तिस्तर्हिपति । तिस्तृक्षतीत्यत्र तु 'स्तौतिण्योरेव' इति
नियमान्न पत्वम् ॥

तृहति—शस्य ङित्त्वात् 'अनिदिताम्' इति नलोपः ॥

ततृंह । ततृंहतुः । ततृंहिथ, ततृण्ड—ढत्वधत्वष्टुत्वढलोपेषु
नकारस्य 'नश्चापदान्तस्य' इत्यनुस्वारे परसवर्णो णकारः ॥

तृंहिता । तृण्डा । तृंहिप्यति, तृङ्क्ष्यति । तृहतु ।
अतृहत् । तृहत् । तृशात्—यासुटः कित्त्वान्नलोपः

अतृहीत् । अतृंहिष्टाम् । अनिट्पक्षेऽप्यनिगुपधत्वात् कसो
नास्तीति सिचि ढत्वकत्वयोस्सिचप्पत्वं, नकारस्यानुस्वारे परसवर्णे
'बदव्रज' इति वृद्धौ—अताङ्क्षीदित्यादि । झलादौ सिचो लोपे
पूर्ववद्भुत्वधत्वष्टुत्वढलोपानुस्वारपरसवर्णवृद्धिषु—अताण्डामित्यादि ॥

तितृह्यति, तितृक्षति—अनिटि 'हलन्तात्' इत्यत्र 'हल्प्र-
हणस्य जातिवाचकत्वात् सनः किञ्चान्नलोपः ॥

तरीवृह्यते । तरीतृहीति, तरीतृण्डीत्यादि ॥

तृह्यति । अततृहत् ॥ .

तृह्त्वा, तृद्धा—इटि 'न क्त्वा सेट्' इत्यकित्त्वम् ॥

तृढः, तृढवान् ॥

अत्र सानुषङ्गमूर्धन्यादि चतुर्थमपि 'ह्रू' इति धातुं केचि-
त्पठन्ति । आत्रेयमंत्रेयादिभिरयं न पठ्यते । तृह हिंसार्थः
क्रयादौ ॥

इष इच्छायाम् ॥ ६९ ॥

केचिदुदितं पठन्ति । तस्य च प्रयोजनमिद्विकल्पे छविधौ
चोदितोऽनुवाद इति तद्विधानेऽपि तथा पठन्तो दैवादिककैयादि-
कयोः तौ न भवत इत्याहुः । न च क्त्वायामिद्विकल्पः प्रयोजनम् ।
'तीषसह' इति तादाविटो विकल्पनात् । ये त्वनुदितं पठन्ति
ते 'तीषसह' इत्यत्राकारमात्रविकरणेन राहिना साहचर्यात्तादृश-
स्तौदादिक एव ग्रहीष्यत इतीतरयोरग्रहणमाहुः । तथा 'इषु-
गमियमां छः' इत्यत्रापि 'कसस्याचि' इत्यतोऽचीत्वानुवर्तते, तच्च
'छिवुक्कमु' इत्यतोऽनुवृत्तेन शिता विशेष्यत इति शित्यचि विधी-
यमानं छत्वमपि तौदादिकस्थैव भवति, नेतरयोरित्याहुः ॥

इच्छति । इच्छेत्—‘इच्छार्थेभ्यो विभाषा वर्तमाने’ इति लिङ्ङितौ ॥

इयेष । ईषतुः । पिति परत्वाद्गुणे कृते ‘अभ्यासस्यास-
वर्णे’ इतीयङ् । अन्यत्र सवर्णदीर्घः ॥

एषिता, एष्टा । एषिष्यति । इच्छतु । ऐच्छत् ।
इष्यात् । ऐषीत् ॥

इच्छा—‘इच्छा’ इति शप्रत्ययो यगभावश्च निपात्यते ।
इष्टिरिति बाहुलकात् क्तिन् । ‘तितुत्र’ इतीणिषेधः ॥

एषणी—करणे लृट् ॥

इच्छुः—‘विन्दुरिच्छुः’ इत्युप्रत्ययान्तो निपात्यते ॥

एषित्वा, इष्ट्वा—‘तीषसह’ इतीङ्ङिकल्पः; ‘न क्त्वा सेट्’
इति सेटोऽकिञ्चिन् ॥

इष्टः । इष्ट्वान्—‘यस्य विभाषा’ इत्यनित्त्वम् ॥

इष्यतीति इयनि गतम् ॥

मिष स्पर्धायाम् ॥ ७० ॥

मिषति । मिषेष्ट । मेषिता । मेषिष्यति । मिषतु ।
अमिषत् । मिषेत् । मिष्यात् । अमेषीत् । अमेषिष्टाम् ॥

मिमिषिषति, मिमेषिषति ॥

मिषित्वा, मेषित्वा । क्लासनोः कित्त्वविकल्पः ॥

मेमिष्यते । मेमेष्टि ॥

मेषयति । अमीमिषत् ॥

मेषः—मिषेः पचाद्यच् ॥

मेषी—जातिलक्षणो ङीष् ॥

निमेषः—घञ् ॥

किल श्वैत्ये ॥ ७१ ॥

श्वैत्यक्रीडनयोरिति मैत्रेयः । किलति । चिकेलत्यादि मिष-
तिवत् ॥

किल्बिषः—‘किलेर्बुक्’ इति टिषचि बुगागमः ॥

तिल स्नेहने ॥ ७२ ॥

तिलति । तितेलेत्यादि ॥

तेलतीति गतौ शपि ॥

चिल निवसने ॥ ७३ ॥

चिलतीत्यादि ॥

चेलतीति शपि ॥

चल विलसने ॥ ७४ ॥

चलतीत्यादि । चलयतीति कम्पने घटादित्वात् । ज्वलादिपठि-
तस्यापीह पाठे प्रयोजनमुज्ज्वादिबत्स्वरः । तत्र पाठः कर्तरि ण-
विकल्पार्थः—चलश्चाल इति । आत्रेयस्तु तिलादित्रयमिह न पठति ॥

इल स्त्रप्रक्षेपणयोः ॥ ७५ ॥

इलति । इयेल । ईलतुः । गुणविषये 'अभ्यासस्या-
सवर्णे' इतीयङ् ॥

एलिता । एलिष्यति । इलतु । ऐलत् । इलेत् । इल्यात् ।
ऐलीत् । ऐलिष्टाम् । एलिलिषति । गुणे कृते द्वितीयस्यै-
काचो द्विर्वचनम्

इलां पृथिवी—इगुपधलक्षणः कः, टाप् ॥

इल प्रेरणे इति चुरादौ ॥

विल संवरणे ॥ ७६ ॥

दन्त्योष्ठ्यादिः । विलति । आविलम् ॥

वेलतीति वेलेइशपि गतम् ॥

कल विल क्षेपे इति चुरादौ ॥

बिल भेदने ॥ ७७ ॥

बिलति । बिलं—कः ॥

बेलतीति शपि । अयं चुरादौ चेत्यात्रेयः । मैत्रेयस्त्वत्रैव
पपाठ नान्यत्र । ओष्ठचादिरयम् ॥

णिल गहने ॥ ७८ ॥

प्रणिलति—‘उपसर्गादसमासेऽपि’ इति णत्वम् ॥

निनेल । नेलितेत्यादि ॥

हिल भावकरणे ॥ ७९ ॥

भावकरणमभिप्रायसूचनम् । हिलति । जिहेलेत्यादि ॥

शिल षिल उञ्छे ॥ ८०-८१ ॥

आद्यस्तालव्यादिरितरो मूर्धन्यादिः । शिलति सिलति ।
सिषेल—‘आदेशप्रत्यययोः’ इति प्रकृतेष्पत्वम् ॥

सेलतीति शपीत्यात्रेयः ॥

मिल श्लेषणे ॥ ८२ ॥

मिलतीत्यादि ॥

मिलत इति स्वरितेदग्रे भविष्यति । तस्येह पाठे प्रयोजनं
कर्त्रभिप्राये क्रियाफले परस्मैपदम् ॥

लिख अक्षरविन्यासे ॥ ८३ ॥

लिखति । लिलेख । लेखिता । लेखिष्यति । लिखतु ।
अलिखत् । लिखेत् । लिख्यात् । अलेखीत् ॥

लिलेखिषति, लिलिखिषति ॥

लिखित्वा । लेखित्वा । लिखितः । लिखितवान् ॥

लेखनः । लेखनी—टित्त्वात् ङीप् ॥

लेखा, रेखा—भिदादिपाठद्वि गुणे लकारस्य वा रेफः ॥

हलेखः—कर्मण्यण् । ‘हृदयस्य हृल्लेख’ इति ह्रस्वावः ।
लेख इत्यणन्तग्रहणाद्धन्ते लेखे उत्तरपदे ह्रस्वावे सिद्धे पुनर्ले-
खोपादानं उत्तरपदाधिकारे प्रत्ययग्रहणपरिभाषा न व्याप्तिरिति
ज्ञापनार्थं, न तु घञन्तस्यापि ग्रहणार्थं इति प्रागप्युक्तम् ॥

दन्तलेखकः—‘नित्यं क्रीडाजीविकयोः’ इति समासः ।
अत्र केचित्—‘गाङ्गुयादिभ्यः’ इत्यत्र कुटस्यादिः, कुट आदि-
र्येषामित्येकदेशवृत्त्या बहुव्रीहितत्पुरुषयोर्द्वयोरप्याश्रयात् ‘लिखितुं
विश्वसृजोऽपि शक्तिहानिः’ । ‘स्वयमेव लिखिष्यते’ इति समर्थ-
यन्ते । तेषां लेखितेत्यादौ* सर्वत्राञ्जित्प्रत्यये गुणाभावात् लिखि-
तेत्यादि स्यात् । तत्र ‘रलो व्युपधात्’ ‘ईश्वरे तोमुन्क-
सुनौ’ इत्यत्र वृत्तौ ‘लिखित्वा । लेखित्वा । लिलिखिषति,

*लिखित्वेत्यादौ.

लिखेतिषति, लेखितुं' इति दर्शनात् 'अपाच्चतुष्पाच्छकुनि-
 प्वालेखने' इति निर्देशाच्चायुक्तम् । हरदत्तश्च तत्पुरुषपक्षस्य
 दूषणत्वेन क्लासनोर्गुणदर्शनं 'आलेखने' इति निर्देशं चाह । वर्धमानोपि
 'आलेखने' इति निर्देशात् तत्पुरुषपक्षो दुष्ट इत्याह । अत
 एव वृत्त्यादिविरोधात् 'संज्ञापूर्वको विधिरनित्यः' इति लिखेते-
 त्यादौ सर्वत्र कैश्चिद्गुणाभावस्य कथनमयुक्तम् । किञ्च—लिखितुं
 लिखिष्यते इति द्वातेव प्रयोगौ प्रस्तुत्य यद्यवश्यमुपपादयितव्यं
 'संज्ञापूर्वको विधिरनित्यः' इति गुणो न भाविष्यतीति हरदत्ते-
 नाभिधानाच्च । अत्रात्रेयः—'अर्थवेदसत्यानामापक्' इति दीर्घो-
 च्चारणादन्यत्रापि भवतीति केचिदिति । तेन लिखमाचष्टे लिखा-
 पयवीति भवति ॥

कुट कौटिल्ये ॥ ८४ ॥

कुटति । चुकोट । चुकुटतुः । चुकुटिथ । चुकोट ;
 चुकुट । चुकुटिय । 'गाङ्कुटादिभ्योऽङ्गिण्डित्' इत्यङ्गितः प्रत्य-
 यस्य ङित्त्वाच्च गुणः । उत्तमे णलि णित्त्वविकल्पनात् पक्षे-
 ङित्त्वादगुणत्वम् ॥

कुटिता । कुटिष्यति । कुटतु । अकुटत् । कुटेत् ।
 आशिषि—कुट्यात् । अकुटीत् । अकुटिष्ठात् ॥

चुकुटिषति । कुटित्वा—'रलो व्युपभ्यात्' इति कित्त्वविक-
 ल्पनात् पूर्वविप्रतिषेधेन कुटादिङित्त्वमिष्यते । तस्य ज्ञापकं 'सर्वत्र
 सन्नन्तादात्मनेपदप्रतिषेधः' इति वार्तिकम् । सर्वेषु पक्षेषु सन्नन्ता-
 दात्मनेपदं प्राप्नोति । उच्चुकुटिषतीति 'ङितः' इत्यात्मनेपदं

प्राप्नोति 'तस्य प्रतिषेधो वक्तव्य इति भाष्यं च । यदि किञ्चं स्यात्किमनेनात्मनेपदप्रतिषेधवचनेन ? । तथा ' अनुदात्तङितः ' इत्यत्रोपदेशानुवर्तनं च ङित्वस्य पूर्वविप्रतिषेधे प्रमाणम् । तस्य ह्यातिदेशिकङित्त्वाच्चकुटिषादि व्यावर्त्यम् । किञ्च—ङित्वं कुटादिर्माङ्गतं प्रत्ययमपेक्षते, किञ्चं तु रलन्तव्युपधाद्दलादेः परं सेटं समपेक्षत इति बह्वपेक्षम् । तस्मादल्पापेक्षं ङित्वमन्तरङ्गम् ॥

चोकोटयते. १ चोकोटि । गणेन निर्देशान्न ङित्वं यङ्कुकि ॥

कोटयति । अचूकुटत्—णिचो णित्त्वान्न ङित्वम् ॥

कोटः । कोटयः—ण्यवजोरङ्गित्त्वादाङित्वम् ॥

कुटपः—परिमाणम् । ' इषिकुपिदलिखचिखजिभ्यः कपन् ' इति कपन् ॥

कुटरुः बन्धकी, पक्षी च—' कुटः किञ्च ' इत्यरुः । कुटादिवात् ङित्त्वादेव कित्फले सिद्धे किट्त्वचनं तस्यानित्यत्वज्ञापनार्थम् । तेन ध्रुवतेरित्रप्रत्यये धवित्रमिति गुणो भवतीत्याहुः ॥

कुट्मलम्—' कुटिकुविभ्यां कमलच् ' इति कमलच् ॥

कुटरः मन्थविष्कम्भः—बाहुलकादरः ॥

कोटरः । कोटरावणं ' वनगिर्योस्संज्ञायां कोटर ' इति दीर्घः । ' वनं पुरगा ' इत्यादिना णत्वम् । अत्रैव कोटरेति निर्देशादरप्रत्यये गुर्णः ॥

कुटिलम्—बाहुलकादिलच् ॥

कुटिलिका कर्मराणां संदंशनी—संज्ञायां कन् ॥

कुटिलिकयाऽङ्गारान् हरति कौटिलिकः कर्मरः—‘अण्कुटिलिकायाः’ इत्यण् ॥

कुटी—इन्नन्तात् ‘कृदिकारादक्तिनः’ इति ङीष् ॥

अल्पा कुटी कुटीरः—‘कुटीशमीशुण्डाम्यो रः’ इति रप्रत्ययः ॥

कुट प्रतापन इत्याकुस्मीयः । कूट दाह इति कथादिः दीर्घोपधः । अयमपि ह्रस्वोपध इत्यात्रेयः ॥

पुट संश्लेषणे ॥ ८५ ॥

पुटतीसादि कुटिवत् । पुटा । पुटिका ॥

अल्पः पुटः पुटिका । महारतु पुटः । ‘कृतापकृतादीनामुपसङ्ख्यानम्’ इति समानाधिकरणसमासः । ‘अन्येषामपि दृश्यते’ इति दीर्घः । प्रतिपत्राद्यपेक्षमेकस्याल्पत्वमहत्त्वे ॥

अयं भाषार्थश्चुरादौ । संसर्गार्थस्तु कथादौ ॥

कुच सङ्कोचने ॥ ८६ ॥

अत एव निर्देशाल्ल्युटि गुण इति काश्यपः । कुचति । कुचितेत्यादि ॥

सङ्क्षेपः—‘न कादेः’ इत्यकुत्वम् ॥

कोचतीति शपि ॥

गुज शब्दे ॥ ८७ ॥

अव्यक्ते शब्द इत्यात्रेयः । गुजतीत्यादि ॥

गोजः—‘न० कादेः’ इत्यकुत्वम्, घञ् ॥

गुञ्जतीति शपि ॥

गुड रक्षायाम् ॥ ८८ ॥

गुडतीत्यादि ॥

गुडः इक्षुविकारः सन्नाहः—इगुपधलक्षणः कः । ‘घञर्थे कः’ इति वा ॥

गुडितो हस्ती, सञ्जातसन्नाह इत्यर्थः । तारकादित्वादितच् ॥

गुडा स्नुही—टाप् । तत्प्रायाः केशाः अस्य गुडाकेशः ॥

डिप क्षेपे ॥ ८९ ॥

डिपति । डिपितेयादि ॥

डिप्यतीति श्यनि ॥

छुर छेदने ॥ ९० ॥

छुरति । चुछोर । छुरिता इत्यादि । छुर्यादित्यत्र 'हलि च' इति दीर्घो न भवति 'नभ कुर्छुराम्' इति निषेधात् ॥

छुरिका—'कुन् शिल्पिसंज्ञयोः' इति कुन् ॥

आच्छुरितकम्—निष्ठान्तात्संज्ञायां कन् ॥

स्फुट विकसने ॥ ९१ ॥

स्फुटति । पुस्फोट । 'शपूर्वाः' इति खयश्शेषः ॥

स्फोटतीति शपि ॥

मुट आक्षेपप्रमर्दनयोः ॥ ९२ ॥

मुटति । मुटितेसादि ॥

मोटतीति प्रमर्दने शपि ॥

त्रुट छेदने ॥ ९३ ॥

त्रुटति । त्रुटितेसादि ॥

'वा आश' इति शपि विषये वा श्यन् ॥

त्रुटयति । त्रुटयतु । अत्रुटयत् । त्रुटयेत् ॥

त्रोटिः—ण्यन्तादच इः ॥

तुंट कलहकर्मणि ॥ ९४ ॥

तुटतीत्यादि ॥

तुटिः—‘ इक्कृष्यादिभ्यः ’ इतीगित्यात्रेयः ॥

पुट छुट छेदने ॥ ९५-९६ ॥

पुटति, छुटतीत्यादि ॥

पुण्डति, चोडतीति शपि ॥

जुड बन्धने ॥ ९७ ॥

प्रेरणे चुरादिः । जुडति । जुजोड । जुडितेसादि ॥

कड मदे च ॥ ९८ ॥

कडति । चकाड । कडितेसादि । अस्य द्वित्कार्यस्या-
भावादिह पाठ्ये डकारान्तमात्रानुरोधेन । कुटादिभ्योऽन्यत्रापि शक्यते
पठितुम् ॥

अयं भूवादौ च । पुनः पाठफलमुञ्छतिवत् ॥

कण्डित इति शपि ॥

लुठ*. संश्लेषणे ॥ ९९ ॥

लुठति । लुलोठ । लुठिता । इत्यादि ॥

आलस्ये लुठयतीति श्यनि । उपघाते लोठतीति शपि ।
प्रतिघाते लोठत इति द्युतादौ । गतौ लुण्ठतीति शपि ।* लुड
इत्येके । अयमपि शपि गतौ ॥

कृड घनत्वे ॥ १०० ॥

घनत्वं सान्द्रता । घसने इत्येके ॥

कृडति । चकर्ड । कृडितेत्यादि ॥

कुड बाल्ये ॥ १०१ ॥

कुडतीत्यादि ॥

पुड उत्सर्गे ॥ १०२ ॥

पुडतीत्यादि । मुड इत्यात्रेयः ॥

घुट प्रतिघाते ॥ १०३ ॥

अयं प्रथमान्तः । घुटतीत्यादि ॥

घोटकः—ण्वल् ॥

घोटः—घञ् ॥

अयं द्युतादावात्मनेषदी गतः ॥

*मु. लुण्ठतीत्यालस्यप्रतिघातयोःशपि । लोटातलुठयतीति विलोडने शपि
श्यनि च । प्रतिघाते लोठत इति द्युतादौ । लुण्ठतीति स्नेहे शपि ।
गतावपि लुण्ठतीति शपि ॥

तुड तोडने ॥ १०४ ॥

अयं तृतीयान्तः । प्रथमान्तः कलहार्थः पूर्वत्र पठितः ।
तोडनं . भेदः । तुडतीसादि ॥

तुण्डते, तोडतीति शपि ॥

थुड स्फुड संवरणे ॥ १०५-१०६ ॥

•थुडति । तुथोड । थुडिता इत्यादि ॥ •

स्फुडति । पुस्फोड । शर्पूर्वाः खयश्शेषः । स्फुडितेत्यादि ।
खुड छुड इत्येके । अत्र कुड सङ्घात इत्यात्रेयः । बाल्ये पठि-
तस्येह पुनःपाठोऽर्थभेदादिति तस्याभिप्रायो द्रष्टव्यः । अप-
ठतां मैत्रेयादीनां धातूनामनेकार्थत्वादत्रापि वृत्तिर्भविष्यतीत्यभिप्रायः ॥

स्फुर स्फुल सञ्चलने ॥ १०७-१०८ ॥

‘स्फुरतिस्फुल्लत्योः’ इत्यत्र न्यासे ‘स्फुर स्फुल चलने’ इत्य-
नुपसृष्टं पठ्यते । अत्र केदलं शब्दो भिन्नः अर्थस्त्वेक एव ।
आत्रेयस्तु ‘स्फुर स्फुरणे । स्फुल सञ्चलने’ इति पृथग्भि-
न्नार्थं च पपाठ ॥

स्फुरति, निस्फुरति, निष्फुरति । विस्फुरति, विष्फुरति,
‘स्फुरतिस्फुल्लत्योर्निर्निविभ्यः’ इति वा षत्वम् । निर्निस्तोस्साधार-
णमुक्तमुदाहरणम् ॥

पुस्फोर । स्फुरिता । स्फुरिष्याति । स्फुरतु । अस्फुरत् ।
स्फुरेत् । स्फूर्यात्—‘हलि च’ इति दीर्घः ॥

अपुस्फुरीत् । पुस्फुरिषति—सेट्त्वात् ‘हलि च’ इति
न भवति । कृदादित्वात् ‘रलो व्युपधात्’ इत्यपि न भवति ॥

पोस्फूर्यते । पोस्फोर्ति—दीर्घस्यासिद्धत्वाद्गुणः । पोस्फूर्तः ॥

स्फोरयति, स्फारयति । ‘चिस्फुरोर्णौ’ इत्यात्वं वा ।
अपस्फुरत् । अपुस्फुरत् । आत्वपक्षे ‘णौ कृतमभ्यासे स्थानिवत्’
इत्यभ्यासस्योकारान्तत्वे ‘ह्रस्वः’ इत्युकारः । ‘ओः पुयण्जि’
इतीत्वं न भवति सकारेण पवर्गपरत्वस्य व्यवधानात् । एवं
ण्यन्तात्सन्यपि—पुस्फारयिषति पुस्फोरयिषतीति भवतः । मै-
त्रेयस्तु स्फुर स्फुरण इति पृथक्पठित्वा ‘स्फर इत्येके अद्गुपधः
स्फरति । पस्फार’ इत्यादि ॥

स्फुलतीत्यादि स्फुरतिवत् । णावान्वमस्य न भवति । तथा
‘हलि च’ इति दीर्घत्वमपि न भवत्यरेफान्तत्वात् ॥

स्फुड चुड बुड संवरणे ॥१०९-१११॥

मैत्रेयेणैते न पठ्यन्ते । आत्रेयादयस्तु पठन्ति ॥

स्फुडति । पुस्फोड । खयशेषः ॥

चुडति । चुचोड ॥

बुडति । बुभोड । इत्यादि ॥

अत्र 'क्रुड भृड* निमज्जन इत्येक इत्यात्रियः । मैत्रेयस्तु क्रुडं पठित्वा, रुड इत्यप्येके इत्याह ॥

क्रुडति ॥

क्रोडम्—घञ् ॥

क्रोडा—अश्वानामुरः । टाबन्तोऽयं स्वभावतो विशेषविषयः । कल्याणी क्रोडाऽस्याः कल्याणक्रोडा—बहुव्रीहावुपसर्जनह्रस्वत्वे 'न क्रोडादिबह्वचः' इति स्वाङ्गलक्षणो ङीष्निषिध्यते । क्रोडादिषु टाबन्तस्य पाठात् भुजान्तरमात्रवचनस्य क्रोडशब्दस्य बहुव्रीहौ स्वाङ्गलक्षणो ङीष्चिक्लप एव भवति—कल्याणक्रोडी, कल्याणक्रोडा मयूरी इति ॥

भृडतीत्यादि ॥

ब्रश्चादय उदात्ता उदात्तेतः ॥

सेटमात्मनेपदिनमाह.

गुरी उद्यमने ॥ ११२ ॥

गुरते । जुगुरे । जुगुरिषे । गुरिता । गुरिष्यते । गुरताम् । अगुरत । गुरीत । गुरिषीष्ट । अगुरिष्टं । अगुरिषात्तम् ॥

जुगुरिषते । जोगूर्यते । जोगोर्ति । गोरयति । अजू-
गुरत् । खङ्गापगारं युध्यन्ते, खङ्गापगोरं वा त्वरया खङ्ग-
मुद्यम्य युद्धचन्त इत्यर्थः । 'द्वितीयायां च' इति परीप्सायां
णमुल् । 'अपगुरो णमुलि' इति वात्वम् ॥

गूर्णः, गूर्णवान्—ईदित्त्वादनित्त्वम् ॥

गूर्तिः*—'तितुत्र' इतीणिषेधः ॥

दीर्घोपधोऽयं चुरादौ । हिंसागत्योर्दिवादौ ईदिद्गुदात्तः अनुदात्तेत् ॥

निष्ठायामनित्त्वसाम्यात्पुनः परस्मैपदिनः प्रस्तावः—

णू स्तवने ॥ ११३ ॥

ह्रस्वान्तमात्रेयमैत्रेयादयः पठन्ति । यथा तु भाष्यं तथा
दीर्घान्तः । यदाह कुटादिपूत्रे—तस्मत् नृत्वा धृत्वा इत्येव
भवितव्यमिति ॥

नुवति । नुनाव । नुनुवतुः । नुनुविथ । नुविता ।
नुविष्यति—ङित्वेन गुणनिषेधादुवङ् । नुवतु । अनुवत् ।
नुवेत् । नूयात् । अनुवीत् ॥

नूनूषति—'सनि ग्रहगुहोश्च' इतीणिषेधः ॥

नोनूयते । नोनोति ॥

नूत्वा । नूतः । नूतवान्—'अच्युक्तः किति' इतीणिषेधः ॥

धू विधूनने ॥ ११४ ॥

अयं पूर्वश्च उदात्तः उदात्तेत् । ध्रुवतीत्यादि नुवतिवत् ॥

धवित्रं—व्यजनम् । ‘अर्तिलूयू’ इति करणे इत्रः
‘कुटेः किच्च’ इत्यादिज्ञापकात्कुटादित्वस्यानित्यत्वाद्गुण इति केचि-
दिति कुटावुक्तम् । ‘विदिभिदि’ इति सूत्रे हरदत्तस्तु डित्व-
मेवेच्छन् धुवित्रमित्युवडमेवाह । ‘प्राणा वै धवित्राणि’* इति
छान्दसमिति च ॥

कुटाद्युवर्णान्तपरस्मैपदिनिष्ठानिट्प्रस्तावादाह—

गु पुरीषोत्सर्गे ॥ ११५ ॥

गुवति । जुगाव । जुगुवतुः । जुगुविथ, जुगुथ । जुगु-
विथ । तासो नित्यानिट्त्वाद्भारद्वाजनियमाच्च थलीङ्गिकल्पः ।
अन्यत्र क्रादिनियामाग्नित्यमिट् । गुता । गुप्यति । गुवतु । अ-
गुवत् । गुवेत् । आशिपि—गूयात् । अगुपीत् । अगुताम् ।
अगुषुः । अगुषम् । झलि ‘दस्वादङ्गात्’ इति सिचो लोपः ॥

जुगूपतीत्यादि । ‘अज्जन’ इति दीर्घः ॥

गूनः । गूनवान् । ‘दुग्धोर्दीर्घश्च’ इति निष्ठानत्वं दीर्घश्च ॥

ध्रु गतिस्थैर्ययोः ॥ ११६ ॥

ध्रुवतीत्यादि गुवतिवत् ॥

ध्रुवः—पचाद्यच् । अत्र स्वाम्यादयः ध्रुव इति वक्कारान्तं पठन्ति । उक्तं च 'ध्रुवमपाये' इत्यत्र हरदत्तेन । ध्रु गतिस्थैर्ययोः एतस्मात्कुटादेः पचाद्यच् । ये ध्रुव गतिस्थैर्ययोरिति पठन्ति तेषां 'इगुपधलक्षणः कः' इति । अत्र पक्षे सेट् ॥

ध्रुवति । दुध्राव । दुध्रवतुः । दुध्रुविथ । ध्रुविता । ध्रुविष्यति । ध्रुवतु । अध्रुवत् । ध्रुवेत् । ध्रुव्यात् । अध्रुवीत् । अध्रुविष्टाम् ॥

दुध्रुविषति । दोध्रूयते । अयं गुवतिश्चानुदात्तावुदात्तेतौ । ध्रुवतिर्वान्तवादिनां सेट् ॥

कुङ् शब्दे ॥ ११७ ॥

केचिद्दीर्घान्तममुं पठन्तीत्यात्रेयैर्मैत्रेयौ । एवं स्वामिकाश्यपसुधाकरधनपालसम्प्रताकारा अपि । शाकटायनस्तु 'कुङ्, कूङ्' इत्युभयं पपाठ । तत्र ह्रस्वान्तो न्यासकारस्यापीष्टः ; यदाह 'इको झल्' इत्यत्र—चुकूपत इत्यत्र दीर्घवचनमर्थवत् तत्र गाङ्कुटादिसूत्रेण ङित्वे गुणो न प्रवर्तत इति । तन्मते कुवत इत्यादि गुवतिवत् । हरदत्तस्य तु दीर्घान्त एवेष्टः, यदाह—कुटादिसूत्रे आकूतमिति दर्शनात् दीर्घान्त इति । पुनस्स एव 'इको झल्' इत्यत्र कुङ् शब्दे, कुटादिः चुकूपत इति दीर्घस्यावकाशः दीर्घान्तोऽयमित्यवोचामेति । अत्र कैयटेऽपि—न च दीर्घविधानस्य कुङ् शब्द इति धातुरवकाशः चुकूपत इति । यस्मात्कूङ् शब्द इति पाठः तत्र कुटादित्वान्ङित्वे सति गुणभावादीर्घस्य श्रवणं

सिद्धम् । लोकवेदयोश्चाकूतशब्दस्य प्रयोगो दृश्यत इति । अत्र पक्षेऽयं सेट् । कुवते इत्यादि नुवतिवत् ॥

वृत् ॥

कुटादयो वृत्ता इत्यर्थः ॥

डित्प्रसङ्गादाह—

• पृङ् आयामे ॥ ११८ ॥

ओष्ठचादिः । प्रायेणायं व्याङ्पूर्वः । व्याप्रियते । ‘रिङ्शय-
ग्लिङ्कु’ इति रिङादेशः ; तस्येयङादेशः ॥

व्यापधे । व्यापप्रिषे—यणादेशः ॥

व्यापर्ता । व्यापरिष्यते—‘ऋद्धनोस्स्ये’ इतीट् ॥

व्याप्रियताम् । व्याप्रियत । व्याप्रियेत । व्यापृषीष्ट ।
व्यापृषीयास्ताम् । व्यापृत । व्यापृपाताम् । झलि ‘ह्रस्वा-
दङ्गात्’ इति सिचो लोपः , ‘उश्च’ इति लिङ्सिचोः
कित्त्वान्न गुणः ॥

व्यापुर्षते—‘इको झल्’ इति सनः कित्त्वात् ‘अङ्गान-
गमाम्’ इति दीर्घः । ‘ऊदोष्ठचपूर्वस्य’ इत्यूत्वे रपरत्वे ‘हलि
च’ इति दीर्घः ॥

व्यापेप्रियते—‘रीङुतः’ इति रीङ् । व्यापपेर्तीत्यादि—
‘ऋतेश्च’ इति रुभिग्रीकः ॥

व्यापारयति । व्यापीपरत् ॥

व्यापृत्य । व्यापृतः । व्यापृतवान्

मृड् प्राणत्यागे ॥ ११९ ॥

म्रियते ममार मम्रतुः । ममथे । मम्रिव—क्रा-
दिनियमादिट् । थलि तु 'अचस्तास्वत्' इतीणभवति ॥

मर्ता । मरिष्यति—'ऋद्धनः' इतीट् ॥

म्रियताम् । अम्रियत । म्रियेत । मृपीष्ट । अमृत ।
अमृषाताम्—झलि मिचो लोपः । 'उश्च' इति लिङ्गिचोः
किञ्चान्न गुणः । 'म्रियतेर्लुङ्गिडोश्च' इति लुङ्लिट्शिद्विषय एव
तडिति नियमादतोऽन्यत्र परस्मैपदमेव । यद्येवमपूर्वो विधिरस्तु,
किं डित्त्वेन ; तत्क्रियते 'तास्यनुदात्तेत् डित्' इत्यत्र विशेष-
णार्थम् । तेन 'माहि मृत' इत्यत्र लसार्वधाकानुदात्तत्वे 'धातोरन्तः'
इति धातोरुदात्तत्वं भवति । अत एव डित्त्वसामर्थ्यान्न सिज्जलो-
पस्य पूर्वत्रासिद्धत्वमिति लसार्वधातुकस्य डितः परत्वं भवति । अन्यथा
प्रत्ययाद्युदात्तत्वे धातुरनुदात्तस्स्यात् । न च 'तिडितिडः' इति
सर्वनिघातप्रसङ्गः, तस्य 'हि च' इति निषेधात् ॥

—ति—सनः कित्त्वे दीर्घोत्तरपरत्वदीर्घाः । 'पूर्ववत्सनः'
इति तडत्र न भवति । न हि म्रियतिमात्रमात्मनेपदस्य निमित्तं,
किन्तु शिङ्गिडुडोऽपीति । न चात्र ते म्रियतेरनन्तरासम्भवन्ति ॥

मेघ्नियते—‘रीढृतः’ इति रीङ् । मर्मतीत्यादि ॥

मारयति । अमीमरत् ॥

मृत्वा । मृतः । मृतवान् ॥

न म्रियत इत्यमृतः—‘मतिबुद्धि’ इत्यत्र चकारस्यानुक्तसमु-
च्चयार्थत्वाद्द्वर्तमाने क्तः ॥

मरः—अच् । अमरो नङ्समासः ॥

मृत्युः—‘भुजिमृदभ्यां युत्युक्ौ’ इति युक् ॥

अनुदात्तावात्मनेभाषो ॥

रेफवदनिट्प्रकरणादाह—

रि पि गतौ ॥ १२०-१२१ ॥

रियति । लघूपधगुणादन्तरङ्गत्वादियङादेशः ॥

रिराय । रिर्यतुः—‘एरेनोकाचः’ इति यण् । रिरिथ, रिर-
यिथ । रिर्यिव—क्रादिनियमादिट् । थलि ‘अचस्तास्वत्’ इति
निषेधाद्भारद्वाजनियमाच्च विकल्पः । रिर्यतुरित्यादौ यणो बहि-
रङ्गलक्षणस्यासिद्धत्वाद्रेफस्य हल्परत्वाभावात् ‘उपधायां च’ इति
न दीर्घः ॥

रेता । रेप्यति । रियतु । अरियत् । रियेत् । आशिषि
रीयात्—‘अकृत्सार्वधातुकयोः’ इति दीर्घः ॥

अरैषीत्, अरैष्टाम् ॥

रिरीपति—सनः कित्त्वान् 'अज्जनगम' इति दीर्घः ॥

रेरीयते । रेरीयति । रेरेति । राययति । अरीरयत् ॥

पियति इत्यादि रियतिवत् ॥

धि धारणे ॥ १२२ ॥

धियति । दिधाय । दिध्यतुः । दिधेथ ; दिधायेथ ।
धेतेत्यादि ॥

क्षि निवासगत्योः ॥ १२३ ॥

क्षियति । चिक्षाय । चिक्षियतुः । चिक्षेयिथ ; चिक्षेथ—
संयोगपूर्वत्वान्न यणादेशः इतीयङ् ॥

क्षेतेत्यादि रियतिवत् ॥

प्रक्षीय—'क्षीयः' इति ल्यपि दीर्घः ॥

क्षीणो देवदत्तः—अकर्मकत्वाद्गत्यर्थत्वाद्वा कर्तरि क्तः, 'नि-
ष्ठायामण्यदर्थे' इति दीर्घः । ण्यदर्थो भावकर्मणी । 'क्षियो दी-
र्घात्' इति निष्ठानत्वम् । इदमेपां क्षीणं—'क्तेऽधिकरणे च'
इति ध्रौव्यार्थत्वाद्वा अधिकरणे क्तः । दीर्घनत्वे पूर्ववत् । भावे तु
क्षितं—ण्यदर्थत्वेन दीर्घाभावान्न निष्ठानत्वम् ॥

क्षीणायुर्धृपलः । क्षितायुः वृपलः । क्षीणकः । क्षितकः ।
क्षान्तादनुकम्पायां कन् । 'वा क्रोशेदैन्ययोः' इति दीर्घविकल्पः
पूर्ववद्दीर्घे नत्वम् ॥

क्षयी—‘जिह्वसि’ इत्यादिना इनिः ॥

रियत्यादयोनुऽदात्ता उदात्तेतः ॥

क्षयतीति गतं शपि ॥

षकारवत्परस्मैपदप्रसङ्गात्तादृशं सेटमाह—

षू प्रेरणे ॥ १२४ ॥

सुवति । सुवतः । सुवन्ति । सुवसि । सुवामि ॥

सुषुवति—‘उपसर्गात्सुनोतिमुवति’ इति पत्वम् ॥

सुपाय । सुषुवतुः । सुषुविथ । सुषुविव—अभ्यासा-
त्परस्य ‘अदिशप्रत्यययोः’ इति पत्वम् ॥

सुसुपाव, विसुपाव—‘उपसर्गात्’ इति पत्वं अभ्यासस्य
‘स्थादिष्वभ्यासे न चाभ्यासस्य’ इति नियमान्न भवति ॥

सविता । सविष्यति । सुवतु । असुवत् । अभ्यषुवत्,
‘प्राक्सितादङ्गव्यवायेऽपि’ इति पत्वम् । सुवेत् । सूयात् ।
असावीत् । असाविष्टाम् । अभ्यपावीत् । लङ्त्वत्वम् ॥

सुसूषति—‘स्तौतिण्योरेव’ इति न पत्वम् । अभिसुसू-
षति—पूर्वदभ्यासस्य’ स्थानिनियमान्न पत्वम् । प्रकृतेश्च ‘स्तौ-
तिण्योः’ इति नियमात् ‘सनि ग्रहगुहोश्च’ इत्यनिट्त्वात् ‘इको
झल्’ इति सनः कित्त्वम् ॥

सोषूयते । सोषोति ॥

सावयति । असूषवत् ॥

सूत्वा । सूतः ॥

सूर्यः—‘ राजसूय ’ इत्यादिना क्यपि रुडागमः । सूर्यस्य स्त्री देवता सूर्या—‘ सूर्यादेवतायां चाब्वक्तव्यः ’ इति चाप् पुं-योगडीषोऽपवादः । अदेवतायां तु डीषेव भवति—सूरी मानुषीति ; ‘ सूर्यतिष्य ’ इति तद्धिते ईति च भसंज्ञानिमित्ते यलोपः । सूर्यस्येदं सौर्यमित्यत्र ‘ सूर्यस्य छेच ड्यां च ’ इति नियमान्न यलोपः । यद्यप्यत्र ‘ यस्येति च ’ इत्यल्लोपस्य ‘ यलोपविधिं प्रति न स्थानिवत् ’ इति स्थानिवत्त्वनिषेधात् यकारो नोपधा ; तथाऽपि ‘ असिद्धवदत्राभात् ’ इत्यसिद्धत्वादुपधात्वादस्ति लोपप्रसङ्गः । ‘ सौरी बलाका ’ * इत्यत्र तु ‘ तेनैकदिक् ’ इत्यणि डीप्यणो यस्येति-लोपस्य पूर्ववदसिद्धत्वात् उपधा यकार इति तस्य लोप ईकार-परत्वात् । न चाणि यो यस्येति लोपस्तस्याप्यसिद्धत्वादनुपधात्वमिति शङ्क्यम् । अण्ययं लोपः यलोपस्त्वीतीति व्याश्रयत्वेनासिद्धत्वा-प्रसङ्गात् । न च स्थानिवद्भावेनोपधात्वप्रसङ्गः । यलोपविधौ तस्य निषेधात् । नन्वेवमपि यकारस्सूर्यस्योपधा न भवति किन्त्वणन्तस्येति लोपो न स्यात् । नैष दोषः । नात्र सूर्यादिभिरुपधां विशेषयिष्यामः । किन्तु भसंज्ञकेन भस्योपधाया यकारो वस्तुतस्सूर्यादिसम्बन्धीति । एवंच सौरीयमित्यत्राप्यणन्ताच्छे पूर्ववत् यलोपस्सिद्धयति । ‘ सौर्ये हिम-वतश्शृङ्गे ’ इत्यत्र पूर्ववत् ‘ नपुंसकाच्च ’ इति शीभावे पूर्ववदीति प्राप्तो यलोपो ड्यामितीकारस्य विशेषणान्न भवति । सौरो मन्त्रः इति प्रयोगस्तु मूरशब्दादणि द्रष्टव्यः ॥

प्रसवी—‘जिह्वाक्षि’ इत्यादिना इनिः ॥

सवित्रम्—‘अर्तिलूधूसू’ इत्यादिना इत्रः ॥

सूरः—‘सुसूधागृधिभ्यः क्रन्’ इति क्रन् ॥

सूरिस्तु पूढ उक्तः ॥

सूते सूयते इति लृक्श्यनोः ॥

• कृ विक्षेपे ॥ १२५ ॥

किरति । किरतः—‘प्रदत इडातोः’ इतीत्वम् ॥

चकार । चकारतुः । चकारिथ । चकार । चकर ।
चकरिथ—‘ऋच्छत्यृताम्’ इति लिटि गुणः । न च पूर्व-
विप्रतिषेधेन ‘अचोऽङ्गिति’ इति वृद्धिः । कृते वा गुणे
‘अत उपधायाः’ इति वृद्धिः । करिता, करीता । करि-
प्यति, करीप्यति—‘वृत्तो वा’ इतीदो वा दीर्घः ॥

किरतु । अकिरत् । किरेत् । कीर्यात् । इत्वे ‘हलि
च’ इति दीर्घः । अकारीत् । अकारिष्टाम् । सिचि वृद्धिः
‘वृत्तो वा’ इति दीर्घस्य ‘सिचि परस्मैपदेषु’ इति निषेधः ॥

चिकरिप्यति—‘सनि ग्रंहगुहोश्च’ इति चशब्दात् उगन्तलक्षण
इणिणेष्वे प्राप्ते तदपवादः ‘इत् सनि वा’ इति विकल्पे च प्राप्ते
‘किरश्च पञ्चम्यः’ इति नित्यमिट् । अस्य दीर्घत्वं नेच्छन्तीति
वामनः ॥ हरदत्तोऽपीष्टिरेवेयमिति । भागवृत्तौ त्वत्रापि दीर्घविकल्पो
दृश्यते ॥

चेकीर्यते—परत्वादित्वादौ द्विर्वचनम् । चाकर्ति—अभ्यासस्य ह्रस्वरदत्वहलादिशेषेषु ‘दीर्घोक्तिः’ इति दीर्घः । ‘ऋतश्च’ इत्यभ्यासस्य ऋगादिविधौ तपरकरणसामर्थ्यात् ऋकारान्तस्याङ्गस्य योऽभ्यास इति सूत्रार्थव्यवस्थानात् अत्राभ्यासस्य ह्रस्वत्वेन ऋकारान्तत्वेऽपि तदाश्रयो रुगादिर्न भवति अङ्गस्य दीर्घान्तत्वात् । एवं तरत्यादावपि प्रतिपादितम् ॥

कीरयति । अचीकिरत् ॥

अवकिरते हस्ती स्वयमेव । अवाकीर्ष्टे हस्ती स्वयमेव, ‘भूपाकर्मकिरादिमनां चापसङ्ख्यानम्’ इति यक्किणोर्निषेधः । हस्तिनं कश्चित्पांस्वादिनाऽवकिरते । तत्र सोकार्यातिशयाद्धस्तिनकर्तृकत्वेन विवक्ष्यत इति केयेट् । अत्र ‘लिङ्गिचावात्मनेपदेषु’ इतीङ्गिकल्पः । इट्पक्षे सिचः कित्त्वाभावाद्गुणः । अवाकिरिष्टेत्यादि । ‘वृतः’ इतीटो दीर्घत्वपक्षे अवाकीरिष्टेत्यादि । लिङ्गि ‘न लिङ्गि’ इति दीर्घनिषेधात् ‘लिङ्गिचोगत्मनेपदेषु’ इतीटो भावाभावाभ्यां द्वैरूप्यं, अवकिरिपीष्ट, अवकीर्षिष्टेति । अनिट्पक्षे लिङ्गिचोः ‘उश्च’ इति कित्त्वान्न गुणः । ‘ऋतः’ इतीत्वं—अवस्किरते वृषो हृष्टः । अवस्किरते कुकुटो भक्षार्थी । अवस्किरते श्वा आश्रयार्थी—‘किरतेर्हर्षजीविकाकुलायकरणेषु’ इति तद्ध् । ‘अवाञ्चतुष्पाच्छकुनिष्वालेखने’ इत्यन्नात्किरतौ परे कात्पूर्वस्मृत् । अत्रापि ‘किरतेर्हर्षजीविकाकुलायकरणेषु’ इति पठ्यते । तत्र किरत्यर्थस्य हर्षा हेतुत्वेन विषयः, इतरे फलत्वेनेति व्याख्यातारः । तत्र दृष्टत्वाद्वृषभो विलिख्यं विक्षिपती

त्यर्थः । इतरत्रापि कुकुटश्वा च जीविकायै कुलायकरणाय
विलिख्य विक्षिपतीत्यर्थः ॥

अव चस्करे । अवास्किरत्—‘अडभ्यासव्यवायेऽपि’ इति
मुट् । लुङि तु कर्मकर्तरि चेद्दीर्घत्वयोर्विकल्पनात् त्रेरूप्यम्—
अवास्कीष्टे । अवास्किरिष्ट । अवास्करीष्टेति । आशीलिङ्यपि
‘लिङ्गिचोः’ इतीदं विकल्पेन ‘लिङ्गि’ इति दीर्घनिषेधे च
कर्मकर्तृवद्वैरूप्यम्—अवस्किरिषीष्ट । अवस्कीषीष्टेति । अनि-
दृष्टे पूर्ववत् ‘उश्च’ इति लिङ्गिचोः कित्त्वादि । अवस्किरिता ।
अवस्किरीतेत्यादि ॥

अवाचिष्करिपते—‘किरश्च’ इतीट् ‘इट्ठानि वा’ इति
विकल्पं बाधते । अस्य सेटो न दीर्घ इत्युक्तम् । अवचे-
स्कीर्यते । अवचाकर्ति—‘किरतौ’ इति शितपा निर्देशादत्र
सुण्णभवति ॥

अवस्कारयति । अवाचिस्किरत्—अडभ्यासाभ्यामुभाभ्यां व्यवधानेऽ
पि सुङ्गवति । उपस्किरति श्वापदः । प्रतिष्किरति—हिंसायां ‘प्रतेश्च’
इति किरतेः कात्पूर्वस्मुट् । चकारेणोपस्समुच्चायते । यथा विक्षिपति
तथा हिंसासु बध्नातीत्यर्थः । प्रतेस्मुट् उपसर्गादित्यादिना षत्वम् । उप-
स्कारं काश्मीरा लुनन्ति विक्षिप्य लुनन्तीत्यर्थः—‘किरतौ
लवने’ इति मुट् । णमुलप्यत्रेप्यते । तथा च वृत्तिः—णमुलप्यत्र
वक्तव्य इति ॥

उपस्करः—‘ऋदोरप्’ । काष्ठादिना भाण्डादिभ्यो

यन्मलमपकृष्य विक्षिप्यते तदुच्यते । तद्योगादेशोपि 'वर्चस्केऽवस्करः' इति सुणिगपात्यते । अन्यत्र अवकरः । 'अवस्करः—पूर्ववदप् । 'अवस्करो रथाङ्गम्' इति सुट् । विष्किरः, विकिरः—'इगुपघज्ञाप्रीकिरः कः' । 'विष्किरश्शकुनिर्विकिरो वा' इति सुङ्गिकल्पः । उत्कारो धान्यस्य, निकारो धान्यस्य—'कृधान्ये' इत्युन्नचोरुपदयोर्वञ् । अन्यत्र उत्करः । निकरः इत्यजेव ॥

कीर्णः, कीर्णवान्—'श्रच्युकः किति' इतीणिषेधात् इत्त्वर-परत्वदीर्घेषु निष्ठानत्वम् ॥

कीर्णः—'तितुत्र' इत्यनिट्त्वम् । 'ऋत्वादिभ्यः क्तिन्निष्ठावत्' इति नत्वम् । अत एव निष्ठावद्भावाद्भाऽनिट्त्वम् ॥

अवकीर्णमनेन अवकीर्णी—'इष्टादिभ्यश्च' इति तृतीयाथे प्रथमान्तादिनिः । अवकीर्णं स्त्रियां ब्रह्मचारिणा रेतसो विक्षेपः ॥

कुरुः—'कृग्रोरुच्च' इत्युप्रत्ययः । धातोश्चोकारः ॥

कौरवः—प्राग्दीव्यतोऽण् अपत्यादन्यत्र । अपत्ये तु 'कुर्वादिभ्यो ण्यः' इति ण्यप्रत्ययः । अत्राक्षत्रियकुरोर्ग्रहणम्, तेनारयात-द्राजत्वाद्बहुषु लुङ् भवति । क्षत्रियस्य तु 'कुरुनादिभ्यो ण्यः' इति ण्यः । तस्य 'ते तद्राजा' इति 'तद्राजत्वात्' 'तद्राजस्य बहुषु तेनैवास्त्रियाम्' इति बहुषु लुकि—कुरवः इति भवति । 'कौरव्याः पशवः' इति भट्टनारायणप्रयोगश्चिन्त्यः । ब्राह्मण-त्वारोपाज्ञ लुगिति समर्थनेऽर्थो न पुष्यति ॥

स्त्रियां. कुरुः—‘स्त्रियामवन्तिकुन्तिकुरुम्यश्च’ इति तद्राजस्य लुक् । ‘गोत्रं च ऋणैस्सह’ इति जातित्वात् ‘ऊहुतः’ इत्यूह् । अत्रातद्राजस्य ‘कौरव्यमण्डूकाम्यां च’ इति स्त्रियां ष्फे षित्वाद्द्वीपि—कौरव्यायणी । अस्मात्कौरव्यशब्दाद्यदा युवप्रत्यय इञ् तस्य ‘ण्यक्षत्रियार्षभितो यूनि लुगणिजोः’ इति लुकि पिता पुत्रश्च—कौरव्यः । अयमप्यक्षत्रियकौरव्यस्य । क्षत्रियस्य तु तिकादिपाठात्किञ्चा भाव्यं—कौरव्यायणिरिति । तत्र हौरसशब्देन क्षत्रियवचनेन साहचर्यात् कौरव्यशब्दोऽपि तादृशो गृह्यते । यस्तु जनपदवाची कुरुशब्दस्तस्यापि ‘कच्छादिभ्यश्च’ इति भवादिशेषिकोऽण् जनपदबुजोऽपवादः कौरवो गौः इति । भवादौ मनुष्ये तत्स्थे वा कच्छादिभ्यो ‘मनुष्यतत्स्थयोर्वुञ्’ इति तुज्विधानात् कौरवको मनुष्यः, कौरवकं हसितमिति ॥
 कृणातीति क्रयादौ । करोतीति तनादौ * ॥

गृ निगरणे ॥ १२६ ॥

गिरति, गिलति—‘अचि विभाषा’ इत्यजादौ सर्वत्र वा लत्वम् ॥

जगार ; जगाल । जगरिथ ; जगलिथ ॥

गरिता, गलिता । गरीता, गलीता ॥

गरिष्यति, गलिष्यति । गरीष्यति, गलीष्यति—‘वृत्तो वा’ इत्यलिटो वा दीर्घः ॥

* कृप्तेतीति श्रौ इति मुद्रितपुस्तके अधिकः पाठः.

गिरत्, गिलत् । 'अगिरत्, अगिलत् । गिरेत्, गिलेत् ।
गीर्यात्, गील्यात् । 'किदाशिषि' इति कित्वादिच्चे 'हलि
च' इति दीर्घत्वम् । अगारीत् । अगारिष्टाम् । अगालीत् ।
अगालिष्टाम् । 'सिचि परस्मैपदेषु' इतीदं निषेधः ॥

जिगरिषति, जिगलिषति—'किरश्च पञ्चम्यः' इतीदम् । अस्य
दीर्घविकल्पो नेति किरतावुक्तम् ॥

जोगिल्यते—'लुपसद्' इत्यादिना भावगर्हीयां यङ् । इत्वर-
परत्वयोः 'हलि च' इति दीर्घात्पूर्वं 'पूर्वत्रासिद्धम्', इति 'ओ-
यङि' इति लट्त्वे नेदानीं रेफान्त इति विहतनिमित्तत्वान्न दीर्घः ॥

जागर्ति । जागर्तः । गारयति, गालयति । अजीगरत्,
अजीगलत् । 'निगरणचलन' इति नित्यं परस्मैपदम् ॥

गार्यते, गाल्यते । अन्तरङ्गत्वाणिजलोपात्पूर्वं अजाद्यपेक्षे ल-
त्वविकल्पे कृते वा तस्मिन् स्थानिवच्चेनाजादिपरत्वाद्गविष्यति । न
च 'पूर्वत्रासिद्धे न स्थानिवत्' इति । 'तस्य दोषस्संयोगादिलोप-
लत्वणत्वद्वत्त्वेषु' इत्युक्तत्वात् ॥

गिरते ग्रासस्स्वयमेव । अगारिष्ट, अगरीष्ट, अगीष्ट ग्रासस्स्वयमेव—
'भूषाकर्मकिरादिसनाम्' इति किरादित्वाद्यङ्किणोर्निषेधः । 'लिङ्गि-
चोरात्मनेपदेषु' इति वा इट् । तस्य पूर्ववत्पक्षे दीर्घः । अग-
लिष्ट, अगलीष्टेति इटि लत्वं चोदाहार्यम् । अनिटि 'उञ्च' इति कित्वादित्तरपरत्वे । अवगिरते । अवजगरे । अवजग-

रिषे—‘अलिटि’ इत्यनुवर्तनात् न ‘वृतः’ इतीदो दीर्घः ।
 अवगरितासे । अवगरिष्यते । अवगिरताम् । अवागिरत ।
 अवगिरेत । अवगिरिषीष्ट । अवगीर्षीष्ट । ‘लिङिचोरात्मनेप-
 देषु’ इति वा इट् । ‘न लिङि’ इति दीर्घनिषेधः । इड-
 भावे ‘उश्च’ इति कित्त्वेत्वरपरत्वदीर्घाः । अवागीर्ष । अवा-
 गरिष्ट, अवागरीष्ट—लिङ्प्रक्रिया । अवगिलत इत्यादि सर्वत्राजादौ
 लत्वमुदाहार्यम् । इदो दीर्घत्वं च लिङितो वर्जयित्वा । ‘अ-
 वाङ्’ इति सर्वत्र तड् ॥

निसं शब्दं सङ्गिरते वैयाकरणः—‘समः प्रतिज्ञाने’ इति
 तड् ॥

मुदं गिरतीति मुद्गरः—पचाद्यच् ॥

गलः प्राण्यङ्गम् । गरो विपः—अचि व्यवस्थितविभाषया
 लत्वम् ॥

निगारं । उद्गारः—‘उन्नचोर्ग्रहः’ इति घञ् ॥

तिमिङ्गिलः—मूलविभुजादित्वात्कः लत्वम् । ‘गिले अगिलस्य’
 इति मुम् । ‘अगिलस्य’ इति वचनात् गिलगिल इत्यत्र न भवति ॥

गुरुः—‘कृग्रोरुच्च’ इत्युग्रत्ययः, धातोश्चेकारः । गुणाति-
 र्वाऽयं शब्दार्थात् ॥

गरिष्ठः, गरिमा, गरीयान्—‘प्रियस्थिर’ इत्यादिना गुरु-
 शब्दस्य गरादेशः । इष्टमेयस्सु पृथ्वादिपाठादिमानिज्वा । तद-

भावे 'इगन्ताच्च लघुपूर्वात्' इत्यणि—गौरवम् ।

गारयति—'णाविष्ठवत्' इति गरादेशः ॥

गर्भः—'अतिगृभ्यां भन्' इति भन् ॥

गर्भिणी—इन्नन्तान्डीप् । गोगर्भिणी 'चतुष्पादो गर्भिण्या' इति तत्पुरुषः । गर्भिणीनां समूहो गर्भिणम्—भिक्षादित्वादण् । 'भस्या-
डे तद्धिते' इति पुंवद्भावे 'इनण्यनपत्ये' इति प्रकृतिभावः ।
गर्भिणी भार्य यस्य गर्भिभार्यः—'स्त्रियाः पुंवत्' इति पुंवद्भावः ।
ननु स्त्रियामनवयवभूतगर्भसम्बन्धः प्रवृत्तिनिमित्तम् । पुंसि त्ववयवभू-
तगर्भसम्बन्धः यथा गर्भी व्रीहिरिति । तेन समानायामाकृतौ
भाषितपुंस्कत्वाभावात्कथं पुंवद्भावः ? नैष दोषः, अन्तर्वस्तुसम्ब-
न्धमात्रस्येह प्रवृत्तिनिमित्तत्वात् ॥

अयं शब्दार्थः क्रयादो, ज्ञानार्थश्चुरादौ । गरीतीति शपि गतम् ।
किरतिगिरती उदात्तावुदात्तेतौ ॥

टङ् आदरे ॥ १२७ ॥

आद्रियते—'रिङ्गुयग्लिङ्क्षु' इति रिङ् ॥

आद्रे । आद्रिषे । आदर्ता । आद्रिष्यते—ऋद्ध-
नोस्स्ये' इतीट् ॥

आद्रियताम् । आद्रियत । आद्रियेत । आट्टपीष्ट । आ-
हत । आट्टपातां—'उश्च' इति लिङ्गिचोः कित्त्वम् । सलि
सिचो लोपः ॥

•आदिदरिपते—‘किरश्च पञ्चभ्यः’ इतीट् ॥

देद्रीयते—‘रीडृतः’ इति रीङ् । दर्धार्ति । दारयति ।
अदीदरत् ॥

आद्रियते स्वयमेव । आहूत स्वयमेव । किरादित्वात् यकिच-
णोर्निषेधः ॥

आदृत्यः—‘एतिस्तु’ इत्यादिना क्यप् ॥

आदरी—‘जिदृक्षि’ इतीभिः ॥

आदरः—‘ग्रहवृद्धनिश्चिगमश्च’ इत्यप् ॥

केचिद्वये दरतीति वटादिपाठादाहुः ॥

दृणातीति दारणे ॥

धृङ् अवस्थाने ॥ १२८ ॥

ध्रियते इत्यादि ध्रियतिवत् ॥

आधारः—‘अध्यायन्याय’ इत्यादिनाऽधिकरणे घञ् ॥

धर्मम्—मनिन् । अत्र वक्तव्यं रुधादावुक्तम् ॥

धरते धरतीति शपि । द्वियतिध्रियती अनुदात्तावात्मनेभाषौ ॥

अतः परे शङ्लृ इत्यन्ता अनुदात्ता उदात्तेतः ॥

प्रच्छ जीप्सायाम् ॥ १२९ ॥

पृच्छति—‘ छे च ’ इति तुकि ‘ स्तोश्रुना श्रुः ’ इति श्रुत्वम्
ग्रहज्यादिना संप्रसारणं क्लृप्तोः । पप्रच्छ । पप्रच्छतुः । पप्रष्ठ ।
पप्रच्छिथ । पप्रच्छिव—क्रादिनियमादिट् । थलि तु ‘ उपदेशेत्वतः ’ इति
निषेधाद्भारद्वाजनियमाच्च विकल्पः । अनिटि ब्रश्चादिना षत्वे ‘ घृना घृः ’
इति थकारस्य ठकारः । अन्तरङ्गत्वात्पूर्वं तुकि संयोगात्परत्वा-
ल्लिटः किच्चाभावान्न प्रसारणम् ॥

प्रष्टा । प्रक्षयति—‘ षढोः कस्सि ’ इति कत्वम् ॥

पृच्छतु । अपृच्छत् । पृच्छेत् । पृच्छयात् ॥

अप्राक्षीत् । अप्राष्टाम्—झलि सिचो लोपः, ‘ वदव्रज ’
इति वृद्धिः ॥

पिपृच्छिषति—‘ किरश्च पञ्चभ्यः ’ इतीट् । ‘ रुदविद ’ इत्या-
दिना सनः किच्चात्प्रसारणम् ॥

परीपृच्छयते । ‘ रीगृत्वतः ’ इति रीक् । पापृष्टि । पापृष्ट
इत्यादि । पृच्छतीति शितपा निर्देशान्न प्रसारणम् ॥

प्रच्छयति । अपप्रच्छत् ॥

सम्पृच्छते—‘ समोगमृच्छि ’ इत्यकर्मकात्सम्पूर्वात्तङ् । सम्पप्रच्छे ।
सम्पप्रच्छिषे । सम्प्रष्टा । सम्प्रक्षयते । सम्पृच्छताम् । समपृ-
च्छत । सम्पृच्छेत । सम्पृच्छिषीष्ट । सम्प्रष्ट । समप्रक्षा-
ताम् । झलि सिचो लोपे घृत्वम् । अन्यत्र कत्वम् ॥

आपृच्छते गुरुम्—‘ आडि नुपृच्छचोरुपसङ्ख्यानम् ’ इति तङ् ॥

प्रश्नः—‘यजयाच’ इति नङ् । ‘ञ्ज्ञोश्शूट्’ इति सतुकस्य शकारः । ‘शात्’ इति श्रुत्वनिषेधः । ‘प्रश्ने च’ इति निर्देशान्न सम्प्रसारणम् ॥

पृच्छतीति प्राट् । शब्दं पृच्छतीति शब्दप्राट् । शब्दप्राशौ ‘क्विब्वचि’ इत्यादिना सोपपदान्निरूपपदाच्च क्विपि दीर्घः अप्रसारणं च । ‘ञ्ज्ञोश्शूट्’ इति छकारस्य शकारः । ब्रश्चादिना तस्य पदान्ते षत्वम् । जश्त्वचत्वे च ॥

पृच्छा—भिदादेराकृतिगणत्वादडित्यात्रेयः ॥

पृष्ठा, पृष्टः, पृष्टवान् । अयं द्विकर्मकः तत्र ‘अप्रधाने दुहादीनाम्’ इति लादयोऽप्रधाने भवन्ति । माणवकः पृच्छयते पन्थानम् । सुप्रच्छः प्रष्टव्यः पृष्ट इति । अन्यदपि द्विकर्मकसाधारणं नाथत्यादौ प्रपञ्चितं तत एवावधार्यम् ॥

वृत् ॥

किरादयो वृत्ताः ॥

सृज विसर्गे ॥ १३० ॥

सृजति । ससर्ज । समृजतुः । ससर्जिथ, सस्रष्ट—‘विभाषा सृजिदृशोः’ इति थलीङ्किल्पः । इडभावे झलाद्यकित्परत्वात् ‘सृजिदृशोर्झल्यमकिति’ इत्यमागमः यणादेशः । ब्रश्चादिना षत्वे ष्ट्वम् ॥

स्रष्टा । स्रक्ष्यति । सृजतु । असृजत् । सृजेत् । सृज्यात् ।
अस्राक्षीत् । अस्राष्टाम् । अमागमे यणि 'वदब्रज' इति वृद्धिः,
झलि सिचो लोपः ॥

सिसृक्षति—'हलन्ताच्च' इति सनः किञ्चान्नामागमः, नापि
गुणः ॥

सरीसृज्यते—रीगागमः । सरीस्राष्टि । सरीसृष्टः इत्यादि ॥

सर्जयति । 'अस्रीसृजत्, अससर्जत्—'उक्त्वा' ॥

सृज्यते मालाम्, असर्जि मालाम्—श्रद्धया निष्पादयति
निष्पादितवानिति चार्थः । 'सृजियुज्योश्शयंस्तु' 'सृजियुज्योस्स-
कर्मकयोः कर्ता बहुळं कर्मवद्भवतीति वक्तव्यम् । 'सृजेश्श्रद्धो-
पपन्ने कर्तरि' इति भाष्ये वचनात् सकर्मकस्यापि कर्मवद्भावः ।
श्यनाऽपि यगेव बाध्यते, न तु चिणिति कैयटे । तदयं कर्म-
वद्भावश्चिणात्मनेपदार्थो भवति ॥

सृज्यम्—'ऋदुपधात्' इति क्यप् ॥

पाणिभ्यां सृज्यते पाणिसर्ग्या रज्जुः—'पाणौ सृजेर्ण्य-
द्वक्तव्यः' 'समवपूर्वाच्च' इति ण्यति कुत्वम् ॥

सृजन्ति तामिति स्रक्—'ऋत्विक्' इत्यादिना कर्मणि क्तिन् ।
अमागमः कुत्वं च ॥

संसर्गी—संपृचादिना धिनुण् ॥

रज्जुः—'सृजेरसुं च' इत्युप्रत्यये सलोपः, असुमागमश्च ।

तत्र .संकारस्य जश्त्वे चुत्वम् ॥

स्रग्धी—‘अस्मायामेधास्रजो विनिः’ इति मत्वर्थे विनिः ॥

स्रजिष्ठः । स्रजीयान् ॥

स्रजयति—‘विन्मतोलुक्’ ‘णाविष्ठवत्’ इति चेष्टेमेयस्सु
णिचि विनो लुक् ॥

‘सृज्यत इति श्यनि ॥

तु मस्जो शुद्धौ ॥ १३१ ॥

मज्जति—‘अलां जश्’ इति सकारस्य दकारः । तस्य
चुत्वं अकारः ॥

ममज्ज । ममज्जतुः । ममज्जिथ, ममज्जु । ममज्जिव—
क्रादिनियमादिट् । थलि ‘उपदेशेऽत्वतः’ इति निषेधाद्भारद्वाज-
नियमाच्च विकल्पः । अनिट्ठे ‘मस्जिनशोर्झलि’ इति नुम् ।
स च ‘मस्जेरन्त्यात्पूर्वं नुममिच्छन्त्यनुपङ्गसंयोगादित्योपार्थम्’ इति
अन्त्यात्पूर्वं नुमि ‘स्कोस्संयोगाद्योः’ इति सलोपः । जकारस्य
‘चोः कुः’ इति कृत्वे ‘खरि च’ इति चर्त्वं । नकारस्य ‘न-
श्चापदान्तस्य’ इत्यनुस्वारे परसवर्णः ॥

मज्जा । मज्जयति । मज्जतु । अमज्जत् । मज्जेत् । मज्ज्यात् ।
लिङ्गौ ॥

अमाक्षीत् । अमाङ्गाम् । अमाङ्कुः । 'वद्वज्र' इति वृद्धिः ।
झलि सिचो लोपः ॥

मिमक्षति । मामज्जयते । मामङ्कि ॥

मज्जयति । अममज्जत् ॥

मज्जथः—द्वितोऽथुच् ॥

मङ्क्त्वा । मङ्क्त्वा—'जान्तनशां विभाषा' इति जान्त-
त्वात् क्त्वायां वाऽनुनासिकलोपः ॥

ममः, ममवान्—नुमि 'अनिदिताम्' इति तस्य लोपः सलो-
पकुत्वे च । 'आदितश्च' इति निष्ठानत्वम् ॥

मद्गथः, मद्गः—ग्यति यञि च 'चजोः कु विण्यतोः' इति
कुत्वे 'झलां जश्' इति सकारस्य दकारः ॥

मद्गुः—'भृमृशि' इत्यादिना उपत्ययेन्यङ्कादित्वात्कुत्वे पूर्व-
त्सकारस्य दकारः ॥

मद्गुरः—बाहुलकः कुरच् कुत्वं च ॥

मज्जा । मज्जानौ—'श्वन्नुक्षन्' इति कनिनन्तो निपात्यते ॥

रुजो भङ्गे ॥ १३२ ॥

चोरस्य रुजति रोगः—'रुजार्थानां भाववचनानामङ्गरेः' इति
धात्वर्थस्य भावकर्तृकत्वे कर्मणि शेषे षष्ठी । अत्र भावो धात्वर्थः ।

वचनशब्दश्च कर्तृवचनः । अत्र केचित्—रुजाशब्दस्य व्याधौ
रूढत्वाद्भाववचनानामित्यस्य प्रत्युदाहरणं श्लेष्मा पुरुषं रुजतीति
रुजेर्व्याध्यर्थत्व एवाहुः । श्लेष्मा पुरुषं रुजतीति व्याधिना योजयतीति
ह्यत्रार्थः । वृत्तिभाष्ययोस्तु रुजां भङ्गमाश्रित्य नदीकूलानि
रुजतीति प्रत्युदाह्वनम् अशेषविवशायामपि कर्मणि नित्यं द्वितीयैव
चोरं रुजतीति ॥

० रुरोज । रुरुजतुः । रुरोजिथ । रुरुजिव ॥

रोक्ता । रोक्ष्यति । रुजतु । अरुजत् । रुजेत् । रुज्यात् ॥

अरौक्षीत् । अरौक्ताम् । अरौक्षुः । झलि सिचो लोपः ।
'चोः कुः' इति कुः ॥

रुरुक्षति । रोरुज्यते । रोरोक्ति । रोजयति । अरुरुजत् ॥

निष्पूर्वोऽयं व्याधिप्रशमने, नीरुजति मिताशीति ॥
कूलमुद्रुजा 'उदिकूले रुजिवहोः' इति खश ॥

रोगः—'पदरुज' इति वञ् कर्तरि । हृद्रोगः, हृदयरोगः—
'वा शोकप्यञ्जुरोगेषु' इति ह्रद्भावविकल्पः ॥

रुक्—किप् ॥

रुग्णः, रुग्णवान्—ईदित्वान्नत्वम् ॥

लुग्नं जीर्णवस्त्रम्—'कपिलकादीनां संज्ञाच्छब्दयोः' इति लत्वम् ॥

रुजा—भिदादेराकृतिगणत्वादङ् ॥

हिंसार्थोऽयं चुरादौ ॥

भुजो कौटिल्ये ॥ १३३ ॥

भुजतीत्यादि रुजिवत् ॥

मूलविभुजो रथः—‘मूलविभुजादीनामुपसङ्गचानम्’ इत्यणोऽप-
वादः कः । ‘भुजोऽनवने’ इत्यत्र संयोगवद्विप्रयोगस्यापि विशेष-
स्मृतिहेतुत्वात् ‘अवत्सा धेनुरानीयतां’ इमितिवदवनप्रतिपेधेन सम्भवद-
वनसम्बन्धो रौधादिक एव गृह्यते । उक्तं च तत्र भाष्ये—
‘अनवनकौटिल्ययोरिति वक्तव्यम्’ इति । तस्मान्नास्मात्तद् ॥

छुप स्पर्शे ॥ १३४ ॥

द्वितीयादिरयम् । केचित्प्रथमादिं पठन्ति । ते भाष्यविरोधाद्-
पेक्ष्याः । तथाहि—‘दीर्योऽवितः’ इत्यत्र नेच्छिप्यते नोच्छृप्यते
इत्यत्र ‘उच्छृप्यते’ इति नृपे तु गोपे च नाम्नीत्याशङ्क्य, परत्वा
द्रुणे पश्चात्तुगिति समर्थितम् । हरदत्तोपि परत्वादुणे कृते
तुगित्याह ॥

छुपति । चुच्छोप । चुच्छुपतुः । चुच्छोपिथ । चुच्छु-
पिव । छोप्ता । छोप्स्यति । छुपतु । अच्छुपत् । छुपेत् ।
चुप्यात् । लिङौ । अच्छौप्सीत् । अच्छौप्ताम् ॥

चुच्छुप्सति । चोच्छुप्यते । चोच्छोप्ति

छोपयति । अचुच्छुपत् ॥

छुप्त्वा । छुप्तः ॥

रुश रिश हिंसायाम् ॥ १३५-१३६ ॥

रुशति । रुरोश । रुरोशिय । रुरुशिव । रोष्टा ।
रोक्ष्यति । रुशतु । अरुशत् । रुशेत् । रुश्यात् । अरुक्षत् ।
'शल इगुपधादनिटः क्तः' ॥

रुरुक्षति । रोरुक्ष्यते । रोरोष्टि ॥

रोशयति । अरुरुशत् ॥

रिशति । रिरोश । रिरोशिय । रेष्टा । रेक्ष्यति ।
रिशतु । अरिशत् । रिशेत् । रिश्यात् । अरिशत् ॥

रिरिक्षति । रेरिद्यते । रेरेष्टि ॥

रेशयति । अरीरिश्नत् ॥

लिश गतौ ॥ १३७ ॥

लिशतीत्यादि रिशतिवत् ॥

लिश्यत इति देवादिकस्य ॥

स्पृश संस्पर्शे ॥ १३८ ॥

स्पृशति । पस्पर्श । पस्पृशतुः । पस्पर्शिय । पस्पृशिव ।
स्वयश्शेषः ॥

स्पृष्टा । स्पृक्ष्यति । स्पृष्टा । स्पृक्ष्यति—‘ अनुदात्तस्य च ’ इत्यादिना झल्यकिति वामागमः । तत्र यणादेशः । अन्यदा गुणः ॥

स्पृशतु । अस्पृशत् । स्पृशेत् । स्पृश्यात् ॥

अस्पाक्षीत् । अस्पाष्टाम् । अस्पाक्षुः । अस्पाक्षीत् । अस्पाष्टाम् । अस्पाक्षुः । ‘ स्पृशमृश ’ इति पक्षे सिचि पूर्ववदङ्गिकल्पः । अन्यथा क्से—अस्पृक्षदित्यादि ॥

पिस्पृक्षति—उरदत्वे ‘ सन्यतः ’ इतीत्यम् ॥

परीस्पृश्यते । परीस्पृष्टि । रुग्णिकोरप्युदाहार्यम् । अपरी-
स्पृगित्यत्र ‘ किन्प्रत्ययस्य कुः पदान्ते ’ इतीत्त्वं ‘ रात्सरय ’ इति
नियमान्न संयोगान्तलोपः । इह किनि दृष्टो धातुः किन्प्रत्यय
उच्यते । अस्ति चास्य किनो विधानं ‘ स्पृशोऽनुदके किन् ’
इति ॥

मन्त्रेण स्पृशतीति मन्त्रस्पृक्—‘ स्पृशोऽनुदके किन् ’ इति सु-
बन्तमात्र उपपदे किन् । उदकं स्पृशतीत्यत्र कर्मण्यणा उदक-
स्पर्श इति ॥

हृदिस्पृक् । दिविस्पृगित्यत्र ‘ हृद्यभ्यां डेरुपसङ्गचानम् ’
इत्यलुक् ॥

स्पर्शो रोगः—‘ पदरुज ’ इति घञ् । तत्र वार्तिकं—स्पृश
उपताप इति । स्पर्शवानप्यर्शआद्यचा स्पर्श उच्यते ॥

विच्छ गतौ ॥ १३९ ॥

उदात्त उदात्तेत् ।

विच्छायति । 'छे च' इति तुक् । 'गुपूधूपविच्छि' इत्यायः सार्वधातुके नित्यः ॥

विच्छायांचकार । विविच्छ । विविच्छतुः । विविच्छिथ विविच्छिव—'आयादय आर्धधातुके वा' इत्यार्धधातुके भाविन्या-योत्पत्तिविकल्पः । निवृत्तिविकल्पे प्रत्ययलक्षणेनान्तत्वादात्म्यात् विच्छांचकारेति ॥

विच्छायिता, विच्छिता । विच्छायिष्यति, विच्छिष्यति । विच्छायतु । अविच्छायत् । विच्छायेत् । आशिषि—विच्छाय्यात्, विच्छयात् । अविच्छायीत् । अविच्छायिष्ठाम् । अविच्छीत् । अविच्छिष्ठाम् ॥

विविच्छायिषति, विविच्छिषति । विविच्छयते—यङो लुको विवक्षायां तेनार्धधातुकस्य विषयत्वस्यैवापहारात् आयोत्पत्तिविकल्पो नेति प्रागेवोपपादितत्वात् यङुङास्ति ॥

विच्छयति । अविविच्छत् । विच्छाययति । अविविच्छयत् ॥

विश्वः—'यजयाच' इत्यदिना नङ् । 'छोश्शूट्' इति शः । 'नेद्वशि कृति' इतीणिणेषधः ॥

विच्छित्वां । विच्छितः ॥

भाषार्थोऽयं चुरादौ ॥

विश प्रवेशने ॥ १४० ॥

विशतीत्यादि रिशतिवत् । निविशते—‘नेर्विशः’ इति तद् । उत्तरसूत्रोपात्तेः पर्यादिभिस्साहचर्यात् निरिहोपसर्गो गृह्यते न तु तत्प्रतिरूपक इति । ‘अङ्के निविशती भयात्’ इत्यत्र तडभावः प्रतिरूपकापेक्षो द्रष्टव्यः ॥

निविविशे । निविविशिषे । निवेष्टा । निवेक्ष्यते । निविशताम् । न्यविशत । निविशेत । निविक्षीष्ट । न्यविशत ॥ निविविक्षते । निवेष्टेष्टि ॥

विष्टा । विष्टः ॥

विट् । विशौ—किप् ॥

देवविशा—अजादिपाठान्द्वलन्तादपि टां ॥

वेशः—‘पदरुजविश’ इति कररि वञ् । वेश्याजनसमाश्रये तु ‘हलश्च’ इत्यधिकरणे वञ् ॥

गेहानुप्रवेशमास्ते, गेहंगेहमनुप्रवेशमास्ते—‘विशिपति’ इत्यादिना णमुल् । तृतीयाप्रभृतिव्यात्मसामविकल्पः । असमासे व्याप्यमानतया द्रव्यवचनस्य द्विर्वचनम् । आसेव्यमानतायां तु क्रियावचनस्य णमुलन्तस्य । समासे तु व्याप्यासेवनयोः तेनैवोक्तत्वान्न द्विर्वचनम् । क्त्वाप्यन्यत्र वासरूपविधिना भवति गेहंगेहमनुप्रवेशानुप्रविश्येति । समासस्त्वस्य न भवत्यनुपपदे विधानात् । इत्येतत्सर्वं स्कन्दाद्यादावुक्तम् ॥

ग्राममभिनिविशते—‘अभिनिविशश्च’ इत्याधारः कर्म, अत्र मण्डूकपुत्या ‘परिक्रयणे’ इत्यतोऽन्यतरस्याङ्गुहणानुवृत्तेस्तस्य च यदस्थितविभाषात्तान् ‘कल्पद्रोमोऽभिनिवेशः’ ‘पापेऽभिनिवेशः’ ‘या या संज्ञा यस्मिन् यस्मिन्नभिनिविशते’ इत्यादौ कर्मत्वाभावः ॥

वेशन्तः—‘जृविशिभ्यां झञ्’ इति झच् ; ‘झोऽन्तः’ ॥

वेळम—मनिन ॥

मृश आमर्शने ॥ १४१ ॥

आमर्शनं स्पर्शः । मृशनीत्यादि सर्वं स्पृशतिवत् ॥

पुद प्रेरणे ॥ १४२ ॥

ह्रस्वमिवायंऽपि क्रियाकले परस्मैपदार्थः पुनः पाठः ॥

पुदतीति रूपं पूर्ववत् ॥

पल्लु विशरणगत्यवसादनेषु ॥ १४३ ॥

एवं धनपालः । विशरण इत्यात्रेयमेत्रेयो दुर्गश्च । शिति ‘पाद्मा’ इत्यादिना सीदादेशः । सीदनीत्यादि । अन्यत्र ससाद इत्यादि सर्वं भौवादिकवत् । इह पाठे प्रयोजनं सीदती सदि-
न्तीति नुम्बिकल्पः । एवं तर्ह्यनेनैव रूपद्वये सिद्धे तत्रास्य पाठोऽ-
नर्थक इति चेत् ‘ज्वलतिकसन्तेभ्यो णः’ इति णार्थः ; साद इति स्वरश्च सिध्यते । शपि सीदतीत्यत्र शप्तिपोः पित्त्वादनुदा-
त्तत्वे धातुरुदात्तः । शे तु प्रत्ययस्वरेणोदात्तत्वे मध्योदात्तत्वम् ॥

शद्ल शांतने ॥ १४४ ॥

पात्रादिना शिति शीतियोदेशः । शीय इत्यादि । अन्यत्र शशाद-
शत्तेत्यादि सर्व भौवादिकवत् । 'शदेशिशतः' इति शिद्धिपये
तद्धो विधानात् नास्य शताऽस्तीति नुम्बिकल्पस्य प्रयोजनस्याभा-
वात्पुनः पाठे प्रयोजनं पूर्ववत्स्वरभेदः ॥

पृच्छत्यादयोऽनुदात्ता उदात्तेतः । विच्छिरेकस्मेट् ॥

अथोभयपदिन आह—

मिल सङ्गमने ॥ १४५ ॥

मिल संश्लेषण इति पठितस्य इह पुनः पाठः कर्त्रभिप्राये
तडर्थ इत्यात्रेयः । अयं ह्युदात्तस्वरितेत् । मिलतीत्यादि परस्मैपदं पूर्व-
वत् ॥

मिलते । मिमिले । मिलिता । मिलिष्यते । मिलताम् ।
अमिलत । मिलेत । मेलिषीष्ट । अमेलिष्ट ॥

मिमिलिपते । मिमेलिपते ॥

मुचल्लु मोक्षणे ॥ १४६ ॥

मुञ्चति । 'शेमुचादीनाम्' इति नुम् ॥

मुमोच । मुमुचतुः । मुमोचिथ । मुमुचित्र

मोक्ता । मोक्षयति । मुञ्चतु । अमुञ्चत् । मुञ्चेत् ।
मुच्यात् । अमुचत् । लदिच्चादङ् परस्मैपदेषु ॥

मुञ्चते । मुमुचे । मुमुचिपे । मोक्ता । मोक्ष्यते । मुञ्च-
ताम् । अमुञ्चत । मुञ्चेत । मुक्षीष्ट । अमुक्त, अमुक्षाताम् ।
झलि सिचो लोपः । 'चोः कुः' ॥

मुमुक्षति, मुमुक्षते वत्सम् । कर्मकर्तारि मोक्षते वा वत्स-
स्त्वयमेवेत्यपि भवति । 'मुचोऽकर्मकस्य गुणो वा' इति पक्षे
गुणः । सनन्तस्य 'अत्र लोपः' इत्यभ्यासस्य लोपः । यङ्किणोः
'भूषाकर्मकिरादिसनाम्' इति निषेधः ॥

मोमुच्यते । ममोक्ति ॥

भोचयति । अमृमुचत् ॥

मोक्षः—सनन्ताद्भवि पूर्वदद्गुणाभ्यासलोपे ॥

निर्मुच्यत इति निर्मोकः—वजि 'चजोः कु णिण्यतोः' इति
कुत्वम् । 'अमोच्यमश्वं यदि मन्यसे' इत्यादावावश्यके ण्यति
'ण्य आवश्यके' इति क्त्वनिषेधः ॥

नखमुचानि. धनूंषि—मूलविभुजादित्वात्कर्तरि कः । मुष्टेर्बहिर्भूता-
नीत्यर्थः ॥

जलम्, जलमुचौ—किप् ॥

मुक्तिः । मुक्ता—‘क्वित्तौ च संज्ञायाम्’ इति सं-
ज्ञायां कः ॥

मुक्तैव मौक्तिकम्—‘ विनयादिभ्यश्च ’ इति स्वार्थे ठक् ॥

नमुनिः—‘इगुपधात्किञ्च’ इतीन् । कित्त्वं च ‘न भ्राट्’
इत्यादिना नञः प्रकृतिभावः ॥

चक्रमुक्तः—‘अपेतापोढ’ इति पञ्चमीसमासः ॥

प्रमोचनेऽयं चुरादिः । मुञ्चते, मुञ्चतीति कल्कने शपि गतम् ॥

लुप्लृ छेदने ॥ १४७ ॥

लुम्पति । लुम्पते इत्यादि मुञ्चतिवत् ॥

लोलुप्यते—‘लुपसद्’ इति भावगर्हायामेव यङ् । लुप्तनिर्दिष्ट इत्यत्र अपूर्वकालस्यापि लुप्तशब्दस्य भाष्यकारप्रयोगात्पूर्वनिपातः ॥

लोपयति । अलूलुपत्, अलुलोपत्—‘काण्यादीनां च’ इति ह्रस्वविकल्पः ॥

विद् लाभे ॥ १४८ ॥

अयं सेडपि मुचादिकार्यार्थमिह पठितः ॥

विन्दते । विन्दति । विन्दतः—‘विदो लटो वा’ इत्यत्र लादेशैस्सम्भवानन्तर्यस्य आदादिकस्यैव ग्रह इति विकरणेन व्यवहितानन्तर्यात् अस्मात्परेषां तिङां णलादयो न भवन्ति । अत एव हेतोः ‘विदेशशतुर्वमुः’ इत्यत्राप्यादादिक एव गृह्यत इति विन्दान्नित्यत्र वस्वादेशो न भवति ॥

विवेद । विविदतुः । विवेदिथ । विविदिथ । वेदिता । वेदिष्यति । विन्दतु । अविन्दत्—‘सिजम्यस्तविदिम्यः’ इत्यत्रा-

पि पूर्ववत्सम्भवानन्तर्यस्य आदादिकस्यैव ग्रह इत्यविन्दन्निति जुस्न भवति ॥

विन्देद् । आशिपि—विद्यात् । ‘समोगमृच्छि’ इत्यत्र गम्यादिभिस्साहचर्यात् परस्मैपदिन एव विदेर्ग्रह इत्यस्य नियमाभावात् कर्माविवक्षायामपि संविन्दति संविन्दते इत्युभयं भवति ॥

अविदत् । अविदताम्—लटित्वादङ् ॥

विन्दते । विविदे । वेदिता । वेदिष्यते । विन्दताम् । अविन्दत् । विन्देत । वेदिषीष्ट । अवेदिष्ट—‘उषविद्’ इत्यत्र उषजागृभ्यां परस्मैपदिभ्यामादादिकेन जागर्तिना साहचर्यात्परस्मैपदिन आदादिकस्य ज्ञानार्थस्यैव ग्रह इत्यात्मनेपदिनोऽनादादिकस्यास्र भवति ॥

विवेदिषति, विवेदिषति । विदित्वा, वेदित्वा—‘रलो व्युपधात्’ इति वा कित्त्वम् । ‘रुदविद्’ इत्यत्राकारस्य विवक्षितत्वादस्य न ग्रहः । अत एव तत्र न्यासे ‘विद् ज्ञाने’ इत्युपात्तम् । तत्र ‘सत्सूक्ष्मि’ इत्यत्र वृत्तिः—विद् ज्ञाने, विद् सत्तायां, विद् विचारण इति त्रयाणां ग्रहणम् ; न लाभार्थस्याकारस्य विवक्षितत्वादिति ॥

वेविद्यते । वेयेत्ति ॥

वेदयति । अवीविदत् ॥

विन्दतीति विन्दः—‘अनुपसर्गाद्धिम्’ इति शः । विक-

रणस्यास्य चैकादेशः । गोविन्दः । कुविन्द इत्यादौ 'गवा-
दिषु विन्देस्संज्ञायाम्' इति शः ॥

ब्राह्मणवेदं भोजयति—'कर्मणि वृशिविदोस्साकल्ये' इति
साकल्यविशिष्टे कर्मणि णमुल् । ययं ब्राह्मणं लभते तंतं भोज-
यतीत्यर्थः । अत्र सत्तार्थस्यैकस्य न ग्रहस्तकर्मकत्वात् ॥

यावद्वेदं भोजयति—यावच्छभते तावद्भोजयतीत्यर्थः । 'यावति
विन्दजीवोः' इति णमुल् । 'विदिभिदिच्छेदेः कुरच्' इत्यत्र
ज्ञानार्थस्य ग्रहणं; न लभार्थस्य; स्वभार्वादिति वृत्तिः । 'विन्दुरि-
च्छुः' इत्यत्रापि स्वभावात्ज्ञानार्थस्य ग्रह इति न्यासे । 'संज्ञायां
समज' इत्यत्रापि ज्ञानार्थ एव न्यासे गृहीतः । वित्तं धनं वित्तं
प्रसिद्धं, 'वित्तो भोगप्रत्यययोः' इति निष्ठानत्वनिषेधः । भुज्यत
इति भोगो धनम् । प्रतीयत इति प्रत्ययः प्रसिद्धम् । अन्यत्र
विन्नः—'विभाषा गमहनविद्विशाम्' इति कसाविड्विकल्पनात्
'यस्य विभाषा' इत्यनित्वम् । कातन्त्रे त्वयमनिहुक्तः । तन्मते
वेत्ता वेत्स्यतीत्यादि । इदं च व्याघ्रभूतेर्नाभिमतम् । तथाहि—
'विद्यति विन्त इत्यपि' इति श्यना श्रमा च निर्दिश्य दैवादिकस्य
रौधादिकस्य चानिट्त्वं तेनोक्तं, नान्यस्य । तथा वृत्तिकारोपि
विद्यति विन्त इति निर्देशात् ज्ञानलभयोरितिमाह—वेदिता विद्यानाम्
वेदिता धनस्येति । परिवेत्तृशब्दस्तु विद्यतिविन्त्योरन्यतरस्य परि-
पूर्वस्यार्थान्तरे वृत्तस्य द्रष्टव्यः । तृजन्तोऽप्ययं स्वभावादूनूढेऽग्रजे
पूर्वमूढेऽवरजे वर्तते । 'अप्तृन्' इत्यादौ नप्त्रादीनां संज्ञाशब्दानामपा-
मेव दीर्घ इति नियमार्थम्, न तु संज्ञाशब्दमात्रस्येति उद्गा-
तारावित्यदौ दीर्घो न भवति ॥

लिप उपदेहे ॥ १४९ ॥

लिम्पति । लिलेप । लिलेपिथ । लिलेपिव । लेप्ता ।
लेप्स्यति । लिम्पतु । अलिम्पत् । लिम्पेत् । लिप्यात् ।
अलिपत्—‘ लिपिसिचिद्वश्च ’ इत्यङ्कुरस्मैपदे । अन्यत्रात्मनेपदेषु
‘ आत्मनेपदेष्वन्यतरस्याम् ’ इति पक्षे सिच् । अलिपत् । अलि-
पेताम् । अलिपन्त । अलिप्त । अलिप्साताम् । अलिप्सत ।
इत्युभयं भवति ॥

लिम्पते । लिलिपे । इत्यादि ॥

लिलिप्सति । लिलिप्सते । लेलिप्यते । लेलेप्ति ॥

लेपयति । अलीलिपत् ॥

लिम्पः—‘ अनुपसर्गालिम्प ’ इति शः ॥

निलिम्पाः देवाः—‘ नौ लिम्पः ’ इति शः ॥

लिप्तवासितमित्यत्र राजदन्तादिषु पाठात् पूर्वकलास्यापि परनिपातः ॥

लिपिः । लिबिः—‘ इगुपधात् किच्च ’ इतीन्प्रत्ययः ।
‘ दिवाविभा ’ इत्यादौ लिपिलिबितीति निर्देशात् पक्षे पकारस्य बकारः ॥

षिच क्षरणे ॥ १५० ॥

सिञ्चति । सिषेच । सिषिचतुः । सिषेचिथ । सिषि-
चिव—क्रादिनियमादिट् । ‘ आदेशप्रत्यययोः ’ इति प्रकृतेष्पत्वम् ।

सेक्ता । सेक्ष्यति । सिञ्चतु । असिञ्चत् । सिञ्चेत् ।
सिञ्च्यात् । असिञ्चत् । असिञ्चताम्—‘लिपि सिञ्चि द्वश्च’ इत्यङ्गुर-
स्मैपदे । अन्यत्र ‘आत्मनेपदेष्वन्यतरस्याम्’ इत्यङ्गिकल्पः । असि-
क्त । असिक्षाताम् । असिक्षत् । असिञ्चेतानित्यादि । सिञ्चते ।
सिपिचे इत्यादि ॥

सिसिक्षति—‘स्तौतिण्योरेव’ इति नियमान्न पत्वम् ॥

सेसिच्यते—‘सिञ्चो यङि’ इति न पत्वम् ॥

सेपोक्त । सेचयति । असीपिचत् । अत्र स्वामी पत्वं
नेच्छति ॥

अभिपिञ्चति । अभिपिपेच—‘उपसर्गात्’ इत्यादिना पत्वम् ॥

अभ्यपिञ्चत्—‘प्राक्सितादङ्गुचवायेऽपि’ इति पत्वम् ॥

अभिपिपिक्षति—‘स्तौतिण्योरेव’ इति नियमं बाधित्वा ‘स्था-
दिष्वभ्यासे नचाभ्यासस्य’ इति पत्वम् ॥

अभिसेसिच्यते—इत्यत्र ‘उपसर्गात्’ इति प्राप्तेरपवादत्वात्
‘सिञ्चो यङि’ इति निषेधो भवति । ‘उपसर्गात्’ इति प्राप्तिः
पुरस्तादपवादन्यायेन ‘सात्पदाद्योः’ इति निषेधमेव बाधते ॥

सेक्रम्—‘दाम्नी’ इत्यादिना ष्टम् ॥

सिक्थम् पात्रम्—‘पातृतुदि’ इत्यादिना कथः ॥

सिचयशब्दो बाहुलकात्कयनन्तः ॥

मुच्चादयं अनुदात्तास्वरितेतः । विन्दिस्तु सैट् ॥

कृती छेदने ॥ १५१ ॥

उदात्तं उदात्तेत् ॥

कृन्तति । चकर्त । चकृततुः । चकर्तिथ । चकृत । चकृतिव ।
कर्तिता । कत्स्र्यति, कर्तिष्यति—‘सेऽसिचि’ इत्यादिना
सकारादावसिचि इडिकल्पः ॥

कृन्ततु । अकृन्तत् । कृन्तेत्, कृत्यात् । लिङौ । अक-
र्तीत् । अकर्तिष्ठाम् ॥

चिकर्तिषति, चिकृत्सति । चरीकृत्यते । चरीकर्ति ॥

कर्तयति । अचीकृतत्, अचकर्तत्—‘उटृद्वा’ ॥

विकर्तनः—नन्द्यादिः ॥

कृत्तः, कृत्तवान् ॥

कृत्तिः—क्तिन् ॥

कृत्सम्—‘लुवृश्चि’ इत्यादिना सः । ‘तितुत्र’ इतीणि-
षेधः ॥

कृत्सम्—‘कृत्यशुभ्यां कसन्’ इति कसन् । बाहुल्कादिङ-
भावश्च ॥

खिंद परिघाते ॥ १५२ ॥

अनुदात्त उदात्तेत् ॥

खिन्दति । चिखेद् । चिखिदतुः । चिखेदिथ । चिखि-
दिव । खेत्ता । खेत्स्यति । खिन्दतु । अखिन्दत् । खि-
न्देत् , खिद्यात् लिङौ ॥

अखैत्सीत् । अखैत्ताम्—‘वदव्रज’ इति वृद्धिः । झलि
सिचो लोपः ॥

चिखित्सति । चेखिद्यते । चेखेत्ति, चेखिदीति ॥

खेदयति । अचीखिदत् ॥

खित्त्वा । खिन्नः ॥

खिदिरः*—‘इषिमदि’ इत्यादिना किरच् ॥

खिद्यत इति दैन्ये दिवादिपाठात् । अयं कर्मकर्तरीति वदन् वामनो

दिवादावस्य पाठं नेच्छति । खिद् दैन्ये इति रुधादौ ॥

पिश अवयवे ॥ १५३ ॥

उदात्त उदात्तेत् ॥

पिंशति । पिपिंश । पिपेशिथ । पिपिंशिव । पेशिता ।
पेशिष्यति । पिंशतु । अपिंशत् । पिंशेत् । पिश्यात् ।
अपेशीत् । अपेशिष्टाम् ॥

पिपिशिषति । पेपिश्यते । पेपेष्टि ॥

पेशयति । अपीपिशत् ॥

पिशित्वा, पेशित्वा ॥

पिशितम् ॥

पिशिताशः, पिशाचः—‘पृषोदरादित्वादभिमतसिद्धिः ॥

पिशङ्गम्—बाहुलकादङ्गच् ॥

पिशङ्गी, पिशङ्गा—‘पिशङ्गादुपसङ्ख्यानम्’ इति ङीष् ॥

पेशी—गर्भकोशः । पचाद्यजन्तः । गौरादित्वान्ङीष् । अयं दीपनायामपि वर्तते । तथा च ‘त्वष्टा रूपाणि पिशुशतु’* इत्यत्र हरदत्तः—‘पिशतिर्दीप्तिकर्मा’ नक्षत्रेभिः पितरो द्यामपिशन्† इति दर्शनादिति ।

पिश गतौ चुरादिः ।

वृत् ॥

तुदादयो मुचादयश्च वृत्ता इत्यर्थः ॥

इति श्रीपूर्वदक्षिणपश्चिमसमुद्राधीश्वर-कम्पराजसुतसङ्गममहाराजमन्त्रिणा
मायणसुतेन माधवसहोदरेण विरचितायां
माधवीयायां धातुवृत्तौ
तुदादयस्सम्पूर्णाः.

अथ रुधादयः.

रुधिर् आवरणे ॥ १ ॥

अयं द्विकर्मकः । व्रजं गां रुणद्धि । रुन्धः । रुन्धन्ति । रुण-
त्सि । रुन्धः । रुन्ध । रुणध्मि । रुन्ध्वः । रुन्धमः—‘रुधादि-
भ्यश्चम्’ इति शपोऽपवादश्चम् । नित्यत्वादयं गुणात्पूर्वं भवति
मिच्चादचोऽन्त्यात्परः । शकारः ‘श्चान्नलोपः’ इति विशेषणार्थः ।
‘झषस्तथोर्धोषः’ इति तथोर्धत्वे ‘झलां जश्झशि’ इति धातो-
र्दत्वम् । रुन्धः—इत्यादावकारस्य किङिति सार्वधातुके ‘श्चसोर-
छोपः’ इत्यछोपः, ‘नश्चापदान्तस्य झलि’ इत्यनुस्वारे परस-
वर्णः ; अछोपस्य अनयोर्न स्थानिवत्त्वं ‘न पदान्त’ इत्या-
दिना निषेधात् । णत्वे तु कर्तव्ये परसवर्णस्य पूर्वत्रासिद्धत्वात् ।
न चानुस्वारात्पूर्वमेव णत्वप्रसङ्गस्तस्यासिद्धत्वात् । रुणत्सीत्यत्र
‘खरिच’ इति चत्वम् ॥

रुरोध । रुरुधतुः । रुरुधुः । रुरोधिथ । रुरुधिव--
‘क्रादिनियमादिट् ॥

रोद्धा । रोत्स्यति । रुणद्धु । रुन्धात् । रुन्धाम् ।
रुन्धन्तु । रुन्धि-हेर्धित्वे जाश्वम् । रुन्ध । रुणधानि । रुणधावा ॥

अरुणत् । अरुन्धाम् । अरुन्धन् । अरुणत्, अरुणः ।
अरुन्धम् । अरुणधम् । अरुन्ध्व--हल्ङच्चादिना तिस्योर्लोपे
जश्त्वे वा चत्वम् । सिपि ‘दश्च’ इति वा रुत्वम् ॥

रुन्ध्यात् । रुन्ध्युः । रुन्ध्याः । रुन्ध्याम् । रुन्ध्याव ।
आशिषि—रुध्यात् । रुध्यास्ताम् ॥

अरुधत् । अरुधः । अरुधम् । अरुधाव—‘इरितो वा’
इत्यङ्गुरस्मैपदे । अन्यदा अरौत्सीत् । अरौद्धाम् । अरौत्सुः ।
अरौत्सीः । अरौत्सम् । अरौत्स्व ॥

रुन्धे । रुन्धाते । रुन्धते—‘आत्मनेपदेष्वनतः’ इत्य-
द्भावः । रुन्त्से । रुन्धाथे । रुन्ध्वे । रुन्धे । रुन्धाते ।
रुन्धिषे । रुन्धे । रुन्धिष्वहे ॥

रोद्धा । रोत्स्यते । रुन्धाम् । रुन्धाताम् । रुन्धताम् ।
रुन्त्स्व । रुणधै । रुणधावहै ॥

अरुन्ध । अरुन्धाताम् । अरुन्धत । अरुन्धाः । अरु-
न्धि । अरुन्ध्वहि । रुन्धीत । रुन्धीयाताम् । रुन्धीथाः ।
रुन्धीय । रुन्धीवहि । आशिषि—रुत्सीष्ट । रुत्सीयास्ताम्—
‘लिङ्गिचौ’ इति क्त्विम् ॥

अरुद्ध । अरुत्साताम् । अरुत्सत । अरुद्धाः । अरुत्सि ।
अरुत्स्वहि ॥

कर्मकर्तरि—रुध्यते गौस्स्वयमेव । अरुद्ध गौस्स्वयमेवेत्यत्र
तु ‘न रुधः’ इति चिणो निषेधः । शुद्धे तु कर्मणि—अरो-
धि इति भवति ॥

रुत्सति, रुत्सते—‘हलन्ताच्च’ इति सनः क्त्विम् ॥

रोरुध्यते । रोरोद्धि ॥

रोधयति । अरुरुधत्—अस्याप्रधाने कर्मणि लादयः ॥

अवरोधी—ग्रहादित्वाणिनिः ॥

अनुरोधी—सम्प्रचादिना धिनुण् ॥

प्रतिरोधी—‘ भविष्यति गम्यादयः ’ इतीन्नन्तो भविष्यदर्थे ॥

व्रज उपरोधम् । व्रजेनोपरोधम्—‘ सप्तम्यां चोपपीडरुध ’ इति सप्तम्यन्ते तृतीयान्ते च णमुल् । ‘ तृतीयाप्रभृतीनि ’ इति समासविकल्पः । केचिदुपशब्दस्य पीडयतिनैव सम्बन्धमाहुः । भट्टिकारस्य तु ‘ उपसर्गग्रहणमतन्त्रम् ’ इति प्रागेवोक्तम् ॥

रोधः—असुन् ॥

रुधिरम्—‘ इपिमदि ’ इत्यादिना किरच् ॥

अनुरुध्यत इति श्यनि ॥

भिदिर् विदारणे ॥ २ ॥

भिनत्ति । भिन्तः । भिन्दन्ति । भिनत्सि । भिन्-
न्नि । भिन्द्रः । विभेद । विभिदतुः । विभेदिथ । वि-
भिदिव । भेत्ता । भेत्स्यति । भिनन्तु, भिन्तात् । भि-
न्ताम् । भिन्दन्तु । भिन्धि । भिनदानि । अभिनत्,
अभिनद् । अभिन्ताम् । अभिन्दन् । अभिन्ः, अभिनत्,
अभिनद् । अभिनदम् । अभिन्द्र । भिन्ध्यात् । भिन्ध्याताम् ।

भिन्द्याः । आशिषि—भिद्यात् । भिद्यास्ताम् । अभिदत्, अभैत्सीत् । अभैत्ताम् ॥

भिन्ते । भिन्त्से । भिन्दे । विभिदे । विभिदिपे । भेत्ता । भेत्स्यते । भिन्ताम् । भिन्दाताम् । भिन्त्स्व । भिनदै । अभिन्त । अभिन्दाताम् । अभिन्थाः । अभिन्दि । भिन्दीत । भिन्दीयाताम् । भित्सीष्ट । भित्सीयास्ताम् । अभित्त । अभित्साताम् ॥

विभित्सति, विभित्सते । वेभिद्यते । वेभिदीति, वेभेत्ति ॥

भेदयति । अर्वाभिदत् ॥

सर्वत्र रुधिवत्प्रक्रिया ॥

भिदेलिमानि काष्ठानि—‘केलिमर उपसङ्ख्यानम्’ इति केलिमर् । अयं कर्मकर्तारि ॥

भिद्यो नदः—‘भिद्योद्यौ नदे’ इति क्यञिपात्यते कर्तारि । काष्ठभित्—‘सत्सूद्विष’ इत्यादिना क्तिप् ॥

भिदुरं काष्ठम्—‘विदिभिदिच्छिदेः कुरच्’ इति कुरच् । स्वभावादयं कर्मकर्तारि च ॥

भिदा—भिदादित्वादह् । तत्र ‘भिदा विदारणे’ इति पाठादन्यत्र भित्तिः ॥

भित्तम्—‘भित्तं शकलम्’ इति शकले निष्ठानत्वाभावः । अन्यत्र भिन्नम् ॥

भिदिरं वज्रम्—‘ इषिमदि ’ इत्यादिना किरच् ॥

उद्भित्—क्विप् ॥

उद्भित्—इगुपधलक्षणः कः ॥

छिदिर् द्वैधीकरणे ॥ ३ ॥

छिनत्तीत्यादि, भिनत्तिवत् ॥

छिदुरम्—‘ विदिभिदिच्छिदेः ’ इति कुरच् । अयं कर्मकर्तरीति वृत्तिः । ‘ करीन्द्रदर्पच्छिदुरं मृगेन्द्रम् ’ ‘ रसज्ञापाण्डित्य-छिदुरशशिधामभ्रमकरान् ’ इत्यादिप्रयोगदर्शनात्कर्मकर्तरीति वृत्तिका-रोक्तं प्रायिकमित्यात्रेयः ॥

रज्जुच्छित् । प्रच्छित्—‘ सत्सूद्विष ’ इत्यादिना क्विप् ॥

प्रच्छिदा—‘ छिदा द्वैधीकरणे ’ इति भिदादिपाठादङ् । अन्यत्र छित्तिः ॥

छेदः—वञ् ॥

छैदिकम्—‘ छेदादिभ्यो नित्यम् ’ इति तदर्हतीत्यर्थे ठक् ॥

शीर्षच्छेद्यः । शैर्षच्छेदिकः—‘ शीर्षच्छेदाद्यत् ’ इति तदर्हती-त्यर्थे यत्ठकौ, अत्रैव निर्देशात्प्रत्ययसन्नियोगेन शिरसश्शीर्ष-भावः ॥

छिदिरम्—‘ इषिमदि ’ इत्यादिना किरच् ॥

छिद्रम्—‘स्फायितञ्चि’ इत्यादिना रक् ॥

छेद द्वैधीकरणे इति चुरादौ ॥

रिचिर् विरेचने ॥ ४ ॥

रिणक्ति । रिङ्क्तः । रिञ्चन्ति । रिणक्षि । रिङ्क्थः ।
रिणाच्चि । रिञ्च्वः । रिरेच । रिचिचतुः । रिरेचिथ ।
रिरिचिव । रेक्ता । रेक्ष्यति । रिणक्तु । रिङ्क्तात् । रिञ्चन्तु ।
रिङ्ग्धि । रिणचानि । अरिणक्, अरिणग् । अरिङ्क्ताम् ।
अरिञ्चन् । अरिणचम् । अरिञ्च । रिञ्च्यात् । रिञ्चयाताम् ।
आशिषि—रिञ्च्यात् । रिञ्च्यास्ताम् । अरिचत् । अरिचताम् ।
अरैक्षीत् । अरैक्ताम् ॥

रिङ्क्ते । रिरिचे । रेक्ता । रेक्ष्यते । रिङ्क्ताम् । रिङ्क्थ्व ।
रिणचै । अरिङ्क्ते । अरिङ्क्थाः । अरिञ्चि । रिञ्च्यीत् ।
रिङ्क्षीष्ट । अरिक्त । अरिक्षाथाम् ॥

रिरिक्षति । रेरेच्यते । रेरेक्ति । रेचयाति । अरीरिचत् ॥

रेकः—यञि ‘चजोः कु घिण्यतोः’ इति कुत्वम् ॥

रिक्थम्—‘पातुतुदि’ इत्यादिना थक् ॥

विरिञ्चिः । विरिञ्चिनः*—एते पृषोदरादयः ॥

रिच विरेचनसम्पर्चनयोरिति युजादौ ॥

विजिर् पृथग्भावे ॥ ५ ॥

विनक्ति । विङ्क्ते इत्यादि रिचिवत् ॥

विवेकी—सम्प्रचादिना विनुण् ॥ विवेकः—वञ् । ‘चजोः
कु विण्यतोः’ इति कुत्वमुभयत्र ॥

क्षुदिर् सम्पेषणे ॥ ६ ॥

क्षणक्ति । क्षुन्तः । क्षुन्दन्ति । क्षुणात्सि । क्षुणात्रि ।
क्षुन्ध्वः ॥ क्षुन्ते । क्षुन्दाते । क्षुन्त्से । क्षुन्ध्वे । क्षुन्ध्वहे ॥

चुक्षोद । चुक्षुदतुः । चुक्षोदिथ । चुक्षुदिव । चुक्षुदे ।
चुक्षुदिषे । चुक्षुदिवहे । क्षोत्ता । क्षोत्स्यति । क्षोत्स्यते ।
क्षुणक्तु । क्षुन्तात् । क्षुन्ताम् । क्षुन्दन्तु । क्षुन्धि ।
क्षुणदानि । क्षुन्ताद् । क्षुन्दाताम् । क्षुन्दताम् । क्षुन्त्स्व ।
क्षुणदै । क्षुणदावहै । अक्षुणत् । अक्षुणः । अक्षुणदम् ।
अक्षुन्द्र । अक्षुन्त । अक्षुन्दाताम् । अक्षुन्दत । अक्षु-
न्थाः । अक्षुन्दि । अक्षुन्द्रहि । क्षुन्द्यात् । क्षुन्द्याताम् । क्षुन्दीत ।
क्षुन्दीयाताम् । आशिषि—क्षुद्यात् । क्षुद्यास्ताम् । क्षुत्सी-
ष्ट । क्षुत्सीयास्ताम् । अक्षुदत् । अक्षुदताम् । अक्षौत्सीत् ।
अक्षौत्ताम् । अक्षुत्त । अक्षुत्साताम् ॥

चुक्षुत्सति । चुक्षुत्सते ॥

चोक्षुद्यते । चोक्षोत्ति ॥

क्षोदयन्ति । अचुक्षुदत् ॥

क्षुद्रः—‘स्फायितञ्चि’ इत्यादिना रक् ॥

क्षुद्राभिः कृतं क्षौद्रम् मधु—‘क्षुद्राभ्रमर’ इति तेन कृत-
मिति विषयेऽञ् ॥

क्षोदिष्ठः । क्षोदीयान् । क्षोदिमा—‘स्थूलदूर’ इत्यादिना
यणादिलोपः इष्टेमेयस्सु पूर्वस्य गुणः । पृथ्वादित्वादिमनिच् ॥

क्षोदयति—‘णाविष्ठवत्’ इति यणादिलोपो गुणश्च ॥

युजिर् योगे ॥ ७ ॥

युनक्ति । युङ्क्तः । युञ्जन्ति । युनक्षि । युनज्मि ॥

युक्ते । युञ्जाते । युङ्क्ते । युञ्जे । युञ्जहे ॥

युयोज । युयोजिथ । युयोज । युयुजे । युयुजिषे ॥

योक्ता । योक्ष्यति, योक्ष्यते । युनक्तु, युङ्क्तात् । यु-
ङ्काम् । युञ्जन्तु । युङ्ग्धि । युनजानि ॥

युङ्काम् । युङ्क्व । युनजै ॥

अयुनक् । अयुङ्क्ताम् । अयुञ्जन् । अयुनक् । अयु-
नजम् ॥

अयुङ्क्त । अयुञ्जाताम् । अयुङ्क्थाः । अयुञ्जि । अयु-
ञ्जहि ॥

युञ्ज्यात् । युञ्ज्याताम् । युञ्जीत । आशिषि—युञ्ज्यात्, युञ्जीष्ट॥

अयुजत् । अयोक्षीत् । अयुक्त । अयुक्षाताम् । अयुक्षत ॥

युयुक्षते । योयुज्यते । योयोक्ति ॥

योजयति । अयूयुजत् ॥

प्रयुङ्क्ते । उपयुङ्क्ते—‘ प्रोपाभ्यां युजेरयज्ञपात्रेषु ’ इत्यकर्त्र-
भिप्रायेऽपि तङ् । •यज्ञपात्रे तु पात्राणि प्रयुनक्ति । अत्र प्रग्रह-
णं स्वराद्यन्तस्योपसर्गस्योपलक्षणम् । उपग्रहणमपि स्वरादेः । तथा
च वार्तिकम्—‘ स्वराद्यन्तोपसृष्टादिति वक्तव्यम् ’ इति ॥

युज्यते ब्रह्मचारी योगम्—‘ सृजियुज्योऽंशस्तु ’ इति कर्म-
वद्भावः शंश्च । यकोपवादः । अत्र कैयेटे—युज्यते इति योगः
ब्रह्मचारिणं योगो युनक्ति ; सम्बन्धातीत्यर्थः । ततो ब्रह्मचारिणः
कर्तृत्वविवक्षायां युज्यते ब्रह्मचारी योगमिति भवतीति । श्यन्य-
कोस्स्वरभेदः । ‘ तास्यनुदात्तेत् ’ इति लसार्वधातुकानुदात्तत्वे यकि
प्रत्ययस्वरेण स एवोदात्तस्स्यात् । श्यनि तु नित्स्वरेण धातुरु-
दात्तो भवति ॥

युग्यम्—वाहनम् ‘ युग्यं च पत्रे ’ इति कर्मणि करणे वा
क्यप्रि कुत्वं निपात्यते । अन्यत्र योग्यम्—ण्यति, कुत्वम् ॥

प्रयोज्यः । नियोज्यः—‘ प्रयोज्यनियोज्यौ शक्यार्थे ’ इति ण्यति
कुत्वाभावो निपात्यते ॥

युङ्, युञ्जौ—‘ऋत्वक्’ इत्यादिना क्तिन् । ‘ऋत्वक्’ इत्यादिभिर्निपातनैस्साहचर्यात् अभ्युजिक्तञ्चां अन्यदपि कार्यं भवतीति ज्ञापनादुपपदाधिकारेऽपि निरुपपदादयं प्रत्ययो भवति । ‘युजेरसमासे’ इति सर्वनामस्थाने नुम् । पदान्ते संयोगान्तलोपः । ‘क्तिन्प्रत्ययस्य कुः’ इति कुत्वं च । अन्यत्रानुस्वारपरसवर्णौ । असर्वनामस्थाने युजः युग्भ्यां इत्यादि । युक्ष्वित्यत्र कुत्वे ‘खरि च’ इति चत्वम् ॥

अश्वयुक्—‘सत्सूद्विप’ इत्यादिना क्तिप् । अत्र सूत्रे युजेत्यकारो न विवक्षित इति युनक्तियुज्यत्योर्द्वयोरपि ग्रहणं ‘युजेरसमासे’ इतीकारवतस्सर्वनामस्थाने परे समासे नुम्प्रतिषेधोकारविवक्षायां ज्ञापकः । यदि हि युजेः क्तिव् न स्यात् ‘ऋत्वक्’ इत्यादिना क्तिन्नपि निपातनैस्साहचर्यात् अनृपमृष्टादेव स्यात् इत्यश्वयुगिति रूपमेव नास्तीति किं नुप्रतिषेधेन ॥

योक्त्रम्—‘दास्री’ इत्यादिना प्रृन् । अत्र स्तौत्यादिसाहचर्यादुभयपदिनो विवक्षितत्वादस्यैव ग्रहः ; न तु युज्यते । अकारस्तूच्चारणमात्रार्थः । हरदत्तोऽप्यनभिधानाद्युज्यतेर्न ग्रह इति ॥

योगी—समृचादिना घिनुण् । अत्र युनक्तियुज्यत्योर्द्वयोरपि ग्रहणम् । निरनुबन्धकस्योपादानादकारप्रश्लेषे च नास्ति प्रमाणम् ॥

प्रयोगः—घञ् ॥

प्रायौगिकम्—भवार्थेऽध्यात्मादित्वाट्ठक् । अनुशतिकादित्वादुभयपदवृद्धिः ॥

योगाय प्रभवति योग्यः, यौगिकः—‘योगायच्च’ इति यष्टञ्च ॥

युगम्—घञ् । उञ्छादिपाठादगुणत्वम्, विशिष्टविषयं चैतत्
रथाङ्गे कालविशेषे च ॥

युग्यम्—‘तद्वहतिरथयुग’ इति यत् ॥

संयुगे साधु सांयुगीनम्—‘प्रतिजनादिभ्यः खञ्’ इति खञ् ।
प्रतिजनादिपाठादेव संयुगशब्दस्य घञि गुणाभावः ॥

परियोगः, पलियोगः—‘परेश्व वाङ्मयोः’ इत्यत्र ‘योगे च’
इति वक्तव्याद्वा लत्वम् ॥

रुधादयोऽनुदात्तास्वरितेतः ॥

अथ सेटो स्वरितेतावाह ॥

उछृदिर् दीप्तिदेवनयोः ॥ ८ ॥

उकारः क्त्वायामिड्विकल्पार्थः । छिणत्ति । छृन्तः । छृन्दन्ति ।
छृणत्सि । छृणन्ति । छृन्दः ॥

छृन्ते । छृन्तसे । छृन्दे । चछर्द । चछृदतुः । चछर्दिथ ।
चछृदिव । चछृदे । चछृदिषे—‘सेऽसिचि’ इति सकारादा-
विड्विकल्पं बाधित्वा क्रादिनियमान्नित्यमेवेद्भवति । अन्ये तु—विक-
ल्पमाहुः, क्रादिनियमस्य प्रतिषिद्धविषयत्वात् ॥

छर्दिता । छर्दिष्यति । छर्दिष्यते, छत्स्यते—‘सेऽसिचि’
इतीड्विकल्पः ॥

लृणत्, लृन्तात् । लृन्ताम् । अलृणत् । अलृन्त । लृन्धात्,
लृन्दीत् ॥ आशिषि—लृन्धात्, छर्दिषीष्ट; लृत्सीष्ट ॥ अलृदत्,
अलृदीत् । अलृत्त । अलृत्साताम् ॥

चिलृत्सति, चिच्छर्दिपति ॥

चरीलृद्यते ॥

छर्दयति । अचछर्दत्—अत्र सन्वदित्वादन्तरङ्गत्वात्तुक् । न
चास्ति 'वाणादाङ्गं बलीयः' इति, व्याश्रयत्वात् । तुक्छकार
आश्रयः, इत्वस्य तु चङुरो णिः ॥

अचच्छदत्, अचिलृदत्—'उरृद्वा' ॥

लृत्वा, छर्दित्वा—उदित्वादिद्विकल्पः ॥

लृणः । लृणवान्—'यस्य विभाषा' इत्यनित्वम् ॥

लृदि सन्दीपने युजादौ ॥

उ तृदिर् हिंसानादरयोः ॥ ९ ॥

तृणत्तीत्यादि लृणत्तिवत् । लृदितृदी उदात्तौ स्वरितेतौ ।
रुधादीनां नवानां इरित्त्वमङ्गिकल्पार्थम् ॥

कृती वेष्टने ॥ १० ॥

परस्मैपदी । कृणत्ति । कृन्तः । कृन्तन्ति । कृणत्सि

कृणन्तु । अकृणत् । कृत्यात् । चकर्त । कर्तितेत्यादि ।
तौदादिकवत् ॥

त्रि इन्धी दीप्तौ ॥ ११ ॥

उदात्तोऽनुदात्तेत् । इन्धे । इन्धाते । इन्त्से । इन्ध्वे । इन्ध्वहे—
'श्रान्नलोपः' इति श्वात्परस्य प्रकृतेर्नकारस्य लोपः किङ्तोः ।
'श्रसोरलोपः' इत्यल्लोपः ॥

इन्धांचक्रे—'इजादेः' इत्याम् । अत्र न्यासकारादयः केचित्
'इन्धिभवतिभ्यां च' इतीन्धेः परस्य लिटः कित्त्वविधानसामर्थ्यात्
आमो विकल्पमिच्छन्ति । तत् 'इन्धेइच्छन्दोविषयत्वाद्बुवो बुको नित्य-
त्वात्' इत्यादि भाष्यवार्तिकविरोधादुपेक्ष्यम् ॥

इन्धिता । इन्धिष्यते । इन्धाम् । इन्धाताम् । इन्त्स्व ।
इन्धै । ऐन्ध । ऐन्धाताम् । ऐन्धत । ऐन्धाः । ऐन्धि।
इन्धीत । आशिषि—इन्धिषीष्ट । ऐन्धिष्ट । ऐन्धिषाताम् ॥

इन्दिधिषते—'नन्द्राः' इति नकारवर्ज्यस्य द्विर्वचनम् ॥

इन्धयति । ऐन्दिधत् ॥

इन्धः—जित्त्वाद्वर्तमाने क्तः । ईदित्त्वादनिट्त्वम् ॥

एधः—'अवोदैधौघ' इति निपातनाद्बुवि नलोपः । सान्त-
स्त्वेधश्शब्द औणादिकेऽसुनि बाहुलकानलोपे ॥

अग्निमिन्धति अग्निमिन्धः । आप्त्रमिन्धः—'आप्त्राग्रचोरिन्धेर्मुम्'
इति मुम् ॥

समिन्त् समिधौ—सम्पदादित्वात्किप् ॥

सामिधेन्यो मन्त्रः—‘समिधामाधाने पेण्यण्’ इति पेण्यण् ॥

सामिधेनी ऋक्—पित्वान्डीप्, ‘हलस्तद्धितस्य’ इति यलोपः ॥

अग्निमिन्धे अग्नीत् ऋत्विग्विशेषः—‘क्विप्च’ इति क्विप् ॥

आग्नीध्रम्—‘अग्नीधश्शरणे रण् भं च’ इति पठ्यन्ताच्छरणे
रण्प्रत्ययः । ‘भं च’ इति भत्वात्पदत्वाभावाज्जश्त्वं न भवति । शरणं
गृहम् । णित्वाद्भृद्धिः । ‘आग्नीध्रमाधारणादञ्च’ इति स्वार्थेऽञ्य-
पीदमेव रूपम् । प्रयोजनं तु स्त्रियां आग्नीध्री शाला इति
‘टिङ्गाणञ्’ इति ङीप् ॥

वावधामन्ध इति वाध्रम् आध्रः । वमल च—‘वाविन्धेः’
इति वावुपसर्गे उपपदे इन्धेः क्रन्ः कित्त्वादनुनासिकलोपः ॥

खिद दैन्य ॥ १२ ॥

खिन्ते । खिन्दाते । खिन्त्से । खिन्दे । चिखिदं ।
खिन्ताम् । खिन्त्स्व । खिन्दै । अखिन्त । अखिन्दा-
ताम् । अखिन्दि । खिन्दीत ॥

चिखिदे । खेत्ता इत्यादि खिद्यतिवत् ॥

खिन्दतीति शे गतम् ॥

विद विचारणे ॥ १३ ॥

विन्ते इत्यादि खिदिवत् ॥

वित्तः, विन्नः—‘नुदविदोन्दत्र’ इति निष्ठानत्वविकल्पः ।
उन्दिना साहचर्यादस्यैव तत्र ग्रहः ॥

खिदिविदी उदात्तावनुदात्तेतौ ॥

शिष् लृ विशेषणे ॥ १४ ॥

इतो भुनक्त्यन्ता अनुदात्ता उदात्तेतः ॥

शिनाष्टि । शिष्टः । शिपन्ति । शिनक्षि । शिनाप्ति ।
शिष्वः । घृत्वं तत्तर्गस्य, सकारादौ पस्य कत्वम् ॥

शिशेष । शिशेषिथ । शिशिषिव ॥

शेष्टा । शेष्यति । शिनष्टु । शिष्टात् । शिष्टि—हेर्धित्वे
घृत्वं ; जश्त्वानुस्वारपरसवर्णाः यथायोगं । शिनपाणि । अशिनद् ।
पकारस्य ‘अलां जशोन्ते’ इति जश्त्वे चत्त्वविकल्पः । अशि-
ष्टाम् । अशिनद् । अशिनपम् । अशिष्व । शिष्यात् ।
शिष्याताम् । आशिपि—शिष्यात् । अशिपत्—लृदित्वात्पर-
स्मैपदेऽङ् । तङि तु क्सः—व्यत्याशिक्षत इत्यादि ॥

शिशिक्षति । शेशिष्यते । शेशिशीति, शेशेष्टि ॥

शेषयति । अशीशिपत् ॥

शिष्टः । शिष्टवान् ॥

विशेषः । वैशेषिकः—‘विनयादिभ्यश्च’ इति स्वार्थे ठक् ॥

महत्या विशिष्टः महाविशिष्टः—‘महदात्वे’ घासकरविशिष्टे-
पूपसङ्ख्यानम्’ इति पुंवद्भाव आत्वं च ॥

शेषतीति हिंसायां शपि । शेषयतीति गुजादिपाठादसर्वोपयोगे ॥

पिष्टू संचूर्णने ॥ १५ ॥

पिनाष्टि इत्यादि शिनष्टिवत् । शुष्कपेपं पिनाष्टि, चूर्णपेपं
पिनाष्टि, रूक्षपेपं पिनाष्टि—‘शुष्कचूर्णरूक्षेषु’ पिपः’ इति
शुष्कादौ कर्मण्युपपदे णमुल्, शुष्कं पिनाष्टित्यर्थः । उदपेपं
पिनाष्टि—‘स्नेहने पिपः’ इति स्नेहनवाचिनं करण उपपदे
णमुल्, उदकेन पिनाष्टित्यर्थः; स्नेहन इत्यर्थग्रहणं । ‘पेपं वास-
वाहनधिषु च’ इत्यदकस्योदभावः । सर्वत्र कपादित्वाद्यथाविध्य-
नुप्रयोगः ॥

पिष्टमयम्—‘पिष्टाच्च’ इति विकारे मयट् ॥

विष्टकर्णः—‘कर्णे लक्षणस्य’ इति कर्ण उपपदे लक्षणवा-
चिनो विधीयमानो दीर्घः तत्रैव विष्टादिपर्युदासाच्च भवति ।
चोरस्य पिनाष्टि—‘जासिनि ग्रहण’ इत्यादिना कर्मणि शेषे
हिंसायां पष्ठा । अशेषे चाहिंसायां च चोरं पिनाष्टि । धानाः
पिनाष्टि इति द्वितीयैव ॥

भञ्जो आंमर्दने ॥ १६ ॥

भनक्ति । भङ्गः । भञ्जन्ति । भनाक्षि । भनज्मि । भञ्जुः—

‘श्रान्तलोपः’ इति प्रकृतिनकारस्य लोपः । नकारे ‘परतोका-
रान्तस्य ‘अतो दीर्घो यञि’ इति न भवति अकारान्त-
स्यानङ्गत्वात् । किङ्तोस्तु ‘श्रमोरल्लोपः’ इत्यकारलोपः । झलि
‘चोः कुः’ इति कुत्वे ‘खरि च’ इति चत्वं ॥

वभञ्ज । वभञ्जतुः । वभञ्जिथ, वभञ्ज । वभञ्जि-
त्वादिन्यादिट् । थलि ‘उपदेशेत्वतः’ इति निषेधाद्वाङ्मनियमाच्च
विकल्पः ॥

भङ्क्ता । भङ्क्थ्यति । भनक्तु, भङ्क्तात् । भङ्क्ताम् । भञ्जन्तु ।
भङ्गि—हेरपित्वात् श्रमोरल्लोपः । धित्वे कुत्वं गकारः । भञ्जजानि ।
अभनक्तु, अभनक्तु—पदान्तत्वात्कुत्वे चत्वंविकल्पः । अभ-
ङ्क्ताम् । अभञ्जन् । अभनक्तु । अभनजन् ॥

भञ्ज्यात् । आशिपि—भञ्ज्यात् । अभाङ्क्षीत् । अभ-
ङ्क्ताम् । झलि सिचो लोपः ॥

विभङ्क्थि । वंभञ्ज्यते । दम्भञ्जीति, वंभङ्गि—‘जपजमदृश’
इति यङि यङुकि चाभ्यासस्य नुक् । तस्यानुस्वारे पदान्तवद्ध-
नात्परसवर्णविकल्पः ॥

भञ्जयति । अबभञ्जत् ॥

कर्मणि—अभाञ्जि । अभाञ्जि—‘भञ्जेश्च चिणि’ इत्यनुनासि-
कलोपविकल्पः ॥

भङ्गत्वा, भक्त्वा—‘ ज्ञान्तनशां विभाषा ’ इति क्त्वायामनु-
नासिकलोपो वा ॥

भग्नः । भग्नवान्—‘ ओदितश्च ’ इति ओदित्त्वान्निञानत्वम्,
तस्यासिद्धत्वात्पूर्वमेव कुत्वम् ॥

भङ्गुरम्—‘ भञ्जभाग ’ इति कर्मकर्तरि कुरच्, ‘ चतोः कु भि
ण्यतोः ’ इति कुत्वम् ॥

भङ्गः—वञ् ॥

भङ्गा—कुमुम्भः । कर्मणि वञन्ताद्याप ॥

भङ्गानां भानं क्षेत्रं भङ्गयञ्—‘ विभाषा तिलमापोमभङ्ग ’
इति यत् । विभाषाग्रणात्तत्रि भङ्गीनञ् । भङ्गाडपि भान्यमि-
ति स्थितम् ॥

भङ्गानां रजः भङ्गकण्डम्—‘ अयवृत्तिमोमभङ्गाभ्यो रजस्युपस-
ठञ्चानञ् ’ इति ङटञ् ॥

भङ्गी—पिप्पल्यादित्वाङ्गी ॥

भञ्जीति दीप्त्यर्थश्चुरादौ दण्डके इदित् । भञ्जते भञ्जतीति सेवा-
यां शपि गतम् ॥

भुज पालनाभ्यवहारयोः ॥ १७ ॥

भुनक्ति । भुङ्क्तुः । भुञ्जन्ति । भुनक्ति । भुनज्मि ॥

बुभोज । बुभुजतुः । बुभोजिथ—क्रादिनियमान्नित्यमिद् ॥

भोक्ता । भोक्ष्यते । भुनक्तु । अभुनक् ॥

भुञ्जात् । अभोक्षीत् । अभोक्ताम् ॥

बुभुक्षति—‘ हलन्ताच्च ’ इति सनः कित्त्वम् ॥

बोभुज्यते । बोभुजीति, बोभोक्ति ॥

भोजयति । अबूभुजत् ॥

भुङ्क्ते । भुञ्जते । भुञ्जते । भुङ्क्षे । बुभुजे । बुभुजिषे ॥

भोक्ता । भोक्ष्यते । भुङ्क्ताम् । अभुङ्क्त ॥

भुक्षीष्ट । अभुङ्क्त । अभुक्षताम्—‘ लिङ्गिनावात्मनेपदेषु ’
इति कित्त्वादगुणत्वम् ॥

बुभुक्षते—‘ भुजोऽनवने ’ इति तड् । ‘ भुजोऽदने ’ इति व-
क्तव्ये अनवने इति वचनं अभ्यवहारादन्यत्रापि तडर्थम् । तथा
चेदमपि सिध्यति—‘ बुभुजे पृथिवीपालः पृथिवीमेव केवलम् ’
इति । अनुभव इहार्थः ॥

भोजयति देवदत्तं यन्नदत्तः—‘ गतिबुद्धिः ’ इत्यादिना प्रयो-
ज्यः कर्म । निगरणार्थत्वाच्चित्त्वं परस्मैपदम् । इदमेपां भुङ्क्ताम्—
‘ क्तोऽधिकरणे च ’ इत्यधिकरणे भावे कर्मणि. क्तः । भावकर्मणोरुदा-
हार्यम् । भुङ्क्ता ब्राह्मणा इति भुक्तमेपामस्तीत्यर्थ आद्यजन्तः ॥

भोज्यम्—‘ भोज्यं भक्ष्ये ’ इति ण्यति अकुत्वं निपात्यते,
अभक्ष्ये त्—भोग्या लक्ष्मीः ॥

भोगः शरीरम्—‘ हलश्च ’ इति संज्ञायां षञ् ॥

आतृभोगीणः—‘ आत्मन्विश्वजनभोगोत्तरपदान् ’ इति तस्मै हितमिति विषये स्वः ॥

आचार्यभोगीण इत्यत्र ‘ आचार्यादणत्वं च ’ इति णत्वाभावः । ‘ राजाचार्याभ्यां नित्यं भोगोत्तरपदाभ्यामेव ’ इति भोगोत्तरपदाभ्यामेव आभ्यां हितप्रत्ययनियमादाचार्याय हितं, राज्ञे हितमित्यत्र वाक्यमेव भवति ; न तु सामान्यतः लः । मात्रे हितमित्यादौ मात्रीयमित्यादि भवति ॥

भुजः—‘ हलश्च ’ इति करणे षञ् । ‘ भुजन्मुञ्जो पाण्युपतापयोः ’ इत्यगुणत्वमकृत्वं च निपातितम् ॥

भुजा—अयमेव दावन्तः ॥

भोजः—पचाद्यच् ॥

भजतीति शपि । भुजतीति शं कौटील्ये ॥

शिषादयश्चत्वारोऽनुदात्ता उदात्तेतः ॥

तृह हिंसायाम् ॥ १८ ॥

तृणेदि । तृण्डः । तृम्हन्ति । तृणेक्षि । तृण्डः । तृण्ड । तृणेक्षि । तृण्डः । तृण्डः । ‘ तृणह इम् ’ इति हल्दादौ पिति सार्वधातुके तृणह इमागमे आद्रुणः । झलि पदान्ते च होङः । ‘ झपस्तथोर्धोऽधः ’ इति धत्वे ण्वे ‘ दोढे लोपः ’ इति पूर्वस्य लोपः । अपिति •श्चसोरलोपेऽनुस्वारपरमवर्णौ । सिभि ढत्वे ‘ षडोः कस्सि ’ इति कत्वम् ॥

ततर्ह । ततृहत्तुः । ततृहुः । ततर्हिथ । ततृहिब ॥

तर्हिता । तर्हिष्यति । तृणेद्, तृण्वात् । तृण्वाग् । तृहन्तु । तृण्ठि । तृणहानि—तातडो ङित्वात् 'ङिञ्च पिन्न भवति' इत्यपित्वाङ्गे-
रपि 'सेह्यपिञ्च' इत्यपित्वान्नेमागमः । उत्तमस्य तु ङित्वेऽप्य-
हलादित्वादिभ्र भवति । अतृणेद्, अतृणेद् । अतृण्डाम् । अतृहन् ।
अतृणेद् । अतृणहम् । अतृह् । निप्पिपोर्हल्ङ्यादिलेपे प्रत्यय-
लक्षणेन हलादिपित्मावर्धातुकपरत्वादिमागमः । 'वर्णाश्रये नास्ति
प्रत्ययलक्षणम्' इति निषेधो वर्णमात्रप्रत्ययविषयत्वादिह हलादिप्रत्यय-
स्य आश्रयणान्न प्रवर्तते । मिपि नित्यत्वात्पूर्वमेवाम्यहलादित्वा-
न्नेमागमः अत एव तातडो ङित्वात् श्वसोरल्लेपे तृणह रूपस्या-
भावान्नेमागमप्रसङ्गः ॥

तृह्यात् । तृह्याताम्—यासुटा ङित्वेन 'ङिञ्च पिन्न भवांत' इंत
तिबादेरपित्वान्नेमागमः ॥

आशिपि—तृह्यात् । तृह्यास्ताम् ॥

अतर्हीत् । अतर्हिष्टाम् । 'नेटि' इति वृद्धिनिषेधः ॥

तितर्हिषति । तरीतृह्यते । तरीतर्हि ॥

तर्ह्यति । अतीतृहत्, अततर्हत्—उरृद्धा ॥

तृहितम् । तर्हित्वा—'न क्त्वासोट्' इत्यकित्त्वम् ॥

हिसि हिंसायाम् ॥ १९ ॥

हिनस्ति । हिंस्तः । हिंसन्ति । हिनस्सि । हिनस्मि—

इदित्वान्नुम् । तस्य 'श्रान्नलोपः' इति नलोपः । ङिति श्रसोर-
लोपे 'नश्चापदान्तस्य' इत्यनुस्वारः ॥

जिहिंसु । जिहिंसतुः । जिहिंसिथ । जिहिंसिव ॥

हिंसिता । हिंसिष्यति । हिनस्तु, हिंस्तात् । हिंस्ताम् ।
हिंसन्तु । हिन्थि—श्रान्नलोपश्चसोरल्लोपयोः 'धिच' इति सलो-
पेऽनुस्वारपरसवर्णौ । हिनसानि ॥

अहिनत् । अहिंस्ताम् । अहिंसन् । अहिनत्, अंहिनद् । अ-
हिनः । अहिनसम् । अहिंस्व । निपि 'तिप्यनस्तेः' इति सस्य दः ।
सिपि तु 'मिपि धातोरुर्वा' इति दत्वरुत्वे ॥

हिंस्यात् । हिंस्याताम् । हिंस्यात् । हिंस्यास्ताम् । लिङौ ।
अहिंसीत् । अहिंसिष्टाम् ॥

जिहिंसिषति । जेहिंस्यते । जेहिंस्ति ॥

हिंसयति । अजिहिंसत् ॥

हिंसकः—'निन्दहिंस' इति वुच् ॥

हिंसम्—'नमिकम्पि' इत्यादिना रः ॥

हिंसा—'गुरोश्च हलः' इत्यकारः ॥

हिंसित्वा । हिंसितः ॥

हिनस्तीति हिंसः—अच् । सिंहः—गृषोदरादित्वादाद्यन्तविपर्ययः ॥

उन्दी क्लेदने ॥ २० ॥

उनत्ति । उन्तः । उन्दन्ति । उनत्सि । उनन्नि । उन्दः ।

उन्दांचकार—‘ इजादेश्च गुरुमतोऽनुच्छः ’ इत्याम् ॥

उन्दिता । उन्दिष्यति । उनत्तु । उन्तात् । उन्धि ।
उनदानि ॥

औनत् । औन्ताम् । औन्दन । औनः, औनत्,
औनद् । औनदम्—‘ दश्च ’ इति सिपि वा रुत्वम् ॥

उन्धात् । उन्धाताम् । उव्यात् । उव्यास्ताम् । लिङौ ।
औन्दीत् । औन्दिष्टाम् ॥

उन्दिदिपति—‘ नन्द्वाः ’ इति नकारस्य न द्विर्वचनम् ॥

उन्दयति । औन्दिदत् ॥

उन्दित्वा ॥

उत्तम्, उन्नम्—ईदित्वादनिद्वत्त्वम् । ‘ नुदविदोऽन्दत्र ’ इति नि-
ष्ठानत्वविकल्पः ॥

अवोदः—वञ्, किञ्चिदार्द्रः ॥

उन्दनं ओन्न—मनिन्नौणादिकः । ‘ अवोदैधौन्न ’ इति नलोपो वञ्
गुणत्वं च निपात्यते ॥

इन्दुः—‘ उन्देरिच्चादेः ’ इत्युप्रत्ययः, इकारश्चोकारस्य ॥

ओदनः—‘ उन्देर्नलोपश्च ’ इति युचि नलोपः ॥

उद्रम्—‘ स्फायितञ्चि ’ इत्यादिना रक् ॥

उदकम्—उदकमिति कुत्तन्तो निपातितः ॥

उदधिः । क्षीरोदः—‘ उदकस्योदस्संज्ञायाम् ’ इति पूर्वपदस्योत्तरपदस्य चोदकशब्दस्य उदभावः ॥

उदपेषम् । उदवासः । उदवाहनः । उदधिर्घटः—‘ पेषंवासवाहन-विषु च ’ इति ‘ पेषमादावुत्तरपदे उदकशब्दस्योदादेशः । असंज्ञार्थं वचनम् ॥

उदपात्रम्, उदकपात्रम्—‘ एकहलादौ पूरयितव्येऽन्यतरस्याम् ’ इति वा उदभावः । इह पूरयितव्यः पूरणीयः, तद्वाचिन्य-सहाये हलादौ उत्तरपदे उदकस्योद इति सूत्रार्थः ॥

उदमन्यः—‘ मन्यौदनसक्तुविन्दुवज्रभारहारवीवधाहेषु च ’ इति मन्यादिपूत्रपदेपूदकस्योदभावः । उदौदन इत्यादि चोदाहार्यम् ॥

उदन्वान् घटः । उदन्वानाम ऋषिः । ‘ उदन्वानुदधौ च ’ इति भतुष्युदकस्योदन्भावः । उदधौ संज्ञायां च निपात्यते । उदधिग्रहणं असंज्ञार्थम् । उदन्यति, पिपासतीत्यर्थः । ‘ अशनायोदन्य ’ इति क्यच्गुदकस्योदन्भावः पिपासायाम् ॥

उदक्या—‘ उदकस्योदः संज्ञायाम् ’ इति दिगादिपाठाद्यत् ॥

अञ्जु व्यक्तिमक्षणाकान्तिगतिषु ॥ २१ ॥

अनक्ति । अङ्क्तः । अञ्जन्ति । अनक्षि । अनज्मि ।
अञ्जुः । ‘ श्रान्नलोपः ’ श्रसोरलोपे ङिति, ‘ चोः कुः ’ झलि पदान्ते च, खरि चत्वंम् ॥

आनञ्ज । आनञ्जतुः । आनञ्जिथ, आनङ्क्थ । आन-
ञ्जिव, आनञ्ज्व । ऊदित्वादिद्विकल्पः । क्रादिनियमः प्रतिषि-
द्धविषय इत्युक्तम् । ‘अत आदेः’ इत्यभ्यासादेर्दीर्घः ‘तस्मा-
द्नुट्’ इति नुट् ॥

अङ्क्ता, अञ्जिता । अङ्क्ष्यति, अञ्जिष्यति ॥

अनक्तु, अङ्क्तात् । अङ्ग्धि । अनजानि । आनक् ॥
आङ्क्ताम् । आनक् । आनजम् । आञ्जु । अञ्ज्यात्-
अज्यात् । लिङौ ॥

आञ्जीत् । आञ्जिष्टाम् । ‘अञ्जेः सिचि’ इति नित्यमिड् ॥

अञ्जिजिषति—‘स्मिपूङ्ग्वज्ज्वां सनि’ इति नित्यमिड् । ‘अन्द्राः’
इति नकारस्य न द्विर्वचनम् ॥

अञ्जयति । आञ्जिजत् ॥

अञ्जित्वा, अङ्क्ता, अक्ता—अनिट्क्षे ‘जान्तनशां विभाषा’
इति पक्षे अनुनासिकलोपः । इट्क्षे ‘न क्त्वा सेट्’ इत्यकित्वम् ॥

अक्तः । अक्तवान् । ‘यस्य विभाषा’ इत्यनिट्त्वम् ॥

आज्यम्—‘आङ्पूर्वादञ्जेस्संज्ञायाम्’ इति क्यप्यनुनासिकलोपः ॥

व्यङ्ग्यम्—ण्यति कुत्वम् ॥

अङ्गम्—भावे घञ् ॥

अजिका—संज्ञायां ण्वुल्, लिपिविशेषः ॥

अञ्जनम्—ल्युट् ॥

काञ्जिकम्—अञ्जिरभिव्यक्तिः केन जलेन अञ्जिरस्येति
बहुव्रीहौ कप् ॥

अञ्जलिः—‘कृतन्यञ्जि’ इत्यादिना अलिच् ॥

द्वे अञ्जली प्रमाणमस्य द्वयञ्जलम् । त्वयञ्जलम्—‘द्वित्रिभ्या-
मञ्जलेः’ इति समासान्तोऽच् द्विगौ ‘अध्यर्धपूर्वाद्विगोः’ इत्याहोयस्य
ठको लुक् । अद्विगौ—द्वयञ्जलिः ॥

तश्च सङ्कोचने ॥ २२ ॥

तनक्ति, तङ्क्ते, तञ्चन्ति । तनक्षि । ततञ्च । ततञ्चतुः ।
ततञ्चिथ, ततङ्थ । ततञ्चिव, ततञ्च—ऊदित्वादिङ्किल्पः ।
क्रादिनियमः प्रतिषेधविषय इयुक्तम् ॥

तङ्क्ता, तञ्चिता । तङ्क्ष्यति, तञ्चिष्यति ॥

तनक्तु, तङ्क्तात् । तङ्ग्धि । तनचानि ॥

अतनक् । अतङ्क्ताम् । अतञ्चन् । अतनक् । अत-
नचम् । अतञ्च ॥

तञ्चयात् । आशिपि—तच्यात् । अतञ्चीत्, अताङ्क्षीत् ॥

तितञ्चिषति, तितङ्क्षति ॥

तातच्यते । तातङ्क्ति । तञ्चयति । अततञ्चत् ॥

आतञ्चनम्—ल्युट् ॥

आतङ्कः—वञ् ॥

तञ्चित्वा ; तक्त्वा—इट्क्षे 'न क्त्वा सेट्' इत्यकित्त्वान्नलोपाभावः ॥

तक्तः—'यस्य विभाषा' इत्यनिट्त्वम् । अयं प्रथमान्तोऽपि तृतीयान्तमध्ये उदित्प्रसङ्गान् एकवर्गीयत्वाच्च पठितः । आत्रेयादयस्तु तृतीयान्तमेव पठन्ति ॥

तक्कम्—'स्फायितञ्चि' इत्यादिना रक् । बाहूलकाच्चकारस्य ककारः ॥

ओ विजी भयचलनयोः ॥ २३ ॥

विनक्ति । विङ्क्तः । विञ्जन्ति । विनक्षि । विनज्मि ।
विञ्चुः ॥

विवेन । विविजतुः । विविजिथ । विविजिव—'विज इट्'
इति इडादिप्रत्ययस्य पितृत्वेऽपि कित्त्वान्न गुणः ॥

विजिता । विजिप्यति । विनक्तु, विङ्क्तात् । विङ्ग्धि ।
विनजानि ॥

अविनक्त । अविङ्क्ताम् । अविनक् । अविनजम् ॥

विञ्ज्यात् । विञ्ज्याताम् । आशिषि—विज्यात् । विज्या-
स्ताम् ॥

अविजीत् । अविजिष्टाम् ॥

विविजिषति । वेविज्यते । वेविजीति, वेवेक्ति ॥

वेजयति । अवीविजत् ॥

विजित्वा—‘न क्त्वा सेट्’ इत्यकित्वेऽपि ‘विजिट्’ इति
ङित्वाच्च गुणः ॥

विग्रः । विग्रवान्—ईदित्वादनित्त्वम् । ओदित्त्वानिष्ठानत्वम् ॥

वेगितमिति व्रजन्तात्तारकादित्वादितित्युक्तम् ॥

वेवेक्ति वेवेक्तं इत्यादि श्ला गतम् । विजने इति शे ॥

वृजी वर्जने ॥ २४ ॥

वृणक्ति । वृङ्क्तः । वृञ्जन्ति । ववर्ज । ववर्जिथ । ववृजिव ।
वर्जित्वा । वर्जिष्यति । वृणक्तु, वृङ्क्तात् । वृङ्ग्धि । वृणजानि ।
अवृणक्तु । अवृङ्क्ताम् । अवृङ्क्त । वृज्यात् । वृज्यात् । लिङो ।
अवर्जीत् । अवर्जिष्टाम् ॥

विवर्जिपति । वरीवृज्यते । वरिवृजीति, वरीवर्क्तीत्यादि ॥

वर्जयति । अववर्जन्, अवीवृजत् ॥

वर्जित्वा—‘न क्त्वा सेट्’ इत्यकित्वाहुणः ॥

वृक्तः—ईदित्वादनित्त्वम् ॥

प्रवर्ग्यम्—ण्यति कुत्वम् । अत्र वृत्ति वरणे इति दुर्गादयः पठन्ति
तस्यापि वृजिवद्रूपादिकं, नेयम् ॥

पृची संपर्के ॥ २५ ॥

पृणक्ति । पृङ्क्तः । पृञ्जन्ति ॥

पपर्च । पपृचतुः । पपर्चिथ इत्यादि वृजिवत् ॥

संपर्की—‘संष्टच’ इत्यादिना धिनुण् ॥

तृहादय उदात्ता उदात्तेतः ॥

वृत् ॥

रुधादयो वृत्ता इत्यर्थः । धातुपारायणे तु गणपरिसमाप्तिर्नेप्यते
तेन लुनति पुनतीति सिध्यतीति ॥

इति श्रीपूर्वदक्षिणपश्चिमसमुद्राधीश्वरकम्पराजसुतसङ्गममहाराजमन्त्रिणा

मायणसुतेन माधवसहोदरेण सायणार्येण विरचितायां

माधवीयायां धातुवृत्तौ

रुधादयस्संपूर्णाः.



अथ तनादिः.

तनु.विस्तारे ॥ १ ॥

तनोति । तनुतः । तन्वन्ति । तनोषि । तनोमि ।
तन्वः, तनुवः । तन्मः, तनुमः । 'तनादिकृबूभ्य उः' इत्युप्र-
त्ययः शपोऽपवादः । तस्य पिति 'सार्वधातुकार्धधातुकयोः' इति
गुणः । अन्यत्राजादौ यणादेशः । वकारमकारादौ 'लोपश्चास्या-
न्यतरस्याम्बोः' इति पक्षे लोपः ॥

ततान । तेनतुः । तेनुः । तेनिथ । तेनथुः । तेन । ततान,
ततन । तेनिव । किति लिटि 'थलि च सेटि' इत्येत्वाभ्या-
सलोपौ ॥

तनिता । तनिष्यति । तनोतु, तनुतात् । तनुताम् ।
तन्वन्तु । तनु । तनवानि—'उतश्च प्रत्ययात्' इति हेर्बुक् ॥

अतनोत् । अतनुताम् । अतन्वन् । अतनोः । अत-
नवम् । अतनुव, अतन्व ॥

तनुयात् । तनुयाताम् । तनुयाः । तनुयाम् । आशिपि-
तन्यात् । तन्यास्ताम् ॥

अतानीत्, अतनीत् । अतानिष्टाम्, अतनिष्टाम् । 'अ-
तो हलादेः' इति वा वृद्धिः ॥

तनुते । तन्वाते । तनुषे । तन्वे । तनुवहे, तन्वहे ॥
तेने । तेनिषे । तेनिवहे ॥

तनिता । तनिष्यते ॥

तनुताम् । तन्वाताम् । तनुष्व । तनवै ॥

अतनुत । अतन्वाताम् । अतन्वत । अतनुथाः । अतन्व ॥

तन्वीत । तन्वीयाताम् । तन्वीथाः । तन्वीय ॥

आशिषि—तनिषीष्ट । तनिषीयास्ताम् ॥

अतत्, अतनिष्ट । अतनिषाताम् । अतथाः, अतनिष्ठाः । अत-
निषाथाम् । अतनिध्वम् । ‘तनादिभ्यस्तथासोः’ इति तथासोः
पक्षे सिचो लुक् । थासासाहचर्यादात्मनेपदस्य तशब्दस्येह ग्रहणात्
अतनिष्ट यूयमित्यत्र लुक् न भवति ॥

तितनिषति, तितंसति—‘तनिपतिदरिद्राणाम्’ इतीड्विकल्पः
‘तनोतेर्विभाषा’ इति झलि सनि वा दीर्घः । एवं तद्वच्यपि
त्रैरूप्यम् ॥

तंतन्यते—‘नुगतः’ इत्यभ्यासस्य नुक् । तन्तन्ति । तन्तान्तः ।
‘अनुनासिकस्य’ इति दीर्घः । लुकि ‘अनुदात्तोपदेश’ इत्यादिना
अनुनासिकलोपः ‘तनोत्यादीनाम्’ इति गणनिर्देशाच्च भवति ॥

तानयति । अतीतनत् ॥

तायते, तन्यते—‘तनोतेर्यकि’ इति वाऽऽत्वम् ॥

अवतनोतीत्यवतानः । प्रतानः । ‘तनोतेर्ण उपसंख्यानम्’
इति णः ॥

तनित्वा, तत्त्वा—‘उदितो वा’ इतीद्विकल्पः । अनिटि
‘अनुदात्तोपदेश’ इत्यनुनासिकलोपः ॥

ततम्—‘यस्य विभाषा’ इत्यनित्त्वम् । पूर्ववदनुनासिकलोपः ॥

सततम्, सन्ततम्—‘समोवाहिततयोः’ इति पक्षे तलोपः ॥

प्यञि—सातत्यम्, इति नित्यं मलोप इष्यते ॥

वितत्य—‘वा ल्यपि’ इत्यस्य व्यवस्थितविभाषात्वात्क्रियमनुनासि-
कलोपः ॥

तन्तिः—‘न क्तिचि दीर्घश्च’ इति दीर्घानुनासिकलोपयोर्निषेधः ॥

ततिः—क्तिनि नलोपः, ‘नितुत्र’ इतीप्तिनपेधः ॥

परीतन्—‘गमः कौ’ इत्यत्र ‘गमादीनाम्’ इति वचनात् अनुना-
सिकलोपे तुक्, ‘नहिवृति’ इत्यादिना पूर्वपदस्य दीर्घः ॥

तन्तुः—‘सितनिगमि’ इति तुन् ॥

तन्त्रम्—ष्टन् ॥

तातः—‘दुतनिभ्यां दीर्घश्च’ इति क्तप्रत्ययेऽनुनासिकलोपे
पूर्वस्य दीर्घः ॥

तनुः—‘भृमृशि’ इत्यादिना उप्रत्ययः । गुणवचनत्वेन
‘वोतो गुणवचनात्’ इति वा ङीप्—तन्वी । तनुशब्दः स्त्रीजातिवच-
नेऽपि । ततः ‘ऊङुतः’ इत्यङ्ङि तनूः । तथाच प्रयुज्यते—
‘ननु सुतनूमनुपालयानुयान्तीम्’ ‘वरतनु संप्रवदन्ति कुक्कुटाः’
इति । केवलस्य सिद्धत्वादप्रयोगः ॥

तनूः शरीरम्—‘कृषिचमितनि’ इत्यूकारः ॥

तनुः । तनुषी—‘अतिपृवपियजितनि’ इति उस्प्रत्ययः ॥

तितउः परिवपनम्—‘तनोतेर्डउस्सन्वच्च’ इति. डउप्रत्यये
डित्वाष्टिलोपः । सन्वद्वावाद्धिर्वचनादि । सूत्रे डउ इति व्यक्तोच्चार-
णान्न सन्धिकार्यम् ॥

तनु श्रद्धोपकरणयोरिति युजादौ ॥

षणुं दाने ॥ २ ॥

सनोति । सनुते इत्यादि तनोतिवत् । ‘धात्वादेः षस्सः’ । णत्वं तु
निमित्तापायादपैति । विशेषस्तु ‘जनसनखनां सञ्जल्लोः’ इति
जल्लदौ सनि कृति च नित्यमात्वम्, ‘ये विभाषा’ इति यकारादौ
किङिति विकल्पेनात्वं च ॥

सिषामति—‘सनीवन्त’ इत्यादिना इडिकल्पः । इट्क्षे सिस-
निषति । अत्रषणपरत्वात्स्तौतिण्योरेवेति नियमात्प्रकृतेस्सम्य न षत्वम् ॥

सात्था—उदित्वादिडिकल्पः ; इटि—सनित्वा ॥

सातः । सातवान्—‘यस्य विभाषा’ इत्यनितृत्वम् । क्त्वा-
दावनुनासिकलोपं बाधित्वा ‘जनसन’ इत्यात्वं भवति ॥

असात । असाथाः इत्यत्र ‘तदादिम्बस्तथासोः’ इति भिचो
लुकि तथासोर्दित्त्वमाश्रित्यात्वं भवति ॥

सायते, सन्नयते । सासायते, संसन्यते—इति यकि यङि च
'ये विभाषा' इति चात्वं वा भवति ॥

सन्यात्—इत्यत्र तु 'ये विभाषा' इत्यात्वं ये इत्यत्वतो निर्दे-
शान्न भवतीति धातुपारायणे ॥

सातिः, सन्तिः, सतिः—'सनः क्तिचि लोपश्चास्यान्यतरस्याम्'
इत्याकारः । पक्षे तदभावे नलोपविकल्पश्च । सातिः—'ऊतिवृत्ति'
इत्यादिना क्तिनि निपात्यते ॥

क्षणु हिंसायाम् ॥ ३ ॥

क्षणोति । क्षणुते । चक्षाण । चक्षणे । क्षणिता । क्षणि-
ष्यति । क्षणिष्यते । क्षणोतु, क्षणुतात् । क्षणुताम् । क्षण्वाताम् ॥
अक्षणोतु, अक्षणुत । क्षणुयात् । क्षण्वीत । क्षण्यात्, क्षणि-
षीष्ट ॥

अक्षणीत् । अक्षणिष्टाम्—'ह्यचन्तक्षण' इति 'अतो हलादेः'
इति वृद्धेर्निषेधः ॥

अक्षत, अक्षणिष्ट । अक्षथाः, अक्षणिष्ठाः—'तनादिभ्यः'
इति वा सिचो लुक्, तथा तनोत्यादित्वादनुनासिकलोपः ॥

चिक्षणिषति । चंक्षण्यते ॥

क्षाणयति । अचिक्षणत् 'सन्वच्छुनि' इतीत्वं अनेकहल्लघवधा-
नेऽपि भवति, 'अत्स्मृद्वृत्त' इति स्मरत्यादीनामित्वापवादादत्व-
विधानात् ज्ञापनात् । अयमप्युपदेशो तवर्गीयो मतः, लक्षणवशाण्णत्वं,

तेन चङ्क्षन्तीत्यनुस्वारपरसवर्णौ भवतः । णत्वंतुनुस्वारीभूतो णत्व-
मतिक्रामतीति तत्रतत्रोक्तत्वात् न भवति ॥

क्षत्वा. क्षणित्वा—‘उदितो वा’ इति उदित्तादिङ्ङिक्लृपः ।
क्षतः—‘यस्य विभाषा’ इत्यनिट्त्वम् ॥

क्षन्तिः—इत्यत्र ‘न क्तिचि दीर्घश्च’ इति दीर्घानुनासिकलो-
पयोः निषेधः ॥

क्षिणु च ॥ ४ ॥

हिंसायामित्यर्थः । क्षिणोति । क्षिणुते ॥

चिक्षेण । चिक्षिणे । क्षेणिता । क्षेणितासे । क्षेणिष्यति,
क्षेणिष्यते । क्षिणोतु । क्षिणुताम् ॥

अक्षिणोत् । अक्षिणुत । क्षिणुयात् । क्षिण्वीत । क्षि-
ष्यात् । क्षिणिषीष्ट ॥

अक्षेणोत् । अक्षित, अक्षेणिष्ठ । अक्षिधाः, अक्षेर्गङ्गाः
पूर्ववत्पाक्षिके सिज्जुक्कयनुनासिकलोपः ॥

चिक्षिणिपति, चिक्षेणिपति ॥

क्षिणित्वा, क्षेणित्वा—‘रलो व्युधात्’ इति कित्त्वविकल्पः ।
क्तायामुदिच्चादिङ्ङभावे तु क्षित्वा—तनोत्यादित्वादनुनासिकलोपः ॥

चेक्षिष्यते । चेक्षेणित् । अयमपि तवर्गीयोपदेशः णत्वं तु ला-
क्षणिकमितीह क्षणिवदनुस्वारीभूतो णत्वमतिक्रामति ॥

क्षितः—‘यस्यविभाषा’ इत्यनिट्त्वम् । क्षितिः—‘तितुत्र’ इत्यनिट्त्वम् । अत्र पिद्वचनेषु विकरणापेक्षो गुणः ‘संज्ञापूर्वको विधिरनित्यः’ इति न भवतीत्यात्रेयमैत्रेयौ । तथाचापिशलिः शब्बिकरणे धातुगुणमभिधाय ‘करोतेश्च मिदेश्च’ इत्यसुसूत्रयत् । ‘पुगन्तलवूपधस्य च’ इत्यत्र रक्षितेन चोक्तम् । एवञ्च ‘पञ्चबाणः क्षिणोति’ इति सिद्ध इति । शाब्बिकाभरणे तु गुण एकेदाहृतः । शाकटायनक्षीरस्वामिभ्यामयं धातुर्न पठ्यते । अत एवात्रेयामैत्रेयाभ्यामपि स्वादौ छान्दसेषु पठितस्य क्षेर्धातोर्भाषायामपि प्रयोगाङ्गीकारेण क्षिणोतीति साधितम् । शाकटायनः पुनस्तत्रापि छान्दसत्वमेवाह, इहापि क्षिणुं न पपाठेति । तन्मते भाषायां क्षिणोतिप्रयोगोऽसाधुरेव ॥

ऋणु गतौ ॥ ५ ॥

अयमपि तवर्गीयान्तोपदेशः । लाक्षणिकं तु णत्वम् ॥

अर्णोति । अर्णुतः । अर्णुन्ति । अर्णोषि । अर्णोमि ।
अर्णुते । अर्णुते । अर्णुपे । अर्ण्वे ॥

आनर्ण । आनृणतुः । आनर्णिथ । आनृण । आनृणिव । आनृणे । आनृणिपे । आनृणिवहे । क्षिणोतिवत् लिट्प्रक्रिया ॥

अर्णिता । अर्णिष्यति, अर्णिष्यते ॥

अर्णोतु । अर्णुहि—गुणे कृते संयोगपूर्वत्वात् उकारस्य ‘उत-

श्च प्रत्ययात् ' इति हेर्लुक् न भवति । आर्णोत् । आर्णुताम् ।
आर्णुत । आर्णुताम् ॥

अर्णुयात् । अर्णूत—सर्वत्र विकरणोपक्षो गुणः ॥

आशिपि—ऋण्यात्, अर्णिषीष्ट ॥

आर्णीत् । आर्णिष्टाम् । आर्णिष्ट, आर्त । आर्णिष्टाः,
आर्थाः । तनादित्वात्सिचो वा लुकि अनुनासिकलोपः ॥

अर्णिनिषति—गुणे कृते 'नन्द्राः' इति रेफवर्ज्यस्य द्विर्वचनम् ॥

अत्रात्रेयः नान्तोपदेशत्वेऽपि द्विर्वचने कर्तव्ये णत्वस्य नासिद्ध-
त्वम् । 'पूर्वत्रासिद्धीयमद्विर्वचने' इति न्यायात् तेन प्रकृत्यभ्या-
सयोः द्वयोरपि णकाराविति । धातुपारायणे तु णत्वस्यासिद्धत्वाद-
णत्वस्य द्विर्वचने परस्य व्यवधानाण्णत्वाभावो दर्शितः । प्राणि-
णिषतीत्यादावनितेः साभ्यासस्य णत्वविधानाच्छिङ्गात् णत्वे 'पूर्वत्रा-
सिद्धीयमद्विर्वचने' इत्यस्यानित्यत्वज्ञापनात् अप्रवृत्तेः ऊर्णोऽनूयत
इतिवत् णत्वस्यासिद्ध्यैव भाव्यमिति पारायणिकपक्षो ज्यायान् ।
अत एव पारायणिकविरोधाण्णोपदेशपक्षो दुष्टः ॥

अर्णयति । आर्णयत् । मा भवानर्णिनत्, मा भवानृणिनत्—
उरृद्धा । पूर्ववत्परस्य णत्वं न भवति ॥

ऋत्वा, अर्णित्वा—उदित्वादिद्विकल्पः । अनिटि 'अनु-
दात्तोपदेश' इत्यनुनासिकलोपः ॥

ऋतः । ऋतवान् । ऋतिः । स्वर्णम्—पचाद्यच् गुणः,
उपसर्गस्य यण् । 'तन्वादीनां छन्दस्युपसंख्यानम्' इत्युपसर्गस्योवङि

सुवर्णम्—संज्ञाशब्दत्वाद्वाषायामप्यस्य प्रयोग इत्यात्रेयमैत्रेयौ । शो-
भनो वर्णोऽस्यत्यपि शक्यते व्युत्पादयितुम् ॥

द्वाभ्यां सुवर्णाभ्यां कृतं द्विसुवर्णम्, द्विसौवर्णिकम्—‘सुवर्णशत-
मानयोरुपसंख्यानम् ’ इत्याहोयस्य ठञः पक्षे लुक् । लृगभावे ‘परिमा-
णान्तस्य ’ इत्युत्तरपदवृद्धिः ॥

अर्णः—अमुन् ॥

अर्णवः—‘अर्णमो लोपश्च ’ इति मत्वर्थीये वप्रत्यये मलोपः ।
अत्रात्रेयमैत्रेयादिभिः शव्विकरणे गुणः ‘करोतेश्च मिदेश्च ’ इत्यापिश-
लिस्मरणान् विकर्णापेक्षो गुणोऽन्यस्य न भवतीति ऋणोवात्यादि दशि-
तम् । तथा च क्षीरस्वाम्यपि—‘ऋणिप्रभृतीन् प्रस्तुत्य सार्वधानुके
संदिग्धगुण इति । सार्वधानुक इति सार्वधानुकपरे प्रत्यय इत्यर्थः ।
चन्द्रस्तु—गुणाभावं न महते । यदाह अर्णोतीत्यादि उदाहृत्य भातो-
ल्लवुरूपान्त्यस्य गुणो न्ययन इत्यन्धः । तस्याभिप्रायो मृग्य इति ।
अत एव काश्यपादयः—‘करोतेश्च मिदेश्च ’ इति नृत्रमन्यथाव्याख्यन्-
करोतेस्संबन्धिनि धिकरणे भातोर्गुणो भवति अर्णोतीति । अत्र वर्धमानः--
करोतेस्संबन्धिनि गुण इति व्याख्यानं न्याय्यमिति । मुनित्रयाधिरोधात्
अस्य न्याय्यत्वम् ॥

तृणु अदने ॥ ६ ॥

तर्णोति । तर्णुते । ततर्णेत्यादि पूर्ववत् ॥

तृणम्—वर्ज्ये कः ॥

तृण्या—‘पाशादिभ्यो यः ’ इति समूहे यः ॥

कत्तृणम्—तृणजातिविशेषः । 'तृणे च जातौ' इति कौः कङ्का-
वस्तत्पुरुषे । स्वाभाविकमस्य धातोर्णत्वमिति केचित् । तेषां
यङ्लुकि तरीतृण्णि इति भाव्यम् । अन्येषामनुस्वारीभूतो णत्वम
तिक्रामतीति तरीतृन्धि इति ॥

घृणु दीप्तौ ॥ ७ ॥

घर्णोति । घर्णते । जघर्णेत्यादि पूर्वम् । घृगा—भिदादे-
राकृतिगणत्वादङ् । शिवस्वामी त्वकारोपधं पपाठ ॥

तनादयः उदात्तास्स्वरितेः ॥

वनु याचने ॥ ८ ॥

दन्त्योष्ठ्यादिः । वन्ते । वन्वाते । वनुषे । वन्वे ॥

ववने । ववनिषे—तादित्वादित्वाभ्यासलोपनिषेधः ॥

वनिता । वदिध्यते । वनुताम् । अवनुत । वन्वीत ।
आशिषि—वनिषीष्ट ॥

अवनिष्ट, अवत । अवनिष्ठाः, अवथाः ॥

विवनिषते । वंवन्यते । वंवन्ति—'ग्लान्तावनुवमां च' इत्यनुप-
सृष्टानां इत्वविकल्पे 'वनु च नोच्यते' इति घटादिकस्यास्य च
ग्रह इत्येके । अन्ये त्वनन्तरस्य विधिरिति न्यायेन घटादिकस्य वनतेरे-
वेति । तेन वानयति प्रवानयतीत्येव भवति ॥

वनित्वा, वत्वा—उदित्वादिङभावपक्षे तनोत्यादित्वाद्नुनासि-
कलोपः ॥

वतः । वतवान्—'यस्य विभाषा' इत्यनिद्वत्वम् ॥

वन्तिः—‘न क्तिचि दीर्घश्च’ इत्यनुनासिकलोपस्य दीर्घस्य च निषेधः ॥

वनी याचक्षा तामिच्छतीति क्यजन्ताण्वुल्—वनीयकः अर्थ-पर्यायः । अन्ये तु वनीपक इति पकारान्तं पठन्ति । तेषां वनीं पातीति वनीपः, ततस्संज्ञायां कन् । चान्द्रास्त्वमुं परस्मैपदिनमाहुः । तन्मते—वनोति । वनानेत्यादि ॥

मनु अवबोधने ॥ ९ ॥

मनुते । मेने इत्यादि वनुवत् । उदात्तावनुदात्तौ ॥

हु कृञ् करणे ॥ १० ॥

करोति । कुरुतः । कुर्वन्ति । करोपि । करोमि । कुर्वः । कुर्मः ।

कुरुते । कुर्वते । कुर्वते । कुरुषे । कुर्वे । कुर्वहे ॥
‘अत उत्सार्वनातुके’ इति क्तिङ्मात्रावधुतुकपरस्य उपत्ययान्तस्य करोतेरभारस्योकारः । तपरकरणाद्धूपधगुणो न भवति । नित्यं क-रोतेरिति वकारसकारादौ नित्यमुकारस्य लोपः । कृतेऽस्मिन् ‘हलि च’ इति दीर्घो ‘न भकुर्छुराम्’ इति निषिध्यते । न चादिति तपरत्वेनैव विकारनिवृत्त्यर्थेन गुणवद्दीर्घोऽपि न भविष्यतीति मन्तव्यम् । अस्मिन् हि क्तिङ्करणनिवृत्त्यर्थे प्रसक्ते दीर्घस्य पूर्वत्रासिद्धत्वात् । न चोकारलोपस्य स्थानिवद्भावेन हल्परत्वाभावः ‘दीर्घाविधिं प्रति न स्थानिवत्’ इति ‘पूर्वत्रासिद्धे न स्थानिवत्’ इति वा स्थानिवत्त्वस्य निषेधात् ॥

चकार । चक्रतुः । चकर्थ । चकृव । क्रादिसूत्रोपात्त-
त्वाङ्छिटीडभावः ॥

चक्रे । चक्रते । चकृषे । चकृवहे । अनाश्वन्तरङ्ग-
त्वात्पूर्वं यण्यनच्कत्वाद्विर्वचनाप्रसङ्गो नाशङ्क्यः ‘द्विर्वचनेऽचि’ इति
यणादेशस्य स्थानिवत्त्वान् ॥

कर्ता । करिष्यति, करिष्यते—‘कृद्धनोस्स्ये’ इतीट् ॥

करोतु, कुरुतात् । कुरुताम् । कुरु । कर्वाणि । कुरु-
ताम् । कुरुष्व । कर्ष्वे । ‘अत उत्सार्वधानुके’ इत्यस्मिन्कर्तव्ये
‘उतश्च प्रत्ययान्’ इत्यस्य हिङ्गुकः ‘असिद्धवदत्र’ इत्यभिद्धवान्
सार्वधातुकपरत्वेनोत्वं भवति ॥

अकरोत् । अकरोः । अकरवम् । अकुरुत । अकुरुथाः । अ-
कुर्वि ॥

कुर्यात् । कुर्याः । कुर्याम्—‘ये च’ इति यकारादौ करो-
तेरुप्रयत्यस्य नित्यं लोपः ॥

कुर्वीत । कूर्वीथाः । कुर्वीय—यणादेशः । आशिषि—

क्रियात् । क्रियास्ताम्—‘रिङ्शयग्लिङ्गु’ इति रिङादेशोऽ-
न्त्यस्य, रीङि प्रकृते रिङ्गिधानसामर्थ्यात् ‘अकृत्सार्वधातुकयोः’
इति दीर्घो न भवति ॥

रूपीष्ट । रूपीयास्ताम् । रिङादेशो यकारादौ रति सीयु-
टि न भवति । ‘उश्च’ इति लिङ्सिचोरात्मनेपदे कित्त्वान्न गुणः ॥

अकार्षीत् । अकार्षीम् । सिचि वृद्धिः ॥

अकृत । अकृपाताम । अकृथाः । अकृषि । ‘ह्रस्वा-
दङ्गात्’ इति सिचो लोपः । ‘तनादिभ्यस्तथामोः’ इति विकल्पितो
लुक् न भवति ; तनादित्वादेवाभ्योप्रत्यये सिद्धे पृथग्विधानादन्य-
त्तनादिकार्यं न भवतीति ज्ञापनात् । यद्वा -अस्तु विकल्पः तथाऽपि यतो
‘ह्रस्वादङ्गात्’ इति लुगभावे लोपो भविष्यति । न च विकल्पेनास्य
बाधा ; पूर्वत्रासिद्धत्वाद्धोपस्य । न च विकल्पविधानसामर्थ्यादसि-
द्धत्वाभावः ; तस्यान्यत्र आतत आतनिष्ठेत्यादौ चरितार्थत्वात् । एवंच
निकरणविधौ कृञ् उपादानं प्रपञ्चार्थं भवति ॥

कर्मणि—क्रियते । अकारि—‘रिङ्शयग्लिङक्षु’ इति रिङादेशो
यकि । अत्रात्रेयः—कथं क्रियात् पुरुषकार इत्युपादाय ‘व्यत्य-
यो बहुलम्’ इति कर्मण्यपि परस्मैपदसिद्धिः । तथाच गुरुटीका-
यां ‘कृताः पुरोडाशाः करिष्यन्निर्वापाः’ इति । अत्र कर्म-
ण्येव लृटि शनृप्रत्ययो दृश्यते । प्रयोगमुखे तु तिङन्तप्रतिरूपको
निपात इत्युक्तमित्याह ॥

कर्मकर्तरि क्रियते कटस्स्वयमेव । अकृत कटस्स्वयमेव, अका-
रि कटस्स्वयमेव । ‘अचः कर्मकर्तरि’ इति तशब्दे च्लेर्वा चिण् ॥

चिकीर्षति ; चिकीर्षते—‘इको अलि’ इति कित्त्वान्न गुणः ।
‘अङ्गनगमां’ इति दीर्घः । ‘ऋत इद्धातोः’ इतीत्वे रपरे ‘हलि
च’ इति दीर्घः ॥

चेक्रीयते । ‘रीडृतः’ इति रीङ् चरिकर्तीत्यादि ॥

कारयति कटं देवदत्तं यज्ञदत्तः, देवदत्तेनेति वा—‘ह्रक्को-

रन्यतरस्याम्' इति वा प्रयोज्यः कर्म ॥

संस्करोति अलङ्करोतीत्यर्थः । तत्र संस्कुर्वन्ति समृद्यन्ती-
त्यर्थः । समस्करोत् । संचस्कार । सञ्चस्करतुः । सञ्च-
स्कारिथ । सञ्चस्करिच । 'सुट्कात्पूर्वः' 'अडभ्यासञ्चवायेऽपि'
इत्यधिकारे 'संपर्युपेभ्यः करोतौ भूषणे समवाये च' इति का-
त्पूर्वः सुट् । समवायः समुदायः । 'समः सुटि' ति समो मकारस्य
रुः, तस्य 'खरवसानयोः' इति विसर्जनीये 'विसर्जनीयस्य सः'
इति सत्वम् । 'वा' शरि' इति विसर्जनीयो न भवति, व्यवस्थित-
विभाषाविज्ञानात् । वार्तिके तु 'संपुष्कानां सो वक्तव्यः' इति
रोरपवादः स एव विहितः । भाष्ये तु 'समसमुटि' इति द्वि-
सकारनिर्देशात् सूत्रेणैव सविधिसिद्ध इत्युक्तम् । 'अत्रानुनासि-
कः पूर्वस्य तु वा' इति पक्षे रोः पूर्वस्य अनुनासिकः । अत्र
ग्रहणं रुप्रकरणोपलक्षणार्थम् । अनुनासिकाभावे 'अनुनासिकात्प-
रोऽनुस्वारः' इत्यनुस्वार आगमः । क्रादिमूत्रे 'कृजोऽसुटः' इति
वचनात् समुट्कः क्राद्यन्यो भवतीति लिटिडागमः भारद्वाजनिग्रमोऽ-
प्यसुट एवेष्यत इति वृत्त्यादौ स्थितत्वात् थलि नेड्विकल्पः । सुट्का-
त्पूर्वग्रहणं सुटोऽभक्तत्वज्ञापनार्थमिति व्यवस्थितत्वात्संस्क्रियंत इत्यादौ
ऋकारान्तत्वेऽपि संयोगादित्वाभावात् 'गुणोऽतिसंयोगाद्योः' इति
गुणो न भवति ॥

तथा संस्कृषीष्ट समस्कृषाताम् इत्यादौ 'लिङ्सिचोरात्मनेपदेषु'
'ऋतश्च संयोगादेः' इतीप्पन भवति । 'ऋतश्च संयोगाद्गुणः'
इत्यत्र संयोगोपधग्रहणं कर्तव्यम्, कृत्वर्थमित्युक्तत्वात् संयोग-
वत्त्वाभावेऽपि ऋकारसंसंयोगपूर्व इति संचस्कारतुरित्यादौ किति लिटि
गुणो भवति । एवमुपस्करोति । पारिपूर्वत्वे 'परिनिविभ्यः' इत्यादिना

सुटः फ्रवं भवति-परिष्करोतीत्यादि । अडच्यवाये तु 'सिवादीनां वाऽडच्यवायेऽपि' इति विकल्पो भवति—पर्यष्करोत, पर्यस्करो-दित्यादि॥

परिचस्कारेत्यादौ 'स्थादिष्वभ्यासेन' इति न षत्वम् । तत्र यतः प्राक्सितादित्यनुवर्तते । संपूर्वस्य कचिदभूषणेऽपि सुट् इष्यते 'त इषुं समस्कुर्वते' इति । सूत्रे च दृश्यते 'संस्कृतं भक्षाः' इति । उपात्कृञः 'उपात्प्रतियत्तैकतवाक्याध्याहोःपु च' इत्येतेष्वपि क्तात्पूर्वः सुङ्गवति । प्रातेगहः सतो गुणान्तराधानहेतुरिह भाराधिक्यस्य वृद्धस्य वा ताद-वस्थाय । विकृतमेव वैकृतं प्रज्ञादित्वात्स्वार्थे अण् । गम्यमाना-र्थस्य वाक्यैकदेशस्य स्वरूपेणोपादानं वाक्याध्याहारः । एधोदक-स्योपस्कुरुते—'कृञः प्रतियत्ते' इति कर्मणि शेषे षष्ठी गन्धनादिसूत्रे-ण प्रतियत्ते तडपि । उपस्करोत्यन्नं विकरोतीत्यर्थः । उपस्करोति वाक्यै-कदेशं अध्याहरतीत्यर्थः । उपस्कृतं भुङ्क्ते उपस्कृतं जल्पतीति वृत्त्यु-दाहरणं हरदसेन क्रियाविशेषणं व्याख्यातम् । उपस्कुरुते दोषम् । श्ये-नो वर्तिकाभवकुस्ते । राजानं प्रकुस्ते । परदारान्प्रकुस्ते । एधोदक-स्योपस्कुरुते । गाधाः प्रकुस्ते । शतं प्रकुस्ते । सूचयति । भत्सर्यति । सेवते । सहसा प्रवर्तते । गुणान्तराधानायेहेते । प्रकर्षेण कथयति । विनि-युङ्क्ते इति क्रमेणार्थाः । 'गन्धनावक्षेपणसेवनसाहसिक्यप्रतियत्तप्रक-थनोपयोगेषु कृञः' इत्येतेषु वर्तमानात्कृञोऽकर्तृभिप्रायेऽपि तड् । तम-धिकुरुते—'अधेः प्रसहेन' इति तड् । प्रसहनमभिभवः अपराज-यो वा । अपराजयश्च पराभिभवे शक्तस्य क्षमयैव यस्तदभावः सः । तथा च भारविः—'भवादृशश्चेदधिकुर्वते परान्' इति । क्षमया न पराजयन्ते क्षमन्त इत्यर्थः ॥

क्रोष्टा विकुरुते स्वरान्—‘वेशशब्दकर्मणः’ इति तद् ! अत्र कर्मेति कारकं गृह्यते न क्रिया । अत्र मुधाकरः—वेशशब्दकर्मण-
 श्चेदनुवाकं श्लोकं वा विकरोतीत्यत्रापि प्रसङ्गः । नेह शब्दविषयो
 व्यापारः यस्य शब्दो निर्वर्त्यः । तत्र हि विकरोति विनाशयतीत्यर्थो
 न निर्वर्तयतीति । विकुरुते सैन्धवः । साधु दान्तशोभनं वल्गती-
 त्यर्थः । “ अकर्मकाच्च ” इति विपूर्वात्तद्धः । यदा संवल्गनायां
 वृत्तेस्सौकर्यातिशयात् वल्गन वचनः तदा “ कर्तुः कर्मवद्भावे यक्चि-
 णोः प्रतिषेधः ” इत्यादिना आत्मनेपदाकर्मकान्न यक्चिणाविति
 विकुरुते सैन्धवस्स्वयमेव व्यकृत सैन्धवस्स्वयमेवेति भवतः ।
 अत्रात्मनेपदाकर्मकेत्यादिना आत्मनेपदविधायर्थान्तरवृत्त्या अकर्म-
 काणामन्तर्भावितप्यर्थानां सकर्मकाणां सौकर्यातिशयविवक्षया पुनर-
 कर्मकाणां कर्मकर्तृविवक्षया ग्रहणमिति येषां दर्शनं तेषां “विका-
 रहेतौ सति विक्रियन्ते” इत्यत्र न यङ्निषेधप्रसङ्गः । यतोऽत्र स्वत-
 एव सकर्मकस्य कर्माविवक्षायां कर्मकर्तृत्वम् । येषां चात्मनेपदाकर्म-
 केति धातूपलक्षणं तेषां विकरोतिरप्यर्थान्तरवृत्त्या क्वचिदात्मनेपदानि-
 मित्तं दृष्ट इति ‘विकारहेतौ सति विक्रियन्ते’ इत्यत्रापि कर्मकर्तरि
 यङ्निषेधेन भाव्यम् ॥

संस्कुरुते कन्या स्वयमेव । समस्कुरुत कन्या स्वयमेवेत्यत्र
 भूषाकर्मकत्वान्न यक्चिणो ॥

पदं मिथ्या कारयते—स्वरादिदुष्टमसरुदुच्चारयतीत्यर्थः । ‘मिथ्यो-
 पपदात्कृजोऽभ्यास’ इति ण्यन्तात्तद्धः । गन्धनादिमूत्रचतुष्कमेव चाकर्त्र-
 मिप्रायार्थम् ॥

अनुकरोति; पराकरोति—‘ अनुपराभ्यां कृञः ’ इति परस्मै-
पदम् । इदं च कर्त्रभिप्राये गन्धनादौ च प्राप्तस्य तडोऽपवादः ।
अनेन च कृञस्तन्निमित्तत्वमेव निषिद्धयत इति अनुचिकीर्षति पराचि-
कीर्षतीत्यत्र . ‘ पूर्ववत्सनः ’ इति तङ् भवति । आत्रेयः—‘ संज्ञा-
पूर्वको विधिरनित्यः ’ इति ‘ मातस्सर्वान् पराकृथाः ’ इत्यत्र
परस्मैपदाभावमाह ॥

कृत्यम्, कार्यम्—‘ विभाषा कृवृषोः ’ इति क्यबन्धतौ ।
वासरूपेण तव्यदादयोऽपि—कर्तव्यम्, करणीयम् ॥

विद्या यशस्करी । श्रद्धाकरः आस्तिकः । प्रेषकरो भृत्यः—
‘ कृञो हेतुताच्छील्यानुलोम्येषु ’ इति कर्मण्युपपदे टप्रत्ययः । हेतु-
रेकान्तिकं कार्यकारणम् । ताच्छील्यं तत्सुभावता । आनुलोम्यमनुकू-
लता । टित्वात् स्त्रियां ङीप् ॥

शङ्करा नाम परिव्राजिका तच्छीला चेत्यत्र ताच्छीलिकं परमपि
टप्रत्ययं ‘ शमिधातोस्संज्ञायाम् ’ इत्यच्प्रत्ययः तत्र धात्वधिकारेऽपि
पुनर्धातुग्रहणाद्वाधते । तथा च वार्तिकम्—‘ शमिसंज्ञायां धातुग्रहणं
कृञो हेत्वादिषु टप्रतिषेधार्थम् ’ इति ॥

अयं च टप्रत्ययः ‘ नशब्दश्लोककलहगाधवैरचाटुसूत्रमन्त्रपदेषु ’ इति
निषेधाच्छब्दादिषूपपदेषु न भवतीत्येव शब्दकर इत्यादि ॥

दिवाऽद्धि प्राणिनश्चेष्टायुक्तान्करोतीति दिवाकरः—‘ दिधाविभा-
नेशाप्रभाभास्करान्तानन्तादिबहुनान्दीकिलिपिलिबिलिभक्तिकर्तृचित्रसे-
त्रमंख्याजङ्गबाह्वह्यत्तद्धनुररुषु ’ इति दिवादिषूपपदेषु कृञष्टः ।
अहेत्वादर्थ आरम्भः । तत्र दिवाशब्दस्य अधिकरणशक्तिप्रधा-

नत्वात् कर्मत्वं न भवति । तत्र सुपीति संबध्यते । अन्येषु कर्मणी-
ति । विभां करोतीति विभाकरः, प्रभाकर इत्यादीन्युदाह-
रणीयानि । भास्कर इत्यत्र अत्रैव मूत्रे भास्कर इति करोतौ परे
सकारस्य निर्देशात्सत्वम् । ‘ अतः कृकमि ’ इति तु सत्वं तपरनिर्देशान्न
भवति । कर एव कारः प्रज्ञादिः । अत्रान्तकरस्य नञ्समासेनैव अनन्त-
कोरति सिद्धे अनन्तग्रहणं कृदुत्तरपदप्रकृतिस्वरार्थम् । अन्यथा
‘ तत्पुरुषे तुल्य ’ इत्याद्युदात्तत्वं स्यात् । बहुशब्दो वैपुल्यवचनः ।
अन्यस्य सङ्ख्यात्वादेव ग्रहस्सिद्धः । अत्रेष्टिः—‘ किंयत्तब्दह्रस्व कृजोऽ-
ज्विधानम् ’ इति । प्रयोजनं किंकरेत्यादौ स्त्रियां टाप् ॥

किङ्करी इति पुंयोगे डीप् हेत्वादौ वा पूर्वमूत्रेण टप्रत्यये ।
तस्कर इत्यत्र ‘ तद्बृहतोः करपत्योश्चोरदेवतयोः ’ इति सुप्तलोपो ॥

धनुष्कर इत्यत्र—‘ नित्यं ममामेऽनुत्तरपदस्थस्य ’ इति विसर्जनी-
यस्य नित्यं पत्वम् ॥

कर्मकरः—‘ कर्मणि भृता ’ इति कर्मशब्दे उपपदे भृतो
गम्यमानायां टप्रत्ययः । भृतिर्वेतनम् । अन्यत्र कर्मकारः ॥

स्तम्बकरिः ब्रीहिः । शकृत्कारिः वत्सः—‘ स्तम्बशकृतोरिन् ’
इतीन् । ‘ ब्रीहिवत्सयोरिति वक्तव्यम् ’ इत्युक्तत्वादन्यत्र स्तम्बकारः ।
शकृत्कारः इति ॥

मेघङ्करः । ऋतिङ्करः । भयङ्करः—‘ मेघार्तिभयेषु कृजः ’
इति मेघादिषु कर्मसूपपदेषु खच् । खित्त्वान्मुम् उपपदाधिधौ ‘ भयाब्धा-
दिग्रहणं तदन्तं प्रयोजयति ’ इत्युक्तत्वात् अभयशब्देऽप्युपपदे खश्भ-
वति—अभयङ्कर इति ॥

क्षेमङ्करः, क्षेमकारः—‘क्षेमप्रियमद्वेऽणच्’ इति क्षेमादिषूप-
पदेषु खजणौ । वेति खचो विकल्पेनैव कर्मण्यणि निद्धे अणग्रहणं
हेत्वादिषु टप्रतिषेधार्थम् । एवं प्रियमद्वयोरप्युदाहार्यम् ॥

अनादयः आदयः क्रियते येन तत् आदयंकरणम्—‘आदयसु-
भगस्थूलपालितनग्नान्धप्रिगेषु च्छ्यर्थेष्वच्चौ कृञः करणे ख्युन्’ इत्यादया-
दिषु अभूततद्भावविषयेष्वच्युन्तेषु कर्मसूपपदेषु करणे कारके ख्युन् ।
स्त्रियां आदयंकरणी—‘टिद्वाणञ्’ इत्यादिना ङीप् । एवं सुभ-
गंकरणमित्यादि । खित्त्वान्मम् । ‘उपपदविधौ’ भयादयादिग्रहणं
तदन्तर्विधिं प्रयोजयति । इत्युक्तत्वात् अनादयादिष्वप्युपपदेषु ख्युन्
भवति—अनादयंकरणमित्यादि ॥

सुकृत्—शोभनं कृतवानित्यर्थः । ‘सुकर्मपापमन्त्रपुण्येषु कृञः’
इति स्वादिषु कर्मसूपपदेषु भूते क्तिप् । एवं कर्मकृतित्यादि ॥

राजानं कृतवान् राजकृत्वा—‘राजनि युधि कृञः’ इति राज-
नि कर्मण्युपपदे भूते क्तिप् तुगागमः । ‘वनोरच’ इति ङीब्रिफौ
स्त्रियां—राजकृत्वरी ॥

सहकृत्वा—‘सहे च’ इति भूते क्तिप् ॥

अलंकरिष्णुः—‘अलंकञ् अनिराकृञ्’ इति ताच्छीलिक इष्णुच् ॥

चक्रिः—‘भापायां धाञ्कृञ्’ इति किकिनोरन्यतरः, लिङ्-
द्वावाद्भिर्वचनम् ॥

चक्रम्—‘अर्थे कः,’ ‘कृञादीनां के द्वे’ इति द्वित्वं च ॥

चक्रीवांस्त्राय राजा—‘आसन्दीवदष्टीवच्चक्रीवत्’ इति मत्तुपि
चक्रस्य चक्रिभावो निपातनात् ॥

क्रिया, कृतिः—‘कृञ्शच’ इति शक्तिर्नो । ‘कृञः’ इति योगविभागात्क्यप् तुगागमः कृत्या इति । शस्य भावविषयत्वात् सार्वधातुकत्वाच्च यकि विकरणे ‘रिङ्शयग्लिङ्’ इति रिङादेशः ।

ईषदाढ्यं करो देवदत्तः । दुराढ्यं करोः—‘कर्तृकर्मणोश्च भूकृजोः’ इति करोतेः कर्तृकर्मवाचिनि चकारादीषदादिषु चोपपदेषु खलप्रत्ययः । ‘कर्तृकर्मणोश्च चर्थयोः’ इति वचनात् अभूततद्भावविषयोऽयं प्रत्ययः । तदयमर्थः—अनाढ्यः अनायासेन दुःखेन सुखेन वा आढ्यः क्रियते इति ॥

चोरंकारमाक्रोशति—‘कर्मण्याक्रोशे कृञः खमुञ्’ इति कर्मण्युपपदे आक्रोशे गम्यमाने खमुञ् । अत्र करोतिः स्वभावत उच्चारणक्रिय इति चोरशब्दोऽपि स्वरूपपरः । तदयमर्थः—चोरशब्दमुच्चार्य आक्रोशतीति । अस्य धातुसंबन्धमात्रे विधानेऽपि णमुलन्तार्थानुरोधादाक्रोशार्थस्यैव अनुप्रयोगः ॥

स्वादुङ्कारं भुङ्क्ते—‘स्वादुमि णमुल्’ इति णमुल् । स्वादुमीत्यर्थग्रहणात्—संपन्नंकारं भुङ्क्ते, लवणंकारं भुङ्क्ते इत्यत्रापि णमुल् भवति । अत एव स्वादुमीति निर्देशात् उपपदस्य मान्तत्वम् । ननु प्रकृतः खमुञ् विधीयतां खित्त्वान्मान्तत्वं भविष्यति, किं निपातनेन । एवं सति लिङ्गविशिष्टपरिभाषया ‘ओतो गुणवचनान्’ इति ङीष्णन्तस्य स्वाद्वीशब्दस्योपपदत्वं मा भूदिति निपातनम् । भाविप्रत्ययविषये हि मान्तत्वे उकारान्तत्वाभावात् ङीपो नास्ति प्रसङ्गः । किञ्च—च्यन्तस्य स्वा द्वादेर्मान्तत्वार्थम् । तस्य ह्यव्ययत्वात् खित्त्वनिबन्धनो मुम्नास्ति । अत्र णमुल्विषये वासरूपविधिना क्त्वाऽपि भवति—स्वादुङ्कृत्वा भुङ्क्ते इत्यादि ॥

अन्यथाकारं भुङ्क्ते—‘अन्यथैवंकथमित्थं मुसिद्धाप्रयोगश्चेत्’

इति अन्यथादिषूपपदेषु णमुल् । सिद्धशब्दः प्राप्तिवचनः प्राप्त-
प्रयोगश्चेत्करोतिरित्यर्थः । प्राप्ताप्रयोगत्वं च निरर्थकत्वात् ।
तेनान्यथेति यावानर्थस्तावानिवान्यथाकारमिति । एवमेवंकारमि-
त्यादि । अत्रापि वासरूपविधिना क्त्वाऽपि भवति । तेन अन्यथाकृत्वा
चोदितम् । अन्यथाकृत्वा परिहारः इत्यादि भवति ॥

यथाकारमहं भोक्ष्ये तथाकारं भोक्ष्ये किं तवानेन—‘यथातथयो
रसूयाप्रतिवचने ’ इति कृञः सिद्धाप्रयोगाद्यथातथयोरुपपदयोरसूयाप्र-
तिवचने गम्यमाने णमुल् । यत्र प्रश्ने प्रतिवचनमसूयथा भवति तदसू-
याप्रतिवचनम् ॥

अकृतकारं करोति । अकृतं करोतीत्यर्थः—‘ समूलाकृतजीवेषु
हन्कृञ्ग्रहः ’ इति णमुल् । कपादित्वाद्यथाविध्यनुप्रयोगः ॥

ब्राह्मण पुत्रस्ते जातः किं तर्हि वृषलः? नीचैः कारमाचक्षे । नीचैः
कृत्य, नीचैः कृत्वेति वा—‘अव्ययेऽयथाभिप्रेताख्याने कृञः’ इति क्त्वा-
णमुलौ यथाऽभिप्रेतं न भवति तथाऽऽख्याने गम्यमाने । अत्र हि पुत्रज-
न्मप्रियमुच्चैराख्येयं गोपनीयवत्केनचिर्नीचैराख्यायते । ‘तृतीयाप्र-
भृत्यन्यन्यतरस्याम् ’ ‘क्त्वा च ’ इति समासविकल्पः ॥

तिर्यक्कृत्य गतः, तिर्यक्कृत्वा, तिर्यक्कारम्, इति वा । समाप्य
गत इत्यर्थः—‘तिर्यच्चपवर्गे ’ इति क्त्वाणमुलौ । अपवर्गस्समाप्तिः
पूर्ववत्समासविकल्पः ॥

मुखतः कृत्य, मुखतः कृत्वा, मुखतः कारं गच्छति—‘ स्वाङ्गे त-
त्प्रत्यये कृञ्वोः ’ इति क्त्वाणमुलौ । पूर्ववदत्रापि समासविकल्पः ॥

नानाकृत्य, नानाकृत्वा, नानाकारम् । विनाकृत्य, विना-
कृत्वा, विनाकारम् । द्विधाकृत्य, द्विधाकृत्वा, द्विधाकारम् ।

द्वेधाकृत्य, द्वेधाकृत्वा, द्वेधाकारम् । एवं द्वैधंकृतेति—‘ नाथार्थप्र-
त्यये च्चुचर्थे ’ इति क्त्वाणमुलौ । पूर्ववदत्रापि समासविकल्पः ।
सूत्रार्थो भवतावुक्तः ॥

कृतः । कृतवान् । कृतं गृह्णाति कृतयति—‘ मुण्डमिश्र ’
इत्यादिना णिच् स्वभावाद्गृह्णात्यर्थे प्रत्ययः ॥

कृतमनेन कृती—‘ इष्टादिभ्यश्च ’ इतीनिः ॥

कृतं च तदपकृतं च कृतापकृतम्—‘कृतापकृतादीनामुपसंख्यानम्’
इति समासः ॥

कृन्विमम्—‘ द्वितः क्तिः ’ ‘ क्केर्मन्त्रित्यम् ’ इति मप् ॥

कडति माद्यतीति कडः—अच् । कडंकरोतीति कडंकरः, मापमुद्रादि-
काष्ठम् । तदर्हतीति कडंकर्त्यः, कडंकरीयः—‘ कडङ्करदक्षिणा-
च्छच ’ इति अर्हतीत्यर्थे यच्छौ । अत्रैव निर्देशादचि मुमागमः ॥

कर्म—मनिन् । कर्मशीलमस्य कर्मः—‘ छत्रादिभ्योऽणः ’ इति
णः । ‘ कर्मस्ताच्छील्ये ’ इति निपातनाट्टिलोपः । ‘ नस्तद्धिते ’
इति सिद्धे टिलोपे निपातनं णेऽपि कचिदणकृतं कार्यं भवतीति ज्ञापनार्थम् ।
तेन ‘तापसी चैरी’ इत्यत्र णेऽप्यणकृतो डीबभवतीति पूर्वत्रोक्तम् ॥

कर्मणे प्रभवतीति कर्मुकम्—‘ कर्मण उकञ् ’ इति ‘ तस्मै
प्रभवति ’ इति विषये उकञ् ॥

सर्वकर्म व्याप्नोति सर्वकर्मीणः—‘ तत्सर्वादेः ’ इत्यादिना खः ॥

कर्मणि घटते कर्मठः—‘ कर्मणि घटोऽठच् ’ इत्यठच् ॥

कर्मी—व्रीह्यादित्वादिनिः ॥

कार्मणम्—तद्युक्तात्कर्मणोऽण् , इति व्याहृतार्थवाग्युक्तात्कर्मणः
स्वार्थे अण् । ‘अन्’ इति प्रकृतिभावः ॥

कारुः—‘कृपावाजि’ इत्युण् ॥

क्रतुः—‘कृञः कतुः’ इति कतुप्रत्ययः ॥

कार्पासः—‘कृञः पासण्’ इति पासण् ॥

कृकम्—‘कृदाधारार्चकलिभ्यः कन्’ इति कन् । बाहुलकात्क-
लोपगुणयोरभावः ॥

ऊरीकृत्य । शुक्लीकृत्य । पटपटाकृत्य—‘ऊर्यादिचिञ्डा-
चश्च’ इति कृभृस्तियोगे ऊर्यादीनां गतिसंज्ञा । तथा च वृत्तिः—
‘चिञ्डाचोः कृभृस्तियोगे विधानात् ऊर्यादीनामपि तैरेव योगे गति-
संज्ञा’ इति । वार्तिकं च—कृभृस्तियोग इति वक्तव्यमिति । गतिसंज्ञाप्रयोजनं
समामादि । ऊर्यादीनां प्रयोगोऽप्यर्थस्वभावात् कृभृस्तियोगे एवेति
कैयटपदञ्जयः । कथं तर्हि भवति ‘आविश्रक्षुषो भवदसाविव रागः’
‘अभवद्युगपद्विलेखजिह्वायुगलीढोभयसृक्कभागमाविः’ इति । मुतन्त्राः
कवय इति हरदत्तः । अत्राप्याविस्तुशब्दौ मुक्त्वाऽन्येषां ऊर्यादि-
नामर्थस्वभावात् करोतियोग एव प्रयोगः । अत एव वृत्तिकृता
गणवृत्तिकृताऽन्यैश्च शाकटायनीयादिभिः करोतियोग एवोदाहरणं
दर्शितम् । श्रच्छब्दस्य दधातिनैव योगे इत्येके । श्रौषट् वौषट्
वषट् स्वाहा स्वधेत्येषां पञ्चानां चादिषु पाठादक्रियायोगेऽपि
प्रयोगः । अन्येऽप्यूयादय उदाहार्याः ॥

कारिकाकृत्य—क्रियां कृत्वेत्यर्थः । ‘ कारिकाब्दस्योपसंख्या-
नम् ’ इति गतित्वम् । ‘ धात्वर्थनिर्देशो ण्वुल् ’ इति ण्वुलन्तः
कारिकाशब्दः इति न्यासे ॥

खाङ्कृत्य—‘ अनुकरणं चानितिपरम् ’ इति गतिसंज्ञा । अनुकर-
णस्य इतिपरत्वे तु खाङिति कृत्वा ॥

सत्कृत्य, असत्कृत्य—‘ आदरानादरयोस्सदसती ’ इति गति-
संज्ञा । प्रीतिपूर्वकप्रत्युत्थानादित्वरा आदरः । अवश्यकर्तव्यं प्रत्युत्था-
नादिकं प्रत्युपेक्षाऽनादरः । अन्यत्र—सत्कृत्वा । असत्कृत्वा । शोभ-
नमशोभनं च कृत्वेत्यर्थः ॥

अलंकृत्य—‘ भूषणेऽलम् ’ इति गतित्वम् । भूषणादन्यत्र—
अलं कृत्वा । करणेनालमित्यर्थः । अनुकरणमित्यादयस्त्रयो योगाः
स्वभावात्कृञ्विषयाः ॥

पुरस्कृत्य—पूर्वदेशे कृत्वेत्यर्थः । ‘ पुरोऽव्ययम् ’ इति गतिसंज्ञा ।
‘ पूर्वाधरावराणामसिपुर्धवश्चैषाम् ’ इति सप्तम्यन्तात्स्वार्थे सिप्रत्ययः
पुरोदेशश्च । ‘ तद्धितश्चासर्वविभक्तिः ’ इत्यव्ययत्वम् । ‘ नमस्पुरसो-
र्गत्योः ’ इति विसर्जनीयस्य सत्वम् । अव्ययादन्यत्र पुरःकृत्वा गतः ।
अस्तंकृत्य—‘ अस्तं च ’ इति गतिसंज्ञा । चकारोऽव्ययमित्यनुक-
र्षणार्थः । तेनात्रैव निर्देशान् अस्तंशब्दो मकारान्तोऽव्ययमस्तीति
ज्ञायते । अस्य त्वदर्शनमर्थः । अन्यत्र—अस्तंगतः । क्षिप्तं कृत्वेत्यर्थः ।

द्वाविमौ योगौ करोत्यविषयावपि दृश्येते । यथा—‘तुरासाहं पुरोधाय’
 ‘अस्तंगत्य सविता पुनरुदेति’ । अदः कृत्य—‘अदोऽनुपदेशे’
 इति गतित्वम् । उपदेशः परार्थो वाक्यप्रयोगः । ततोऽन्योऽनुपदेशः ।
 स्वयमेव बुद्ध्या परामर्श इति यावत् । परस्य कथने तु—अदःकृत्वा
 गतः इति । सूत्रे अद इति द्वितीयान्तानुकरणेनामुनाकृत्वेत्यर्थेऽदः-
 कृत्वेत्येव भवतीत्यात्रेयः । तिरस्कृत्य—‘विभाषा कृञि’ इति
 तिरसो वा गतित्वम् । अन्तर्धौ ‘तिरसोऽन्यतरस्याम्’ इति विस-
 र्जनीयस्य वा सत्वम् । अन्यदा तु ‘कुप्पोः कःपौ च’ इति जिह्वा-
 मूलीयविसर्जनीयौ द्रष्टव्यौ । अगतित्वे ‘तिरसोऽन्यतरस्याम्’ इति सत्त्वं
 गतेरितीह न भवतीत्यात्रेयः । केचित्तु तत्र गतिग्रहणं नानुवर्त-
 यन्ति, तेन तिरस्कृत्येत्यत्रापि सत्वम् । अत एव पराभवेऽपि ति-
 रस्कार इति । अयं पक्षो भाष्यवृत्तिन्यासपदमञ्जर्यादौ न दृश्यते ।
 उपाजेकृत्य, उपाजेकृत्वा—अन्वाजेकृत्वा, अन्वाजेकृत्य—इति
 ‘उपाजेऽन्वाजे’ इति वा कृञि गतित्वम् । उपाजेऽन्वाजेशब्दौ विभ-
 क्तिप्रतिरूपकौ निपातौ दुर्बलस्य सामर्थ्याधाने वेतेते । साक्षा-
 त्कृत्वा, साक्षाकृत्य—‘साक्षात्प्रभृतीनि च’ इति कृञि वा गतित्वम् ।
 अत्र वार्तिकं ‘साक्षात्प्रभृतिषु च्यर्थग्रहणम्, तत्र च्विप्रत्ययप्रति-
 षेधः’ इति । तेन च्यन्तस्योर्यादित्वात् नित्यं गतित्वम् । अरय च
 प्रयोजनमकारान्तेषु लवणीकृत्येत्यादौ । अत्र लवणमुष्णमुदकं शी-
 तमार्द्रमिति पञ्च पठ्यन्ते । एषामत्रैव निपातनात् गतित्वसन्नियोगे-
 न मान्तत्वम् । अत्राग्नौवशेप्रभृतयः केचिदेजन्ताः पठ्यन्ते । ते
 विभक्तिप्रतिरूपका निपाताः । प्रादुस्आविस्रशब्दाविह पठ्येते । तयो-
 रूर्यादित्वान्नित्ये प्राप्ते विकल्पार्थः पाठः । ऊर्यादिपाठस्तु कृभ्व-
 स्तियोगे नित्यार्थः । अत्र नमःशब्दः पठ्येते । म यदा गतिसंज्ञ-

कः तदा उपसर्गवद्धृत्या कृञः प्रणामवचनत्वं द्योतयतीति प्रणामोपेक्षया कर्मणि देवादौ 'नमस्स्वस्ति' इत्येतद्वाधित्वा 'उपपदविमक्तेः कारकविभक्तिर्बर्त्तायसी' इति नमस्यति देवानितिवन् नमस्करोति देवानिति द्वितीयैव । अगतित्वे तु करोतिक्रियाकर्मभावापन्नं विशेष्यभूतं प्रणाममाचष्टे इति देवादावकर्मणि 'नमस्स्वस्ति' इति चतुर्थी । तथा चभाट्टिः—'नमश्चकार देवेभ्यः' 'रावणाय नमस्कुर्याः' इति । 'स्वयंभुवे नमस्कृत्य' इत्यत्र तु नमसो गतित्वेन कृञो विशेषकत्वात्प्राप्तां कारकविभक्तिं द्वितीयां 'क्रियार्थोपपदस्य' इति चतुर्थी बाधते । तदत्रायमर्थो वाच्यः—स्वयंभुवं प्रीणयितुं प्रणम्य इति । वर्धमानस्तु-श्राद्धाय निगृह्यत इतिवत्क्रियाग्रहणं कर्तव्यमिति चतुर्थीमाह ॥

उरसिकृत्य, उरसिकृत्वा । मनसिकृत्य, मनसिकृत्वा—बुद्धौ कृत्वेत्यर्थः । 'अनत्याधान उरसिमनसी' इति उरसिमनसि-शब्दयोर्वा गतित्वम् । अत्याधानमुपश्लेषः, तदभावोऽनत्याधानम् । अत्याधाने तु-उरसि कृत्वा पाणिं शेते इति । सप्तभ्यन्तप्रतिरूपकावेतो ॥

मद्ध्येकृत्य ; मद्ध्येकृत्वा । पदेकृत्य, पदेकृत्वा । निवचनेकृत्य—निवचनेकृत्वा—'मध्येपदे निवचने च' इति वा गतित्वम् । अनत्याधाने मध्येपदेशब्दो विभक्तिप्रतिरूपको । निवचनं वचनाभावः । सत्पुण-मितिवदव्यवृत्तिभावः । उच्चारणसामर्थ्यात्सप्तम्या लुङ् भवतीति न्यासे । हरदत्तस्तु-निपातनादेकारान्तत्वम् । न पुनरेषा सप्तमी, वाचं नियम्येति व्याख्यानात् । निपातनं चाविशेषेण । न तु 'संज्ञासंनियुक्तम्

निवचनेकृत्येत्युदाहृतत्वादित्याहुरिति । अत्याधाने तु—पदे कृत्वा शिरश्शेने ॥

हस्तेकृत्य ; पाणौकृत्य—‘ नित्यं हस्ते पाणावुपयमने ’ इति नित्यं गतिसंज्ञा । निपातनादङुगिति न्याये । सप्तम्यन्तप्रतिरूपकाविति हरदत्तादयः । उपयमनं दारकर्मैति वृत्तौ । हरदत्तस्तु—अन्ये तु स्वीकरणमात्रमिच्छन्ति हस्तेकृत्यमहास्त्राणीतीति । आत्रेयस्तु—उपयमनं नामापरित्यागलक्षणं स्वीकरणम् । तथा च भट्टिः—हस्तेकृत्य त्वमाश्वासीरिति ॥

प्राध्वं कृत्य शकटं गतः । बन्धनेनानुकूलं कृत्वा गत इत्यर्थः । ‘ प्राध्वंबन्धने ’ इति गतित्वम् । प्राध्वंशब्दस्य मान्तस्याव्ययस्यानुकूल्यार्थत्वाद्बन्धन इत्येतदर्थद्वारेण विशेषणम्—बन्धने सति यदानुकूल्यमिति । अबन्धने तु—प्राध्वं कृत्वा शकटं गतः । विनाऽपि बन्धनेनानुकूलं कृत्वेत्यर्थः ॥

जीविकामिव कृत्वा जीविकाकृत्य । उपनिषदामिव कृत्वा उपनिषत्कृत्य—‘ जीविकोपनिषदावौपम्ये ’ इति गतित्वम् । इति शब्दप्रयोगे जीविकोपनिषदौ स्वार्थे वर्तेते नौपम्ये इत्यगतिर्वान्नसमासः ॥

मामधिकृत्वा ईश्वरो भवेति मां विनियुज्येत्यर्थः । यथा ‘स्वरितेनाधिकारः’ ‘ग्रामेऽधिकृतः’ इत्यनयोः प्रयोगयोः विनियोगो ह्यर्थः । ‘ विभाषा कृञि ’ इति अधेरैश्वर्ये गम्यमाने कर्मप्रवचनीयसंज्ञा । अस्याश्च फलमांकडारादिति गतिसंज्ञाबाधः । द्वितीया त्वाधिकृत्यो

विनियोगार्थत्वात् कर्मणीत्येव सिद्धा । अगतित्वे तु प्रादिसमासस्य
 'कर्मप्रवचनीयानां प्रतिषेधः' इति निषेधाद्वाक्यमेव भवति ।
 कर्मप्रवचनीयत्वाभावे तु गतित्वात्समासे मामधिकृत्येति भवति ॥


अनुदात्त उभयतोभाषः ॥

इति श्रीपूर्वदक्षिणपश्चिमसमुद्रार्धाश्वरकम्पराजसुतसङ्गममहाराजमन्त्रिणा

मायणसुतेन माधवसहोदरेण सायणार्येण विरचितायां

माधवीयायां धातुवृत्तौ उविकरणाः

तनादयस्संपूर्णाः.



अथ क्रयादयः.

डु क्रीञ् द्रव्यविनिमये ॥ १ ॥

क्रीणाति । क्रीणीतः । क्रीणन्ति । क्रीणासि । क्रीणामि ।
क्रीणीवः । क्रीणीते । क्रीणाते । क्रीणते । क्रीणीषे । क्रीणीथे ।
क्रीणे । क्रीणीवहे । इत्यादि । 'कचदिभ्यः श्वा' इति शपोऽप-
वादश्चा । 'शाम्यस्तयोरातः' इति कृति सार्वधातुके आका-
रलोपः । ह्लादौ तु 'ईहल्यघोः' इतीत्वम् । झिझयोः पर-
त्वाभित्यत्वादन्तरङ्गत्वादीत्वात्पूर्वं अन्तादेशादभावयोराल्लोपः ॥

चिक्राय । चिक्रियतुः । चिक्रेथ, चिक्रयिथ । चिक्रि-
यथुः । चिक्रिय । चिक्राय । चिक्रय । चिक्रिये । चि-
क्रियाते । चिक्रियिषे । चिक्रियिद्दे, चिक्रियिध्वे । चिक्रि-
ये । चिक्रियिवहे—क्रादिनियमादिट् । थलितु, भारद्वाजनियमा-
द्विकल्पः । अगुणवृद्धिविषये इयङ् । 'एरनेकाचः' इति यण-
तु संयोगपूर्वत्वान्नभवति ॥

क्रेता । क्रेष्यति । क्रेष्यते ॥

क्रीणातु । क्रीणीतात् । क्रीणीताम् । क्रीणन्तु ।
क्रीणीहि । क्रीणानि । क्रीणाव । क्रीणीताम् । क्रीणाताम् ।
क्रीणताम् । क्रीणीष्व । क्रीणै । क्रीणावहै—तातडस्वतो ङित्वाद्धेश्वा-
पित्वेन ङित्वादीत्वम् । उत्तमे त्वाटि पित्वेन ङित्वाभावादीत्वाभावः ॥

अक्रीणात् । अक्रीणीताम् । अक्रीणाः । अक्रीणीतम् ।
 अक्रीणीत । अक्रीणाम् । अक्रीणीव । अक्रीणीत । अक्री-
 णाताम् । अक्रीणत । अक्रीणीथाः । अक्रीणाथाम् ।
 अक्रीणीध्वम् । अक्रीणि । अक्रीणीवहि ॥

क्रीणीयात् । क्रीणीयाताम् । क्रीणीयुः । क्रीणीयाः ।
 क्रीणीयाम् । क्रीणीयाव । यामुटो ङित्वात्पिद्वचनेष्वपीत्वम् ॥

क्रीणीत । क्रीणीयाताम् । क्रीणीथाः । क्रीणीय । क्री-
 णीवहि । सीयुटि मलोप आलोपः ॥

आशिषि—क्रीयात् । क्रीयास्ताम् । क्रेषीष्ट । क्रेषीया-
 स्तामित्यादि । अक्रेषीत् । अक्रेष्टाम् । अक्रेषुः । अक्रेषीः । अ-
 क्रेषम् । मिचि वृद्धिः । अक्रेष्ट । अक्रेषाताम् । अक्रेष्टाः ।
 अक्रेषि ॥

चिक्रीषति । चिक्रीषते ॥

चेक्रीयते । चेक्रेति ॥

क्रापयति । अचिक्रपत्—‘क्रीङ्जीनां णो’ इत्यात्वे पुक् ॥

शतेन परिक्रीणीते । शताय परिक्रीणीते—‘परिव्यवेभ्यः क्रियः’
 इत्यकर्त्रभिप्रायेऽपि तङ् । एवं व्यवह्यामपि । इह पर्यादय उपसर्ग
 गृह्यन्ते इति—बहु विक्रीणाति वनमित्यादौ न भवति । ‘परिक्रयणे
 संप्रदानमन्यतरस्याम्’ इति परिपूर्वस्य क्रीणातेः साधकतमस्य पक्षे
 संप्रदानत्वम् । परिक्रयणं वेतनादिना नियतकालं स्वीकरणम् ॥

कृत्रियम्—‘ङितः क्तिः’ ‘क्रेर्मन्त्रित्यम्’ ॥

क्रीतः । क्रीतवान् । अश्वेन क्रीता अश्वक्रीती । धनेन क्रीता धनक्रीती—‘कर्तृकरणे कृताबहुलम्’ इति तृतीयासमासः । स च ‘गतिकारकोपपदानां कृद्विस्सह ममासवचवं प्राक्सुबु-त्पत्तेः’ इति क्रीतशब्देनेति ‘क्रीतात्करणपूर्वात्’ इति अदन्तात्क्री-तान्तात्प्रातिपदिकाद्विधीयमानो ङीप् भवति ॥

सा हि तस्य धनक्रीता प्राणेभ्योऽपि गरीयसी ॥

इत्यत्र तु बहुलग्रहणाद्यावन्तेत ममास इत्यनदन्तत्वात् ङीष्भावो वाच्यः । अन्तवद्भावेन टावन्तोऽपि कृदन्त एवेति कृदन्तलक्षण-समासलाभः ॥

क्रयः—‘एरच्’ ॥

अवक्रियते व्यवहियते अनेनेति अवक्रयः । आयस्थानेषु वणिगादिभिर्दीयमानः स्वामिग्राह्यो भागः यस्य पिण्डक इति प्रसिद्धिः । ‘पुंसि संज्ञायाम्’ इति वः ॥

क्रयार्थं प्रसारितं क्रय्यम्—‘अचो यत्’ इति यति ‘क्रय्यस्त-र्थे’ इत्यादेशः । अत्र तच्छब्देन क्रयः परामृश्यते ॥ अन्यत्र गुणेन क्रयः ॥

क्रायकः—ण्वुल् ॥

क्रयिकः—‘क्रिय इकन्’ इतीकन् ॥

प्रीञ् तर्षणे कान्तौ च ॥ २ ॥

कान्तिः • कामनेति पुरुषकारे । प्रीणाति । प्रीणीते इत्यादि क्रीणातिवन् ॥

प्रीणयति । अप्रीणीत—‘धूञ्प्रीजोर्नुग्वक्तव्यः’ इति नुक् ॥

प्रीणातीति प्रियः—‘इगुपधज्ञाप्तीकिरः कः’ ॥

प्रेष्ट इत्यादि दिवादावुक्तम् ॥

श्रीञ् पाके ॥ ३ ॥

श्रीणाति । श्रीणीते इत्यादि क्रीणातिवत् ॥

श्राययति । अशिश्रयत् । वृद्धचायौ ॥

मीञ् हिंसायाम् ॥ ४ ॥

मीनाति । मीनीतः । मीनासि । मीनामि । मीनीवः ॥
मीनीते । मीनीषे । मीने । मीनीवहे ॥

ममौ । मिम्यतुः । ममाथ । ममिथ । मिम्यथुः । मिम्य ।
ममौ । मिम्यिव । मिम्यिम—‘मीनातिमिनोतिदीडां ल्यपि च’
इत्येजिष्ये आत्वम्, ल्यपि च । अन्यत्र ‘एरनेकाचः’ इति यण् ॥

मिम्ये । मिम्यिषे । माता । मास्यति । मास्यते । मीनातु ।
मीनीताम् । अमीनात् । अमीनीत । मीनीयात् । मीनीत ॥

आशिषि—मीयात् । यासुटः कित्त्वादनेजिषयान्नात्वम् ॥

मासीष्ट । अमासीत् । अमासिष्टाम् । अमास्त । अमासाताम् ।
आत्वे—‘यमरमनमातां सक्च’ इति सगिटौ ॥

समि मित्सति, मित्सते—‘सनिमीमा’ इत्य्च इम् । ‘सस्या-
र्धधातुके’ इति तत्वम् । ‘अत्र लोपः’ इत्यभ्यासलोपः ॥

मेमीयते । मेमेति 'मीनाति' इति शितपा निर्देशान्नात्वम् ॥

मापयति—आत्वे पुक् । अमीमपत् ॥

प्रमीणाति—'हिनुमीना' इत्युपसर्गस्थान्निमित्तात्परस्य मीनाश-
ब्दे नकारस्य णत्वम् । प्रमीणीतः । प्रमीणन्ति इत्यादौ परनि-
मित्तकस्येत्वस्याल्लोपस्य च पूर्वविधौ स्थानिवच्चात् एकदेशविकृत-
स्यानन्यत्वाद्वा णत्वम् ॥

मीत्वा । मीतः । मीतवान् । प्रमाय—'मीनाति' इति
ल्यप्प्रात्वम् ॥

ईषत्प्रमयः । मयः—'निमिमोलियां खलचोः' इत्यात्वनिषेधः ॥

षिञ् बन्धने ॥ ५ ॥

सिनानि । सिनीते । इत्यादि क्रीणातिवत् ॥

सिषाय । सेष्यतीत्यादि—'आदेशप्रत्यययोः' इति षत्वम् ॥

सिष्यतुः इत्यादौ 'एरनेकाचः' इति यण् ॥

सिसीषति इत्यत्र 'स्तौतिण्योरेव' इत्यषत्वम् 'अङ्गानग-
मां सनि' इति दीर्घः ॥

सितः । सितवान् ॥

स्कुञ् आप्रवणे ॥ ६ ॥

सौत्रोऽयमित्याचार्याः, इति स्वामी । 'स्तन्मु स्तुन्मु स्कन्मु स्कुन्मु
स्कुञ्भ्यः श्रुश्' इत्यत्र वृत्तिकारः—आद्याश्चत्वारो धातवः सौत्राः

स्कुञ् आप्रवणे क्रंचादिः, इति । स्कुनाति । स्कुनीतः । स्कु-
नासि । स्कुनीते । स्कुनीषे । स्कुने । स्कुनीवहे । स्तन्मा-
दिसूत्रेण पक्षे श्रुरपि—स्कुनोति । स्कुनुतः । स्कुनोषि । स्कु-
नोमि । स्कुनुते । स्कुन्वाते । स्कुनुषे । स्कुन्वे । स्कु-
नुवहे, स्कुन्वहे ॥

चुस्काव । चुस्कुवतुः । चुस्कविथ, चुस्कोथ । चु-
स्कुव । चुस्कुविव ॥

चुस्कुवे । चुस्कुविपे । चुस्कुविवहे—‘शर्पूर्वाः खयः’ इति
खयः शेषः ॥

स्कोता । स्कोष्यति, स्कोष्यते ॥

स्कुनातु । स्कुनीताम् । स्कुनन्तु । स्कुनीहि । स्कुनाव ।
स्कुनीताम् । स्कुनाताम् । स्कुनीष्व । स्कुनीध्वम् । स्कुनै ।
स्कुनावहै । स्कुनामहै । स्कुनोतु । स्कुनुताम् । स्कुन्वा
ताम् । स्कुन्वताम् । स्कुनुष्व । स्कुनवै ॥

अस्कुनात् । अस्कुनीताम् । अस्कुनाम् । अस्कुनीत ।
अस्कुनाताम् । अस्कुनीथाः । अस्कुनि । अस्कुनीवहि ।
अस्कुनोत । अस्कुनुताम् । अस्कुनोः । अस्कुनवम् । अ-
स्कुनुत । अस्कुन्वाताम् । अस्कुनुथाः । अस्कुन्वि ॥

स्कुनीयात् । स्कुनीयाः । स्कुनीयाम् । स्कुनीत । स्कु-
नीयाताम् । स्कुनीथाः । स्कुनीय । स्कुनुयात् । स्कुन्वीत ।
स्कुन्नीथाः । स्कुन्वीय ॥

आशिषि—स्कूयात् । स्कूयास्ताम् । स्कोषीष्ट । स्कोषीय ॥

अस्कौषीत् । अस्कौष्टाम् । अस्कोष्ट । अस्कोषाताम् ॥

चुस्कूषति, चुस्कूपते ॥

चोस्कूयते । चोस्कोति ॥

स्कावयति । अचुस्कवत् ॥

स्कृत्वा । स्कुतः, स्कुतवान् ॥

युञ् बन्धने ॥ ७ ॥

युनाति । युनीते । इत्यादि स्कुनातिवत् ॥

युयूषति इत्यत्र 'सनीवन्त' इत्यादौ युग्रहणेन ऊणुञ्साह-
चर्यान्निरनुबन्धकत्वाच्च मिश्रणार्थत्वादादिकस्य ग्रहणादिद्विकल्पो
न भवति ॥

क्रयादयोऽनुदात्ता उभयतो भाषाः ॥

अथ सेट आह—

कनूञ् शब्दे ॥ ८ ॥

एतदादयो धूञ्न्ता उभयतो भाषाः । कनूनाति । कनूनीतः ।
कनूनन्ति । कनूनीते । कनूनाते इत्यादि स्कुञ् वत् ॥

चुक्नाव । चुक्नुवतुः । चुन्नुवे । चुक्नुवाते ॥

आर्धधातुके त्विडस्य भवति—कनुविता । कनुविष्यति, कनुवि-
ष्यते ॥

क्नविषीष्ट । अक्नावीत् । अक्नविष्टाः ॥

सनि तूगन्तत्वात् 'सनिग्रहगुहोश्च' इतीप्पिनषेधः—चुक्नूषति,
चुक्नूषते इत्यादि ॥

द्रूञ् हिंसायाम् ॥ ९ ॥

द्रूणाति । द्रूणीते इत्यादि क्नूञ् ॥

पूञ् पवने ॥ १० ॥

पवनं पूतीकरणं सकर्मकोयम् । तथाच 'पुनात्येवाग्निं, पुनीते आत्मा-
नं' 'कर्षकेण बलजं पुपूषत' इत्यादौ सकर्मकत्वं दृश्यते । पुनाति ।
पुनीतः । पुनासि । पुनामि । पुनीवः । पुनीते । पुनाते
पुनीषे । पुने । पुनीवहे 'प्वादीनां ह्रस्वः' इति शितिपरे
ह्रस्वः ॥

पुपाव । पुपुवतुः । पुपविथ । पुपुविव । पुपुवे ।
पुपुवाते । पुपुविषे । पुपुवे ॥

पविता । पविष्यति पविष्यते ॥

पुनातु, पुनीताम् । पुनीष्व । पुनै ॥ अपुनात् ।
अपुनीताम् । अपुनाम् । अपुनीव ॥

अपुनीत । अपुनाताम् । अपुनीथाः । अपुनि । अपुनीवहि ॥

पुनीयात् । पुनीयाम् ॥

पुनीत । पुनीयाताम् । पुनीथाः । पुनीय ॥

आशिषि—पूयात् । पूयास्ताम् । पविषीष्ट ॥

अपावीत् । अपाविष्टाम् ॥ अपविष्ट ॥

पुपूषति । पुपूषते—उगन्तात्वादानेद्वत्वम् ॥

पोपूयते । पोपोति ॥

पावयति । अपीपवत्—‘ओंः पुयण्जि’ इत्यभ्यासस्येत्वम् । ‘दीर्घो लघोः’ इति दीर्घः ॥

पूत्वा । पूतः । पूना यवाः, विनष्टा इत्यर्थः—‘पूजो विनाशे’ इति निष्ठानत्वम् ॥

शेषाः कृतः पवतिवत् ॥

लूञ् छेदने ॥ ११ ॥

लुनाति । लुनीते । इत्यादि पुनातिवत् ॥

लवित्रम्—‘अर्तिलु’ इतीत्रः ॥ लूत्वा । लूनः—‘ल्लादिभ्यः’ इति निष्ठानत्वम् । लूनिः—‘ऋल्वादिभ्यः क्तिन्निष्ठावत्’ इति नत्वम् ॥

लवकः—‘प्रमृल्वस्समभिहारे’ इति लुन् ॥

अभिलावः—‘निरभ्योः पूल्वोः’ इति षञ् अपोपवादः ॥

लोत्रम्—करणे छृन् ॥

लोतः—‘हसिमृथ्रिणवामिदमिलूपधुर्विभ्यस्तन्’ उभयत्र ‘तितुत्र’ इतीप्तिनषेधः ॥

स्तृञ् आच्छादने ॥ १२ ॥

स्तृणाति । स्तृणासि । स्तृणीते । स्तृणीषे । स्तृणे ॥

तस्तार । तस्तरतुः । तस्तरिथ । तस्तरिव । तस्तरे ।
तस्तरीषे । तस्तरीवहे—‘ ऋच्छत्यृताम् ’ इति गुणः । वृद्धिविषयेतु
पूर्वविप्रतिषेधेन वृद्धिः । कृते वा गुणे वृद्धिरित्युक्तम् ॥

स्तरिता, स्तरीता । स्तरिष्यति, स्तरीष्यति । स्तरिष्यते,
स्तरीष्यते । अनिटि ‘ वृत्तो वा ’ इति दीर्घविकल्पः ॥

स्तृणातु । स्तृणीहि । स्तृणानि । स्तृणीताम् । स्तृ-
णीष्व । स्तृणै ॥

अस्तृणात् । अस्तृणीताम् । अस्तृणाः । अस्तृणाम् ।
अस्तृणीत । अस्तृणीयाताम् ॥

स्तृणीयात् । स्तृणीयाताम् । स्तृणीत । स्तृणीथाः । स्तृणीया

आशिषि—स्तीर्यात् । स्तीर्यास्ताम् । स्तरिषीष्ट । स्तीर्षीष्ट—
‘ लिङ्मिचो रात्मनेपदेषु ’ इतीङ्गिकल्पः । ‘ उश्च ’ इति कित्वं ।
इट्पक्षे—‘ वृत्तः ’ इत्यस्य ‘ न लिङि ’ इति निषेधः ॥

अस्तारीत् । अस्तरिष्टाम्—‘ सिचि च परस्मैपदेषु ’ इतीटो न दीर्घः ।
अस्तीर्ष्ट । अस्तरीष्ट । अस्तरिष्ट—लिङ्गदिङ्गिकल्पः । इटः
‘ वृत्तः ’ इति वा दीर्घः । अनिटि ‘ उश्च ’ इति कित्वम् ॥

तिस्तीर्षति । तिस्तरिषति । तिस्तरिषति ‘ इट् सचि वा ’
इति वेट् । इटः पूर्ववद्दीर्घः ॥

तास्तीर्यते । तास्तरीति । तास्तर्ति—‘ ऋतश्च ’ इति रि
गादयः तपरकरणान्न भवन्ति । उरदत्वे ‘ दीर्घोक्तः ’ इति दीर्घः ॥

स्तारयति । अतस्तरत् । ' अत्स्मृदृत्वर ' इत्यभ्यासस्यात्वम् ॥

मणिप्रस्तारः—' प्रेस्त्रोऽयज्ञे ' इति वञ् । यज्ञविषयेतु अपि प्रस्तरः ॥

विस्तारः—' प्रथने वावशब्दे ' इति वञ् । शब्दविषये तु विस्तरः ॥

विष्टारः पङ्क्तिच्छन्दः—' छन्दोनाम्नि च ' इत्यपोपवादो वञ् ॥

अवस्तारः—' अवे तृस्त्रोर्धञ् ' इति करणाधिकरणयोर्धञ् ॥

स्तीर्णः । स्तीर्णिः—' ऋत्वादिभ्यः ' इति निष्ठानत्वम् ॥

कृञ् हिंसायाम् ॥ १३ ॥

कृणाति । कृणीते ॥ चकार । चकरतुः । चकरुः
इत्यादि स्तुञ्चत् ॥

वृञ् वरणे ॥ १४ ॥

वृणाति । वृणीते ॥

ववार । ववरे ॥

वरिता, वरीता । वरिष्यति, वरीष्यति । वरिष्यते, वरीष्यते ।
वृणातु । वृणीताम् । अवृणात् । अवृणीत । वृणीयात् । वृणीता ॥

आशिषि-वूयात्—' उदोष्कपूर्वस्य ' इत्यगुणवृद्धिविषये उत्वे र-
परत्वे ' हलिच ' इति दीर्घः । वरिषीष्ट, वूर्षीष्ट—' लिङ्गिचोरा-
त्मनपदेषु ' इतीडभावपक्षे ' उश्च ' इति कित्त्वादुत्वादि । इदृक्षे
पूर्ववत् ' न लिङि ' इत्यदीर्घत्वम् ॥

अवारीत् । अवारिष्टाम् । पूर्ववत् 'वृतः', इति दीर्घस्य
'सिचि च परस्मैपदेषु' इति निषेधः । अवरिष्ट, अवरीष्ट,
अवूर्ष्ट—'लिङ्सिचोः' इतीङ्विकल्पे 'वृतः' इति वा दीर्घः । अनिटि
'उश्च' इति कित्वादुत्वादि ॥

बुवूर्षति । विवारिषति । विवरीषति—'इङ्गनि वा' इती-
ङ्विकल्पे 'वृतः' इति दीर्घविकल्पः । अनिटत्वे 'इको झल्'
इति सनः कित्त्वे उत्वादि ॥

बोवूर्यते । वावर्ति—'ऋतश्च' इति तपरनिर्देशान्नारिगादी-
त्युक्तम् ॥

वारयति । अवीवरत् ॥

वूर्णः । वूर्णवान् । वूर्णिः ॥

धूञ् कंपने ॥ १५ ॥

धुनाति । धुनीते ॥

दुधाव । दुधुवतुः । दुधुवुः । दुधविथ । दुधुविथ
दुधुवे । दुधुविषे । दुधुविद्वे, दुधुविध्वे । दुधुबिबहे—
'स्वरत्यादिसूत्रेण प्राप्तमार्धधातुकनिबन्धनमिङ्विकल्पं पुरस्तात्प्रतिषेध-
कांडारंभसामर्थ्यात् 'श्रुचक्रःकिति' इति निषेधो बाधते । तमपि
क्रादिनियमो बाधते इति नित्यमिङित्यादि तत्रतत्रोक्तम् ॥

धोता, धविता । धोष्यति, धविष्यति । धोष्यते, धविष्यते—
'स्वरति' इत्यादिना इङ्विकल्पः ॥

धुनातु ; धुनीतात् । धुनीताम् । अधुनात् । अधुनी-

त । धुनीयात् । धुनीत । आशिषि—धूयांत ; धविषीष्ट,
धोषीष्ट ॥

अधावीत् । अधोष्ट ; अधविष्ट—‘स्तुमुधूञ्म्यः’ इति
परस्मैपदे नित्यं सिच इट् ॥

दुधूषति । दुधूषते—‘सनिग्रह गुहोश्च’ इति निषेधः पूर्ववत्प्र-
तिषेधकाण्डारंभसामर्थ्यास्त्वरत्यादि विकल्पं बाधते ॥

दोधूयते । दोधोति ॥

धूनयति । अदूधुनत्—‘धूञ्प्रीजोः नुक्’ इति नुक् ॥

धूत्वा—‘श्रुचकः किति’ इतीणिनिषेधः ॥

धुतम्—‘यस्य विभाषा’ इत्यनिट्त्वम् ॥

धुनोति दुनुते इति स्वादौ । धुवतीति कुटादौ ॥

कनूजादय उदात्ता उभयतोभाषाः ॥

शृ हिंसायाम् ॥ १६ ॥

इतो गृणात्यन्ता उदात्ता उदात्तेतः । शृणाति । शृणासि । शृणा-
मि । शशार । शश्रतुः ; शशरतुः । शश्रुः, शशरुः ।
शशरिथ । शश्र । शशरिच—‘असंयोगाच्छिङ्किन्’ इत्यपितो लिटः कि-
त्वे ‘शृदृष्टां ह्रस्वो वा’ इति ह्रस्वपक्षे यणादेशः । अन्यदा ‘ऋ-
छत्यृताम्’ इति गुणः । अपितो लिटः कित्वेन ‘श्रुचकः किति’
इति प्राप्तस्येणिनिषेधस्य क्रादिनियमेन बाधः ॥

शरिता ; शरीता । शरिष्यति ; शरीष्यति ॥

गृणातु ; गृणीतात् । गृणीहि । गृणानि ॥

अगृणात् । अगृणीताम् । अगृणाः । अगृणाम् ।
अगृणीव । गृणीयात् । गृणीयताम् ॥ आशिषि—शीर्यात् ।
शीर्यास्ताम्—‘ ऋत इद्धातोः ’ इतीत्वे रपरत्वादि ॥

अशारीत् । अशारिष्टाम्—‘ वृतः ’ इति दीर्घस्य ‘ सिं-
परस्मैपदेषु ’ इति निषेधः ॥

शिशरिषति ; शिशिर्षति—‘ इङ्गनि वा ’ इति पाक्षिकस्येदो
‘ वृतः ’ इति दीर्घः । अनिटि ‘ इकोऽल्ल’ इति सनः कित्वादित्वादि ॥

शेशीर्यते । शाशर्ति ॥

शारयति । अशीशरत् ॥

शारः—वायुः वर्णश्च ॥

नीशारः प्रावरणम्—नेः ‘ उपसर्गस्य घञि ’ इति दीर्घः । ‘ शृवा
युवर्णनिवृत्तेषु ’ इति घञ् ॥ निव्रियत इति निवृत्तं प्रावारः ॥

शारुकः—‘ लषपत ’ इत्यादिना उकञ् ॥

शरारुः—‘ शृवन्द्योरारुः ’ ॥

किंशारुः सस्यशूकं—‘ किंजरयोः गृणः ’ किंशब्दे उपपदे उण् ॥

शरुः—आयुषम्—‘ शृस्वृ ’ इत्यादिनोप्रत्ययः ॥

शरीरम्—‘कृशृ’ इत्यादिना ईरन् ॥

शरत्—‘शृद्धभसोऽदिः’ इत्यदिप्रत्ययः ॥

शरदिजः—‘प्रावृट्शरत्काल’ इत्यलुक् ॥

शरदि भवं श्राद्धं शारदिकम्—‘श्राद्धे शरदः’ इति ठञ् ऋत्वणोपवादः ॥

शारदो रोगः । शारदिको रोगः—‘विभाषा रोगातपयोः’ इति ठञ् । अन्यथा ऋत्वण् । एवमुपतापोपि ॥ . .

शारदका दर्भाः । शारदका मुद्राः—‘संज्ञायां शरदो वुञ्’ इति वुञ् । ‘तत्र जातः’ इति विषये दर्भविशेषस्य मुद्रविशेषस्य चयं संज्ञा ॥

परा शृणातीति परशुः—‘आङ्गुरयोः खनिशृभ्यां ङिञ्च’ इत्यु-प्रत्ययः ङित्वाष्टिलोपः । बाहुलकादुपसर्गस्य ह्रस्वः ॥

परशवे हितम्, परशव्यम्—‘उगवादिभ्यः’ इति यत् ॥

परशव्यस्य विकारः पारशवः—‘कंसीयपरशव्ययोर्यञञौ लुक्च’ इति अञ् यतो लुक् ॥

आशरः—पञ्चाद्यञि ॥

पराशृणाति पापानीति पराशरः—अच् ॥

पाराशर्यः—गर्गादित्वादपत्ये यञ् ॥

पाराशर्येण प्रोक्तं भिक्षुसूत्रमधीयानाः पाराशरिणः भिक्षवः—

‘पाराशर्यशिलालिभ्यां भिक्षुनटसूत्रयोः’ इति तेन प्रोक्तमित्यस्मिन्नर्थे-
णिनिः । तदन्तात् ‘छन्दो ब्राह्मणानि’ इति अध्येतृवेदित्रोरणः प्रोक्ता-
ल्लुगिति लुक् । सूत्रस्यापि छन्दस्त्वं तत्रेप्यते । णिनावहोपयलोपौ ॥

पृ पालनपूरणयोः ॥ १७ ॥

पृणाति । पपार । पप्रतुः । परिता ; परीता ।
परिष्यति, परीष्यति ॥ पृणातु । अपृणात् ॥ आशिषि-
पूर्यात्—‘उदोष्ठचपूर्वस्य’ इत्युत्वम् ॥

अपारीत् । अपारिष्टाम् ॥

पिपरिषति, पुपूषति—‘इङ्गनि वा’ इतीडभावे ‘इकोङ्गल्’
इति कित्वाद्वादि ॥

पोपूर्यते । पापति ॥

पारयति । अपीपरत् ॥

पूरतः । पूतवान्—‘न ध्याख्या’ इति नत्वनिषेधः । ‘उदोष्ठचपू-
र्वस्य’ इति उत्वे निष्ठानत्वनिषेधवर्जं प्रक्रिया कृणातिवत् ॥

पिपतीति श्लो । पारयति इति णिचि ॥

स्पृ हिंसायाम् ॥ १८ ॥

स्पृणाति । पस्पार । इत्यादि पृणातिवत् । ‘शृङ्ग्राम्’

इति ह्रस्वत्वस्य न भवति । निष्ठानत्वं तु भवति—स्यूर्णः, स्यूर्ण-
वान्—इति ॥

वृ वरणे ॥ १९ ॥

वृणाति । ववार इत्यादि । वृञ्चत् । तेनैव वृणातीत्या-
दिसिद्धावपि पुनरस्योपादाने प्रयोजनं दैव उक्तम्—

सिद्धे पदद्वये वृञो जित्वाद्यतो न च फले तत्कर्त्रभिप्राये परस्मै-
पदसिद्धये ॥ इति ॥*

अत्र चाद्यं पवर्णतृतीयादिं बहव इच्छन्तीति पुरुषकारे । तत्रा-
द्यशब्देनाजित्पृणातिरुच्यते । स्वामिशाकटायननावप्येवं पठित्वा हर-
णार्थमाहृतुः ॥

भृ भर्त्सने ॥ २० ॥

भरणेऽप्येके । भृणाति । बभारेत्यादि वृञ्चत् ॥

भरः—‘ ऋदोरप् ’ ॥

भरेण निर्वृत्तं भरिमम्—‘ भावप्रत्ययान्तादिमबुक्तव्यः ’ इतीमप् ॥

मृ हिंसायाम् ॥ २१ ॥

मृणाति । ममारेत्यादि वृञ्चत् ॥

*.....पुनरस्योपादाने न प्रयोजनम् । नैतद्युक्तम् । वृञो जित्वा-
त्सिद्धेऽपि पदद्वये थदजितो वचस्तत्कर्त्रभिप्राये क्रियाफले परस्मैपदसिद्धये इति ॥
पाठान्तरम्

म्रियते इति तुदादौ ॥

दृ विदारणे ॥ २२ ॥

दृणाति । ददार । दद्रुत्, ददरुत् । ददरुः, दद्रुः इत्यादि
शृणातिवत् । विशेषस्तु ‘अस्मृदृ’ इत्यादिना अभ्यासस्य णौ
चङ्चत्वं अददरत् इति । अयं घटादिपाठात् मित् भये-
दरयति । अन्यत्र—दारयति ॥

दरः—अप् । दरी—गौरादित्वान्डीप् ॥

पुरन्दरः—‘पूस्सर्वयोर्दारिसहोः’ इति खच् ॥

भगन्दरः—‘भगे च दारेः’ इति वक्तव्यात्खच् । ‘खचि ह्रस्वः’
इत्युत्तरपदस्य ह्रस्वः ॥

दाराः—‘दारजारौ कर्तरि णिलुक्च’ इति घञ् णिलुक्च ॥

दरत्—‘शृदृभसोऽदिः’ इत्यादिप्रत्ययः ॥

दृषत्—‘दृणातेः पुग्नस्वश्च’ इति पुगागमो धातोः ह्रस्वः अदिश्च
प्रत्ययः ॥

म्रियते इति तुदादौ ॥

जृ वयोहानौ ॥ २३ ॥

श्राविषये जृणातीत्यादि । अन्यत्र जीर्यतिवत् । यथा तु
भाष्यवृत्तिन्यासपदमर्ज्यादि तथाऽयं धातुर्नेति प्रतीयते इति
जीर्यतावुपपादितम् । आत्रेयमैत्रेयदैवपुरुषकारादिदर्शनादिहास्मा-
भिर्लिखितम् ॥

धृ इत्येक इतीति मैत्रेयः । धृणातीत्यादि पूर्ववत् ॥

नृ नये ॥ २४ ॥

नृणाति । ननारेत्यादि ॥

नीर्णम् । नीर्णवान् ॥

नरः—पचाद्यच् ॥

ना—‘नयतेडिच्च’ इति नयतेः ऋन्प्रत्ययः स च डित् ॥

नारी—‘नृनरयोर्वृद्धिश्च’ इति शार्ङ्गवादिपाठात् ङीन् वृद्धिश्च ॥

कृ हिंसायाम् ॥ २५ ॥

कृणाति—इत्यादि कृञ्वात् । तेनैव सिद्धे पुनः पाठः
कर्त्रभिप्राये क्रियाफलेऽपि वृणातिवत्परस्मैपदार्थः ॥

मृ इत्येके इति मैत्रेयः । एवंवदतोऽस्य पूर्वं मृणातिः पाठोऽन-
भिमतः इति प्रतीयते ॥

ऋ गतौ ॥ २६ ॥

ऋणाति । ऋणासि । ऋणाभि ॥

अराञ्चकार—‘इजादेश्च गुरुमतः’ इत्याम् ॥

अरिता, अरीता । अरिष्यति, अरीष्यति ॥

ऋणातु । ऋणीताम् । ऋणीहि । ऋणानि । ऋणीव ॥

आर्णात् । आर्णीताम् । आर्णाः । आर्णाम्, आर्णिव ॥
 ऋणीयात् । ऋणीयाताम् ॥ आशिषि-ईर्यात् । ईर्या-
 स्ताम् । इत्वरपरत्वादि ॥

आरीत् । आरिष्टाम् इत्यादि—‘सिचि च परस्मैपदेषु’ इती-
 टो न दीर्घः ॥

अरिरिषति, अरिरीषति, ईरिषति—‘इट्सनि वा’
 इतीद्विकल्पः । इटि गुणः । पूर्ववद्वा दीर्घः । अनिटि सनः
 कित्त्वादित्त्वादि । ‘नन्द्राः’ इति रेफवर्जस्यात्र द्विर्वचनम् ॥

आरयाति । माभवानरिरत् ॥

ईर्त्वा । समीर्णः । समीर्णवान् —‘उद्योष्ठचपूर्वस्य’ इत्यत्र
 प्रत्यासत्या अङ्गावयव एवौष्ठ्यो गृह्यत इत्युत्वमत्र न भवति ॥

ऋच्छतीति शपि । इयतीति श्लो ॥

गृ शब्दे ॥ २७ ॥

गृणाति । जगारेत्यादि पूर्ववत्—‘अवाङ्’ इति तडस्य न
 भवति । तथाच भाष्यम्—नचावपूर्वस्य गृणातेः प्रयोगोऽस्तीति । ‘समः
 प्रतिज्ञाने’ इत्यत्र पूर्वसूत्रगृहीतस्य अनुवृत्तिरिति संगृणातीत्यत्र
 तङ्ग भवति ॥

होत्रे अनुगृणाति प्रतिगृणाति—‘अनुप्रति गृणश्च’ इत्य-
 नुपूर्वस्य प्रतिपूर्वस्य च गृणातेः कारकं पूर्वस्याः क्रियायाः कर्तृ-

भूतं संप्रदानमिति होतुस्संप्रदानत्वम् । होता चात्र क्रियायाः शंसने कर्ता भवति । अनुगरः प्रतिगर इति हि शंसितुः प्रोत्साहनमुच्यते । तदयमस्य वाक्यस्यार्थः—प्रथमं शंसितारं होतारमन्यः प्रोत्साहयतीति ॥

जेगिल्यते । जागर्ति । जागीर्तः—‘ लुपसद ’ इत्यादाकारविकरणैस्साहचर्यात्तौदादिकस्यैव ग्रहणमिति क्रियासमभिव्यक्तिरस्य यङ् । ईत्वरपरत्वयोः पूर्वत्रासिद्धमिति पूर्वं ‘ ओ यङि ’ इति च रेफाभावात् ‘ हलि च ’ इति दीर्घः । लृत्वे हि गिलतिगृणात्योः णरपि ग्रहणमुक्तम् ॥

तृणातिप्रभृतय उदात्ता उदात्तेतः ॥

ज्या वयोहानौ ॥ २८ ॥

एतदादयो बध्नात्यन्ता अनुदात्ता उदात्तेतः ॥

जिनाति । जिनीतः । जिनासि । जिनामि । जिनीवः—‘ ग्रहिज्या ’ इत्यादिना संप्रसारणे परपूर्वत्वे ‘ हलः ’ इति दीर्घे पादित्वाद्धस्वः ॥

जिज्यौ । जिज्यतुः । जिज्यिथ; जिज्याथ । जिज्यिव—ऋादिनियमादिट् । थलि भारद्वाजनियमाद्विकल्पः । किति परत्वात्पूर्वसंप्रसारणाद्विर्वचनम् । अकिति ‘ लिट्यभ्यासस्योभयेषाम् ’ इत्यभ्यासस्य संप्रसारणम् ॥

ज्याता । ज्यास्यति । जिनातु । जिनीताम् । जिनीहि । जिनानि । जिनाव ॥

अजिनात् । अजिनीताम् । अजिनाः । अजिनाम् ।
अजिनीष ॥

जिनीयात् । जिनीयाताम् । जिनीयाः । जिनीयाम् ॥

आशिषि—जीयात् । जीयास्ताम् ॥

अज्यासीत् । अज्यासिष्टाम्—‘यमरमनमाताम्’ इति सगिटौ ॥

जिज्यासति । जेजीयते । जाज्याति । ज्यापयति ।
अजिज्यपन् ॥

जित्वा । जीनः—‘ल्वादिभ्यः’ इति निष्ठानत्वम् । ‘हल’
इति दीर्घः ॥

प्रज्याय—‘ज्यश्च’ इति ल्यपि संप्रसारणनिषेधः ॥

ज्यानिः—‘ग्लाम्लाज्याहाभ्यो निः’ इति निः ॥

री गतिरेषणयोः ॥ २९ ॥

रेषणं वृकशब्दः । रिणाति । रिणीतः । रिणासि । रिणामि ॥

रिराय । रिर्यतुः । रिरयिथ, रिरेथ, । रिर्यिव । क्रादि-
नियमादिट् । थलि भारद्वाजनियमाद्विकल्पः । ‘अजादौ ‘एरनेकाचः’
इति यणोसिद्धत्वात् ‘हलि च’ ‘उपधायां च’ इति दीर्घत्वं न भवति ॥

रिणांतु । रिणीहि । रिणानि । अरीणात् । अरी-
णीताम् । अरीणाः । अरीणाम् । रीणीयात् । रीणी-
याताम् । आशिषि—रीयात् । रीयास्ताम् ॥

अरैषीत् । अरैष्टाम् ॥

रिरीषति । रिरीयते ॥

रेपयति । अरीरिपत्—‘अर्तिह्री’ इत्यादिना पुक् । शेषं
लीयतिवत् ॥

ली श्लेषणे ॥ ३० ॥

लिनाति । लिनातु । अलीनात् । लिनीयात् ॥

लिलौ । लिलाय । लिल्यतुः । लिलयिथ; लिलेथ ।
लिलियव—‘विभाषा लीयतेः’ इत्येज्विषये ल्यपि चात्वविकल्पः ।
किति लिट्चेज्विषयत्वाभावात् नात्वं धातोः ॥

लाता; लेता । इत्यादि सर्वं लीयतिवन्नेयम् ॥

व्ली वरणे ॥ ३१ ॥

व्लिनाति । व्लिनीतः । व्लिनासि । व्लिनामि ॥

व्लिनाय । व्लिल्यतुः । व्लिलेथ; व्लिलयिथ । व्लिलियव ॥

व्लेता । व्लेपयति । व्लिनातु । व्लिनीहि । व्लि-
नानि । अव्लीनात् । व्लिनीयात् ॥

व्लीयात् । अव्लैषीत् । अव्लैष्टाम् ॥

व्लिनीषति । व्लिनीयते ॥

व्लेपयति—‘अर्तिह्री’ इत्यादिना पुक् । अव्लिपत् ॥

व्लित्वा । व्लीनः—व्लादित्वान्निष्ठानत्वम् ॥

‘प्रहान्यं वलीनाति । नैनं दक्षिणा वलीनाति’* इत्यादौ दीर्घश्छान्दसः ॥

प्ली गतौ ॥ ३२ ॥

ओष्ठचादिः । प्लिनातीत्यादि व्लिनातिवत् । केचिदमुं दन्त्योष्ठचादिं पठन्तो व्ली वरणे इत्यमुं न पेटुः । मैत्रेयस्तु वरणार्थं पठित्वा अमुं न पपाठ ॥

वृत् ॥

ल्वादिपरिसमाप्त्यर्थोऽयम् । अन्ये तु—प्रादीनामपि परिसमाप्त्यर्थोऽयामिति । तत्रानन्तर्यात् ‘ज्ञा जनोर्जा’ इति दीर्घनिर्देशाच्च ल्वादिपरिसमाप्त्यर्थमेव युक्तम् । ‘ज’ इति ह्रस्वान्तादेशेऽपि जायते जानातीत्यादौ ‘अतो दीर्घो यञि’ इति दीर्घे सिद्धे प्वादित्वाज्जानातीत्यत्र ह्रस्वो मा भूदिति हि दीर्घत्वं पठन्ति । उक्तं चैवं हरदत्तादिभिरपि ॥

ब्री वरणे ॥ ३३ ॥

ब्रीणाति । ब्रीणीतः । ब्रीणासि । ब्रीणामि ॥
विब्राय । विब्रियतुः । विब्रेथ । विब्रियिव ॥
ब्रेता । ब्रेष्यति । ब्रीणातु । ब्रीणीतात् । ब्रीणीहि ।
ब्रीणानि ॥

अब्रीणात् । अब्रीणीताम् । अब्रीणाः । अब्रीणाम् ॥
ब्रीणीयात् । आशिषि—ब्रीयात् । अब्रैषीत् । अब्रैष्टाम् ॥

विब्रीषति । विब्रीयते । वेब्रेति । ब्राययति । अवि-
ब्रयत् । स्वामिकाश्यपादयो 'अर्तिह्वी' इति पठन्तो वेपयती-
ति पुकं प्रतिपन्नाः ॥

ब्रीत्वा । ब्रीतः ॥

भ्री भये ॥ ३४ ॥

भरण इत्येके । भ्रीणातीत्यादि ब्रीवत् ॥

क्षीष् हिंसायाम् ॥ ३५ ॥

क्षीणाति । चिक्षाय । इत्यादि ब्रीवत् ॥

षित्वादङ्—क्षीयः ॥

क्षीतः । क्षीतवान् । 'क्षियोदीर्घात्' इति निष्ठानत्वं ह्रस्वा-
न्तस्य 'निष्ठायामण्यदर्धे' इति कृतदीर्घस्य ॥

क्षयतीति क्षये शपि । क्षियतीति—निवासगत्योः शे । क्षिणोतीत्यादि
तनोत्यादौ हिंसायाम् ॥

ज्ञा अवबोधने ॥ ३६ ॥

जानाति । जानीतः । जानन्ति । जानासि । जानामि ।
जानीवः—'ज्ञा जनोर्जा' इति शित्प्रत्यये जादेशः दीर्घनिर्देश-
सामर्थ्यात् प्वादीनामिति ह्रस्वो नेति प्ली गतावित्यत्रोक्तम् ॥

जज्ञौ । जज्ञतुः । जज्ञाथ, जज्ञिथ । जज्ञिव—क्रादिनि-
यमादिट् । थलि भारद्वाजनियमादिकल्पः ॥

ज्ञाता । ज्ञास्यति । जानातु । जानीहि । जानानि ॥

अजानात् । अजानीताम् । अजानाम् ॥

जानीयात् । आशिषि—ज्ञायात् । ज्ञायास्ताम् । ज्ञेयात् ।
ज्ञेयास्ताम्—‘ वाऽन्यस्य संयोगादेः ’ इत्येत्वविकल्पः ॥

अज्ञासीत् । अज्ञासिष्टाम् ॥

शतमपजानीते ; अपलपतीत्यर्थः—‘ अपह्वे ज्ञः ’ इति तङ् ।
सोपसर्गश्चायमपह्वे वर्तते ॥

सर्पिषो जानीते, सर्पिषोपायभूतेन प्रवर्तत इत्यर्थः—‘ अक-
र्मकाच्च ’ इति तङ् । ‘ ज्ञोऽविदर्थस्य करणे ’ इत्यज्ञानार्थस्य करणे
शेषत्वेन विवक्षिते षष्ठी ॥

मात्रा संजानीते, मातरं संजानीते, शतं प्रतिजानीते—‘ संप्रति-
भ्यामनाध्याने ’ इति तङ् । संपूर्वत्वे ‘ संज्ञोऽन्यतरस्यां कर्मणि ’ इति
पक्षे तृतीया । आध्यानमुत्कण्ठापूर्वकं स्मरणं ततोऽन्यदनाध्यानम् ।
आध्याने तु—मातुस्सञ्जानाति । ‘ अधीगर्थ ’ इति कर्मणि शेषे
षष्ठी । अशेषे तु—‘ संज्ञः ’ इति द्वितीयातृतीये भवतः—
मातरं संजानाति ; मात्रा सञ्जानाति । कृद्योगे तु मातुः
संज्ञानम् इति कृद्योगलक्षणा षष्ठी परत्वाद्भवति ॥

धर्मं जानीते—‘ अनुपसर्गज्ज्ञः ’ इति कर्त्रभिप्राये तङ् । स्वयं
जानाति, जानीते इति वा—‘ विभाषोपपदेन प्रतीयमाने ’ इति
कर्त्रभिप्रायत्वे उपपदेन द्योत्ये तङ्किल्पः ॥

धर्म जिज्ञासते—‘ज्ञाश्रुस्मृदृशां सनः’ इति तड् । सकर्म-
कार्थमिदम् । अकर्मके तु ‘पूर्ववत्सनः’ इति तङ्गिद्धः ॥

अनुजिज्ञासति पुत्रम्—‘नानोर्ज्ञः’ इति तङ्गिषेधः । अयं
च मद्धचेऽपवादन्यायेन—‘ज्ञाश्रुस्मृदृशाम्’ इत्यस्यापवादः । तेन
औपधस्यानु जिज्ञासते इत्यत्र—‘पूर्ववत्सनः’ इत्यकर्मकत्वनिव-
न्धनस्तड् भवति । औपधेन प्रवर्तितुमिच्छतीत्यर्थः ॥

जाज्ञायते । जाज्ञाति । ज्ञापयति । अजिज्ञपत् । मार-
णादौ ज्ञपयति—घटादित्वान्मित्वम् । प्रपञ्चो घटादावेवावगन्तव्यः ॥

जानातीति ज्ञः—‘इगुपधज्ञा’ इति कः । ‘श्याद्वचध’ इति
णापवादः । आल्लोपः ॥

पन्थानं प्रजानातीति पथिप्रज्ञः—‘प्रेदात् ज्ञः’ इत्यणोऽपवादः कः ॥

प्रज्ञः—‘आतश्चोपसर्गे’ इत्यङ् ॥

पाणिन्युपज्ञमकालं व्याकरणम् । उपज्ञायते इत्युपज्ञा
प्रथमज्ञानम् । पूर्ववदङ् । कालपरिभाषाशून्यं व्याकरणं पा-
णिनिना प्रथमं ज्ञातमित्यर्थः । ‘उपज्ञोपक्रमं तदाद्याचिरूयासायाम्’ इत्यु-
पज्ञोपक्रमान्तस्य तत्पुरुषस्य नपुंसकत्वम् । तच्छब्देन उपज्ञोपक्रम-
र्थः परामृश्यते । तेन यद्युपज्ञेयस्य उपक्रम्यस्य च आदिरा-
ख्यातुमिष्यते इत्यर्थः । अत्र च कालपरिभाषाशून्यस्य व्याकर-
णस्य पाणिनिरादिराख्यातुमिष्यते ॥

ज्ञप्तः । ज्ञपितः—‘वादान्त’ इति पक्षे णेर्लुक्क्यनिट्त्वम् ॥

बन्ध बन्धने ॥ ३७ ॥

बध्नाति । बध्नासि । बध्नामि । किङिति 'अनिदि-
ताम्' इति न लोपः ॥

बवन्ध । बवन्धतुः । बवन्धिथ । बवन्ध । बवन्धिव-
क्रादिनियमादिट् । थलि भारद्वाजनिगमाद्विकल्पः । संयोगान्तत्वा-
ल्लिटः कित्त्वाभावान्नलोपो न भवति ॥

बन्धा—झषस्तथोरिति धत्वम् । 'झलां जश्झशि' इति पूर्वस्य
दत्वम् । तस्य 'झरो झरि' इति वा लोपः ॥

भंत्स्यति—'एकाचः' इति भष्भावः । 'खरि च' इति
चर्त्वं तकारः ॥

बध्नातु । बध्नीताम् । बधान—'हलभश्शानङ्झौ' इति
शानजादेशे हेर्लुक् । बध्नाव ॥

अबध्नात् । अबध्नीताम् । अबध्नाः । अबध्नीतम् ॥

बध्नीयात् । आशिषि—बध्यात् ॥

अभांत्सीत् । अबान्धाम् । अभांत्सुः—'वदव्रज' इति
वृद्धिः । 'पूर्वत्रासिद्धम्' इति भष्भावात्पूर्वं झलि सिचो लोपः ।
कृते तस्मिन् प्रत्ययलक्षणेन सादिप्रत्ययमाश्रित्य भष्भावो न भवति;
प्रत्ययलक्षणे सिज्लोपस्यासिद्धत्वात् ॥

बिभंत्सति । बाबद्धयते । बाबन्धि । बन्धयति ।
अबबन्धत् ॥

चक्रबन्धं बद्धः ; चक्रे बद्ध इत्यर्थः । अट्टालिकाबन्धं बद्धः ।
बन्धविशेषस्य संज्ञैषा । ‘अधिकरणे बन्धः’ ‘संज्ञायाम्’ इति
च सूत्राभ्यां णमुल्, कषादित्वाद्यथाविद्धचनुप्रयोगः ॥

बद्धः—निष्ठा । चक्रे बद्धः चक्रबद्धः । दृषदि बद्धः दृषद्वद्धः—
‘सप्तमी’ इति योगविभागात्समासः । ‘तत्पुरुषे कृति बहुलम्’
इत्यलुकः ‘नेन्सिद्धवधातिषु च’ इति निषेधः । चक्रे बन्धः चक्रबन्धः ।
दृषदि बन्धो दृषद्वन्धः—‘सिद्धशुष्कपक्वबन्धैश्च’ इति सप्तमीतत्पुरुषे
‘बन्धे च विभाषा’ इति हलन्तात्परस्यास्सप्तम्या घञन्ते बन्धशब्दे
उपपदे विभाषा अलुक् । पचाद्यजन्ते तु—‘नेन् सिद्धवधातिषु’
इति निषेधो भवति—चक्रबन्ध इति । इयं च विभाषा येनना-
प्राप्तन्यायेन ‘नेन् सिद्ध’ इति प्रतिषेधं बाधते । परत्वादमूर्ध-
मस्तकादित्येतम् । तेन स्वाङ्गपूर्वपदबन्धान्ते बहुव्रीहावपि लुग्वि-
कल्पो भवति—हस्ते बन्धोऽस्य हस्तबन्धः । हस्ते बन्धः इति ॥

वधिरः—‘ईषमदि’ इत्यादिना किरच् ॥

ब्रध्नः—आदित्यः । बुध्नः—मूलम् । ‘बन्धेर्ब्रध्निबुधी च’
इति ब्रध्निबुधी चादेशौ ॥

बन्धुः—‘शृष्ट’ इत्यादिना उपत्ययः ॥

कौमुदगन्धीबन्धुः—‘बन्धुनि बहुव्रीहौ’ इति ष्यञः संप्र-
सारणे ‘हलः’ इति दीर्घः ॥

बन्धुरः—‘मन्दिवाशि’ इति बाहुलकादस्याप्युरच् ॥

अजन्तमध्येऽस्य पाठोऽनिद्वरस्मैपद्यनुरोधात् । ज्यादयोऽनुदात्ताः
परस्मैभाषाः ॥

वृङ् संभक्तौ ॥ ३८ ॥

उदात्त आत्मनेपदी

वृणीते । वृणाते । वृणीषे । वृणे । वृणीवहे ॥

वव्रे । ववृषे । ववृद्धे । वव्रे । ववृवहे । वरिता,
वरीता । वरिष्यते, वरीष्यते । वृणीताम् । वृणाताम् ।
वृणीष्व । अवृणीत । अवृणाताम् । अवृणीथाः । अवृणि ।
वृणीत । वृणीयाताम् । इत्यादि ॥

वृणोतिवत्प्रक्रियाप्रपञ्चस्ततएवावगतव्यः ॥

वर्या—‘ अवद्यपण्यवर्या ’ इति स्त्रियां यति निपात्यते । पुंसि
प्यति—वार्या ऋत्विजः इति भवति । वर्येति निपातनमस्येति स्थितम् ॥

वरेण्यः—‘ वृङ् एण्यः ’ इत्येण्यः ॥

श्रन्थ विमोचनप्रतिहर्षयोः ॥ ३९ ॥

एतदादयः खच्यन्ता उदात्ता उदात्तेतः । विष्णातिस्त्वनिट् ॥
क्रिश्नातिस्तु विकल्पितेट् । इष्णातिश्च वार्तिकमतेन तादौ । श्रश्नाति ।
श्रश्नासि । श्रश्नामि । श्रश्नीव—‘ अनिदिताम् ’ इति नलोपः
कृति ॥

शश्नाथ । श्रेथतुः । शश्नन्थिथ, श्रेथिथ । श्रेथिव—
‘ श्रन्थिग्रन्थि ’ इत्यादिना लिटः कित्त्वात् ‘ अनिदिताम् ’ इति

नलोपः । अत्र हरदत्तः—‘एत्वाभ्यासलोपावत्र वक्तव्यौ’ इति । अन्यथा ‘असिद्धवदत्र’ इति नलोपस्यासिद्धत्वादत एकहल्मध्यगत्वाभावात् न तौ स्याताम् । ये तु श्रन्थ्यादीनां कित्त्वविकल्पमिच्छन्ति तेषां शश्रन्थतुरित्याद्यपि । इदं च कित्त्वं पिद्वचनेष्वपीति सुधाकरः । तन्मते—शश्राथ श्रेथिव शश्रथ शश्राथ इति च भवति ॥

श्रन्थिता । श्रन्थिष्यते ॥

श्रभ्रातु । श्रभ्रीताम् । श्रथान—‘हलश्रश्शानइझौ’ इति ‘अतो हेः’ इति हेर्लुक् ॥

अश्रभ्रात् । अश्रभ्रीताम् । अश्रभ्राः । अश्रभ्राम् ॥

श्रभ्रीयात् । श्रभ्रीयाताम् । आशिषि—श्रथ्यात् । श्रथ्यास्ताम् । कित्त्वादनुनासिकलोपः ॥

अश्रन्थीत् । अश्रन्थिष्ठाम् ॥

शिश्रन्थिषति । शाश्रथ्यते । श्मश्रन्थि ॥

श्रन्थयति । अशश्रन्थत् ॥

कर्मकर्तारि—‘णिश्रन्थि’ इत्यादिना यक्चिणोर्निषेधात्—श्रभ्रीते मेखला स्वयमेव । अश्रन्थिष्ठ मेखला स्वयमेव इति भवति ॥

श्रन्थना—‘ण्यासश्रन्थो युच्’ ॥

प्रश्रथः । हिमश्रथः—‘अवोदैधौद्मप्रश्रथहिमश्रथाः’ इति निपातनात् घञि नलोपो वृद्धचभावश्च ॥

श्रथित्वां, श्रन्थित्वा—‘नोपधात्थफान्ताद्वा’ इति कित्त्वविकल्पः ॥

श्रन्थते इति शैथिल्ये शपि ॥

मन्थ विलोडने ॥ ४० ॥

अयं द्विकर्मकः । मन्थाति । ममन्थ । ममन्थतुः इत्यादि
श्रन्थनातिवत् ॥ अस्य लिटः कित्त्वं नास्ति । कर्मकर्तरि च यक्चिणौ
मध्यते । अमन्थि । इति ॥

मथतीति विलोडने । मन्थतीति हिंसासंज्ञेशनयोः शपि ॥

ग्रन्थ संदर्भे ॥ ४१ ॥

ग्रन्थातिं इत्यादि सर्वं श्रन्थिवत् । अत्रापि केचित् श्रन्थना-
तिं पठन्ति । पुनःपाठोऽर्थभेदात् । तथा च 'णिश्रन्थि' इत्यत्र न्यासे
श्रन्थ ग्रन्थसंदर्भे इति चुरादावित्युक्त्वा क्रचादावपीत्युक्तम् । 'अ-
वोदैधौक्षप्रश्रथहिमश्रथाः' इत्यत्र तु श्रन्थि विमोचनप्रतिहर्षयोः
इति । एवमुभयत्र पदमञ्जर्यामपि । पुरुषकारेऽपि—श्रन्थ विमो-
चनप्रतिहर्षयोः । अन्ये तु श्रन्थ ग्रन्थसंदर्भे इति क्रचादौ पठन्ति ।
तथाच सन्दर्भग्रन्थनक्रियायां श्रन्थिग्रन्थी धातू वर्तेते इति क्षी-
रस्वामीत्युक्तम् ॥

ग्रन्थिः—इन्द्रप्रत्ययः ॥

कुन्थ संश्लेषणे ॥ ४२ ॥

संज्ञेश इत्येके । तथा च दैवम्—

कुथ्नाति कुन्थेत्संक्लेशे इति ॥

कुभ्राति । चुकुन्थ इत्यादि मन्थिवत् ॥

कुथेति दुर्गः । तन्मते कुथ्नाति । चुकोथ । कोथितेत्यादि ॥

कुन्थतीति शपि । कुथ्यतीति पूतीभावे श्यानि ॥

मृद क्षोदे ॥ ४३ ॥

मृद्राति । मृद्रासि । मृद्रामि । ममर्द । ममृदतुः । ममर्दिथ ।
ममृद । ममृदिव ॥ मर्दिता । मर्दिष्यति । मृद्रातु ।
मृदान—हलश्चशानच्—मृदानि ॥

अमृद्रात् । मृद्वीयात् । आशिपि—मृद्यात् । अमर्दीत् ॥

मिमर्दिषति । मरीमृद्यते । मरीमर्दीतीत्यादि ॥

मर्दयति अमीमृदत् । अममर्दत्—उरृद्वा ॥

मृत्—किप् ॥

मृत्तिका—‘मृदस्तिकन्’ इति स्वार्थे तिकन् ॥

मृत्सा । मृत्स्ना—‘सन्नौ प्रशंसायाम्’ इति सन्नौ प्रत्ययौ ।

मर्दनम् । मृद्यम्—‘ऋदुपधात्’ इति क्यप् ॥

मृदित्वा—‘मृडमृद’ इति सेटः क्त्वः कित्त्वम् ॥

मृड च. ॥ ४४ ॥

मृड सुखे चेति केचित् । मृड सुखेने इत्यपरे । मृड्णाति ॥

मृडित्वा—इत्यादि मृद्रातिवत् ॥ श्रः ‘ष्टुना ष्टुः’ इति ष्टुत्वं
णकारः । मृडतीति शे ॥

गुध रोषे ॥ ४५ ॥

गुध्राति । जुगोध । गुधितेत्यादि मृदिषत् ॥

गुधितः । गुधितवान्—‘उदुपधात्’ इति निष्ठायां कित्त्व-
विकल्पो व्यवस्थितविभाषया शब्दिकरणानामेवेत्युक्तम् ॥

गुध्यतीति परिवेष्टने दिवादौ ॥

कुष निष्कर्षे ॥ ४६ ॥

निष्कर्षो बहिर्निस्सारणम् । कुष्णाति । कुष्णासि । कुष्णामि ।
कुष्णीवः—‘रषाभ्याम्’ इति णत्वम् । चुकोष । चुकोषिथ ।
चुकोषिव । निष्कोषिता । निष्कोष्ठा । निष्कोषिष्यति,
निष्कोक्ष्यति । कुष्णातु । कुषाण । अकुष्णात् । कुष्णी-
यात् । आशिषि—कुष्यात् ॥

निरकोषीत्, निरकुक्षत्—‘निरःकुषः’ इति वलाद्याधधातुके
ईद्विकल्पः । अनिष्पूर्वत्वे तु नित्यमिडेव । लुङ्चानिट्क्षे ‘शल
इगुपधात्’ इति क्सः ॥

निश्चुकुषिषति, निश्चुकोषिषति । निश्चुकुक्षति । पूर्ववदि-
द्विकल्पः । इटि ‘रलो व्युपधात्’ इति कित्त्वविकल्पः ॥

कुप्याति पादस्वयमेव—‘कुषिरजोः प्राचाम्’ इति श्यन्पर-
स्मैपदे सार्वधातुके । अन्यत्र कोषिप्यते पादस्वयमेव । अकोषि
पादस्वयमेवेत्यादि ॥

निष्कुषितम्—‘इणिष्ठायाम्’ इति नित्यमिट् ॥

कुष्ठः—‘कुषिहनि’ इत्यादिनाक्थन् ॥

कोष्ठम्—‘उषिकुषी’ इत्यादिना थन् ॥

कुक्षिः—‘व्युषिशुषिकुषिभ्यः क्सिः’ इति क्सिप्रत्ययः । सर्वत्र
‘तितुत्र’ इतीप्तिषेधः ॥

वौक्षेयकः—‘कुलकुक्षिग्रीवाम्यः श्वास्यलङ्कारेषु’ इत्यसावभि-
धेये शैषिको ढक्ञ् । अन्यत्र कौक्षेयः—‘दृतिकुक्षि’ इत्या-
दिना भवार्थं ढक्ञ् ॥

क्षुभ सञ्चलने ॥ ४७ ॥

क्षुभ्राति । क्षुभ्रीतः ॥

क्षुक्षोभ । क्षुक्षुभतुः । क्षुक्षोभिथ । क्षुक्षोभिब ॥

क्षोभिता । क्षोभिष्यति ॥

क्षुभ्रातु । क्षुभ्रान । क्षुभ्रानि ॥

अक्षुभ्रात् । क्षुभीयात् । आशिषि—क्षुभ्यात् ॥

क्षुक्षुभिषतीसादि क्षुभ्यतिवत् ॥

क्षोभत इति भ्वादौ । अक्षुभदिति क्षुभ्यतेः पुषादिपाठात् ।
 'क्षुभ्रादिषु च' इति णत्वनिषेधो यत्रैतद्भूषं तत्रैवेति क्षोभण
 इत्यत्र रूपान्तरे न भवति । क्षुभ्रीतः क्षुभन्तीत्यादौ एकदेशवि-
 कृतस्यानन्यत्वात् स्थानिवद्भावाद्वा भवत्येव ॥

णभ तुभ हिंसायाम् ॥ ४८-४९ ॥

नभ्राति । तुभ्रातीत्यादि पूर्ववत् ॥

लुङि—अनाभीत् । अनभीत्—'अतो हलादेः' इति वा वृद्धिः ॥

प्रणिनभ्राति, प्रनिनभ्राति—'शेषे विभाषा' इति णत्व-
 विकल्पः ॥

नभ्यति तुभ्यतीति पुषादौ । नभते तोभते इति शपि ॥

क्लिशू विबाधने ॥ ५० ॥

क्लिभ्राति । क्लिभ्रीतः । क्लिभ्रासि । क्लिभ्रामि—'शात्'
 इति श्रुत्वप्रतिषेधः ॥

चिक्लेश । चिक्लिशतुः । चिक्लेशिथ । चिक्लिशिव । चि-
 क्लिशिम ॥

अदित्वात् स्वरत्यादिनेङ्विकल्पः—क्लेश्ठा । क्लेशिता ।
 क्लेश्यति । क्लेशिष्यति । अनिटि 'व्रश्च' इत्यादिना प्रत्ये यथा-
 योगं घृत्वकत्वे ॥

क्लिभात् । क्लिषान् । क्लिषानि । अक्लिभात्--क्लिभी-
यात् । आशिषि--क्लिष्यात् । अक्लेशात् । अक्लेशिष्टाम्--
अनिट्क्षे क्से अक्लिषत् ॥

चिक्लेशिषति । चिक्लिषति ॥

चेक्लिष्यते ॥

क्लेशयति । अचिक्लिषत् ॥

क्लिषित्वा, क्लिष्टा ॥

क्लिष्टः, क्लिषितः--'क्लिषः क्लानिष्ठयोः' इतीद्विकल्पः ।
क्लायां तृदित्त्वाद्वा सेटः क्लुः 'रलो व्युपधात्' इति निषेधं बाधित्वा
'मृडमृद' इत्यादिना नित्यं कित्त्वम् ॥

क्लिष्टं च तदक्लिषितं च क्लिष्टाक्लिषितम्--'क्तेन नाञ्जिशिष्टे-
नानञ्' इति कर्मधारयः ॥

क्लिष्यते इति दिवादौ ॥

अश भोजने ॥ ५१ ॥

अश्नाति । अश्नीतः । अश्नासि ॥ आश । आशित् ।
आशिव ॥ अशिता । अशिष्यति ॥ अश्नात् । अश्नान् ।
आश्नात् । आश्नाताम् । आश्नाम् ॥ अश्नीयात् । आशिषि-
अश्यात् ॥ आशीत् । आशिष्टाम् ॥

आशिशिषति ॥

आशाश्रयते । आष्टि--'सूचिमूत्रि' इत्यादिना यङ् ॥

आशयति—‘निगरण’ इति नित्यं परस्मैपदम् । मा भवामशिशत्.

न भुक्तवान् अनाश्वान्—‘उपेयिवाननाश्वान्’ इति नञ्पूर्वादशेः भाषायां भूतसामान्ये लिटः क्रमुः अनिट्त्वं च निपात्यते । इदमेवादेशवचनं भूतसामान्ये लिटः कल्पकम् । सचदेशविषयः । इदं च निपातनमुत्तरत्रानुवृत्तेः लुङ्लङ्लृट्ठिष्येऽपि भवति—अस्य चोपपादनं स्वादौ कृतमित्यत एवावगन्तव्यम् ॥

अशनायति, बुभुक्षत इत्यर्थः—‘अशनायोदन्यधनाया’ इत्यादिना बुभुक्षायमित्वापवाद आत्वम् ॥

अश्रीत पिवत इति गस्यां क्रियायां सातत्येनोच्यते सा अश्रीतपिवता—मयूरव्यंसकादौ ‘आख्यातमाख्यातेन क्रियासातत्ये’ इति पाठात्समासे टाप् ॥

उ ध्रस उञ्जे ॥ ५२ ॥

ध्रस्नाति । दध्रास । दध्रसिथ । ध्रसिता । ध्रसिष्यति । ध्रस्नातु । ध्रसान । अध्रस्नात् ॥ ध्रस्नीयात् । आशिषि—ध्रस्यात् ॥ अध्रसीत्, अध्रासीत् ॥

दिध्रसिषति ॥

दाध्रस्यते । दाध्रस्ते ॥

धासयति । अदिध्रसत् ॥

ध्रसित्वा । ध्रस्त्वा—उदित्वादिङ्गिकल्पः ॥

ध्रस्तम्—‘ यस्य विभाषा ’ इत्यनिट्त्वम् ॥

अयं चुरादौ ॥ अत्र क्षीरस्वामी उकारं धात्ववयवमाह । तन्मते उध्रस्नाति । उध्रसाञ्चकार । औध्रस्नात् इत्याद्युदाहार्यम् । अनवयवत्वे क्त्वादिवत् ध्रसु इति ब्रूयादिति तस्याशयः । स एव भूवादौ यदाह—

दरिद्राजागृदीधीढामनेकाच्चवं चिरेर्जिरेः ।

अदन्तौर्णोतिवेवीडां स्मर्यते णेस्तथोलडेः ॥ * .

इति तदुदाहरणप्रदर्शनमात्रपरं न परिगणनपरमिति ॥

इष आभीक्ष्ये ॥ ५३ ॥

पौनःपुन्यं भृशार्थो वा आभीक्ष्यम्, तद्विषयायां क्रियायामित्यर्थः । सा च यथायोग्यम् । तथा च श्रूयते—“ पुर इष्णासि पुरुहूत ” † इति । अत्र भाष्यम्—‘ आसुरीणां पुरां हननादिरर्थो गम्यते ’ इति । इष्णाति । इष्णीतः ॥ इयेष । ईषतुः । इयेपिथ । ईष । इयेष । ईषिव—गुणविषये ‘ अभ्यासस्यासवर्णे ’ इतीयङ् । अन्यत्र सवर्णदीर्घः ॥

एषिता । एषिष्यति ॥ इष्णातु । इषाण । इष्णानि । ऐष्णात् । ऐष्णीताम् । ऐष्णाः । ऐष्णाम् । इष्णीयात् । आशिषि—इष्यातु ॥ ऐषीत् । ऐषिष्टाम् ॥

* दरिद्राजागृदीधीढोऽनेकचक्षु चिरेर्जिरेः ।

• चक्रास्त्यूर्णोतिवेवीडस्त्वनर्थन्ते णौ तथोलडि ॥

इति मुद्रितकोशे.

† ऋक्सं. १—६३—२

एषिषिषति—परत्वाद्गुणे द्वितीयस्यैकाचो द्विर्वचनम् ॥

एषयति । मा भवानिषिषत् ॥ ओणेः ऋदित्करणात्कृते ह्रस्वे द्विर्वचनमिति तत्रतत्रोक्तम् ॥

इषित्वा । इषितः—‘तीषसह’ इतीड्विकल्पस्तौदादिकस्यैव न दैवादिकक्रैयादिकयोः । एतदर्थमेव तौदादिकमुदितं पठित्वा सूत्रेऽपि तमनुकुर्वन्तीति वृत्तौ स्थितम् । अनुदित्पाठिनां तौदादिकस्यैव ग्रहणे तु हरदत्तेनाकारमात्रविकरणेन सहिना साहचर्यमुक्तम् । एवं वर्धमानसम्पत्ताकारतरङ्गिणीकारादयश्च तौदादिकस्यैव ‘तीषसह’ इत्यत्र ग्रहणमाहुः । काश्यपस्तु ‘इषेस्तकारे श्यन्प्रत्ययात्प्रतिषेधः’ इति वार्तिकप्रामाण्यादश्यन्विकरणयोः तौदादिकक्रैयादिकयोरपीड्विकल्पमाह । हरदत्तोपि—यथा तु वार्तिकं तथा क्रैयादिकस्याऽयत्र ग्रहणमिष्यते । एवं च तौदादिकस्योदितत्वं वार्तिकविरुद्धम् । उक्तं च तत्र कैयटे पाठद्वयं प्रस्तुत्य तत्र वार्तिककारस्य मते त्रयो विषया भिरनुबन्धकाः इति ‘तीषसह’ इत्यत्र पाठस्तौदादिकस्येषेरिति ॥

विष विप्रयोगे ॥ ५४ ॥

अनिट्कारिकायां विषिग्रहणेन जौहोत्यादिकोऽयं च गृह्यत इति न्यासे

विष्णाति ॥ विवेष । विवेषिथ । विविषिव—ऋदि-
निगमादिट् ॥

विष्णातु । विषाण । विष्णानि । अविष्णात् । वि-
ष्णीयात् । वेष्टेत्यादि इषिवत् ॥

पुष पुष स्नेहन सेवन सेचनेषु॥५५-५६॥

पुष्णाति । पुप्रोष । पुप्रोषिथ । पुप्रोषिव ॥ प्रोषिता ।
प्रोषिष्यति । पुष्णातु । पुषाण । पुष्णानि ॥ अपुष्णात् ।
पुष्णीयात् । आशिषि—पुष्यात् । अप्रोषीत् ॥

पुमुषिषति, पुप्रोषिषति ॥

पोप्रोष्यते । पोप्रोष्टि ॥

प्रोषयति । अपुमुषत् ॥

पुषित्वा, प्रोषित्वा । एवं पुष्णातीत्यादि ॥

पुष्टः । प्लुष्टः इति भौवादिकयोर्दाहार्थयोः । पुषिस्तु दिवादौ
पुपादौ च ॥

पुष पुष्टौ ॥ ५७ ॥

पुष्णाति । पुष्णातः ॥ पुपोष । पुपोषिथ । पोषिता
इत्यादि प्रोषतिवत् ॥

पुष्यतीत्यनिट् पुषादौ । पुषतीति पूष वृद्धौ इत्यस्य शपि ॥

मुष स्तेये ॥ ५८ ॥

मुष्णातीत्यादि पूर्ववत् । अयं द्विकर्मक इत्युक्तम् । तन्निब-
न्धनानि च कार्यणि तत्रतत्रोक्तानीतीह न प्रतायन्ते ॥

मुषित्वा । मुमुषिषति—‘रुदविदमुष’ इति क्वासनोर्नित्यं
कित्त्वम् । ‘रलो व्युपधात्’ इति विकल्पापवादः ॥

खच भूतप्रादुर्भावे ॥ ५९ ॥

भूतप्रादुर्भावोऽतिक्रान्तोत्पत्तिः । खच्चाति—नस्य श्रुत्वेन वकारः ॥

चखाच । चखचिथ । चखचिव ॥ खचिता । खचिप्यति ।
खच्चातु । खचान । खच्चानि । अखच्चात् । अखच्चीयात् ।
खच्यात् ॥

अखचीत्. अखाचीत्—‘अतो हलादेः’ इति वा वृद्धिः ॥

चिखचिषति ॥

चाखच्यते । चाखचीति । चाखक्ति ॥

खाचयति । अचीखचत् ॥

खचित्वा । खचितः ॥

खव इत्येके इति मैत्रेयः । स्वाम्यपि खच्चातीत्युक्त्वा खौना-
तीति सम्या इति ॥

खौनाति । खौनातु । खौनीहि—अनुनासिकादावूठ । हो तु
श्रः शानचः पूर्वं परत्वादूठि पश्चाद्धलन्तत्वाभावान्न शानच् ॥

अखौनात् । खौनीयात् । आशिषि—खव्यात् । शेषं खचिवत् ॥
क्वचित् हेठ इति पठ्यते । हेङ्गातीत्यादि ॥

हेठ विबाधायामिति शपि ॥

श्रन्थादय उदात्ताः पिषिवर्जम् । क्लिशिस्तु विभाषितेत् । इषि-
रीप तकारादौ वार्तिकमतेन । सर्वे परस्मैपदिनः ॥

ग्रह उपादाने ॥ ६० ॥

उदात्तः स्वरितेत् । गृह्णाति । गृह्णीतः । गृह्णन्ति । गृह्णासि-
गृह्णामि—‘ग्रहिज्या’ इत्यादिना संप्रसारणं किङ्तोः ॥

गृह्णीते । गृह्णाने । गृह्णीपे । गृह्णे । गृह्णीवहे ॥

जग्राह । जगृहतुः । जग्रहिथ । जगृहथुः । जगृह ।
जग्राह । जग्रह । जगृहिव । जगृहे । जगृहाते । जगृ-
हिपे । जगृहिद्वे । जगृहिध्वे । जागृहिवहे ॥

ग्रहीता । ग्रहीष्यति । ग्रहीष्यते । ‘ग्रहोऽल्लिटि दीर्घः’
इतीदो दीर्घः ॥

गृह्णातु । गृहाण । गृह्णानि । गृह्णीताम् । गृह्णाताम् ।
गृह्णीष्व । गृह्णे ॥ अगृह्णात् । अगृह्णन् । अगृह्णीत् । अगृ-
ह्णाताम् । अगृह्णीथाः ॥ गृह्णीयात् । गृह्णीयाम् । गृह्णीत ।
गृह्णीयाताम् । गृह्णीरन् । आशिपि—गृह्णात् । गृह्णास्ताम् ।
ग्रहीषीष्ट । ग्रहीषीयास्ताम् । अग्रहीत् । अग्रहीष्टाम्—‘ह्यचन्त ।
इति न वृद्धिः । अग्रहिष्ट । अग्रहिषाताम् ॥

जिघृक्षति । जिघृक्षते । ‘सनि ग्रहगुहोश्च’ इतीप्तिनपेधः ।
‘रुद्विदमुषग्रहि’ इति सनः कित्वात्संप्रसारणम् । ढत्वभष्भा-
वकत्वषत्वानि ॥

जरीगृह्यते । यङि संप्रसारणे द्विर्वचने ‘रीगृत्वतः’ इत्यभ्या-
सस्य रीक् ॥

जाग्रदि—यङो लुका लुप्तत्वान्न संप्रसारणम् । ढत्ववत्प्लुत्व-
थलोपदीर्घाः । जागृढः । ढत्वादि दीर्घवर्जम् । तत्र हि पूर्वाणो
ग्रहणम् । संप्रसारणं त्वपित्सार्धधातुकापेक्षम् । जाग्रहीति अङ्गल्-
परत्वान्न ढत्वम् । जागृक्षि—ढत्वभषभावकत्वपत्वानि ॥

जागृढः । जागृहः ॥

जाग्रहाञ्चकार । जाग्रहीता । जाग्रहीष्यति—‘ग्रहोऽलिटि’
इत्यत्र गृह्णातेर्यद्विहितमार्धधातुकं तस्य य इट् इति विहितविशेष-
णत्वेऽपि द्विःप्रयोगरूपत्वाद्धिर्वचनस्य द्विरुक्तोपि स एव ग्रहिरिति
दीर्घो भवति । विहितविशेषणाङ्गीकारस्य प्रयोजनं जरिगृह्यशब्दा-
द्वलाद्यार्धधातुके इट्यल्लोपयलोपयोः जरिगृहिता इत्यादौ दीर्घनि-
वृत्तिः । अत्र च न ग्रहेर्विहितमार्धधातुकं किं तर्हि यङन्तात् ॥

जाग्राहु । जागृढाम् । जागृढि । अत्र हेरपित्वात् ङित्त्वा-
त्संप्रसारणादौ ढत्वादि ॥

अजाग्रद् । अजागृढाम् । अजागृहुः । अजाग्रहम् । अजा-
ग्रद् । तिप्सिपोर्हल्ङचदिलोपे पदान्तत्वात् ढत्वभषभावयोः
जश्त्वचत्वे ॥

जागृह्यात् । जागृह्याताम् । जागृह्यास्ताम् ।

अजाग्रहीत् । अजाग्रहीः । ‘स्यसिचूसीयुट्’ इत्यादिना चि-
ण्वदिटि ग्राहिष्यते इत्यादि । ‘ग्रहोऽलिटि दीर्घः’ प्रकृतस्येद इतीह
न भवति ॥

प्रगृह्यं पदम्, यस्य प्रगृह्यसंज्ञा विधीयते ॥

गृह्यकाः शकुनय—अस्वतन्त्रा इत्यर्थः ॥

ग्रामगृह्या चण्डालवाटिका—ग्रामोद्बहिर्भूतेत्यर्थः ॥

अर्जुनगृह्यः—अर्जुनश्च इत्यर्थः । ‘पदास्दैरिवाद्यापक्षचेपु च’ इति क्यप् । ‘बाह्या’ इति स्त्रीलिङ्गनिर्देशो लिङ्गान्तरे मा भूदिति । तेन ग्रामग्राह्यश्चण्डाल इत्यत्र ण्यदेव भवति ॥

गृह्यका—इत्यत्रानुकम्पायां कन् ॥

पाणिगृहीती—‘पाणिगृहीती’ इति ङीप् ॥

ग्राही—‘नन्दिग्रहि’ इत्यादिमा णिनिः ॥

ग्राहः । ग्रहः—विभाषा ग्रहः’ इति कर्तरि वा णः । अन्य-
दा अच् । व्यवस्थितवभाषाविज्ञानात् जलचरे ग्राहः ज्योतिषि ग्रहः ॥

गृह्यात्पादत्ते धान्यादिकमिति गृहं गेहम्—‘गेहे कः’ इति ग्रहेर्भातोः गेहे कर्तरि के संप्रसारणम् । यदाऽयं तात्स्थ्याद्धारव-
चनः तदा स्वभावात् मुल्लिङ्गो बहुवचनान्तश्च ॥

शक्तिं गृह्णाति शक्तिग्रहः । अच्प्रकरणे—‘शक्तिलाङ्गलाङ्कुशयष्टि-
तोमरघटघटीधनुष्यु ग्रहेरुपसङ्ख्यानम्’ इत्यच् । अणोऽपवादः । एवं
लाङ्गलग्रहः इत्यादि ॥

सूत्रं धारयतीति सूत्रग्रहः—‘सूत्रे च धार्यर्थे’ इति धारयत्यर्थाद्गृहेरच् ॥

फलेग्रहिः—अवन्धचो वृक्षः इति नैघण्टुकाः । ‘फलेग्रहिरात्मभरि-
श्च’ इतीन्द्रत्यये उपपदस्यैकारान्तत्वं निपात्यते । भट्टिकाव्ये तु फलग्रा-
हिमात्रे प्रयुज्यते—“फलेग्रहीन् हंसि वनस्पतीनाम्” इति ॥

उद्ग्राहः । ‘उदि ग्रहः’ इति घञ् ‘ग्रहवृष्टिनिश्चिगमश्च’
इत्यपोपवादः ॥

सङ्गाहः मल्लस्य अङ्गुलिसन्निवेशस्य दार्ढ्यमित्यर्थः । 'समिमुष्टौ'
इति घञ् अपोऽपवादः पूर्ववत् । मुष्टाविति । मुष्टिविषयश्चेद्भात्वर्थः
इति सूत्रार्थः ॥

अवग्रहो हन्त ते वृषल भूयात् । एवं निग्रहः । 'आक्रोशे वन्यो-
ग्रहः' इति घञ् पूर्ववदपोऽपवादः । आक्रोशः शपनम् । अन्यत्र
अवग्रहः पदस्य । निग्रहः चोरस्य—'गृहवृट्निश्चि' इत्यप् ॥

पात्रप्रग्राहेण चरति भिक्षुः—लिप्सुः पात्रं गृहीत्वा चरतीत्यर्थः । 'प्रे
लिप्सायाम्' इति घञ् लिप्सायां गम्यायाम् ॥

परिग्राहो वेद्याः—'परौयज्ञे' इति घञ् । अन्यत्र—परिग्रहो
धनस्य । पूर्ववदप् ॥

अवग्रहो देवस्य, अवग्रहः इति वा । 'अवे ग्रहो वर्षप्रतिबन्धे'
इति घञ्पौ वर्षस्य प्रतिबन्ध इत्यर्थः ॥

तुलाप्रग्राहः । तुलाप्रग्रहः—तुलामूत्रमित्यर्थः । 'प्रे वणिजाम्'
इति वा घञ् । वणिजां इत्यनेन तुलामूत्रं लक्ष्यते तेषां तेन संबन्धात्
न तु वणिजस्तन्त्रमिति वृत्त्यादौ स्थितम् ॥

प्रग्रहोऽश्वादेः, प्रग्राहः इति वा । 'रश्मौ च' इति वा घञ् । अ-
श्वादीनां नियमनार्था रज्जुरिह रश्मिशब्देनोच्यते ॥

जीवग्राहं गृह्णाति—'समूलाकृतजीवेषु हन् कृञ् ग्रहः' इति जीव-
शब्दे कर्मण्युपपदे ग्राहेर्णमुल् । कषादित्वात् यथाविध्यनुप्रयोगः जीवन्तं
गृह्णातीत्यर्थः ॥

हस्तग्राहं गृह्णाति । पाणिग्राहं गृह्णाति । हस्तेन गृह्णातीत्यर्थः ।
'हस्ते वर्तिग्रहोः' इति करणवाचिनि हस्तार्थे उपपदे णमुल् । पूर्व-
वदनुप्रयोगः ॥

नामग्राहमाह्वयति, नाम गृहीत्वाऽऽह्वयतीत्यर्थः । 'नाम्रचा दृशि-
ग्रहोः' इति कर्मणि नाम्रुचपपदे णमुल् । तृतीयाप्रभृतित्वात्समासवि-
कल्पः । धातुसंबन्धाधिकारादनुप्रयोगः । वासरूपेण क्त्वाऽप्यभ्यनुज्ञायते
इति नाम गृहीत्वेति भवति ॥

गृह्ं ग्रहणे इति शपि । कुत्सायां गर्हते इति शपि । शप्ये-
व गर्हते इति ॥

इति पूर्वदक्षिणपश्चिमसमुद्राधीश्वरकम्पराजसुतसङ्गममहाराजमहाम-
न्त्रिणा मायणसुतेन माधवसहोदरेण सायणाचार्येण विरचितायां
माधवीयायां धातुवृत्तौ क्रचादयस्संपूर्णाः ॥

अथ चुरादयः ॥

चुर स्तेये ॥ १ ॥

अकार उच्चारणार्थः । प्रयोजनान्तराभावादिति । न च तदर्थोऽनु-
दात्त इत्सचात् । ‘सत्यापपाश’ इत्यादिना चुरादिभ्यः स्वार्थे णि-
चो विधानात् अणिचः प्रयोगाभावात् । तथाच काश्यपः—कर्त्या-
भावादेकश्रुत्या च पञ्चत * इति । अत्राभरणे—‘घुषिर् विशब्दने’
इति ज्ञापकादक्रियमाणेऽपि वाग्रहणे चुरादिभ्यो णिञ्च्युक्तम् ।
‘अत एकहल्’ इत्यत्र वृत्तौ ‘जगणतुः जगणुः’ इति प्रत्युदाह-
रणसंधानार्थमनित्यण्यन्ताश्चुरादयः इति न्यासकारेणाभिधानात् इदं
ज्ञापकं सामान्यापेक्षं चेत्युक्त्वा ‘आवृषाद्वा’ इति गणकारवचनं
चानुवाद इत्युक्तम् । ज्ञापकस्वरूपमस्माभिर्धोषतौ लिखितमिति
नेह प्रदर्शितम् । तत्र ज्ञापकस्य सामान्यापेक्षत्वं कैयटविरुद्धम् । यदा-
ह—‘णेरणौ’ इत्यत्र ‘गणयति गणं’ इति भाष्यव्याख्याने—नित्यत्वा-
णिचः केवल्यानां चुरादीनां प्रयोगाभावादिति । भाष्यविरुद्धं च ।
तथा हि । “किमर्थमविशब्दने इत्युच्यते । न विशब्दने घुषेणिचा
भवितव्यम् । एवं तर्हि मिद्धे सति यदविशब्दनग्रहणं करोति तज्ज्ञाप-
यत्याचार्यो विशब्दने घुषेर्विभाषागिज्भ्रवतीति । किमेतस्य ज्ञाप-
ने प्रयोजनं ‘महीपालवचः श्रुत्वा जुघुषुः पुण्यमालवाः’ † इत्येष

* श्रुत्या पठते इति पाठान्तरम्.

† क्षत्रमालवा इति मुद्रितधातुवृत्तिकोशपाठः पुष्यमाणवा इति मुद्रितभाष्यपाठः.

प्रयोग उपपन्नो भवति” इति विशिष्टविषयत्वेनाभिधानात् । ‘ऋदुप-
धाञ्चाकलृपिचृतेः’ इत्यत्र ‘अनित्यण्यन्ताश्चुरादयः’ इति सामा-
न्येन यदुक्तं पदमञ्जर्या तदपि मतान्तरापेक्षम् । न तु स्वमतम् । यद्व-
क्ष्यति—‘घुषिर अविशब्दने’ इत्यत्र घुषिविषयमेव ज्ञापकमुक्त्वा
“अन्ये त्वाहुः अनित्यण्यन्ताश्चुरादय इति सामान्येन ज्ञाप्यत इति” इति ।
याऽपि ‘ऋदुपधाञ्च’ इत्यादौ ‘अनित्यण्यन्ताश्चुरादयः’ इति न्या-
सकृतः सामान्योक्तिः साऽपि येषां लिङ्गेन वचनेन वा णिज्विकल्पः
तन्मात्रविषयेव । तथा च णेरणावित्यत्र तेनैवोक्तम्—‘चौरादिवा-
नामपि अनित्यण्यन्तत्वात् विभाषितणिचां केषांचिद्विद्यमानत्वात्’ इति ।
“यस्मात् णेः प्राक्कर्म कर्ता वा विद्यते न चेतस्माणोः प्राक्कर्म कर्ता वा
विद्यते” इति गणेनित्यण्यन्तत्वाभिधानं च विरुध्यते । तथा जगणतुरिति
प्रत्युदाहरणे पदमञ्जर्यामपि—“चुरादित्वादत्र णिचप्राप्नोति यदि नेष्यते
अनित्यण्यन्ताश्चुरादयः” इति यदिना ह्यपरितोषः सूच्यते । अपरितोषश्च
पूर्वोक्तो भाष्यविरोधः । तदेवं नित्ये णिचि—

“स्वरितेत्सचाद्रहिः ऋचादौ लक्षिश्चैकश्चुरादिषु ॥

इति वचनात् लक्षेः स्वरितेत्त्वाच्छिङ्गादन्येभ्यश्चुरादिभ्यो ‘णिचश्च’
इति कर्त्रभिप्रायेऽपि तङ्गेत्युक्त्वा चन्द्रस्त्वत्राप्युभयपदित्वमास्थित । णिज्वि-
कल्पं च” इत्याह स्वामी । एवं देवो नन्दी चाहतुः । मैत्रेयस्तु स्वरितेत्त्वमस्य
नेच्छति । यदाह—‘स्वरितेत्त्वमस्य कश्चित्प्रतिपद्यते’ इति । ‘णिचश्च’
इत्यत्र हरदत्तोऽपि लक्षेः स्वरितेत्त्वं प्रस्तुत्याह—नात्राप्तभाषितमस्ति ।
पारायणेऽपि चुरादिणिच आत्मनेपदमुदाहृतमिति । एवं च लक्षजिति प-
ठित्वा “अित्करणादन्येभ्यश्चुरादिभ्यो ‘णिचश्च’ इति तङ्गिकल्पो न
भवति” इति श्रीभट्टवचनमपि प्रत्युक्तम् । प्रक्रियारत्ने पि “चिन्तेरि-
दित्वात् ज्ञापकाच्चुरादिणिचोऽनित्यत्वात् चट स्फुट भेदने इत्यादौ चट-

तात्याद्यपि यथादृष्टं द्रष्टव्यं ” इत्येकीयमतमुक्त्वा “ तद्भाष्यौक्तज्ञाप-
कविरुद्धम् । एवं हि दूषिरविशब्दने इत्यण्यन्तस्य सम्भवात्तद्व्यावृ-
त्त्यर्था अविशब्दनोक्तिः कथं ज्ञापिका स्यात् ” इति तन्मतं दूषि-
तम् । तस्माद्यत्र लिङ्गं वचनं चास्ति तत्र विकल्प इति सिद्धमिति ।
वचनं स्पष्टम् । लिङ्गमपि तत्रतत्र धातावुपदर्शयिष्यते । यत्तु
जगणतुः जगणुः इति लिङ्गवचनयोरभावेऽप्यण्यन्तस्य प्रत्युद्धारणं
‘ अत एकहल् ’ इत्यत्र वृत्तौ तत् “ अनित्यण्यन्ताः ” इति सामान्य-
वादिमतापेक्षया, न तु सिद्धान्तबुद्ध्या ।

चोरयति । चोरयतः । चोरयन्ति । चोरयसि । चोरयथः ।
चोरयथ । चोरयामि । चोरयावः । चोरयामः । चोरयते ।
चोरयेते । चोरयन्ते । चोरयसे । चोरयेथे । चोरयध्वे । चोरये ।
चोरयावहे । चोरयामहे ॥

चोरयांचकार । चोरयांचक्रे । चोरयामास । चोरयां बभूव ।
प्रत्ययान्तत्वादात्मप्रत्ययः । ‘ अयामन्त ’ इति णेरयादेशः ॥

चोरयिता । चोरयिष्यति । चोरयिष्यते । चोरयतु, चोरय-
ताम् । अचोरयत् । अचोरयत । चोरयेत् । चोरयेत । चोर्यात्-
‘ णेरनिटि ’ इति णिलोपः । चोरयिषीष्ट । अचूचुरत् । अचूचुर-
त । ‘ णिश्रि ’ इत्यादिना चङ् ॥

शत्रादिकार्यं भवतिवत् नेयम् ॥

चुचोरयिषति । चुचोरयिषते—चिण्वदिटि तस्मासिद्धत्वात् “ णे-
रनिटि ” इति णिलोपे चोरिष्यते । । अचोरिषाताम् । ‘ एकवचने
चिण्व् ’ इति चिण्वद्भावः अचोरि । चोरिषीष्ट । चोरिता इति भवति ॥

चोरः—पचाद्यच् ॥

चौरः—प्रज्ञादित्वात् स्वार्थेऽण् ॥

चोरणा—‘ण्यासश्रन्थः’ इति युच् ॥

चुरा—छत्रादिपाठात् अकारप्रत्ययः गुणाभावश्च ॥

चुरा शीलमस्याः चोरी—‘छत्रादिभ्योणः’ इति णेऽपि “णेऽपि कचिदणुकृतं” इति ङीप् । एतच्च करोतावुपपादितम् ॥

चिति स्मृत्याम् ॥ २ ॥

इदित्त्वानुम् । चिन्तयति इत्यादि ॥

चिन्ता—‘चिन्तिपूजि’ इत्यादिना अङ्प्रत्ययः । अत्र मैत्रेयः अकारे विधातव्ये अङो विधानं गुणाभावार्थम् । तत्सामथर्थात् कदाचित्^१ णिलोपो नास्तीति तत्र चिन्तिया इतीयडुदाहर्तव्यः । चिन्त स्मृत्यां इति सानुषङ्ग एव पठितव्ये इदित्पाठान्नलोपाभावार्थादस्य णिच् पाक्षिकः । नित्ये हि णिचि तस्य स्थानिवद्भावाद्ब्रह्मचर्यवान्न कापि कित्परत्वमिति चिन्तेत्यादौ नलोपाप्रसङ्गः । तेन चिन्तति । चिचिन्त । चिन्तिता इत्याद्यपि भवति । एवमन्यत्रापीदित्वं णिज्विकल्पार्थं द्रष्टव्यम् ॥

चेततीति शपि संज्ञाने । चेतयते इत्याकुस्मयिः ॥

यत्रि संकोचने ॥ ३ ॥

यन्त्रयति ॥

यन्त्रणा । यन्त्रितः ॥

अत्रापि पूर्ववद्विदित्करणात् यन्त्रति इत्याद्यपि भवति । अत्राभरणे—

यन्तु इति पठित्वा ऋकारो ' नाग्लोपि ' इति विशेषणार्थ इत्युक्तम् ।
अयं पाठः चिरन्तनव्याख्यानेषु न दृश्यते । प्रत्युत यन्त्रणादिशब्दमस्मा-
देव मैत्रेयादयो व्युत्पादयन् । अनेकविकरणविवरणे देवे तद्वचख्याने
पुरुषकारे वा प्रयत्नार्थनिकारार्थवत्संकोचार्थो नोपादीयत इति तस्य मूलं
मृग्यम् ॥

स्फुडि परिहासे ॥ ४ ॥

स्फुण्डयति । स्फुण्डति इत्यादि । स्फुटीति प्रथमान्तं केचित्प-
ठन्ति । तस्यार्थः परिहास इति दुर्गः । तत्र स्फुण्डयति । स्फुण्टतीत्यादि ॥

लक्ष दर्शनाडुनयोः ॥ ५ ॥

लक्षयति इत्यादि ॥

लक्षयतीति लक्ष्मीः—' लक्ष्मेर्द्ध ' इतीकारप्रत्ययो मुडागमश्च ॥

लक्ष्मीवान् लक्ष्मणः—' लक्ष्म्या अच् ' इति मत्वर्थीयो नकारप्र-
त्ययः, ईकारस्य चाकारः ॥

लक्ष्यम् । लक्षणम् । अचो यति ल्युटि च णेर्लोपः ॥

लक्ष्यमधीते वेद वा लाक्षिकः । लाक्षणीकोऽप्येवम् । उक्थादौ—
' लक्ष्यलक्षण ' इति पाठादृक् ॥

शम लक्ष आलोचने इत्याकुस्मीयोऽग्रे भविष्यति ॥

कुद्रि अनृतभाषणे ॥ ६ ॥

कुन्द्रयति । अचुकुन्द्रत् । कुन्द्रतु इत्यादि ॥

अत्र स्वामी—ऋदिदित्येके इति । तत्र कोदयति इत्यादि । ऋदि-
त्फलं तु अचुकोदत्-इत्यत्र ह्रस्वनिवृत्तिः ॥

लड उपसेवायाम् ॥ ७ ॥

लाडयति इत्यादि ॥

लडतीति विलासे शपि ॥

मिदि स्नेहने ॥ ८ ॥

मिन्दयति । मिन्दति इत्यादि ॥

अत्र क्षीरस्वाम्यनिर्दितं पठित्वा केश्चिदिदित् पठ्यते इत्याह ।
तथा कौशिकोऽप्यनिर्दितं पपाठ ॥

स्नेहने मेदते मेद्यति इति शपश्यनोः । ऋदितोपि शपि मेधाहिंस-
नयोः मेदते ॥

ओलडि उत्क्षेपणे ॥ ९ ॥

ओलण्डयति । ओलण्डति । ओलिलण्डयिषति । अजादि-
त्वात् द्वितीयस्थैकाचो द्विर्वचनम् । अत्र स्वामिकाश्यपसंमताकाराः
केचिदोदितं पठन्ति तेषां मते लण्डयति, लण्डतीति । अपरे तूकारादि
पठन्ति । तदोकारं धात्ववयवमुदाहरतां मैत्रेयादीनां इत्संज्ञकत्वमभिद-
धतामन्येषां च सर्वेषामनभिमतम् ॥

जल अपवारणे ॥ १० ॥

जालयति इत्यादि । नन्दिंसंमताकारावाद्यन्तौ विपर्यस्य पठते लज

इति । तन्मा भूदिति मैत्रेयो जालं इत्युदाजहार ॥

पीड अवगाहने ॥ ११ ॥

पीडयति । अपीपीडत्, अपिपीडत्—‘ भ्राजभास ’ इत्यादि-
ना णौ चङ्चुपधाद्वस्वविकल्पः ॥

पीडा—भिदादिपाठादङ् ॥

पाणावुपपीडं धारयति, पाण्युपपीडं धारयति, पाणिनोप-
पीडमिति वा—‘ सप्तम्यां चोपपीड ’ इति सप्तमीतृतीयान्तयोर्णमुल्,
तृतीयाप्रभृतित्वात् समासविकल्पः ॥

धनुररिभिरसह्यं मुष्टिपीडं दधानः ॥

इति वदन् भट्टिकारः उपोपसर्गग्रहणमतन्त्रं मन्यते ॥

नट अवस्पन्दने ॥ १२ ॥

अवस्पन्दनं नाट्यम् । नाट्य इत्येव चन्द्रः । चौरस्योच्चाटयति—
‘ जासिनिग्रहण ’ इति कर्मणि शेषे षष्ठी । अनेकार्थत्वाद्धिसार्थत्वमुत्पू-
र्वस्य । जास्यादीनां विकृतनिर्देशात् णौ चङि द्वस्वे नायं विधिरित्युक्तं
न्यासे । तत्फलं चोरमनीनटत् इत्यत्र षष्ठ्यभावः । अयं पक्षो भ्वादौ
दूषितः ॥

श्रथ प्रयत्ने ॥ १३ ॥

प्रस्थान* इति मैत्रेयः । प्रतिहर्षे† इति बहवः । श्राथयति ॥

क्रथिमपि केचिदत्र पठन्ति । स मैत्रेयादौ न दृश्यते । तथा क्रथ-

छथौ हिंसायां, काथयेत् । क्रथते । क्रथेते इति घटादौ युजादौ च पठता देवेनापि न पठितः ॥

बध संयमने ॥ १४ ॥

बाधयति । बन्धेति चन्द्रः ॥

बध्नातीति बन्ध बन्धने इति क्रैयादिकस्य । भीमस्ते इति भौ-
वादिकस्य, नित्यसनन्तस्य बधे वैरूप्ये ॥

पृ पूरणे ॥ १५ ॥

पारयति । अत्र श्रीभद्रादयो दीर्घोच्चारणसामर्थ्यात् पक्षे णिज्नेति-
तथा हि—दीर्घोच्चारणं परिता इत्यादौ ‘अदन्तमृदन्तम्’ इति इट्-
सिद्धये । तण्णिचो विकल्पस्य कल्पकं भवति । ननु परिता इत्यादि
पृणातिपिपत्योरन्यतरेणापि सिध्यति, किं विकल्पकल्पनया । सत्यं,
परितेत्यादिसिद्धयति । परतीत्यादिसिद्धिस्तु प्रयोजनं भविष्यति ॥

ऊर्ज बलप्राणनयोः ॥ १६ ॥

प्राणनं जीवनम् । ऊर्जयति । और्जिजत् ॥

ऊर्जिजयिषति—‘नन्द्राः’ इति रेफवर्जस्य द्वितीयस्यैकाचो द्वि-
र्वचनम् ॥

ऊर्क्—‘भ्राजभास’ इत्यादिना क्तिप् । ‘चोः कुः’ इति कुत्वम् ।
णिलोपस्य ‘पूर्वत्रासिद्धे न स्थानिवत्’ इति स्थानिवत्त्वनिषेधात्पदा-
न्तता । संयोगान्तलोपस्तु ‘रात्सस्य’ इति नियमान्न भवति ॥

पक्ष परिग्रहे ॥ १७ ॥

पक्षयति । अपपक्षत् ॥

वर्ण चूर्ण प्रेरणे ॥ १८-१९ ॥

एवं मैत्रेयः अन्ये तु वर्ण वर्णने । चूर्ण प्रेरणे इति । वर्णयति ।
चूर्णयति ॥

वर्णं गृह्णाति वर्णयति । चूर्णे रवध्वंसयति अवचूर्णयति—‘सत्या-
पपाश’ इत्यादिना वर्णचूर्णाभ्यां प्रातिपदिकाभ्यां ग्रहणावध्वंसनयोः
णिन् ॥

प्रथ प्रख्याने ॥ २० ॥

प्राथयति । अपप्राथत्—‘अत्तमृदृत्वरप्रथ’ इत्यभ्यासस्याकारः ।
‘नान्ये मितोऽहेतौ’ इति सम्भवद्धेतुमणिञ्चां चुरादिणिञि मित्वाभा-
वात् प्रथ प्रख्यान इति घटादिकत्वमस्य न भवति ॥

पृथ प्रक्षेपे ॥ २१ ॥

पार्थयति । अपपार्थत्, अपीपृथत्—उट् ॥

पथ इत्येक इति स्वामी—पाथयति । अपीपथत् ॥

षम्ब सम्बन्धने ॥ २२ ॥

सम्बयति । अससम्बत् ॥

शम्ब च इति मैत्रेयः । शम्ब इत्येके इति स्वामी । शम्बयति ।
अशशम्बत् ॥

शम्बरम्—बाहुलकादरः ॥

साम्ब इति केचिद्वन्त्यादि दीर्घवन्तं च पठन्ति ॥

भक्ष अदने ॥ २३ ॥

भक्षयति पिण्डीं देवदत्तः । अतो हेतुमणिगिचि भक्षयति पि-
ण्डीं देवदत्तेन इति । 'गतिबुद्धिप्रत्यवसानार्थ' इति प्रयोज्यस्य कर्म-
त्वं 'भक्षेराहिंसार्थस्य' इति वार्तिकेन निषिध्यते । अत्र हि 'आदि-
खाद्योः प्रतिषेधः' इत्यतः प्रतिषेधग्रहोऽनुवर्तते । 'गतिबुद्धि' इत्यादौ
अणिग्रहणेन हेतुमणिगोचो निषेधः । हिंसायां तु—भक्षयति यवान् ब-
लीवर्दानिति भवति । अत्र भक्षयतिः हिंसाङ्गे भक्षणे वर्तते । हिंसा
च 'सर्वे भावाः सचेतनाः' इति दर्शनेन यवानां सचेतनत्वादस्ति । दर्शना-
न्तरे यवानां भक्षणे स्वामिनो हिंसा भवतीति तदंगक्षं भक्षणस्य हिंसा-
त्वम् ॥

कुट्ट छेदनभर्त्सनयोः ॥ २४ ॥

एवं बहवः । छेदनपूरणयोरिति स्वामी । छेदन इत्येवं जिनेन्द्र-
दुर्गौ । कुट्टयति । अचुकुट्टत् ॥

कुट्टाकः—'जल्पभिक्षकुट्ट' इति पाकन् । पित्रात् स्त्रीयां कुट्टाकी ॥

कुट्टनं कुट्टः—'एरच्' ॥

कुट्टेन निर्वृतं कुट्टिमम्—'भावप्रत्ययान्तादिमब्वक्तव्यः' इति 'तेन
निर्वृत्तम्' इति विषये इमप् ॥

पुट्टं चुट्ट अल्पीभावे ॥ २५ ॥

पुट्टयति । अपुपुट्टत् । चुट्टयति । अचुचुट्टत् ॥

अट्ट पुट्ट अनादरे ॥ २६ ॥

अट्टयति । आट्टित् । अट्टिर्दोषश्च एव लक्षणवशेन टकार इति 'नन्दाः' इति दकारवर्जस्य द्वितीयस्यैकाचो द्विर्वचने पश्चात् प्लुत्वम् ॥

सुट्टयति । असुपुट्टत् ॥

लुण्ट स्तेये ॥ २७ ॥

लुण्टयति । अलुलुण्टत् ॥

लुण्टतीति लुटि स्तेये इत्यस्य शपि । ननु लुण्टयतेरिति पाठेनापि लुण्टयति लुण्टतीति रूपद्वयं भविष्यति किं भ्वादिपाठेन । सत्यम् । सिद्धयतीदं रूपद्वयम्, लुण्टतेति ताच्छीलिकस्तृच स्यात् । 'जल्पभिक्षकुट्टलुण्ट' इति पाकना बाधात् । लुण्टपाठे तु प्रतिपदोक्तत्वादस्यैव तत्र ग्रहणमिति भौवादिकात्तृचि लुण्टतेति भवतीत्युभयत्रापि पाठः कर्तव्यः । अत एव न्यासे कुट्टच्छेदे, लुण्टस्तेये, चौरादिकावेतौ इत्युक्तम् ।

लुण्टाकः—'जल्पभिक्ष' इत्यादिना पाकन् । पित्वात् डीषि—
लुण्टाकी ॥

शठ श्वठ असंस्कारगत्योः ॥ २८ ॥

शाठयति । श्वाठयति । अशीशठत् । अशिश्वठत् ॥

इदित् द्वितीयः इति दुर्गः । मैत्रेयोपि श्वठीत्येके इति । श्वण्टयति । अशश्वण्टत् ॥

श्लाघायां शठयते इत्याकुस्मीयः ॥

शठयति श्वठयति इति कथादी । केतवे शठतीति शपि गतम् ॥

तुजि पिजि हिंसाबलादाननिकेतनेषु ॥

तुञ्जयति । अतुतुञ्जत् । पिञ्जयति । अपिपिञ्जत् । इदित्करणात्
तुञ्जति पिञ्जति इत्यपिभवतः ॥

तुजि हिंसायां, तुजि पालने च इति भूवादिपाठादेव हिंसायां तुञ्ज-
तीति सिद्धौ इदित्त्वेन णिजनित्यत्वं, बलादाननिकेतनयोरपि तुञ्जतीति
रूपसिद्धये । एवं तार्हं अनेनैव सिद्धे भूवादिपाठः । किमर्थं इति चेत्,
पालने तुञ्जतीत्यर्थः ॥

तुञ्जयति पिञ्जयतीति भाषार्थावग्रे भविष्यतः । शाकटायनस्तु तु-
जपिजेति पपाठ ॥

पिज वर्णे इत्यदादौ । इह लजिलुजि इत्यपि क्वचिन् दृश्येते । तौ
मैत्रेयादिभिः न पठ्येते ॥

पिस गतौ ॥ ३० ॥

पेसयति । अपीपिसत् ॥

पेसंतीति शपि ॥

षान्त्व सामप्रयोगे ॥ ३१ ॥

सान्त्वयति । अससान्त्वत् । सिषान्त्वयिषति ॥

श्वल्कं वल्क परिभाषणे ॥ ३२ ॥

श्वल्कयति । अशश्वल्कत् । वल्कयति । अववल्कत् ॥

ष्णिह स्नेहने ॥ ३३ ॥

षोपदेशः । स्नेहयति । असिष्णिहत् ॥

स्निह्यतीति प्रीतौ दिवादिः । अत्र स्फिट स्नेहेने इति क्वचित्कोशे दृश्यते । तद्धनपालशाकटायनमैत्रेयदेवादिभिः चिरन्तनैः व्याख्यातृभिः न लिख्यते ॥

स्मिट अनादरे ॥ ३४ ॥

स्मेडयति । अस्मिडत् । स्मिड् इत्येके इति मैत्रेयः । स्माययने “अवयवे कृतं लिङ्गं समुदायस्य विशेषकं” इति न्यायेन ण्यन्तस्य डित्त्वादात्मनेपदम् । आत्वं “स्मयतेः” इति निर्देशाद्धेतुमणौ विधानाच्च नास्य भवति ॥

शाकटायनस्तु अट्स्मिट गतौ इति अन्तप्रकरणे पपाठ ॥

स्मयते इति शीपद्धसने शपि ॥

श्लिष श्लेषणे ॥ ३५ ॥

श्लेषयति । अशिश्लिषत् ॥

श्लेषतीति दाहे शपि । श्लेष्यतीत्यालिङ्गने श्यनि ॥

पन्थि गतौ ॥ ३६ ॥

पन्थयति । अपपन्थत् । पन्थति । अपपन्थत् । इदित्त्वाणि-
ज्विकल्पः ॥

पथतीति पथे गतौ इत्यस्य शपि ॥

पिच्छ कुट्टने ॥ ३७ ॥

पिच्छयति । अपिपिच्छत् ॥

छदि संवरणे ॥ ३८ ॥

छन्दयति । अचछन्दत् । छन्दति । अछन्दीत् । शाकटाय-
नस्तु आत्मनेपदिव्वप्यमुं पपाठ । स्वाम्यादयः छद इत्यनिदितं पठित्वा
छादयति इत्युदाजङ्गुः । तेषां छदयति इति रूपस्य छद अपवारणे
इत्याधृषीयेणैव सिद्धत्वादिह पाठो व्यर्थस्स्यात् । इदितोऽभावे छन्दश्श-
ब्दोपि न स्यादिति मैत्रेयाद्युक्त इदिपाठ एव न्याय्यः । अत एव न्यास-
पदमञ्जर्यादौ 'छदिर्वः' इत्यत्रोरश्छदादि छद अपवारणे इत्यम्मादेव
व्युत्पादितम् ॥

श्रण दाने ॥ ३९ ॥

प्रायेणायं विपूर्वः । विश्राणयति । व्यशिश्रणत् ॥

घटादिपाठात् श्रणयति इत्यादि ॥

तड आघाते ॥ ४० ॥

ताडयति । अतीतडत् ॥

खड खडि कडि भेदने ॥ ४१-४३ ॥

खाडयति । अचीखडत् । खण्डयति । अचखण्डत् । खण्डति ।
अखण्डीत् । कण्डयति । अचकण्डत् । कण्डति । अकण्डीत् ॥

खण्डतीति मन्थने शपि । तथा कण्डते इति मदे । क्षीरस्वामी तु भूवादौ परस्मैभाषं कडतिमनिदितमपि कडीतीदितं पठित्वा कडेति दुर्ग इत्याह । अस्य निर्णयस्तत्र कृतः ॥

कुडि रक्षणे ॥ ४४ ॥

कुण्डयति । अचुकुण्डत् । कुण्डति । अकुण्डीत् ॥

कुण्डते इति वैकल्यदाहयोः शपि गतम् । वैकल्यार्थष्टान्त इति शाकटायनः । टान्त मेके इति स्वामी । इमावपि पाठभेदौ तत्रापि दर्शितौ ॥

गुडि वेष्टने ॥ ४५ ॥

गुण्डयति । गुण्डति । रक्षण इत्येके । प्रथमादि द्वितीयान्तमेके पठन्ति—अवकुण्ठयति । अवकुण्ठति ॥

खुडि खण्डने ॥ ४६ ॥

खुण्डयति । खुण्डति ॥

वटि विभाजने ॥ ४७ ॥

वडीति शाकटायनः । वण्टयति । अत्र मैत्रेयो भौवादिकस्य विभाजनार्थस्य वटेर्हेतुमणौ वण्टयतीति सिद्धे चुरादौ पाठः कर्त्रभिप्रायेऽपि परस्मैपदार्थ इति । असौ हि 'णिचश्च' इति तङ् चुरादिण्यन्तस्य नेति मन्यते । अन्ये तु—'णिचश्च' इति तत्रापीष्यत इति नेदं प्रयोजनम् ।

किन्तु चिन्तीत्यादिवत् इदित्त्वबलात् णिचो विकल्पे न विभाजनेऽप्यर्थे
वण्टतीति सिद्धिरिति । ये तु भूवादावपि विभाजने इति पठन्ति तेषां तु
नैवास्य चोद्यस्यावतारः ॥

मडि भूषायां हर्षे च ॥ ४८ ॥

मण्डयति । मण्डति । मण्डत इति वेष्टने शपि । मडि भूषायां इति
भूवादौ पाठादेव मण्डतीति सिद्धेः अस्त्येदित्वं नुम्मात्रार्थं न तु णिज्वि-
कल्पार्थमपि । तेन हर्षे मण्डतीति न भवति ॥

भडि कल्याणे ॥ ४९ ॥

भण्डयति । भण्डति ॥

परिभाषणे भण्डत इति शपि । परिहास इत्येके तत्र ॥

छर्द वमने ॥ ५० ॥

छर्दयति । अचच्छर्दत् ॥

पुस्त बुस्त आदरानादरयोः ॥ ५१—५२ ॥

पुस्तयति ॥ पुस्तकम्—“कुन् शिल्पिसंज्ञयोः” इति कुन् ॥

बुस्तयति । बुस्तम् ॥

चुद सञ्चोदने ॥ ५३ ॥

सञ्चोदनं प्रक्षः प्रेरणा च । तत्र प्रक्षे द्विकर्मकत्वम्—देवदत्तमर्थं
चोदयति इति ॥

चूडा—भिदादिपाठादङ् इत्वं दीर्घत्वं च ॥

चूडालः—‘ प्राणिस्थादातो लजन्यतरस्याम् ’ इति मन्वर्थे लच् ॥

चूडा नाम काचित् तस्या अपत्यं चौडिः—‘ बाह्यादिभ्यश्च ’ इतीञ्
‘ द्वचचः ’ इति ढकोपवादः ॥

नक्क धक्क नाशने ॥ ५४-५५ ॥

अयं तवर्गीयादिः । णोपदेशपर्युदात्ते ‘ नृति नन्दि ’ इत्यादौ उपादा-
नात् । नक्कयति । धक्कयति ॥

चक्क चुक्क व्यथने ॥ ५६-५७ ॥

चक्कयति । चुक्कयति । चिक्रेत्यपि कचित्पठ्यते ॥

क्षल शौचकर्मणि ॥ ५८ ॥

क्षालयति । अचिक्षलत् ॥

तल प्रतिष्ठायाम् ॥ ५९ ॥

तालयति । अतीतलत् ॥

तालम्, तलम्—अच् । “ संज्ञापूर्वको विधिरनित्यः ” इति
वृद्धचभावः । मैत्रेयस्तु “ वृषिरविशब्दने इति ज्ञापकं सामान्यमिच्छ-
न्ति ” इत्युक्त्वा णिजभावे तलशब्दमाह ॥

तुल उन्माने ॥ ६० ॥

तोलयति । अतूतुलत् ॥

तुलेति णिचोऽनित्यत्वादिति मैत्रेयः । अन्ये तु—णिजभावे प्रमाणा-
भावात् ‘ तुल्यार्थैः ’ इत्यादौ तुलेति निपातनादादि णिलुकि तुलेति ।

तुलयति । अतुतुलदिति—तुलाशब्दात् ‘प्रादिपदिकात् धात्वर्थे बहुलमिष्ठवच्च’ इति णिचि ‘दीर्घो लघोः’ इति णौ चङ्चभ्यासस्य दीर्घत्वं अग्लोपित्वान्न भवति ॥

तुला कृष्णस्य नास्ति—‘तुल्यार्थैः’ इति विधीयमाना तृतीया तत्रैव ‘अतुलोपमाभ्याम्’ इति वचनान्न भवति ॥

तुलया संमितं तुल्यम्—‘नौ वयोधर्म’ इति यत् । तुलया संमितमिति व्युत्पत्तिमात्रम् । रूढशब्दस्त्वयं सदृशपर्यायः ॥

तुल्यश्वेतः—‘कृत्यतुल्याख्या अजात्या’ इति समानाधिकरणसमासः । अयं च पूर्वनिपातनियमबाधनार्थः । तथा तुल्यमहान् इत्यत्र ‘सन्महत्’ इति महच्छब्दस्य प्राप्तपूर्वनिपातबाधनार्थश्च ॥

कृष्णस्य तुल्यः, कृष्णेन वा—‘तुल्यार्थैः’ इति पठ्यातृतीये ॥

दुल उत्क्षेपे ॥ ६१ ॥

दोलयति । अदूदुलत् ॥

दोला—भिः शिदेराकृतिगणत्वादङ् ॥

दुलिः कमठी—‘अच इः’ इतीप्रत्ययः, ‘बहुलमन्यत्रापि संज्ञाच्छन्दसोः’ इति णिलुक् ॥

पुल महत्त्वे ॥ ६२ ॥

पोलयति ॥

पोलतीति शपि । पुलतीति शे इति भूवादौ स्वामी ॥

चुलं समुच्छ्राये ॥ ६३ ॥

चौलयति ॥ .

चोलः । चोलस्यापत्यमपि चोलः- -‘ द्युवमगध ’ इत्यण् । तस्य
‘ कम्बोजादिभ्यो लुग्वचनं चोलाद्यर्थम् ’ इति लुक् ॥

मूल रोहणे ॥ ६४ ॥

मूलयति ॥

मूलतीति प्रतिष्ठायां शपि ॥

कल विल क्षेपे ॥ ६५-६६ ॥

कालयति । वेलयति ॥

वेला ॥

कलयतीति गतिसङ्ख्यानयोः कथादौ भविष्यति । कलते इति
शब्दसङ्ख्यानयोः शपि । वेलते इति वेलेशशपि चलने । विलतीति
संवरणे शे । क्वचित् किलेत्यप्यत्र पठ्यते । मैत्रेयादिभेस्तु न पठ्य-
ते । श्वेत्यक्रीडनयोः किलतीति शे ॥

विल भेदने ॥ ६७ ॥

बेलयति । बेलतीति शपीत्यात्रेय इत्युक्तम् ॥

तिल स्नेहने ॥ ६८ ॥

तेलयति । तिलतीति शे । तेलतीति गतौ शपि ॥

चल भृतौ ॥ ६९ ॥

चालयति । चलतीति विलसनकम्पनयोः शशपोः ॥

पाल रक्षणे ॥ ७० ॥

पालयति । अपीपलत् । पातेरपि हेतुमणो 'पातेर्लुग्वक्तव्यः'
इति लुगागमे—पालयति ॥

लूष हिंसायाम् ॥ ७१ ॥

लूषयति । अलूलुपत् ॥

शुल्ब माने ॥ ७२ ॥

शुल्बयति । अशुशुल्बत् । शूर्प माने इति श्रीभट्टमेत्रयादयः ।
शूर्पयति ॥

शूर्प—एराचि पचाद्यचि वा णिलोपः ॥

शूर्पेण क्रीतं शौर्पम्, शौर्पिकम्—'शूर्पादजन्यतरस्याम्' इत्या-
ह्नीयेष्वर्थेषु अञ्ठञौ ॥

द्वाभ्यां शूर्पाभ्यां क्रीतं द्विशूर्प इत्यत्र 'अध्यर्धपूर्वात्' इति ठञञो-
र्वा लुक् ॥

चुट छेदने ॥ ७३ ॥

चोटयति । चुटतीति शे गतम् ॥

मुट संचूर्णने ॥ ७४ ॥

मोटयति । मोटतीति मर्दने शपि । मुटतीति प्रमर्दनाक्षेपयोः शे ॥

पडि पसि नाशने ॥ ७५—७६ ॥

पण्डयति । पण्डति ॥

पंसयति । पंसति ॥

पांसुः—' अर्जिद्वशि ' इत्यादिना उपत्ययो दीर्घश्च ॥

पण्डत इति गतौ शपि ॥

व्रज मार्गसंस्कारगत्योः ॥ ७७ ॥

व्राजयति । वजि मार्गसंस्कारयोः गतौ चेति मैत्रेयादयः । अत्र धनपालो मार्गे चेति पठति । स्वामी तु व्रजस्थाने वजिं पठित्वा मार्गेति द्वितीयं धातुमह । तन्त्रान्तरे तु वजिब्रजी द्वौ पठित्वा मार्गसंस्कारगती अर्थावुक्तौ । वाजयति । मार्गयति । व्रजति वजतीति शपि ॥

वाजयतीति वातेणौ ' वो विधूनने जुक् ' इति जुगागमे ॥

मृग अन्वेषणे कथादौ । मार्ग अन्वेषणे इति युजादौ ॥

शुल्क अतिसर्जने ॥ ७८ ॥

शुल्कयातं ॥

चपि गत्याम् ॥ ७९ ॥

चम्पयति । चम्पति ॥

क्षपि क्षान्त्याम् ॥ ८० ॥

क्षम्पयति । क्षम्पति । क्षपेति प्रेरणार्थस्य कथादित्वेन

क्षजि कृच्छ्रजीवने ॥ ८१ ॥

क्षजयति । क्षजति । क्षजत इति गतिदानयोः षटादौ ॥

श्वर्त गत्याम् ॥ ८२ ॥

श्वर्तयति ॥

श्वभ्र च ॥ ८३ ॥

श्वभ्रयति ॥

ज्ञप मित्र ॥ ८४ ॥

ज्ञापने मारणादिषु च अभिधानमस्येति मेवेयादयः । अन्ये तु—शाकटायनानुसारिणो ज्ञपमारणतोषणनिशामनेषु मिञ्चेति पठन्ति । तथा ‘इको जल्’ इत्यत्र न्याये “ज्ञप मिञ्च” इति पठित्वा “अन्ये तु ज्ञप मारणतोषणनिशामनेष्विति पठन्ति” इति । षटादिवदत्रापि केचिन्निशामनस्थाने निशानशब्दं पठन्ति । षटादिषु मारणादिसूत्रस्य पाठादेव भित्त्वे मिञ्चे पुनर्मारणादिषु भित्त्ववचनं ज्ञपादिवर्जमन्ये स्वार्थेण्यन्ता न मित इति ज्ञापनार्थमिति पुनःपाठफलं चाहुः काश्यपादयः । ज्ञपादीननुक्रम्य ‘नान्ये मिनोऽहेतौ’ इति ज्ञपादिव्यतिरिक्तानामेव अहेतुमणौ मिञ्चाभावस्य वक्ष्यमाणत्वात् नेदं फलम् । किञ्च—अर्थविशेषपरिगणनमप्यगुक्तं “प्रच्छ ज्ञीप्सायां” “ज्ञप्तिः” “श्चावद्बुद्धिश्चाशपां ज्ञीप्स्यमानः” इत्यत्र “ज्ञीप्स्यमानो ज्ञपयितुमिष्यमाणो बोधयितुमभिप्रेतः” इत्यादौ ज्ञानमात्रे ज्ञापने च मितः प्रयोगदर्शनात् । न चैवं शक्यते वक्तुं निशामनं ज्ञानमात्रं तदर्थोदस्मादहेतुमणौ चुरादित्वेन “प्रच्छ ज्ञीप्सायां” “ज्ञप्तिः” इति भविष्यति । ‘स्था-

शपां ज्ञीप्स्यमानः' इत्यादिस्तु हेतुमण्णौ घटादिमित्त्वेनेति । एवं तर्हि घटादिज्ञापनाविषयोऽयं तु ज्ञानविषय इत्यर्थभेदस्य विद्यमानत्वात् घटादित्वादेव मित्त्वे सिद्धे पुनर्मारणादिषु मित्त्ववचनं ज्ञापनार्थमिति स्वोक्तेन विरोधस्सचात् । अथ मतं—घटादित्वादेव मित्त्वे सिद्धे पुनर्मारणादिषु मित्त्ववचनं ज्ञापनार्थम्—निशामनस्य ग्रहणं विध्यर्थ इतरयोस्तु नियमार्थमिति । एवमपि मारणादिष्विति वचनमयुक्तम् । मारणतोषणयोरिति तु वक्तव्यम् । किञ्चास्य ज्ञानमात्रार्थत्वे 'इलाघद्गुड' इत्यत्र न्यासकारहरदत्तादिभिः चौरादिकान् व्युत्पादनं विरुद्धचेत । सर्वथा तज्ज्ञापयत्याचार्यः । “विज्ञापना भर्तृषु सिद्धिमेति” “ज्ञापकं स्यात्तदन्तत्वे” इत्यादिस्तु न सिध्यति । अथ 'मारणतोषणनिशामनेषु' इति घटाशविह च पाठात् ज्ञापयत्यादिस्सिद्धयति । ज्ञीप्स्यमानो ज्ञप्तिरित्यादिस्तु न सिद्धयति । यदि तु मतं—घटादौ निशामनमिति पाठः इह तु निशानमिति घटादेर्ज्ञापयति, अस्मात् ज्ञपयतीति भविष्यतीति । एवमपि 'स्थाशपां ज्ञीप्स्यमानः' इत्यादि न सङ्गच्छते । अत्र हि बोधनार्थो धातुः तत्र^१ तु बोधनं निशामनशब्दार्थो न तु बोधनेति । अथ तत्रापि बोधनार्थः । प्रच्छ ज्ञीप्सायां, ज्ञीप्स्यमानः, ज्ञप्तिरिति न सिद्धयति । तस्मात् 'ज्ञपमिच्च' इत्येव युक्तः पाठः । अतएव 'इको झल्' इत्यादौ 'ज्ञप मिच्च' इति न्यासकारहरदत्तादयः पठन्ति । तेनास्य यथाप्रयोगमर्थ इति ज्ञापने ज्ञानमात्रे च वृत्तिरिति प्रच्छ ज्ञीप्सायां ज्ञप्तिः ज्ञीप्स्यमानः ज्ञपयितुमिप्यमाण इत्यादि सर्वमुपपद्यते । ज्ञापयत्यादिप्रयोगस्तु ज्ञानमात्रवचनाज्ज्ञानातेः । घटादिमित्त्वं तु चाक्षुषज्ञानार्थस्य निशामनार्थस्य वेतीह न भवति । निशामनं चाक्षुषज्ञानमित्यवोचाम । पुरुषकारेऽप्यस्मदुक्करीत्या 'ज्ञप मिच्च' इत्येव

पाठो युक्तं इति सिद्धान्तितम् । एवं च चुरादिणिचो 'णिचश्च' इति कर्त्रभिप्रायेऽपि तद्ध नास्तीति दर्शनाश्रयणेन "उक्तस्योक्तिर्णिचश्चेत्यु-
दितविहितये" इति कर्त्रभिप्रायेऽपि मारणादौ परस्मैपदसिद्धिः पुनः
पाठफलमिति यद्देवेनोक्तं तदपि मतं—

जानातिर्ज्ञस्तु सिद्धयेत् ज्ञपयति तु पुनर्मारणादौ षटादे-

श्रामित्वे पीदमेव ज्ञप मिदिति पदं ज्ञापने मारणादौ ॥

तेनार्थात् ज्ञापनार्थे ज्ञपयतिपदवत् ज्ञापयेदित्यपि स्यात्

इति स्वेनैव ज्ञप मिदित्यर्थविशेषोपादानरहितं पाठमङ्गीकृत्य तस्य च
प्रयोजनं मारणादिव्यतिरिक्ते ज्ञापयत्यर्थे ज्ञपयतीति सिद्धिरित्युक्तत्वात्
उक्तस्योक्तचसम्भवात् निराकृतम् ॥

ज्ञपयति । संज्ञपयति । विज्ञपयति । प्रज्ञपयति । स्वभा-
वान्मारणादावप्यस्य वृत्तिरित्युक्तम् । तत्र च कौमारमतेन सोपसर्गः
प्रदर्शितः ॥

जिज्ञपयिषति, ज्ञीप्सति—'सनीवन्तर्धि' इत्यादिना पक्षे इड-
भावः । 'आप्ज्ञबृधाम्' इति झलादौ सन्यच ईकारः । 'अत्र
लोपः' इत्यभ्यासलोपः । 'णेरनिटि' इति णिलोपः ॥

'वादान्त' इत्यत्र ज्ञप्तः इति निपातनं ज्ञपेरिति 'निष्ठायां सेटि'
इत्यत्र कैयटपदमज्योरुक्तत्वात् इह ज्ञप्तः, ज्ञापितः इति मैत्रेयेणोदाह-
रणस्य प्रदर्शनमयुक्तम् ॥

यम च परिवेषणे ॥ ८५ ॥

चकारेण मिदित्यपेक्ष्यत इति मैत्रेयादयः । इह परिवेषणं परिवे-

ष्टनम् । न तु भोजना, नापि वेष्टना । तत्र हि घटादित्वात्सिद्धम् ।
न च वेष्टनेऽपि घटादित्वेन मित्त्वसिद्धिः । हेतुमण्यन्तस्य तद्वि-
धानात् । तस्य च वेष्टनाऽर्थो न तु वेष्टनमिति । यमयति चन्द्रम् ।
परिवेष्टत इत्यर्थः । अन्यत्र नियामयति । क्वचिद्यमोऽपरिवेषण
इति पठ्यते । तदनार्थम् । चकारेण मिदित्यपेक्ष्यत इति मैत्रेयादिवि-
रोधात् । किञ्च—घटादौ यमोऽपरिवेषणे इति परिवेषणादन्यत्र मित्तं
नापिद्व्यच्यते । अनेन तु तत्रैव विधीयत इति विधिनिषेधयोर्विषयविभा-
गा न प्रकल्पयेत । येषां तु दर्शनं घटादावपरिवेषणे मित्तं विधीयत
इति तेषां तु तत्रैवानेनापि मित्तं विधीयत इति वैयर्थ्यचमेव प्रसज्येत ।
इदं च घटादावपरिवेषणे मित्तविधानदर्शनं तत्रैव दूषितम् ॥

चह परिक्लकने ॥ ८६ ॥

चहयति । मैत्रेयस्तु चपेति पठित्वा चपयतीत्युदाजहार । चहे-
त्यूपमानमेव चन्द्रेऽपि । अयं कथादावपि पठिष्यते । तस्य फलं अ-
ग्लोपित्वात् ‘सन्वह्लघुनि’ इति इत्त्वस्य ‘दीर्घो लघोः’ इति दीर्घस्य चा-
भावः । तेन अचचहत् इति भवति । इह पाठात् अचीचहत् इतीत्व-
दीर्घो भवतः । तथाऽस्य मित्त्वात्—अचहि अचाहि । चहंचहं,
चाहं चाहमिति ‘चिण्णमुल्लोः’ इति दीर्घविकल्पो भवति ॥

चहतीति भूवादौ ॥

रह त्यागे ॥ ८७ ॥

इतीह केचित्पठन्ति । रहयति । कथादावप्ययं पठिष्यते । तत
एव सिद्धेरिह पाठो व्यर्थ इति स्वामी । तत्र ; चहिवत्कथादेरग्लोपि-
त्वात् इत्त्वदीर्घयोरभावात् अररहत् इति भवति । इह पाठात् अरीरहत्

इति । तथा अरहि । अराहि । रंहरहं, राहंराहं इति मिच्चात् 'चि-
ण्णमुलोः' इति दीर्घविकल्पोऽस्य भवतीति प्रयोजनसद्भावान् ॥

रहतीति शपि । रंरहतीति तत्रैव रहि गतौ इत्यस्य ॥

बल प्राणने ॥ ८८ ॥

ओष्ठचादिः । बलयति ॥

चिञ् चयने ॥ ८९ ॥

अिकरणात् कर्त्रभिप्राये तद्विध्यर्थान् णिजस्य विकल्पयते । णिचि
'चिस्फुरोर्णौ' इत्यात्वं पक्षे भवति । तत्र पुकि मिच्चात्तस्य ह्रस्व
इति चपयति । चययति । अणिचि—चयति, चयते इति भवति ।
अत्र काश्यपः—इकारोच्चारणसामर्थ्यादात्वं नेति । तच्चिन्त्यं आत्वस्य
पैकल्पिकत्वात्तदभावे वृद्धचाग्रहस्तेषु चयतीति रूपसिद्धचर्थत्वात्तस्य ।
तथा णिजभावे गुणायोः चयति इति रूपार्थत्वाच्च । रहत्यादयो यद्य-
प्यत्र मैत्रेयादिभिः न पठिताः तथाऽपि काश्यपादिप्रामाण्यादस्माभिः
पठिताः ॥

चिनोतीति स्वादेः ॥

नान्ये मितोऽहेतौ ॥

ज्ञपादिव्यतिरिक्ता अहेतुमणौ मितो न भवन्ति । तेन ज्ञपादिव्य-
तिरिक्तानां चौरादिकानां शमादीनां 'जनीजृषक्रमुरञ्जोमन्ताश्च'
इत्यादिना सामान्यलक्षणेन प्राप्तं मिच्चं न भवति ॥

घट्ट चलने ॥ ९० ॥

घट्टयति ॥

घट्टते इति शपि ॥

अस्त संघाते ॥ ९१ ॥

अस्तयति । कचिदयं वक्ष्यमाणस्य पुंसेरनन्तरं पठ्यते ॥

खट्ट संवरणे ॥ ९२ ॥

खट्टयति ॥

षट् स्फिट्ट चुबि हिंसायाम् ॥ ९३-९५ ॥

सट्टयति । स्फिट्टयति । चुम्बयति ॥

चुम्बतीति वक्रसंयोगे शपि । केचित् द्वितीयं पुष्टेत्युकारवन्तं अनोष्ठ्यं च पठन्ति । अस्माभिस्तु मैत्रेयादीनामनुसारेण पूर्वमेव पुष्टिः पठित इतीह न लिखितः । तदनुरोधदेवेह स्फिट्टिश्च पठितः ॥

इह व्यय क्षय इति नन्दी पठति । व्ययेत्यपरे, मैत्रेयदेवादयस्तु उभयमपि न पठन्ति ॥

पूल सङ्घाते ॥ ९६ ॥

पूलयति । पूलतीति शपि । पुरुषकारे तु पूर्णेति क्षीरस्वामी, पुणेति शाकटायन इत्युक्त्वा कोशशुद्धिस्त्वीदृशोऽर्थे कीदृशीति न विद्म इत्युपहसितम् ॥

पुंस अभिवर्धने ॥ ९७ ॥

पुंसयति ॥

टकि बन्धने ॥ ९८ ॥

टङ्कयति । टङ्कति ॥

टङ्कः । विटङ्कः ॥

धूस कान्तिकरणे ॥ ९९ ॥

दन्त्योष्मान्त इति श्रीभद्रमैत्रेयादयः । मूर्धन्योष्मान्त इति स्वा-
मी । तथा च मैत्रेयोपि धूप इत्येक इति । काश्यपस्तु तालव्योष्मा
न्तमाह । धूसयति ॥

धूसरः—बाहुलकादप्रत्ययः ॥

कीट वर्णे ॥ १०० ॥

कीटयति ॥

चूर्ण संकोचने ॥ १०१ ॥

चूर्णयति । पुनःपाठोऽर्थभेदकृतः ॥

पूज पूजायाम् ॥ १०२ ॥

पूजयति ॥

पूजा—‘चिन्तिपूज’ इत्यङ् ‘ण्यास’ इति युचोऽपवादः ॥

पूजितो राज्ञाम्—‘मतिबुद्धिपूजार्थेभ्यश्च’ इति वर्तमाने क्तः ।
क्तस्य च वर्तमाने’ इति कर्तरि षष्ठी । ‘क्तेन च पूजायाम्’

इति समासनिषेधः । 'पूजितो यस्सुरासुरैः' इति आर्षः प्रयोग
इत्याहुः ॥

अर्क स्तवने ॥ १०३ ॥

तपन इत्येके । 'अर्चन्त्यर्कमर्किणः' * इति दर्शनात् स्तवनपाठो
युक्तः । अर्कयति ॥

शुठ आलस्ये ॥ १०४ ॥

शोठयति । शोठनीति गतिप्रतिधाते शपि ॥

शुठि शोषणे ॥ १०५ ॥

शुण्ठयति । शुण्ठति । अत्र क्षीरस्वामी—केचिदेनं अकारा-
न्तं पठन्ति । लक्ष्यतस्तदपि प्रमाणमिति । एवं तु शुठ आलस्ये इति पृ-
र्वत्रैव शोषणमपि निर्दिशेत् । शोषणे शोठयतीति प्रयोगो दृष्टश्चेत्
शोठयतेरनेकार्थत्वेन निर्वाह्यः । तस्मात् शुठि शोषण इति युक्तः
पाठः । अस्येदित्वादेव शुण्ठतीति सिद्धे भ्वादौ शुण्ठेः पाठः प्रपञ्चार्थः ॥

जुड प्रेरणे ॥ १०६ ॥

जोडयति । बन्धने जुडतीति शे ॥

गज मार्ज शब्दार्थौ ॥ १०७-१०८ ॥

गाजयति ॥

गजते । गजति इति शपि । गर्जति गृजति इति च ॥

मार्जयति । शौचालङ्कारयोः मार्जयति मार्जतीति युजादौ
भविष्यति । मृजूष् शुद्धावित्यस्य मार्ष्टि इत्यदादौ ॥

अत्र मर्चि^१मपि केचित्पठन्ति । मर्चयति । शपि मर्चयति ॥

घृ प्रस्त्रवणे ॥ १०९ ॥

घारयति । अत्र क्षीरस्वामी स्त्रवण इति पठित्वा अभिवारय-
तीत्युदाजहार ॥

घरतीति शपि । जिघर्तीति श्लो । छान्दसौ चैतावित्युक्तम् ॥

पचि विस्तारवचने ॥ ११० ॥

पञ्चयति । पञ्चति ॥

पञ्चते इति व्यक्त्यर्थस्य शपि ॥

तिज निशातने ॥ १११ ॥

तेजयति ॥

तितिक्षते इति भौवादिकस्य तिजेर्नित्यसन्नन्तस्य क्षमायाम् । तेजती-
ति तेजेश्शपि पालनार्थस्य ॥

कृत संशब्दने ॥ ११२ ॥

कीर्तयति । 'उपधायाश्च' इति इत्वरपरत्वयोः 'हलि च' इति
दीर्घः । अचिकीर्तत् । अचीकृतत्—'उरृद्वा' । अन्यदा
'णौ कृतं स्थानिवत्' इतीत्वस्य स्थानिवत्त्वं न भवति । यत्र द्विरुक्तौ
परभागस्याद्योऽजवर्णः तत्रैवेयं परिभाषेत्येवं 'द्विर्वचनेऽचि' इत्यादौ भा-

प्यकैयट्योस्स्थितम् । एवमेव 'उरृत्' इत्यादौ पदमञ्जर्बादिष्वपि । यत्तु 'स्तौतिण्योरेव' इत्यत्र सिषेचयिषति इत्यत्र सिचेर्हेतुमण्णौ गुणे सतीटि गुणायदेशयोः उत्तरखण्डस्य^१ अवर्णभावेऽपि अनया परिभाषया गुणस्य स्थानिवत्त्वेन सिच्शब्दस्य द्विरुक्तिवचनं तदस्याः परिभाषायाः सामान्यताश्रयणेन स्थानिवत्त्वेऽपि रूपसिद्धौ विशेषो नास्तीत्येतावता । न तु सिद्धान्तस्थित्या । कथं तर्हि 'लोपः पिबतेः' इत्यत्र वृत्तौ अपीप्यत् इत्यत्र पिबतेर्णौ युक्ति चङि 'लोपः पिबतेरीच्चाभ्यासस्य' इत्युपधालोपे तस्यानया परिभाषया स्थानिवत्त्वमाश्रित्य पाय्शब्दस्य द्विरुक्तिरुक्ता । न ह्यत्र उत्तरखण्डस्य आद्यमचमवर्णं पश्यामः । यद्यपि प्रयोगे न पश्यामः, स्थानिवत्त्वेन पाय्शब्दे द्विरुक्ते प्रक्रियायामुत्तरखण्डे अवर्णं पश्याम इति न दोषः । तस्य च 'लोपः पिबतेः' इत्यस्य पुनः प्रवृत्त्या प्रयोगेऽदर्शनम् । एवं औजदत् इत्यत्राप्यूढशब्दाणिच टिलोपे तस्य स्थानिवत्त्वात् ढत्वादीनां चासिद्धत्वे ह्रस्वशब्दस्य द्विरुक्तेः प्रक्रियावाक्ये उत्तरखण्डस्याजवर्ण इति न कचिद्दोषः । एवं च औजिदत् अपीप्यत् इत्यादिसिद्धचर्थं अम्पाः परिभाषायाः सामान्यत्वमाश्रित्य अत्र 'लोपः पिबतेः' इत्यत्र वृत्तिकारवचनं 'स्तौतिण्योरेव' इत्यत्र न्यासकारवचनं च संवादयन् अचिकीर्तत् इति सिद्धचर्थं अनित्यत्वं चास्या वदन् सीरदेवोपि प्रत्युक्तः । प्रकृतमनुसरामः ॥

कीर्तिः—'उतियूति' इत्यादिना युजपवादः क्तिन् । कालापास्तु युचमपीच्छन्ति कीर्तना इति ॥

'ऋदुपंधाच्चाकूलपिचृतेः' इत्यत्र तपरकरणात् ऋकारोपधकीर्तयतिव्यावृत्त्यर्थात् अस्माणिचोऽनित्यत्वं ज्ञाप्यते । नित्ये णिच्यनुपधा-

त्वादेव ऋकारस्यात्र क्यप् न भविष्यतीति किं तपरकरणेनैतद्व्यावृत्त्यर्थेन । तेन कीर्तनीत्यादि च भवति ॥

वर्ध छेदनपूरणयोः ॥ ११३ ॥

वर्धयति । अववर्धत् ॥

कुबि छादने ॥ ११४ ॥

कुम्बयति । कुम्बति ॥

कुम्बा—‘ चिन्तिपूजि ’ इत्यादिना युचो पवादोऽङ् । एवं स्वामिकाश्यपमैत्रेयादयो बशन्तं पठन्ति । अपरे तु भकारान्तं पठन्ति—कुम्भयतीत्यादि ॥

लुबि तुबि अदर्शने ॥ ११५-११६ ॥

अर्दन इति मैत्रेयः । लुम्बयति । तुम्बयति । अनयोरिदिच्चादेव लुम्बति तुम्बति इति सिद्धेः अर्दनेऽर्थे भ्वादौ पाठो व्यर्थस्स्यात् । इहादर्शनेऽर्थे त्वर्थभेदात्सोपि सार्थकः ॥

हृप^१ व्यक्तायां वाचि ॥ ११७ ॥

ह्रापयति । ह्रपेत्येके । ह्रापयति ॥

चुटि छेदने ॥ ११८ ॥

चुण्टयति । चुण्टति । अत्र कचिन्मृडितुडीति तृतीयान्तौ प-

ळ्येते । तावाच्येषु, व्याख्यानेषु न दृश्येते । अतः प्रामादिकः पाठोऽनयोः ॥

इल प्रेरणे ॥ ११९ ॥

एलयति । ऐलिलत् ॥

इलतीति तुदादौ ॥

अक्ष म्लेच्छने ॥ १२० ॥

म्लेच्छनमपशब्दनं 'म्लेच्छो ह वा एष यदपशब्दः' इति श्रुतेः । अक्षयति । अक्षतीति संवाते शपि । म्लक्ष अक्ष छेदन इत्यपि क्वचित्पठ्येते ॥

म्लेच्छ अव्यक्तायां वाचि ॥ १२१ ॥

इहाव्यक्तवाग^१पशब्दनम् । म्लेच्छयति ॥

म्लेच्छतीति भूवादौ ॥

ब्रूस बर्ह हिंसायाम् ॥ १२२—१२३ ॥

ब्रूसयति । बर्हयति ॥

बर्हतीति बृह वृद्धावित्यस्य शपि । बर्हत इति प्राधान्ये । बृह-येत् बर्हयेदिति भाषार्थोऽग्रे भविष्यति ॥

अत्र गर्ज गर्द शब्दे गर्ध अभिकांक्षायां इति क्वचित्पठ्येते । गर्ज-

याति । गर्दयति । गर्धयति । शप्यपि गतावाद्यौ । गृध्यतीति श्यनिगृधेः ॥

गुर्द पूर्वनिकेतने ॥ १२४ ॥

अत्र क्षीरस्वामी—पूर्वनिकेतनमासाद्याभ्यवहारः इति । पारायणे द्वौ धातू इत्याह । पुरुषकारे तु—“पूर्व निकेतने” इति पठित्वा “निकेतो निवासः पूर्वनिवासः” इत्युक्त्वा पूर्वयतीत्यत्र उपधायां चेति दीर्घ उक्तः । गूर्दयति । पूर्वयति ॥

पूर्वति इति पूरणे शपि । गुर्दिस्तु “कुर्दं गुर्दं” इत्यत्र प्रपञ्चितः । पूर्वयतीति यत्स्वप्रभावयोस्तत्^१ कण्ठ्वादिषु दर्शनादिति यद्वेवेनोक्तं तच्च भूवादौ पूर्वतौ दूषितम् ॥

जसि रक्षणे ॥ १२५ ॥

मोक्षण इति देवः । जंसयति । जंसति । जस्यतीति श्यनि मोक्षणे । इहैव हिंसायां जासयतीति भविष्यति । तथा ताडनेऽपि ॥

डीड गतौ ॥ १२६ ॥

डीडयति । डैडिडत् । ईड स्तुतावित्यदादौ ॥

जसु हिंसायाम् ॥ १२७ ॥

जासयति चोरस्य, चोरं इति वा—‘जासिनिग्रहण’ इति कर्मणि शेषे षष्ठी । ‘जासि’ इति निर्देशात् चोरमजीजिस्त इत्यत्र न षष्ठीति न्यासे । इदमपि दूषितं प्रागेव । क्त्वायामिड्विकल्पार्थात्

^१ पूर्वयतीति तु यत्स्वमे तत्.

उदित्करणादस्य णिजनित्य इति जसतीति भवति ॥

जसित्वा, जस्त्वा । जस्तम् ॥

पिडि सङ्घाते ॥ १२८ ॥

पिण्डयति । पिण्डाति ॥

रुष रोषे ॥ १२९ ॥

रोषयति ॥

शपि—रोषति । हिंसायां श्यनि—रुप्यति । रोषे रुट् इत्येक
इति मैत्रेयरक्षितौ ॥

डिप क्षेपे ॥ १३० ॥

डेपयति । डप डिप सङ्घात इत्यत्राग्रे आकुस्मीयः । क्षेपे डिपयति
डिप्यतीति गतौ ॥

ष्टूप समुच्छ्राये ॥ १३१ ॥

स्तूपयति । अदुष्टुपत् ॥

आकुस्मादाऽऽत्मनेपदिनः ॥

कुस्मनाम्रो वेति वक्ष्यति । आ एतस्मादात्मनेपदिनः अकर्त्रभिप्रा-
येऽपि । आङ्गिभिविधौ मर्यादायां त्वसंदेहार्थं प्रागित्येव ब्रूयात् ॥

अंचत संचेतने ॥ १३२ ॥

संचेतनं संज्ञानम् । चेतयते । अचीचितत् ५ चिन्तयतीति स्मृत्यामिहं गतम् । शपि चेततीति संज्ञाने ॥

दशि दंशने ॥ १३३ ॥

दंशयते । आकुस्मीयमात्मनेपदं णिच्सन्नियोगेनेति व्याख्यातारः । तेनेदित्करणसामथर्चात् णिजभावे दंशति । दशतीति शपि ॥

दसि दर्शनदंशनयोः ॥ १३४ ॥

दंशनदर्शनयोरिति प्रायेण दृश्यत इति पुरुषकारे । दंसयते । दंसति । पूर्ववदणिचि परस्मैपदम् ॥

दंसतीति रक्षणे गतमेकीयमतेन । दस्यति इत्युपक्षये श्यनि । दासत इति दाने शपि ॥

दासः । दासी—‘दंसेष्टनौ न आ च’ इति टटनौ, नकारस्य चाकारः । टिच्चात् स्त्रियां डीप् । टटनोः स्वरे विशेषः । अत्र दसेत्यनिदितमपि केचित्पठन्ति । यदाह—‘पितेव पुत्रं दसये वचोभिः’* इत्यत्र भट्टभास्करः—दसये संगृह्णामि । दस दंशनदर्शनयोः चौरादिकोऽनुदात्तेत्, व्यत्ययेन वृद्धचभाव इति ॥

दासीदासम्—गवाश्वप्रभृतित्वात् एकवद्भाव एकशेषाभावश्च ॥

डप डिप सङ्घाते ॥ १३५—१३६ ॥

डापयते । डेपयते ॥

डेपयतीति क्षेपे गतम् ॥

तत्रि कुटुम्बधारणे ॥ १३७ ॥

तन्त्रयते । तन्त्रति । तन्त्रम् । चान्द्रास्तु—कुटुम्बेति पृथ-
ग्धातुं मत्वा कुटुम्बयते इत्युदाजह्वः ॥

मत्रि गुप्तभाषणे ॥ १३८ ॥

मन्त्रयते, मन्त्रति ॥

स्पश ग्रहणसंश्लेषणयोः ॥ १३९ ॥

स्पाशयते । अपस्पशत । ‘अन्स्मृदृत्वर’ इत्यादिना अ-
भ्यासाकार इत्वापवादः । स्पशति, स्पशते इति स्पश बाधनस्पर्-
शयोः इत्यस्य हिक्कादेः ॥

तर्ज भर्त्स संतर्जने ॥ १४०—१४१ ॥

तर्जयते । भर्त्सयते । ‘तर्जयन्निव केतुभिः’ इति भौवादिकस्य तर्जतेर्हेतुमणिञि ॥

वस्त गन्ध अर्दने ॥ १४२—१४३ ॥

वस्तयते । गन्धयते ॥

किष्क^१ हिंसायाम् ॥ १४४ ॥

किष्कयते । कञित्कोशे हिष्केति पठ्यते हिष्कयते ॥

निष्क परिमाणे ॥ १४५ ॥

निष्कयते । निष्कः—अच् ॥

निष्केण क्रीतं नैष्किकम्—‘असमासे निष्कादिभ्यः’ इति क्रीता-
द्यर्थे ठक् ॥

द्वाभ्यां निष्काभ्यां क्रीतं द्विनैष्किकम्, द्विनिष्कम्—‘द्वित्रिपू-
र्वान्निष्कात्’ इति पक्षे प्राग्वहतीयस्य ठको लुक् । एवं त्रिपूर्वस्या-
पि । ‘परिमाणान्तस्य’ इत्युत्तरपदवृद्धिः लुगभावे ॥

लल ईप्सायाम् ॥ १४६ ॥

लालयते । अलीललत् ॥

कुं लालयते इति कुलालः—कर्मण्यण् । कुलालेन कृतं कौ-
लालकम्—‘कुलालादिभ्यो वुञ्’ इति वुञ् ॥

कूण संकोचने ॥ १४७ ॥

कूणयते । कूणिः । अन्ये तु कुणेति ह्रस्वोपधं पठन्ति । वयं तु
कूणेत्यादिद्वर्शनान्मैत्रेयाद्युक्तं दीर्घोपधत्वमेव बहुमन्यामहे । ह्रस्वोप-
धस्तु कथादौ भविष्यति । शब्दोपकरणयोः कुणतीति शे ॥

तूण पूरणे ॥ १४८ ॥

तूणयते ॥

तूणः । तूणीरः । बाहुलकादीरन् ॥

भ्रूण आशायाम् ॥ १४९ ॥

भ्रूणयते । भ्रूणः ॥

शठ श्लाघायाम् ॥ १५० ॥

शाठयते ॥

यक्ष पूजायाम् ॥ १५१ ॥

यक्षयते ॥

स्यम वितर्के ॥ १५२ ॥

स्यामयते । स्यमतीति शब्दार्थः शपि ॥

गूर उद्यमने ॥ १५३ ॥

गूरयते । कचिदगं लघूपध ईदिच्चेह पठ्यते । तदात्रेयमैत्रेयवि-
रोधादुपेक्ष्यम् । चुरादौ दीर्घोपध इति हि तुदादावात्रेयः । दिवादौ च
तेनायमर्थः स्फोरितः । मैत्रेयस्तु चुरादौ दीर्घोपधं अनीदितं पठित्वा
गूरयते इत्येवोदाजहार । तथाच दैवपुरुषकारयोरयमनीदिदीर्घोपधः
पठितः ॥

शम लक्ष आलोचने ॥ १५४-१५५ ॥

शामयते । लक्षयते । दर्शनाङ्कनयोः लक्षयति लक्षयते इति गतम् ॥

कुत्स अवक्षेपणे ॥ १५६ ॥

कुत्सयते । कुत्सा इति णिदि कुत्सायां इति निर्देशादङि ॥

ब्रुट छेदने ॥ १५७ ॥

ब्रोटयते । अयं तुदादौ च । कुटेत्येक इति स्वामी ॥

गल स्रवणे ॥ १८५ ॥

गालयते । गलतीति शपि ॥

भल आभण्डने ॥ १५९ ॥

भालयते । भलत इति परिभाषणहिंसादानेषु इति शपि ॥

कूट अप्रदाने^१ ॥ १६० ॥

अवसादन इत्येके । कूटयते । अत्र पुरुषकारे कुट प्रतापन इत्यप्येक इति मैत्रेयरक्षितौ । स एव तु पाठः प्रायेण दृश्यते । तदा कोटयते ॥

कुट्ट प्रतापने ॥ १६१ ॥

कुट्टयत इति क्षीरस्वामी । अयं कथादावपि । कुटतीति शे ॥

वञ्चु प्रलम्भने ॥ १६२ ॥

वञ्चयते । क्त्वायामिद्विकल्पार्थादुदित्वात् गिजस्यानित्य इति वञ्चतीत्यपि भवति ॥

वञ्चित्वा, वचित्वा, वक्त्वा—‘वञ्चिलुञ्चयतश्च’ इति सिटः क्तः कित्त्वविकल्पनात्पक्षे नलोपः । इलभावे तु नित्यम् । अत्र सूत्रे वञ्चु गतौ इति भौवादिकस्य चास्य च ग्रहणमाह हरदत्तः । तत्र च तेन चौरादिक उदित्पठितः । तन्मते वलाद्यार्धधातुकमात्रे इद्विकल्पेन भाव्यम् । पाठद्वयेऽपि निष्ठायां—वक्तः । ‘गृधिवञ्चयोः प्रलम्भने’ इत्यत्र

भौवादिकस्यैव ग्रहो नास्य । आकुस्मीयत्वादेव अकर्त्रभिप्रायेऽपि तडः सिद्धत्वात् । पूर्वोत्तरयोगसाहचर्यात् गृधिसाहचर्याच्च कारितण्यन्तस्यैव वञ्चेस्तत्र ग्रहणस्य युक्तत्वाच्च । अत एव तत्र वृत्तौ—वञ्चु गतौ इति भौवादिक एव उपात्तः । यदाऽयं कारितण्यन्तस्तदाऽपि प्रलम्भनार्थो न तु प्रलम्भनमिति नास्य तत्र ग्रहणप्रसङ्गः । आकुस्मीयनिबन्धनश्च-तद् स्वार्थण्यन्तस्येति प्रागेवोक्तमिति स्वार्थण्यन्तादस्मात् कारितणौ वञ्चयति, वञ्चयते इत्युभयं भवति । अत्र सुधाकरेण —

इन्द्रनीलदृषदः प्रथीयसीराश्रिताः कथममी जिघांसतः ।

उन्नतश्रवणवालनिस्वानान् वञ्चयन्ति शरभान् करेणवः ॥

इति प्रयोगस्य चौरादिकोऽप्यात्मनेपदीत्युक्त्वा वञ्चयन्ति अन्यपथं गमयन्तीति प्रतीतेः प्रलम्भनाभावान्न तडिति निर्वाहात्कारितण्यन्तादस्मादपि 'गृधिवञ्चोः' इति तडा भाव्यमिति न सन्तव्यम् । यतः कारितण्यन्तस्यात्र प्रयोज्यान्तराभावादर्थो न सङ्गच्छते । स्वार्थण्यन्तस्याकुस्मीयत्वात्तडा भाव्यमित्येव तस्याभिप्रायः ॥

वनीवच्यते—'नीग्वञ्चु' इत्यादिना नीगभ्यासस्य ॥

वृष शक्तिबन्धने ॥ १६३ ॥

शक्तिबन्धनं प्रजननसामर्थ्यमिति केशवस्वामी । शक्तिसम्बन्ध इति मैत्रेयः । वर्षयते ॥

वर्षतीति वृष सेचने इत्यस्य शपि । वर्षते इति वर्ष स्नेहन इत्यस्य ॥

मद तृप्तयांग ॥ १६४ ॥

एवं मैत्रेयादयः । अन्ये तृप्तिशोधन इति पठन्ति । यदाह

क्षीरस्वामी—तृप्तिशोधने तर्पणशुद्धाविति । मादयते । हर्षे मा-
द्यतीति श्यनि । इदितस्तुत्यादौ शपि मन्दते ॥

दिवु पारिकूजन ॥ १६५ ॥

देवयते ॥

परिदेवकः । ‘देविकुशोश्रोपसर्गे’ इति ताच्छीलिको वुञ् । अत्र
दीव्यतेः ण्यन्तस्यास्य च ग्रह इति हरदत्तः । संपृचादौ नानयोः ।
यदाह वृत्तिकारः—परिदेवी भूवादिर्गृह्यत इति । अत्र हरदत्तः—क्री-
डाद्यर्थस्य हेतुमण्यन्तस्य दिवु परिकूजने इत्यस्य चुरादिण्यन्तस्य च
ग्रहणं न भवति । लक्षणिकत्वादण्यन्तैस्साहचर्याच्चेति । अत्र मैत्रे-
यः—वञ्चप्रभृतिमुदितं पठन्ति, स एवायं धातुरर्थान्तरे चुरादिरित्येवं-
बोधनार्थमिति । तन्मते उदित्वं प्रत्यभिज्ञानार्थत्वात् णिचो विकल्पाय न
प्रकल्पते । प्रत्यभिज्ञामात्रे च फलेऽनुदित एव पठयेरन् ॥

गृ विज्ञाने ॥ १६६ ॥

गारयते ॥

गिरतीति निगरणार्थस्य शे । गृणातीति शब्दार्थस्य श्चि । गरतीति
ह्रस्वान्तस्य सेचनार्थस्य शपि ॥

विद चेतनाख्याननिवासेषु ॥ १६७ ॥

विद वेदने इत्येके । विद वेदनाख्यानपरिवादिषु इत्यपरे ।
वेदयते ॥

सत्तायां विद्यते ज्ञाने वेत्ति विन्दते विचारणे । .

विन्दते विन्दति प्राप्तौ श्यवृद्धक्षमशेष्विदं क्रमात्

मन स्तम्भे ॥ १६८ ॥

मानयते ॥

ज्ञाने मन्यते । अवबोधने मनुते ॥

यु जुगुप्सायाम् ॥ १७० ॥

यावयते । युनाति च युनीति च बन्धने । यौतीति मिश्रणे ॥

कुस्म नास्नो वा ॥ १७१ ॥

कुस्ममिति दृष्टम् । कुस्मयतिरकारितमितिचेत् कोर्नित्यसमास-
त्वादुपसर्गस्य च बाह्यत्वात् कारितमेव ॥

कुत्तितस्मयनेऽस्य वृत्तिरिति मैत्रेयदुर्गादयः । कुस्मयते । ना
मो वा इत्यस्य अयमर्थः वा अथवा नाम्नः प्रत्यासत्तया कुस्मे
त्यस्मान्नाम्नः कुस्मप्रातिपदिकात् 'तत्करोति' इति णिचि कुस्मयते
इति भविष्यतीति कुस्मधातोरेवाभावात् कुतोना-माऽयमनूद्येते-
त्याशङ्क्यामह—कुस्ममिति दृष्टमिति । कुशब्दपूर्वात् स्मयतेः 'अ-
न्येष्वपि दृश्यते' इति उपत्यये 'कुगतिप्रादयः' इति समासे समास-
त्वाच्चां प्रातिपदिकमिति लक्षणेन निर्जातमित्यर्थः । ननु किमेनेन प्रा-
तिपदिकात् कारितमितिचा यतः कुपूर्वात् स्मयतेः कुस्पयते इति सिद्धमि-
त्याह—कुस्मयतिरकारितमिति चेत् कोर्नित्यसमासत्वात् उपसर्गस्य च
बाह्यत्वात् कारितमेवेति । कुपूर्वः स्मयतिरेव कुस्मयने इत्यत्र भविष्य-
ति प्रकृतिः । तेनाकारितं कारिताभावो स्त्वितिचेत् तन्न कोरत्र नित्यस-

मासत्वात् । 'यदि हि तिङन्तेन कौरन्वयः स्यात् 'कुगतिप्रादयः' इत्यत्राप्यतिङिति सम्बन्धात् समासो न स्यात् । ततश्च वाक्यत्वादिकपद्यं न स्यात् । पूर्वप्रयोगवत्परप्रयोगश्च स्यात् । तथा तदुपसर्गस्य बाह्यत्वात् प्रकुस्मयते इति स्मरतेः प्राक् प्रयोगः स्यात् । क्रियमाणे च कुस्मनाम्न इति कुशब्दादप्युपसर्गस्य बाह्यत्वस्येप्यमाणत्वात् न तिङन्तेन कौरन्वयः । यदि हि स्यात् 'ते प्राग्धातोः' इति कुप्रस्मयते इति स्मरतेः प्राक् प्रयोगस्स्यात् । क्रियमाणे च कुस्मनाम्नो वेत्यस्मिन्नेतत्करणसामर्थ्यान्न कुपरस्य स्मरतेः नापि कोर्व्यवहितस्य प्रयोगः । उपसर्गस्य च इति चकारेण अन्येऽपि दोषाः सूच्यन्ते । तत्र तावत्—कुस्मयांचक्रुः इति आम् न स्यात् । चुकुस्मयिषति इत्यत्र कोद्विवचनं न स्यात् । अनुकुस्मयतेत्यत्र चङ् स्यात् । अद् कोःपरस्स्यात् । कुस्मना इति युङ्क्ते स्यात् । कुस्मतिरिति च स्यात् । कुस्मयिना इत्यादौ इष्ण स्यात् । कुस्मयित्वा इत्यत्र ल्यप् स्यात् । क्तिपि च गित्येयोगान्तलोपयोः सकारस्य च रुत्वे 'वाँः' इति दीर्घे कूः इति सिद्धचति । तथा ण्वुलि णिलोपे कुस्मकः इति भवति । अन्यदा कुस्मायकः इति स्यात् । किञ्च कुस्मतीति न स्यात् । कुस्मायते इत्यादौ क्यडादयोपि न स्युः । एषां प्रातिपदिकादाचारे विधानात् । अतो धात्वन्तरं प्रातिपदिकं वा आश्रयणीयमिति निगमयति—कारितमेवेति । ननु धातुपक्षे कथमाचारे क्तिवादयः स्युः । सत्यं, कारितान्तादपि णिलोपे कुस्मप्रातिपदिकात् क्तिवादयो भविष्यन्तीति न दोषः ॥

चर्च अध्ययने ॥ १७१ ॥

चर्चयति । चर्चतीति हिंसादौ गतम् ॥

चर्चा—‘चिन्तिपूजि’ इत्यादिना युचोऽपवादोऽङ् । चिन्त्यादयः सर्वे चौरादिका गृह्यन्ते ॥

बुक् भ्राषणे ॥ १७२ ॥

बुक्कयति । बुक्कतीति शपि । अत्र स्वामी—शब्द उपसर्गादाविष्कारे च इति पठित्वा उपसर्गपूर्वाच्छब्द इत्यस्मादाविष्कारे चकारा-
द्भाषणे च णिचमुक्त्वा प्रतिशब्दयतीत्युदाहृत्य प्रतिश्रुतमाविष्करोति
इत्यर्थ इत्याह । पुनश्च ‘अनुपसर्गाच्च’ इति पठित्वा आविष्कारे श-
ब्दयतीत्याह । मैत्रेयस्तु द्वेवेतावपठन् शब्द शब्दक्रियायामिति पठि-
त्वा शब्दयतीत्याह । अत्र पाठे ‘प्रातिपदिकाद्वात्वर्थे’ इति णौ प्रति-
शब्दयति शब्दयतीति वाऽऽविष्कारे सिद्धम् । स्वामिपाठे तु शब्दकरणे
शब्दयतीति न सिद्धयति । ‘शब्दवैर’ इति क्यडा ‘तत्करोति
इति णिचो बाधात् । तस्मात् मैत्रेयपाठो ज्यायान् । येषां तु क्यडा
न णिचो बाधः तेषां न विशेषः । शब्दतीति शपि ॥

कण निमीलने ॥ १७३ ॥

काणयति । अचीकणत्, अचकाणत्—‘काण्यादीनां वा’
इति ह्रस्वविकल्पो णौ चङुचपधायाः ॥

काणः—स्वभावादयं एकनेत्रनिमीलनवचनः । कणतीति शपि शब्दे ॥

जभि नाशने ॥ १७४ ॥

जम्भयति । इदिच्चात् जम्भति । चन्द्रस्तु जमेति पठित्वा जम्भ-
यतीत्युदाजहार । ‘रथिजभोरचि’ इति नुमं मग्न्यते । अत्र मते
नाशने न, जम्भतीत्यासेत् । अयं चानिदिप्ताठो न्यासकारहरदत्तादी-

नामनभिमतः । अन्यथा ‘रथिजभोरचि’ इत्यत्र जभनृभीतिवत् अमु-
मप्युपाददीरन् ॥

जम्भते इति शपि जृम्भणे ॥

षूद क्षरणे ॥ १७५ ॥

केचिदास्त्रवणे इति पठन्ति । सूदयति । असूषुदत् ॥

सूदते इति शपि ॥

जसु ताडने ॥ १७६ ॥

जासयति चोरस्य—‘जासिनिप्रहण’ इति कर्मणि शेषे षष्ठी ।
हिंसायां पठितस्यास्य पुनः पाठोऽर्थभेदात् । न हि ताडनं हिंसा; तज्ज-
न्यत्वात्तस्याः । उदित्त्वादस्यापि णिज्जिक्लिप्तः । तेन जसतीति भवति ॥

पश बन्धने ॥ १७७ ॥

पाशयति ॥

अम. रोगे ॥ १७८ ॥

चोरस्यामयति । आमयतः । ‘रुजार्थानाम्’ इति कर्मणि
शेषे षष्ठी । ‘नान्ये मितोऽहेतौ’ इति मित्वनिषेधः ॥

आमः—अचि वा णिलोपः । आम*शब्दस्तु ‘मीङ् हिंसा-
याम्’ इत्यस्याचि ॥

* पण्डितपत्रे मुद्रितकोशे त्वत्र “आम” इत्यस्मादनन्तरं “विशब्दनार्थादे-
तस्मात्” (२८४ पृष्ठे २ पङ्क्ति) इत्यतः पूर्वं स्वोपलब्धादर्शको-
शद्वयेऽपि ग्रन्थपातं निश्चित्य अन्यथैव अपेक्षितग्रन्थोऽभ्युह्य मुद्रितः ।
स तु नादरणीय इत्यवधेयम् ॥

गत्यादौ अमतीति शपि । अस्य च हेतुमण्णौ अमन्तत्वेन भित्त्वात्
अमयतीति । अस्य चोदात्तोपदेशत्वात् 'नोदात्तोपदेशस्य' इति
ङिति णिति कृति वृद्धिनिषेधात् घञ्ण्वुलोः अमः अमक इति ॥

चट स्फुट भेदने ॥ १७९-८० ॥

चाटयति । स्फोटयति ॥

क्रमाद्विकासे शशपोः स्फुटति स्फोटते पदे । स्फुटतीति विश-
रणे च ॥

घट सङ्घाते ॥ १८१ ॥

घाटयति । घट चेष्टायामित्यस्य घटते घटयते घण्टयतीत्यग्रे
भाषार्थे भविष्यति ॥

हन्त्यर्थाश्च ॥

येऽन्ये नवसु विकरणेषु पठिता हन्ति समानार्थाः ते च स्वार्थे णिच-
मुत्पादयन्ति । घाटयतीत्यादि । एवं मैत्रेयानुरोधेन चटादयो व्या-
ख्याताः । अत्र धनपालः—चट स्फुट भेदने, घट च सङ्घाते । चका-
रात्पूर्वौ चात्रार्थे णिचमुत्पादयत इति । स्वामी तु—“चट स्फुट
भेदने चाटयति स्फोटयति । घट च । घटधातुश्च भेदने वर्तते ।
हन्त्यर्थाश्च घातवो णिचमुत्पादयन्तीत्युक्त्वा दर्शनान्तरमप्याह—“घट
च हन्त्यर्थाः चट स्फुट धातू द्वौ घटश्च धातुः त्रय एते हन्त्यर्थाः ह-
न्तिना समानार्थाः णिचमुत्पादयन्ति” इति । शाकटायनोपि—“चट-

स्फुटौ घट च हन्त्यर्थाः” इति वदन् अस्यामनुकूलः । माधवोपि—चट-
स्फुटघटा हन्त्यर्था णिचमुत्पादयन्तीति । काश्यपस्तु—चट स्फुट भेदने
घट च हिंस च हन्त्यर्था इति । तन्मते चकारेण घटः समुच्चीयत इति
बोद्धव्यम् ॥

दिवु मर्दने ॥ १८२ ॥

देवयति शत्रून् । उदित्वात् देवति । परिकूजने आकुस्मी-
यो गतः । अयम्पि परिकूजनार्थ इति चन्द्रादयः ॥

अर्ज प्रतियत्ने ॥ १८३ ॥

सतो गुणान्तराधानं प्रतियत्नः । अर्जयति । अयमर्थान्तरैऽपि
दृश्यते, “द्रव्यमर्जयन् ब्राह्मणः प्रतिगृहीयात्” इति दर्शनात् ।
अर्जति इत्यर्जने शापि ॥

घुषिर् विशब्दने ॥ १८४ ॥

शब्दनं शब्देन स्वाभिप्रायप्रकाशनम्, ततोऽन्याद्विशब्दनम् । घुषिर्-
विशब्दने इति काश्यपः पपाठ । तथा च स्वामी—अविशब्दने इत्येके
इति । तदसत्, भाष्यविरोधात् । यदाह घुषिरविशब्दने इत्यत्र—
किमर्थं विशब्दन इत्युच्यते । न विशब्दने घुषेर्णिचा भाव्यमिति ।
एवं वृत्तिन्यासपदमञ्जर्यादिष्वपि स्थितम् । घुषिरविशब्दने इत्यत्रा-
विशब्दनग्रहणमन्तरेण घुषिरित्येतावत्युच्यमानेऽपि भौवादिकस्य अवि-
शब्दनार्थस्यैव अनन्तरा निष्ठा सम्भवतीति तस्यैव ग्रहणे सिद्धे पुन-
र्विशब्दनप्रतिषेधादस्य णिज्विकरूपो ज्ञाप्यते । नित्ये हि णिचि तेन

व्यवधानाद्विशब्दनार्थादेतस्मादनन्तरा निष्ठा नेति किं प्रतिषेधेन । इदं च घोषतावुक्तं मन्दबुद्धचतुग्रहायेह स्मारितम् । एवं च इरित्वं अघु-
षत्, अघोषीत् इत्यत्र पक्षे अडर्थत्वेन अवयवे चरितार्थमिति अजूधुषत्
इत्यत्र 'णिश्चि' इति चङं न बाधते । घोषयति । घोषति ॥

अवघुषितं—निष्ठायां इद्वतिषेधो भौवादिकस्यैवेत्युक्तम् ॥

आडः क्रन्द सातत्ये ॥ १८५ ॥

अत्र काश्यपमैत्रेयो—आडः परः क्रन्दिः सातत्ये णिचमुत्पादय-
तीति । इदं च सातत्यं कुस्मयतेरनन्तरं मैत्रेयेण गणान्तरस्थान् धातूननू-
द्य पुनर्द्वितीयं परस्मैपदप्रकरणमधुनोच्यते इत्युक्तत्वादयमपि भौवादिक-
स्यानुवाद इति । तत्र^१ क्रन्देर्योऽर्थः आह्वानादिः तदपेक्षमिति बोद्धव्य-
म् । आक्रन्दयति ॥

आक्रन्दतीति आह्वानादौ शपि गतम् । क्रन्दते इति वैक्लव्ये
घटादौ । स्वामी तु—आङ्ग्वो घुषिः क्रन्द सातत्ये चुरादिः । आघो-
षयतीत्युक्त्वा मैत्रेयाद्युक्तमपरमाहुरित्याह ॥

लस शिल्पयोगे ॥ १८६ ॥

अत्र स्वामी—शिलोपयोग इति पठित्वा केचिन्मूर्धन्यान्तं पठन्ती-
ति चाह । लासयति ॥

श्लेषणक्रीडनयोः लसतीति शपि ॥

तसि भूष अलङ्कारे ॥ १८७-१८८ ॥

अवतंसयति । भूषयति ॥

भूषतीति शपि । तसेरिदित्वात् णिचो विकल्पे वतंसति अवतंसति । 'वष्टि भागुरिरछोपम्' इत्यछोपः । दौर्गास्तु शप्यपि पेटुः, तसि भूष अलङ्कार इति ! पुरुषकारे तूक्तमुभयत्रापि भूष इत्येव बहव इति ॥

मोक्ष आसने ॥ १८९ ॥

मोक्षयति शरान् ॥

अर्ह पूजायाम् ॥ १९० ॥

अर्हयति । अर्हणा । शपि---अर्हति । अर्हा ॥

ज्ञा नियोगे ॥ १९१ ॥

अत्र नियोगः प्रेषणम्^१ । स्वभावादयमाङ्गूर्यः । आज्ञापयति ॥ मारणादौ ज्ञपयति इति गतं बोधनेऽपि । ज्ञाने तु ज्ञपयति ज्ञापयतीत्युभयम् । इदं च वटादौ 'ज्ञप मिच्च' इत्यत्र चोपपादितम् । श्चि जानातीति ॥

भज विश्राणने ॥ १९२ ॥

भाजयति । भाज पृथक्कर्मणीति वक्ष्यमाणस्य च भाजयति । भञ्जयतीति भाषार्येऽर्थे । भजति, भजते इति शपि सेवायाम् । भनक्ति इत्यामर्दने भामि ॥

शृधु प्रसहने ॥ १९३ ॥

शर्धयति । अशशर्धत् । अशीशृधत् । उदित्त्वाच्छर्धतीत्यपि भवति । शर्धित्वा । शृद्धा । शृद्धः । शर्धते इति शपि शब्द-कुत्सायां द्युतादिः । उन्दने हिक्कादौ शपि शर्धतीति च ॥

यत निकारोपस्कारयोः ॥ १९४ ॥

इति मैत्रेयः ॥

क्रियानिघण्टौ तु 'यत्ने प्रेषे निराकारे यातयेदप्युपस्कृतौ' !* इति । क्षीरस्वामी तु-निराकारोपस्कारयोः इति पाठो दृश्यते, निराकारः परिभव इति चाह । यातयति । निसश्च धान्यधनयोः प्रतिदाने च । ऋणं निर्यातयति । प्रतिददातीत्यर्थः ॥

यतते इति प्रयत्नार्थे शपि ॥

वस स्नेहनच्छेदनापहरणेषु ॥ १९५ ॥

छेदोपहरणेष्वित्येके । वासयति । अयं निवासे कथादिर्भूवादिश्च । वस्त इत्याच्छादने । वस्यतीति स्तम्भने । वास उपसे-वायामिति दीर्घोपधश्च कथादौ ॥

* पण्डितपत्रे तु मुद्रितकोशे शोधकैर्यत् "यत्ने प्रेषे निराकारे पातयेत्" इति क्रियानिघण्टुवाक्यं पठित्वा "यत्नाद्यर्थेषु चतुर्षु यतधातुं पातयेत् प्रयुज्जीत" इति व्याख्यातमध्याहाराप्रसिद्ध्यादिकबलितं तदेते-नाशब्देयम् । यातयेदित्येवात्र कोशेषु पाठो दृश्यते; न पातयेदिति । यातयेदिति धातुरूपं यत्नप्रैषाद्यर्थवाचकमिति तु तदर्थः ॥

चर संशये ॥ १९६ ॥

चारयति । चरतीति गतौ शपि ॥

च्यु हसने ॥ १९७ ॥

सहन इत्येके । च्यावयति । च्यवत इति गतौ शपि । च्युने-
त्येके इति स्वामी । च्योनयति ॥

भुवो कल्कने ॥ १९८ ॥

इह कल्कनं मिश्रीकरणमिति क्षीरस्वामीति पुरुषकारे । अवक-
ल्कनं चिन्तनमिति काश्यपः । क्वचित्स्वामिग्रन्थे अनुकल्कन इति
पठित्वा अनुकल्कनं मिश्रीकरणमिति दृश्यते । नन्दी तु भुवो विकल्कन
इति विकल्कनं विपावनम् । तथा च प्रयुज्यते—‘तपोभावितमात्मानं’
इति । अवकल्कन इत्यपरे । तथा च धनपालः कृपेस्तादथर्चे इति
पठित्वा अवकल्कयतीत्युदाजहार । तादथर्चे इति भुव इति पूर्वधातो-
र्योऽर्थः तदर्थत्वे सतीत्यर्थः । भावयति भावयते इति प्राप्तौ युजादिः
भवतीति शपि ॥

कृपेश्च कः^१ ॥

कल्पयति । सामथर्चे शपि । क्षीरस्वामी तु कृपेस्तादथर्चे इति
पठित्वा तादथर्चे प्रस्तुतस्य भुवोऽर्थे मिश्रीकरणे । अथवा तशब्देन
कृपिः परामृश्यते तस्य योऽर्थः सामथर्चलक्षणः तदर्थत्वे सतीत्यर्थद्वय-

^१ कृपेश्च इत्येव कौमुद्यां दृश्यते.

माह । एवं च 'भुवो विकल्कने' इति पाठस्य संवादत्वेनोक्तं अव-
कल्कयतीति धनपालोदाहरणं 'भुवोऽवकल्कने' इति पाठेऽप्युपपद्यते॥

रक लग आस्वादने ॥ १९९-२०० ॥

राकयति । लागयति । रघ लघ इत्येके इति मैत्रेयः । रा-
घयति । लाघयति । अपरे तु आद्यमपि रगेति तृतीयान्तं पठन्ति ॥
रगयति । लगयति इति शङ्कायां सङ्गे च घटादी ॥

अञ्चु विशेषणे ॥ २०१ ॥

विशेषणं व्यावर्तनम् । उदित्वात् विभाषितो णिच् । अञ्च-
यति । अञ्चति ॥

गतिपूजनयोरञ्चतीति भ्वादौ । गतियाचनयोः अञ्चते इत्यपि ॥

लिङि चित्रीकरणे ॥ २०२ ॥

लिङ्गयति । लिङ्गति । गतौ च शपि लिङ्गति ॥

मुद संसर्गे ॥ २०३ ॥

मोदयति मक्तून् घृतेन ॥

मोदते शपि हर्षणे ॥

त्रस धारणे ॥ २०४ ॥

ग्रहणे इति नन्दी । अत्र धारणं वारणमिति मैत्रेयः । वारणे
इत्येव शाकटायनः । त्रासयति मृगान् ॥

त्रंसयतीति भाषणे भविष्यति । त्रस्यति त्रसतीति दिवादाबुद्धे ॥

उ ध्रस उञ्छे ॥ २०५ ॥

कैयादिकस्य उकार इत्संज्ञकः । अस्य तु धातोरवयव इति का-
श्यपादिः । मैत्रेयस्तु पूर्वं एवायं धातुरिह पठ्यते, तेनायमुदिदिति ।
अन्ये तूभयत्रापि धात्ववयव उकार इति । ध्रासयतीति मैत्रेयमते ।
अन्येषामुद्धासयतीति ॥

मुच प्रमोचने ॥ २०६ ॥

मोचयति ॥

मुञ्चतीति कल्कने शपि । शे तु मुञ्चतीति मोक्षणे ॥

आ स्वदः सकर्मकात्

अत्रान्ये स्वाद इति दीर्घोपधं पठन्तो वक्ष्यमाणं स्वद आस्वादने
इति धातुमपि दीर्घोपधं पठन्ति । आकुस्मादितिवदभिविधावयमा-
कारः । तेन असिप्रभृतिभ्यः प्वद आस्वादने इति वक्ष्यमाणपर्यन्ते-
भ्यः सकर्मकेभ्य एव णिज्भवति । इदं च सकर्मकत्ववचनं कर्मसा-
पेक्षक्रियामात्रवाचित्वेनाप्रयुज्यमानेऽपि कर्मण्ययं विधिर्भवति । अत
एव हि मैत्रेयः—सम्भविकर्मकाणिजित्याह । उक्तं च पुरुषकारे—
सम्भविकर्मकत्वकथनेन सत्यसति वा कर्मणः प्रयोगे तत्सम्भवमात्रेण
णिज्भवतीत्युक्तं भवति । कर्मसम्भवः पुनरेकार्थत्वेन । अर्थान्तरवा-
चितायां यथाप्रयोगं द्रष्टव्य इति च । कर्मकर्तृविषयेऽप्यर्थान्तरवृत्तित्वं
समानमिति न तस्येह पृथग्विषयत्वेनोपादानम् । अत्र केचिन्पञ्चमीप्रक-

रणाभ्यां सन्निहितेन णिचा अर्थप्राप्तमेवकारं सम्बन्धयन्तः सकर्मका-
 णिजेव भवति । अकर्मकात्तु यथायोगमित्याहुः । तदसत् । एव
 कारस्य सकर्मकादिति श्रुतेनान्वयलाभे अश्रुतेनान्वयायोगात् । अनेन
 खल्वभिप्रायेण मैत्रेयादयः सकर्मकादेवेत्येवं व्याख्यन् । अत्र मता-
 न्तरमप्याह मैत्रेयः—आ स्वद् एव सकर्मकादित्येके इति । तथा च क्षीर
 स्वामी—आङ्पूर्वात्स्वदेः सकर्मकाणिज्भवतीति । अयं पक्षः पुरु-
 षकारे दूषितः । तत्र चाभिविधिपक्ष एव युक्तः प्रत्यवभासते । इहा-
 प्याहुः पूर्वापरेष्विवाभिविध्यर्थताया एवौचित्यात् । आकुस्मादिति हि
 पूर्वत्राभिविधावाङ् दृष्टः ; आधृषाद्वेति आङ्पूर्वादिति च समनन्तरमेवैवं
 वक्ष्यते । तत्रायमपि तन्मव्यपाती तच्छायश्चाङ् तदर्थ एव व्यक्तमव-
 भासते । तदत्र पक्षान्तरं व्याचक्षाणानामाशयश्चिन्त्य इति ॥

ग्रस ग्रहणे ॥ २०७ ॥

ग्रासयति फलम् । ग्रसते इत्यदने शपि ॥

पुष धारणे ॥ २०८ ॥

पोषयति आभरणम् । पोषति, पुष्यति, पुष्णाति इति शपश्यन्-
 श्रासु पुष्टौ ॥

दल विदारणे ॥ २०९ ॥

दालयति । दलतीति विशरणे घटादौ ॥

**पट पुट लुट तुजि मिजि पिजि लुजि
 भजि लघि त्रसि पिसि कुसि दशि**

कूशि घट घटि बृहि बर्ह बह्नु गुप
धूप विच्छ चांव पुथ लोक लोचृ
णद कुप तर्क वृतु वृधु भाषार्थाः ॥

॥ २१०—२४० ॥

मैत्रेयानुरोधेनायं पाठो दण्डकस्य । भासार्था इत्येके इति मैत्रेयः ।
तथा च क्षीरस्वामी—भासो दीप्तिरर्थो येषांते भासार्था इति । पाट-
यति । पटयतीति कथादौ ग्रन्थे । पटतीति गतौ शपि ॥

पोटयति । पुटयतीति संसर्गे कथादौ । संसर्गे पुटतीति शे ॥

लोटयति । शपश्यनोर्लोटति लुब्धतीति लोडने । लोटते इति
द्युतादौ प्रतिघाते । लुण्टतीति लुटि स्तेये शपि । लुण्टयतीति
इहैव गतः ॥

तुञ्जयति । इदिच्चात् तुञ्जतीति । हिंसायामिदितोऽनिदितश्च
तुञ्जति तोजतीति शपि ॥

मिञ्जयति । इदिच्चात् मिञ्जति ॥

पिञ्जयति, पिञ्जति । अदादौ वर्णे पिङ्गे ॥

लुञ्जयति, लुञ्जति ॥

भञ्जयति, भञ्जति ॥

भजतीति भज सेवायां शपि । भनक्तीत्यामर्दने श्रमि । भाजय-
तीति विश्राणने गतः । पृथक्कर्मणि च भविष्यति ॥

लङ्घयति, लङ्घति । शोषणे शपि लङ्घति । गत्यां तु लङ्घते ॥

त्रंसयति, त्रंसति । त्रासयतीति धारणे गतम् । त्रस्यति त्रस-
तीति उद्वेगे वा श्यनि ॥

पिंसयति, पिंसति । पेसयतांति गतौ गतम् । पेसतीति
तु शपि ॥

कुंसयति, कुंसति । स्त्रीविवधारित्वात् भ्रुवा कुंसयति पुरुष-
त्वमिति भ्रूकुंसः ॥

दंशयति, दंशति । दशतीति दंशने शर्पि ॥

कुंशयति, कुंशति ॥

घाटयति, अयं सङ्घाते गतः । पुनः पाठोऽर्थभेदादिति मंत्रेयः ।
घटत इति घटादौ चेष्टायाम् ॥

घण्टयति, घण्टति । घण्टा ॥

बृंहयति, बृंहति बर्हतीत्यनिदितो बृहेः शपि वृद्धौ । इदि-
तस्तु बृहतीति शब्दे च ॥

बर्हयति । बल्हयति । बर्हते बल्हते इति प्राधान्ये शपि ॥

गोपयति । धूपयति । आये शपि रक्षणसन्तापयोः गोपायति
धूपायतीति । गुप्यतीति व्याकुलत्वे श्यनि । सन्तापे धूपतीति शे ॥

विच्छयति । विच्छायतीति शे गतौ ॥

चीवयति ॥

पोथयति । हिंसायां पुथ्यतीति श्यनि । पुन्थतीति शपि संक्षेपे ॥

लोकयति । अलुलोकत् ॥

लोचयति । अलुलोचत् । ऋदिच्चात्राग्लोपीति ह्रस्वनिषेधः ।
लोचते । लोक्ते इति दर्शने शपि ॥

नादयति । नदतीति शपि शब्दे ॥

कोपयति । कुप्यतीति कोपे श्यनि ॥

तर्कयति । ऊहेऽप्ययमभिधीयत इति मैत्रेयः ॥

वर्तयति ॥

वर्धयति । उदिच्चात् वर्तति, वर्धतीति च । वर्नते वर्धते इति
वर्तन वृद्धयोः शपि । वृत्त्यते इति वरणे श्यनि ॥

रुट लजि अजि दसि^१ भृशि रुशि रुसि
शीक नट पुटि^२ जुचि रघि अहि
रहि महि ॥ २४१—२५५ ॥

इत्येते पञ्चदश स्वामिकाश्यपानुसारेण लिख्यन्ते—

रोटयति । स्तेये शपि रुण्टति । प्रतिघाते द्युतादौ रोटते ॥

लञ्जयति, लञ्जति । लजति लञ्जति इति भर्त्सने शपि ।
लाजति, लाञ्जति इति च भर्त्सने शपि । लज्जते इति व्रीडे तुदादौ ।
प्रकाशे लञ्जयतीति कथादौ ॥

अञ्जयति, अञ्जति । अनञ्जीति भ्रमि व्यक्त्यादौ ॥

दंसयति, दंसति ॥

भृशयति, भृशति । भर्शति भृश्यतीति शप्श्यनोः अंधःपतने ॥

रुंशयति, रुंशति ॥

रुंसयति, रुंसति ॥

शीकयति, शीकति । शीकते इति सेचने शपि ॥

नाटयति । अयमवस्यन्दने गतः । नटतीति नृत्ते घटादिः ॥

पुण्टयति, पुण्टति । परिवर्तने शपि पोष्टे^१ ॥

जुञ्चयति, जुञ्चति ॥

रङ्गयति, रङ्गति । गतौ शपि च रङ्गति ॥

अंहयति, अंहति । अंहते इति गतौ शपि ॥

रंहयति, रंहति । रहयतीति त्यागे कथादौ भविष्यति । मित्र-
करणे च गतः ॥

ईहयति । ईहतीति गतित्यागयोः शपि ॥

मंहयति, मंहति । महयतीति कथादौ पूजायाम् । महतीति
शपि । मंहते इति वृद्धौ । महीयते इति कण्ठ्यादौ ॥

भजिपिसिलडिवृह्णितुडिनडीत्यन्ये पठन्तीति स्वामी । तत्राद्यौ
वृहिश्च मैत्रैयानुरोधेनास्माभिः दण्डके पठिताः ॥

लण्डयति, लण्डति । लाडयतीत्युपसेवायां गतम् । विलासे
लडतीति शपि ॥

तोडयति, तोडति । तुण्डते इति शपि । तोडने तुडतीति शे ॥

^१ घुण्टयति । घुण्टति । परिवर्तनेशपि घूटते

नाडयति । नडतीति गतौ शपि ॥

पूरी आप्यायने ॥ २५६ ॥

पूरयति । ईदिच्चान्निष्ठायामनिडर्थादस्यापि णिज्जिक्लिप्तः ।
तेन पूरांते ॥

पूर्यते इति श्यनि ॥

रुज हिंसायाम् ॥ २५७ ॥

रोजयति ॥

रुजतीति शे भङ्गे ॥

ष्वद आस्वादने ॥ २५८ ॥

स्वाद इत्येके । संवरण इति क्षीरस्वामिधनपालशाकटायनाः ॥

स्वादयति । असिष्वदत् । 'सः स्विदि' इति सत्त्वं ण्यन्तात्सनि ॥

स्वादते । स्वदते इति शपि ॥

आस्वदीयाः ॥

आ धृषाद्वा ॥

धृष प्रसहने इति वक्ष्यमाणसहिता विभाषितणिचो वेदितव्याः ।
आकुस्मादितिवत् अभिविधावाङ् ॥

युज पृचं संयमने ॥ २५९—२६० ॥

योजयति । पृचयति । अन्यत्र योजति । पृचति । योक्ता ।

अगौक्षीत् । “त्यजिं यजिं युजिरुजि ” इत्यनिट्कारिकापाठात् अनि-
ट्त्वम् । पर्चिता । अपर्चीत् ॥

युनक्ति, युङ्क्ते योगार्थे श्रमि । श्यनि युज्यते इति समाधौ ॥

पृणक्ति संपर्के श्रमि । पृङ्क्ते इति लुकि ॥

अर्च पूजायाम् ॥ २६१ ॥

अर्चयति, अर्चतीति भौवादिकेन स्वरितैता अर्चिनैव सिद्धे
णिज्विकल्पनं कर्तृगामिन्यपि फले अर्चतीति यथा स्यादिति । शाक-
टायनस्त्वयमात्मनेपदीति । तन्मते णिज्विकल्पस्य फलमकर्त्रभिप्रा-
येऽपि तद्धिन्दिरिति बोद्धव्यम् ॥

षह मर्षणे ॥ २६२ ॥

साहयति, सहाति । सहते इति शप्पनुदात्तेतः । अस्येह
पाठो वृत्तिकारादीनामनभिमत इति दिनादवेवावोचाम ॥

ईर क्षेपे ॥ २६३ ॥

ईरयति, ईरति । ईरिता ॥

लुकि ईर्ते गतिकम्पनयोः ॥

ली द्रवीकरणे ॥ २६४ ॥

लाययति, लयति ॥

लेता—‘ श्विडीडिवर्णं प्वथ शीङ्श्रिजावपि ’ इत्येत एवेवर्णान्तेषु
सेट इति नियमाच्चेत् । ‘ विभाषा लीयतेः ’ इत्यात्वविकल्पमस्यापीच्छ-
न्मैत्रेयो ‘ लीलोर्नुलुको ’ इत्यात्वपक्षे लुको विकल्पनाल्लुकं पुकं चोदा-
जहार । अनात्वे तु नुकम् । तदभावे वृद्ध्यायौ च । तदयुक्तम्—
“ आत्वे लीनातिलीयत्योः यका निर्देशः ” इति भाष्ये उक्तत्वादस्या-
त्वाभावात् । पुरुषकारेऽप्युक्तं—देवेनास्यात्वे लुगादिप्रदर्शनं मैत्रेयवि-
स्मृतात् । अयुक्तं चेदं भाष्यविरोधादिति ॥

श्लेषणे श्यनि लीयते । लीनातीति श्चि ॥

वृजी वर्जने ॥ २६५ ॥

वर्जयति । वर्जति । वर्जिता । ईदित्त्वं निष्ठायामनिडर्थ—
वृक्त इति ॥

वृङ्क्ते वृणक्तीति लुकश्चमोः ॥

वृञ् आवरणे ॥ २६६ ॥

वारयति । वरति, वरते । वरिता, वरीता—इदो दीर्घवि-
कल्पः । आत्मनेपदेषु लिङ्सिचोः सनि च ‘ लिङ्गिचोरात्मनेपदेषु ’
‘ इद्वनि वा ’ इतीङ्गिकल्पः । लिङि परस्मैपदपरे सिचि च ‘ न लिङि ’
‘ सिचि च परस्मैपदेषु ’ इतीदो दीर्घाभावश्च वृञ्वन्नेयः । चित्त्वाद्बु-
भयपदित्वम् ॥

वृणोति, वृणुते इति श्रौ । वृणीते इति संभक्तौ श्चि ॥

जू वयोहानौ ॥ २६७ ॥

जारयति, जराति । जरिता, जरीता—‘वृतो वा’ इत्यादि
जीर्यतिजृणातिवत् ॥

जि इति नन्दी । जाययति । जयति । क्रैयादिकोप्येव-
मिति सः । जृणाति ॥

रिच वियोजनसंपर्चनयोः ॥ २६८ ॥

रेचयति, रेचति । रेक्ता—अनिङ्कारिकापाठादनिट्त्वम् ॥
विरेचने रिङ्क्ते रिणक्तीति श्रमि ॥

शिष असर्वोपयोगे ॥ २६९ ॥

शेषयति, शेषति । शेषा—‘शिषिं पिषिं’ इत्यनिङ्कारि-
कामु पाठादनिट्त्वम् । अत एव लुङि अशिक्षत् इति कसो भवति ।
लुङ्यङोऽभावात् अशैषीत् इति देवेन यदुक्तं तदस्यानिट्त्वादयुक्तमिति
पुरुषकार एव दूषितम् ॥

शिनष्टीति विशेषणे श्रमि । विपूर्वोतिशये—विशेषयति ।
विशेषति ॥

तप दाहे ॥ २७० ॥

तापयति, तपति । तप्ता—‘तपिं तिपिं’ इति वचनात्
अनिट्त्वम् ॥

तपतीति शपि सन्तापि । तप्यते, तपति इत्यैश्वर्ये वा दिवादित्वात् ॥

तृप तृप्तौ ॥ २७१ ॥

सन्दीपने इति क्षीरस्वामी । तर्पयति, तर्पति । तर्पिता—
अनिङ्कारिकायां तृप्यतीति श्यना निर्देशान्नास्यानिट्त्वम् ॥

तृपति, तृप्पतीति शे । तृप्यतीति श्यनि । अस्य स्वादौ पाठो
वृत्तिकारादीनामनभिमतः इत्यवोचाम ॥

छृदी सन्दीपने ॥ २७२ ॥

छर्दयति । छर्दति । छर्दिता । छर्दिष्यति—‘सेऽसिचि’
इतीद्विकल्पः कृदादिसाहचर्यादौ नादिकस्य । अत एवायं निष्ठाया-
मनिडर्थमीदिस्पठ्यते—चृण्णः, चृण्णवान् इति ॥

चृन्ते चृण्णीतीति दीप्तिदेवनयोः श्रमि । धनपाल^१शाकटायनौ तु छृदे-
त्यनीदितं पठन्तुः । तत्र निष्ठायां छृदितमिति फले भेदः । क्षीरस्वामि-
नस्तु^२ पान्तोऽयं, यदाह—चृष लृष तृष दृष सन्दीपने । स-
न्दीपनक्रियायां चृपादयश्चत्वारो वर्तन्त इति । चर्पयति । छर्पयति ।
तर्पयति । दर्पयति ॥

दृभी ग्रन्थे^३ ॥ २७३ ॥

दर्भयति, दर्भति । दर्भिता । दृब्धः—ईदित्त्वादनित्त्वम् ॥

दृभ संदर्भे ॥ २७४ ॥

अस्यानिदित्त्वान्निष्ठायां सेट्त्वं विशेषः । अमुं बहवो न पठन्तीति
पुरुषकारे । अस्माभिस्तु देवमैत्रेयानुसारेण पठितः ॥

^१ क्षीरस्वामि.

^२ धनपालस्य तु.

^३ भये,

तुदादेरिदितो ग्रन्थने दृढतीति ॥

अथ मोक्षणे ॥ २७५ ॥

हिंसायामित्यपरे इति पुरुषकारे । श्राथयति, श्रथति ॥

श्राथयतीति प्रयत्नेऽपि गतः । श्रथयतीति कथादौ दौर्बल्ये ॥

मी गतौ ॥ २७६ ॥

माययति । मयति । मेता—‘श्विडीडिवर्गेष्वथ शीङ्-
श्रिजावपि’ इति नियमान्नेडागमः । ‘सनिमीमा’ इत्यत्राचौरादिकैः
साहचर्यात्तादृश एव गृह्यते इति मिमीपति इत्यत्र अच इस्भावो
न भवति ॥

मीञो मिनाति मीनीते हिंसायाम् । मीयते डितः । मिनोति
मिनुते स्वादौ ह्रस्वान्तस्य ॥

ग्रन्थ^१ बन्धने ॥ २७७ ॥

ग्रन्थयति । ग्रन्थति—अत्र देवमैत्रेयौ क्रथ हिंसायां इति स्वरि-
तेतं पठित्वा क्राथयति । क्रथति । क्रथते इत्याहुतुः । शाकटायनस्तु—
परस्मैपदिनम् । ‘जासिनि’ इत्यत्र क्राथ इति निपातनात् वृद्धिरित्युक्तत्वात्
वृत्तिकारादीनामनभिमतश्चुरादौ पाठ इति घटादौ क्रथतीत्यत्राद्योचाम ॥

शीक मर्षणे ॥ २७८ ॥

शीकयति, शीकति । शीकिता ॥

^१ अत्र कतिपयकौशेषु श्रथेति पठित्वा श्रथयतीत्याद्युदाहृतम्.

सेचने शपि शीकते ॥

चीक च ॥ २७९ ॥

चीकयति, चीकति । चीकिता ॥

अर्द हिंसायाम् ॥ २८० ॥

अर्दयति, अर्दति, अर्दते—अयं स्वरितेदिति देव'मैत्रेयो ।
आत्मनेपदीति शाकटायनः ॥

गतियाचनयोरर्दतीति शपि ॥

हिसि हिंसायाम् ॥ २८१ ॥

हिंसयति, हिंसति—इदिच्चादेव णिज्विकल्पः मिद्ध इति यु-
जादिपाठे प्रयोजनं चिन्त्यम् ॥

हिनस्तीति श्रमि ॥

आङः षदः पद्यर्थे ॥ २८२ ॥

पद्यर्थो गतिः । आमादयति । आमीदतीति शपि सीदादेशः ॥

आमत्ता । आसात्सीत् । 'शदिं सदिं स्विद्यतिपद्यती खिदिं'
इत्यनिट्कारिकायां पाठादनिट्त्वम् ॥

निसरणार्थकस्य ज्वलादिकस्य तौदादिकस्य च लृदिच्चादाङि आ-
सदत् इति ॥

शुन्ध शौचकर्मणि ॥ २८३ ॥

शुन्धयति, शुन्धति । शुन्धिता ॥

शुन्धतीति शपि शुद्धावकर्मकः ॥

छद अपवारणे ॥ २८४ ॥

स्वरितेदिति मैत्रेयदेवौ । परस्मैपदीति शाकटायनः । छाद-
यति, छदति । छदयतीत्यृज्ने घटादौ । छन्दयतीतीहैव सं-
हरणे गतः ॥

जुष परितर्कणे ॥ २८५ ॥

परितर्कणमूहो हिंसा वा । परितर्पणे परितृप्तिक्रियायामिति क्षीर-
स्वामी । जोषयति, जोषति ॥

प्रीतिसेवनयोः जुषते इति तुदादौ ॥

धूञ् कम्पने ॥ २८६ ॥

धूनयति । धवाति, धवते । 'धूञ्प्रीञोर्नुग्वक्तव्यः' इति
नुक् । 'धूञ्प्रीणोः' इति हरदत्तकौमारादीनां पाठः । तन्मते प्री-
णातिसाहचर्यात् धूञोपि क्रैयादिकस्येव नुका भाव्यम् । अत एवात्र
मैत्रेयो धावयतीत्युदाजहार । एवञ्च स्वादौ दीर्घतादिनामपि धावय-
तीति भवति । धुनाति धुनीति इति क्रयादौ । धुनोति धुनुत इति
स्वादौ । धूनोति धूनुते इति च तत्रैव विधूने । शे धुवतीति कुटादिः ॥

प्रीञ् तर्पणे ॥ २८७ ॥

अत्र केचन धातुवृत्तिकाराः—‘धूञ्प्रीञोर्नुग्वक्तव्यः’ इति पठन्तः प्रीणयतीत्युदाहरन्ति । हरदत्तस्तु—‘धूञ्प्रीणोः’ इति श्रान्तानुकरणाद्देवादिकस्य नेत्याह । देवादिकग्रहणेनात्र चौरादिकोप्युपलक्षयितव्य इति पुरुषकारे । तन्मते प्राययतीत्येव भाव्यम् । मैत्रेयोप्यनेनैवाभिप्रायेण प्राययतीत्युदाहर ॥

श्रन्थ ग्रन्थ सन्दर्भे ॥ २८८-२८९ ॥

श्रन्थयति । ग्रन्थयति । श्रन्थति । ग्रन्थति—‘णिश्रन्थिग्रन्थि’ इति वचनात् ग्रन्थयते स्वयमेवेति भवति ॥

श्रन्थनाति ग्रन्थनातीति श्रि । श्रन्थने ग्रन्थते इति शैथिल्यकौटिल्ययोः शपि ॥

आपू लम्भने ॥ २९० ॥

आपयति, आपति । लृङित्वाल्लुङचङि—आपत् । आप्ता । ‘तपिं तिपिं चापि’ इति कारिकापाठादनिट्त्वम् । मैत्रेयेण आपते इत्यात्मनेपदमपि दर्शितम् । अन्ये तु नैतन्मृष्यन्ति ॥

तनु श्रद्धोपकरणयोः ॥ २९१ ॥

उपसर्गाच्च दैर्घ्ये । तानयति । वितानयति । तनति । वितनति ॥

तनुते इति विस्तारे । अत्र क्वचित् चन श्रद्धोपाहंसनयोः इति पठ्यते । चानयति, चनाति । चनयतीति घटादौ ॥

वद सन्देशवचने ॥ २९२ ॥

स्वरितेत् । शाकटायनस्य त्वात्मनेपदी । वादयति, वदाति, वदते । व्यक्तवाचि शपि वदति ॥

वच परिभाषणे ॥ २९३ ॥

वाचयति, वचति । वक्ता । अवाक्षीत्—अङ्घ्रिधौ वक्तीति लुग्विकरणस्य निर्देशान्नास्य ग्रहः । ‘पञ्चि वचिम्’ इति पाठादनिट्त्वम् । पारायणे अयं नाधीयते ॥

मान पूजायाम् ॥ २९४ ॥

मानयति, मानति । मानिता—‘मान्वध’ इत्यत्र^१ “न ह्येतेभ्यः प्राक् सन आत्मनेपदं नापि परस्मैपदं पश्यामः” इति भाष्यं भौवादिकस्य विचारणार्थस्यैव नित्यसन्नन्तत्वं प्रतिपादयतीत्यस्मात् लिङाद्युत्पत्तिः ॥

स्तम्भे मानयते इत्याकुस्मीयः । मन्यते मनुते इति दिवादौ तनादौ च ॥

^१ इयं च विषयसप्तमी, तथा च मान्वधादिविषयकं गुप्तिजादिसूत्रस्थं भाष्यमित्याशयः । उक्तं च—“गुपादिध्वनुबन्धकरणमात्मनेपदार्थं” इति गुप्तिजादिसूत्रभाष्यवाक्यसमानं वृत्तिवाक्यमुपादाय “गुपादिध्विति बहुवचनं मान्वधादिसूत्राभिप्रायं” इति हरदत्तेन । तेन “मान्वध” इत्यादिसूत्रभाष्यादर्शनाक्षेपः पण्डितपत्रे उद्धृष्टः अनादरणीयः ॥

भू प्राप्तौ आत्मनेपदी' ॥ २९५ ॥

अयं प्राप्तौ वा णिचमुत्पादयति आत्मनेपदी चेत्यर्थः । अत्र केचि-
दात्मनेपदं णिचसन्नियोगेनैव तेनान्यदा नेत्याहुः । मैत्रेयस्तु—आकु-
स्मीयप्रकरणे “भू प्राप्तौ वा” इति लघुनैव न्यासेन णिच्चात्मनेपदे वा-
ग्रहणात् णिचो विकल्पे च सिद्धे पुनरिह पठित्वा आत्मनेपदीति वचना-
ण्णिजभावेऽप्यात्मनेपदमित्याह । इदं च पुरुषकारे दूषितम्—आकु-
स्मीयकाण्डे—“ भू प्राप्तौ वा ” इति पठ्यमाने अनन्तरप्रकृतस्यात्मने-
पदस्य विकल्पः स्यात् न तु परमप्रकृतस्य” णिच इति । ण्यभावे पर-
स्मैपदमुदाहरन्तौ धनपालशाकटायनावप्यत्रैवानुकूल्याविति चोक्तम् । तथा
भूमूत्रे मुधाकरोपि—भवत इति प्रस्तुत्य आत्मनेपदं मैत्रेयोक्तेन कार-
णेन सामर्थ्याण्णिचसन्नियोगेन आत्मनेपदित्वादसाधनम् । अत एव
“ ते मुराष्ट्रमभवन् ” इत्यादि प्रयुज्यते इत्याह । अन्ये तु—पुरा-
णव्याकरणेषु ‘भुवो णिङ्’ इति सूत्रस्य णिङो डकारः प्रत्ययान्ता-
दात्मनेपदार्थः प्रकृतौ तु केवलादिति श्रीभद्रादिभिर्व्याख्यानात् तन्त्रा-
न्तरवचनानुरोधाय सन्नियोगन्यायो बाध्यत इत्याहुः । तथा च
‘वषम्बिश्च’ इत्यत्र कैयटेन “वर्षामु भवति वर्षा वा भवते” इत्यात्मने-
पदं दर्शितम् । भावयते । भवते । भविता ॥

गर्ह निन्दने ॥ २९६ ॥

गर्हयति, गर्हति ॥

गर्हते इति शपि ॥

१ आत्मनेपदीवा इति मुद्रितकोशपाठः.

२ न पुनरप्रकृतस्य.

मागं अन्वेषणे ॥ २९७ ॥

मार्गयति । मार्गिता । मार्गमाणः इति चानशि । मृगयते इति कथादौ ॥

कठि शोके ॥ २९८ ॥

कण्ठयति । कण्ठति । कण्ठता ॥

कण्ठते इति शपि । कठतीति तु कृच्छ्रजीवने । कठिः प्राये-
णोत्पूर्वः उत्कण्ठावचनः ॥

मृजू शौचालङ्कारयोः ॥ २९९ ॥

मार्जयति, मार्जति । मार्जिता, मार्ष्टा—ऊदित्त्वादिङ्ङिकल्पः ॥

निष्ठायां मृष्टः । वृद्ध्यादि मार्ष्टिवत् ॥

मार्जयतीति शब्दे गतम् ॥

मृष तितिक्षायाम् ॥ ३०० ॥

पुरुषकारेण—“अयं स्वरितेत्” इत्युक्त्वा “शाकटायनस्य त्वा-
त्मनेपदी” इत्युक्तम् । मर्षयति । मर्षति । मर्षते ॥

मृष्यति मृष्यते इति दिवादौ । सेचने शपि मर्षति ॥

धृष प्रसहने ॥ ३०१ ॥

आदित् शाकटायनस्य । धर्षयति । धर्षति । धर्षिता ।
धर्षितः । शाकटायनस्य तु धृष्टः ॥

धृष्णोतीति श्रौ ॥

इति आधृषीयाः ॥

एषु पश बन्धने इति केचित्पठन्ति । तदुक्तं मैत्रेयण पश बन्धने
इत्यत्र—पश बन्धन इति युजादाविति ॥

कथ वाक्यप्रबन्धे ॥ ३०२ ॥

कथयति । एतदादयोऽदन्ताः । तत्फलं च कथयतीत्यादौ अल्लो-
पस्य स्थानिवद्भावाद्यथायोगं वृद्धिगुणयोरभावः । तथा अचकथत्
इत्यत्र 'सन्वल्लघुनि' इतीत्वस्य 'दीर्घो लघोः' इति दीर्घस्य च 'अन-
ग्लोपे' इति निषेधः । अन्यदपि प्रयोजनं तत्र वक्ष्यते ॥

वर ईप्सायाम् ॥ ३०३ ॥

वरयति ॥

वारयतीति वृजः ॥

गण संख्याने ॥ ३०४ ॥

गणयति । अजीगणत् । अजगणत्—'ई च गणः' इति णौ
चङि ईत्वात्वे । इह संख्याने नाम संख्यानिमित्तज्ञानविशेषो भाग-
शोऽवस्थापनं च । तत्राद्योऽर्थः कर्तृस्थो भाव इति न कर्मकर्ताऽस्ति तत्र ।
इतरत्र तु कर्मस्थभावकत्वात् गणयते गणः स्वयमेव इति भवति ।
भागशोऽवस्थाप्यमानो गणः तत्रानुकूलत्वात्स्वयमेव भागशोऽवतिष्ठत
इत्यर्थः । अवस्थानं हि कर्मस्थो भावः । यक्चिणौ तु 'णिश्रन्थि-
ग्रन्थि' इति न भवतः । एवं च 'णेरणौ' इत्यत्र "गणयति गणः

स्वयमेव ” इति वृत्तिस्थस्य “गणयते गणः स्वयमेव ” इति भाष्यस्थ-
स्य चोदाहरणस्य विरोधोपि न भवति ॥

गणिका—ण्वुलि ‘प्रत्ययस्थात्’ इतीत्वम् । गणिकानां समूहो
गणिक्यम् । ‘गणिकायाश्चेति वक्तव्यम्’ इति यञ् ॥

शठ श्वठ सम्यगवभाषणे ॥ ३०५-३०६ ॥

अभाषण^१ इति केचित् । शठयति । श्वठयति ॥

शाठयति । श्वाठयतीति गत्यादौ गतम् । शाठयते इति श्लाघा-
यामाकुस्मीयः । शठनीति कैतवादौ शपि ॥

पट वट ग्रन्थे ॥ ३०७—३०८ ॥

वट वेष्टने इति क्षीरस्वामी । पटयति ॥

पाटयतीति भाषार्थे गतः । पटनीति गतौ शपि ॥

वटयति । वेष्टने शपि वटयति । तस्य कारिते वाटयति । वटयतीति
परिभाषणे घटादिः । ओष्ठ्यादि बहवः पठन्तीति तत्रैवोक्तम् ॥

रह त्यागे ॥ ३०९ ॥

रहयति । अररहत् । रहतीति शपि । गतौ तु रंहति ॥

स्तनगदी देवशब्दे ॥ ३१०—३११ ॥

द्विवचननिर्देशो वैचित्र्यार्थ इति मैत्रेयः । ‘अचूदन्त्यराः’ इति
पोपदेशलक्षणं स्मिङ्स्विदाद्येकाच्साहचर्यात् अनेकाक्षु न प्रवर्तते ।

स्तनयति । अतस्तनत् । तिस्तनयिषति इत्यत्र अपोपदेशत्वात्
षत्वं न भवति । अभिनिस्तनो मेघस्य इत्यत्र अभिनिष्ठानवन्नायं श-
ब्दविशेषस्य संज्ञेति 'अभिनिस्तनः' इति षत्वं न भवति । गदयति ।
स्तनति । गदतीति शपि ॥

स्तनयितुः—'स्तनिह्यपिपुषिगदिमदिभ्यो णेरितुच्' इति इतुच् ।
'अयामन्त' इत्यादेशः ॥

पत गतौ वा ॥ ३१२ ॥

वाशब्दं केचिन्न पठन्तीति पुरुषकारे । अयं विकल्पेन णिचमुत्पाद-
यति—पतयति पततीति । तत्र भूवादिपाठादेव पततीति सिद्धे णि-
ञ्जिकल्पस्य प्रयोजनमस्यानेकाच्चात् पताञ्चाकार इत्याम्सिद्धिः । तथा
अपतीत् इत्यस्य लृदित्वाभावेन अङ्भावात्सिचिसिद्धिरिति पुरुषकारा-
दौ । अन्ये तु वाशब्दमेवं याचक्षते—न्यायतस्त्वनन्तरत्वात् अदन्तत्व-
स्यैव विकल्पनं युक्तं न तु परमप्रकृतस्य णिचः । तेन पतयति पा-
तयति इत्युदाहर्तव्यम् । उक्तं च स्वेनैव पुरुषकारकृता "भू प्राप्ता-
वात्मनेपदी" इत्यत्र "आकुस्मादात्मनेपदी" इति प्रकरणे—"भू प्राप्सौ
वा" इति वक्तव्ये आत्मनेपदीति वचनं केवलाणिजन्तादप्यात्मनेपदं
यथा स्यादिति मैत्रेयग्रन्थदूषणावसरे "यदि खल्वाकुस्मीयकाण्डे भू प्राप्सौ
वेत्पुच्येत तदा अनन्तरस्य विधिर्वा भवति प्रतिषेधो वेति न्यायेन अनन्त-
रप्रकृतस्यात्मनेपदित्वस्यैव विकल्पः प्रतीयेत न पुनर्महाप्रकृतस्य चुरा-
दिणिचः" इति । अत्र स्वामी-संहितया धातुपाठाद्वा शब्दमुत्तरधातुशेषं
व्याचष्टे । तत् निपातस्य वाशब्दस्य चशब्दादिवत् पूर्वप्रयोगो नेति
हेलाराजीयादौ समर्थनादयुक्तम् ॥

पतयालुः—'स्पृहिगृहिपति' इत्यादिना आलुच् ॥

पष अनुपसर्गात् ॥ ३१३ ॥

गताविति अत्रापि सम्बध्यते । पषयति । सोपसर्गात् आपाष-
यतीति^१ । अत्र केचित् तालव्यान्तं पठन्तो वाग्रहणं चानुवर्त्यादन्तत्वं
विकल्पयन्ति स्वाम्यनुसारिणः । अत्रादन्तत्वविकल्पनं अनन्तरत्वाद्यु-
क्तम् । तालव्यान्तत्वं तु पुरुषकारोपि न सहते । यदाह—पाषाणादि-
स्तु पष अनुपसर्गात् इत्यस्मात् भविष्यतीति ॥

स्वर आक्षेपे ॥ ३१४ ॥

स्वरयति ॥

स्वरतीति शब्दोपतापयोश्शपि ॥

रच प्रांतयत्न ॥ ३१५ ॥

रचयति ॥

कल गतौ संख्याने च ३१६ ॥

कलयति ॥

कलयतीति क्षेपे गतम् । कलतीति शपि ॥

चह परिकल्कने ॥ ३१७ ॥

परिकल्कनं दम्भः । चहयति । मित्प्रकरणे इह च पाठस्य तत्रैव
प्रयोजनमुक्तम् ॥

चहतीति शपि ॥

मह पूजायाम् ॥ ३१८ ॥

महयति ॥

महतीति शपि महि वृद्धावित्यस्य । मंहते इति क्षीरस्वामी । तन्म-
तेन महिर्भाषार्थोऽत्रैव दण्डके गतः ॥

सार कृप श्रथ दौर्बल्ये ॥ ३१९—३२१ ॥

सारयति । कृपयति ॥

कल्पयतीति कृपेस्तादर्थे इत्यस्य गतम् । कल्पते इति
कृपेश्शपि ॥

श्रथयति । श्राथयतीति प्रयत्ने गतः । मोक्षणे श्राथयति, श्रथ-
तीत्याधृषीयः ॥

स्पृह ईप्सायाम् ॥ ३२२ ॥

पुष्पेभ्यः स्पृहयति—‘स्पृहेरीप्सितः’ इति ईप्सितस्य संप्र-
दानत्वम् ॥

स्पृहयालुः—‘स्पृहिगृहि’ इत्यादिनाऽऽलुच् ॥

भाम क्रोधे ॥ ३२३ ॥

भामयति । भामते इति शपि ॥

सूच पैशुन्ये ॥ ३२४ ॥

सूचयति । अज्दन्त्यलक्षणस्य एकाज्विषयत्वादधोपदेशत्वात् सो-

सूच्यते इत्यादौ न षत्वम् । 'सूचिसूत्रि' इत्यादिना यङ् ॥

खेट भक्षणो ॥ ३२५ ॥

तृतीयान्त इति दुर्गः । खेयति । आखेटना । खोट इत्येके ।
खोटयतीति मैत्रेयः । खेटति इत्युत्त्रासे शपि ॥

क्षोट^१ क्षेपे ॥ ३२६ ॥

क्षोट^१यति ॥

गोम उपलेपने ॥ ३२७ ॥

गोमयति ॥

कुमार क्रीडायाम् ॥ ३२८ ॥

कुमारयति ॥

शील उपधारणे ॥ ३२९ ॥

उपधारणमभ्यासः । शीलयति । शीलितः । 'मतिबुद्धि' इत्यत्र चकारस्य अनुक्तसमुच्चयार्थत्वात् वर्तमाने क्तः । समाधौ शील-
तीति शपि ॥

साम सान्त्वप्रयोगे ॥ ३३० ॥

सामयति । साम सान्त्वने इति पठितस्य इह पाठो अग्लोपित्वात्
अससामत् इति सिद्धये ॥

बेल कालोपदेशे ॥ ३३१ ॥

बेलयति । बेला ॥

काल इत्यपि धातुरिति मैत्रेयः । कालयति । बेलयतीति शपि चलने ॥

पल्पूल लवनपवनयोः ॥ ३३२ ॥

पल्पूलयति । पल्पूलनं शोधनद्रव्यमिति “ नास्य पल्पूलनेन वासः पल्पूलयेयुः ” इत्यत्र भाष्यम् ॥

वात सुखसेवनयोः ॥ ३३३ ॥

गतिमुखसेवनेष्वित्येके^१ । वातयति ॥

गवेप मार्गणे ॥ ३३४ ॥

गवेपयति ॥

वास उपसेवायाम् ॥ ३३५ ॥

वासयति । वसेरपि स्नेहनादौ वासयतीति गतम् । वसतीति वस निवासे इत्यस्य शपि । अयं कथादावपीति दैवपुरुषकारयोः । वस्ते इत्याच्छादने शब्लुकि । वस्यतीति स्तम्भने श्यनि ॥

निवास आच्छादने ॥ ३३६ ॥

निवासयति^२ । अत्र केचित्—“ पितेव पुत्रं दसये वचोभिः ”^३

^१ तै. सं. २-५-५. ^२ गतिमुखसेवनयोरित्येके. ^३ तै. सं. ४-२-५.

इत्यत्र क्षुरे “ पितेव पुत्रं दसये निरवसाययामि स्तुतिभिः ” इति व्याख्यानात् “ दस निरवसाने ” इति पठन्ति । भट्टभास्करेण त्वाकुस्मीयेषु दस दसि दंसनदर्शनयोः इति पठित्वा धातूनामनेकार्थत्वेन वचोभिः स्तुतिभिः संगृह्णामि यथा पिता दुश्शीलं पुत्रं स्तुतिपदैरिति व्याख्यातम् । तस्मात् क्षुरेऽपि आकुस्मीय एव निरवसानार्थः कथित इति वक्तुं शक्यत्वान्नैतावता कथादौ धात्वन्तरं शक्यते कल्पयितुम् ॥

भाज पृथक्कर्मणि ॥ ३३७ ॥

विभाजयति ॥

सभाज प्रीतिदर्शनयोः ॥ ३३८ ॥

प्रीतिसेवनयोरित्यन्ये । सभाजयति ॥

ऊन परिहाणे ॥ ३३९ ॥

ऊनयति । मा भवानुनिनत् ॥

मासेनोनः मासोनः—‘ पूर्वसदृशसमोनार्थ ’ इति तृतीयासमासः ॥

ध्वन शब्दे ॥ ३४० ॥

ध्वनयति । ध्वनतीति शपि ॥

कूट परिहासे ॥ ३४१ ॥

परिदाह इत्यन्ये । कूटयति । कुटयतीति अवसादे आकुस्मीयः । अर्थभेदाः पाठभेदाश्च तत्रैव दर्शिताः ॥

सङ्केत ग्राम कुण गुण चामन्त्रणे ॥

॥ ३४२—३४५ ॥

चकारेण कूट इत्यपेक्ष्यत इति मैत्रेयः । कूटयति । सङ्केत-
यति । ग्रामयति । कुणयति । कुणतीति शब्दोपकरणयोश्शे ।
गुणयति ॥

अपरे तु पठन्ति—केत स्वावणे निमन्त्रणे च । केतयति । निके-
तयति । कुण गुण चामन्त्रणे । चकारात् केत चेति । कूण संकोचने
इति चात्र पठन्ति ॥

स्तेन चौर्ये ॥ ३४६ ॥

अनेकाच्च्वादपोपदेशत्वम् । स्तेनयति । अतिस्तेनत् । स्तेनः ।
स्तेयम्—‘ स्तेनाद्यन्नलोपश्च ’ इति भावकर्मणोर्यन्नलोपौ । स्तेन्यम् ।
स्तेनात् इति योगविभागात् ष्यञ् ॥

आ गर्वादात्मनेपदिनः ॥

इतः परे गर्व माने इति वक्ष्यमाणपर्यन्ता आत्मनेपदिनः ॥

पद गतौ ॥ ३४७ ॥

पदयते । अपपदत ॥

पद्यते इति श्यनि ॥

गृह ग्रहणे ॥ ३४८ ॥

गृहयते । गृह्यालुः । ‘ सृहिगृहि ’ इत्यादिना आलुच् ॥

गर्हते इति गृहेर्गर्हेश्च शपि । तत्रान्यः कुत्सार्थः । गृह्णाति गृ-
ह्णीते इत्युपादानार्थस्य प्रसारिणः ऋचादेः । गर्हयति गर्हतीति गर्हेरा-
धृषीयस्य निन्दार्थस्य ॥

मृग अन्वेषणे ॥ ३४९ ॥

मृगयते । मृगयतीति कण्ठादिपाठादिति मैत्रेयः । मार्गयति
मार्गतीति मार्गेराधृषीयस्य ॥

कुह विस्मापने ॥ ३५० ॥

कुहयते । कुहना ! कुहूः । बाहुलकादूप्रत्यये कुहूश्चदमाह मैत्रेयः ॥

शूर वीर विक्रान्तौ ॥ ३५१—३५२ ॥

शूरयते । वीरयते । शूर्यत इति हिंसास्तम्भनयोः श्यनि ॥

स्थूल परिवृंहणे ॥ ३५३ ॥

स्थूलयते । अतुस्थूलत । स्थूलः । स्थविष्ठः । स्थवीयान् ।
'स्थूलदूर' इत्यादिना यणादि लुप्यते । पूर्वस्य च गुणः । पृथ्वादिष्व-
पाठात् इमानिजस्य नास्तीति नोदाहृतम् ॥

स्थावयति । 'णाविष्ठवत्' इति यणादिलोपो गुणश्च ॥

अर्थ उपयाच्ञायाम् ॥ ३५४ ॥

अर्थयते । आर्तितथ । आर्तिथयिषते । 'प्रार्थयन्ति शय-
नोन्थितं प्रियाः' इत्यादि कृदन्तात्तत्करोतीति णिचि नेयम् ॥

सत्रं सन्तानक्रियायाम् ॥ ३५५ ॥

सत्रयते ॥

गर्व माने ॥ ३५६ ॥

गर्वयते ॥

आगर्वीयाः । गर्वतीति शपि ॥

सूत्र वेष्टने ॥ ३५७ ॥

अन्ये तु विमोचने इति पठन्तो विमोचनं मोचनाभाव इति । ग्रन्थन-
मित्यपरे । सूत्रयति । सोमूत्रयते । 'सूचिसूत्रि' इति यङ् ॥

मूत्र प्रस्रवणे ॥ ३५८ ॥

मूत्रयति । मोमूत्रयते । पूर्ववद्यङ् ॥

रूक्ष^१ पारुष्ये ॥ ३५९ ॥

रूक्ष^१यति । रूक्षतीति शपि ॥

पार तीर कर्मसमाप्तौ ॥ ३६०—३६१ ॥

पारयति । तीरयति ॥

पुट संसर्गे ॥ ३६२ ॥

पुटयति । पोटयतीति भाषार्यो दण्डके गतः । पुटतीति सं-
श्लेषे तुदादिः ॥

कत्र शैथिल्ये ॥ ३६३ ॥

कत्रयति । कत्रिः—इन्प्रत्ययः । कात्रेयकम्—‘कत्र्यादिभ्यो ढकञ्’ इति शैषिको ढकञ् । कुत्सितास्त्रय इति वा कत्रिशब्दव्युत्पत्तिः । ‘कद्रावे त्रावुपसंख्यानम्’ इति कुशब्दस्य कद्रावः । अत्र दुर्गः कर्तेत्यपि पठति । कर्तयति ॥

प्रातिपदिकाद्धात्वर्थे बहुलमिष्ठवच्च ॥

प्रातिपदिकाद्धात्वर्थे णिच् भवति । तस्मिंश्चेष्टनीव कार्यं भवति । इदं च “तत्करोति तदाचष्टे तेनातिक्रामति” इत्यादीनां वक्ष्यमाणत्वात् तद्विषयम् । पटुमाचष्टे पटयति । लघुमाचष्टे लघयति । अपीपटत् । अलीलघत् । अत्र परत्वाद्वृद्धौ ‘णाविष्ठवत्’ इति टिलोप इत्यग्लोप्यङ्गं नेति ‘सन्वत्’ इतीत्वं ‘दीर्घो लघोः’ इति दीर्घश्च भवति । अत्र केचित्—नाग्लोपीत्यत्रागिति प्रत्याहारग्रहणसामर्थ्यात् वृद्धेः प्रागेव टिलोप इत्यग्लोप्यङ्गमितीत्वदीर्घत्वे नेच्छन्ति—अपपटत् । अललघत् इति । तदसत् । “हलिकल्योरदन्तत्वनिपातनं सन्वद्भावप्रतिषेधार्थं” इति वार्तिकविरोधात् । यदि हि वृद्धेः प्राक् टिलोपस्यात् अग्लोप्येवाङ्गमिति किमदन्तत्वनिपातनक्लेशेन । प्रत्याहारग्रहणस्य तु प्रयोजनं स्वामिनमाख्यत् असस्वामत् । गोमिनमाख्यत् अजुगोमत् । वीरुधमाख्यत् अविवीरत् । प्रावृषमाख्यत् अपप्रावत् । यादशमाख्यत् अययादत् इत्यादि स्यात् । येषामेषूदाहरणेष्वनभिधानात् णिज्नेति मतं तेषामपि स्रग्विणमाख्यत् इत्यादौ ‘विन्मतोर्लुक्’ इतीष्ठवद्भावेन विनो लुकि ह्रस्वाद्यभावः प्रयोजनमेव असस्त्रजत् इति । अत्र बहुलग्रहणात् स्रजयतीत्यत्र वृद्धिर्न भवति । तथा कुमारीमाचष्टे कुमा-

रयति इत्यत्र अप्रातिपदिकत्वेऽपि णिजिति केचित् । अन्ये तु 'प्रकृत्यै-
काच्' इति प्रकृतिभावादेव स्वजयतीत्यत्र वृद्धिर्न भविष्यति । तथा य-
थाकथञ्चित्प्रातिपदिकग्रहणे लिङ्गविशिष्टपरिभाषायाः 'ङ्याप्रातिपदि-
कात्' इति मूत्रे भाष्ये स्थापनात् कुमारयतीत्यादौ णिजपि सिद्ध इति
बहुलग्रहणं विकल्पमात्रफलमाहुः ॥

तत्करोति तदाचष्टे ॥

तदिति द्वितीयान्तोपलक्षणम् । तत्करोत्याचष्टे इत्यत्र धात्वर्थमात्रं
णिजर्थो न कर्ताऽपि । तथाचैवोदाहृतम् ॥

तेनातिक्रामति ॥

अत्रापि तेनेति तृतीयान्तोपलक्षणम् । अश्वेनातिक्रामति अश्वयति ।
हस्तिनाऽतिक्रामति हस्तयति ॥

धातुरूपं च ॥

णिच्प्रकृतिर्धातुरूपं प्रतिपद्यते । अनेन 'आख्यानात्कृतस्तदाच-
ष्टे कृद्भुक्प्रतिप्रत्यापत्तिः प्रकृतिवच्च कारकं' इत्येतत्सूच्यते । कंसवधमा-
चष्टे कंसं घातयति' इत्युदाहरणम् ॥

कर्तृकरणाद्वात्वर्थे ॥

अत्र कर्तृग्रहणं करणस्य विशेषणम् । कर्तुः करणाद्वात्वर्थे णि-
जिति सूत्रार्तः । ऋग्भिरवबध्नाति अवकरयति । असिना हन्ति
असयति । परशुना छिनत्ति परशयति । दात्रेण लुनाति दात्रयति ।

अत्र कर्ता करणस्य विशेषणं करणशब्दवाच्यत्वेन लोकप्रसिद्धानां चक्षुरादीन्द्रियाणां परिग्रहो मा भूत इति ॥

बष्क दर्शने ॥ ३६४ ॥

बष्कयति ॥

चित्र चित्रकरणे ॥ ३६५ ॥

चित्रयति । चित्रकरणमालेख्यकरणमिति मैत्रेयः^१ । चित्र आ-
लेख्यकरणे इत्येव दुर्गः ॥

कदाचिद्दर्शने ॥

चित्र इत्ययं कदाचिद्दर्शने अद्भुतदर्शने णिचमुत्पादयति । चित्रय-
ति । चित्रीयते इति चित्रप्रातिपदिकादाश्चर्यवृत्तेः ‘नमोवरिवश्चित्रङः
क्यच्’ इति क्यचि । तत्र हि “चित्रङ आश्चर्ये” इत्युच्यते । प्रातिप-
दिकस्य डित्वं “अवयवे कृतं लिङ्गं समुदायस्य विशेषकं” इति न्या-
यात् प्रत्ययान्तात्तडर्थम् ॥

अंस समाघाते ॥ ३६६ ॥

अंसयति । अंसः ॥

वट विभाजने ॥ ३६७ ॥

वटयति ॥

जलं प्रकाशे ॥ ३६८ ॥

वटिं लजि इत्येके । वण्टयति । लज्जयति । अदन्तेषु पाठबलात्
अदन्तत्वे वृद्धिरित्यपरे । वण्टापयति । लज्जापयति । तथा च शा-
कटायनसूत्रम्—‘कथादिपातिस्फायो णो पुक् लुग्वत्वम्, * इति ।
अस्यार्थः—कथादीनां पातेश्च णो पुक् लुक् इत्येतावागमौ स्फायोऽन्त्य-
स्य वत्वं क्रमेणेति । एवं च शाकटायनमतेन कथादीनामागमे पुकि
वृद्धौ कथापयतीत्युदाहार्यम् ॥

मिश्र सम्पर्के ॥ ३६९ ॥

मिश्रयति । गुडमिश्रः—‘पूर्वसदृश’ इत्यादिना तृतीयान्तस्य
मिश्रशब्देन तत्पुरुषः ॥

संग्राम युद्धे ॥ ३७० ॥

अयमनुदात्तेत् । तथा च ‘भृशादिभ्यः’ इत्यत्र कैयटे संग्राम-
यतिरनुदात्तेत् बोद्धव्य इति । पदमञ्जर्यां च—‘अनुदात्तेदयं संग्रामयति-
रिप्पते’ इति । तथा च तत्र भाष्यमपि—‘असंग्रामयत शूरः’ इति ।

संग्रामशब्दात्तत्करोतीति णिचाऽपि सिद्धाविह संग्रामस्य पाठः
सोपसर्गात्सङ्घातात्प्रत्ययार्थः । तेन असंग्रामयत इत्युपसर्गात्पूर्व-
मङ्गवति । तथा संग्रामयित्वा इत्यत्र अधीत्येत्यादिवल्लचप् न
भवति, सिसंग्रामयिषत इत्यत्र समो द्विर्वचनं भवति । नन्वयं अनुदात्तेत्त्वा-
र्थमवश्यं पठनीय इति कथं संघातादुत्पत्त्यर्थः । एवमपि “ग्राम युद्धे”
इत्येतावति पठचमनेऽप्यर्थस्वाभाव्यादिङिकोरधिपूर्वत्ववत्संपूर्वत्वे लब्धे

* शाकटायनीये शब्दानुशासने तु “कथादिपाति स्फायोऽग्लगं”

इति सूत्रं दृश्यते ।

संघातपाठस्सोपमगद्विपत्त्यर्थ एव । * अत एव सङ्घातादुत्पात्तिवचना
दन्यत्र धातूपसर्गसमुदायात्प्रत्यये विधित्सिते उपसर्गाः पृथक्क्रियन्ते इति
ज्ञाप्यते । तेन परिवृढ्येत्यादौ ल्यबादि भवति ॥

स्तोम श्लाघायाम् ॥ ३७१ ॥

स्तोमयति । स्तोमः । अग्निष्टोमः—‘अग्नेस्तुत् स्तोम’ इति
षत्वम् ॥

छिद्र कर्णभेदने ॥ ३७२ ॥

करणभेदन इति गुप्तः । मैत्रेयस्तु—छिद्रयति कर्णयतीति कर्ण-
मपि पृथग्धातुमुक्त्वा कर्णेनाभाषत इति कर्णयतीति व्याचक्षते इत्याह ॥

अन्ध दृष्ट्यपघाते ॥ ३७३ ॥

उपसंहार इत्येके । अन्धयति ॥

दण्ड दण्डनिपातने† ॥ ३७४ ॥

दण्डयति । अयं द्विकर्मक इत्युक्तं नाथतौ । तत्र कर्मणि लाद-
यो नाथत्यादौ प्रपञ्चिताः । तद्वदिहापि नेयाः ॥

अङ्क पदे लक्षणे च ॥ ३७५ ॥

अङ्कयति । अङ्कते इति शपि । तत्रैव कुटिलायां गतौ अकति इति ॥

* नन्वयमित्यादिग्रन्थः क्वचित्कोशे न दृश्यते ॥ अग्रे “त्यदादि भवति”

इत्यनन्तरं “अस्यानुदात्तेत्त्रमपाणिनीयमिति पाठस्य तदर्थतया न
ज्ञापकत्वमङ्कः” इति दृश्यते ॥ † दण्ड निपातने.

अङ्ग च ॥ ३७६ ॥

अङ्गयति । अङ्गतीति गतौ शपि ॥

सुख दुःख तत्क्रियायाम् ॥ ३७७-८ ॥

तच्छब्देन सुखदुःखप्रातिपदिकार्थो निर्दिश्यते । ‘प्रातिपदिकाद्वात्वर्थे’ इति सिद्धे इहानयोः पाठसोपसर्गात्प्रत्ययार्थ इति मैत्रेयः । सुखयति । दुःखयति । सुखायते इति ‘सुखादिभ्यः कर्तृवेदनायाम्’ इति क्यङि ‘अकृतसार्वधातुकयोः’ इति दीर्घे सुखादिभ्यो वेदनायां क्यङ् भवति । तानि च सुखादीनि सन्निधानाद्वेदनाकर्तृस्सम्बन्धीनि चेदिति सूत्रार्थः । कर्तृ इत्यविभक्तिको निर्देशः तेन सुखं वेदयते प्रसाधको देवदत्तस्य इत्यत्र क्यङ् न भवति । मुरुपति, दुःखयतीति, कण्डूदियगन्तस्य ॥

रस आस्वादनस्नेहनयोः ॥ ३७९ ॥

रसयति । रसतीति शपि ॥

व्यय वित्तसमुत्सर्गे ॥ ३८० ॥

व्ययति । व्ययते इति गतौ शपि ॥

रूप रूपक्रियायाम् ॥ ३८१ ॥

रूपस्य दर्शनं करणं वा रूपक्रिया इति स्वामी । रूपयति ॥

रूपं निरूपयतीत्यनेकार्थत्वात् विचारणे ॥

छेद द्वैधीकरणे ॥ ३८२ ॥

छेदयति । छिनत्तीति छिदेः श्रमि । कचिदिहापि छेद
अपवारणे इति पठ्यते ॥

लाभ प्रेरणे ॥ ३८३ ॥

लाभयति । प्राप्त्यर्थे लभते इति शपि ॥

व्रण गात्रविचूर्णने ॥ ३८४ ॥

व्रणयति । व्रणतीति दीप्त्यर्थे शपि ॥

वर्ण वर्णक्रियाविस्तारगुणवचनेषु ॥ ३८५ ॥

वर्णक्रिया वर्णकरणं वर्णनं वा । सुवर्णं वर्णयति । कथां वर्णयति ।
विस्तृणातीत्यर्थः । राजानं वर्णयति, स्तोतीत्यर्थः । वर्णं गृह्णाति
वर्णयति—‘ सत्यापपाश ’ इत्यादिना णिच् ॥

बहुलमेतन्निदर्शनम् ॥

क्वचित्तु निदर्शितमिति पठ्यते । तत्रापि भावे निष्ठेति निदर्शनमि-
त्येवार्थः । चुरादावदन्तधातुनिदर्शनं बहुलं वेदितव्यम् । अतोऽनुक्ता
अपीह धातवो वेदितव्याः ॥

पर्ण हरितभावे ॥ ३८६ ॥

पर्णयति ॥

विष्क दर्शने ॥ ३८७ ॥

विष्कयति ॥

क्षप प्रेरणे ॥ ३८८ ॥

क्षपयति ॥

वस निवासे ॥ ३८९ ॥

वसयति ॥

तुत्थ आवरणे ॥ ३९० ॥

तुत्थयति । एवं गन्धयति । आन्दोळयति । ओजयति । वर्णयति । स्फुटयति । स्फुटा । स्फुटितः । अवधीरयति । इत्यादयो यथाऽभिधान-
मिति मैत्रेयादयः ॥

अन्ये तु भूवादिष्पेतदन्तेषु दशगणीषु धातूनां पाठो निदर्शनाय । तेन
स्तम्भुप्रभृतयः सौत्राः चुलुम्पादयो वाक्यकारीयाः प्रयोगसिद्धा वि-
क्लृप्त्यादयश्च संगृह्यन्त इति—

मिलन्त्याशामु^१ जीमूता विकृवन्ते दिवि ग्रहाः ।

क्षपन्ति^२ विद्युतः प्रावृट् क्षीयन्ते कामविग्रहाः ॥

इत्यादयः प्रयोगा उपपद्यन्त इत्याहुः ॥

णिङ् अङ्गान्निरसने ॥

अङ्गवाचिनः प्रातिपदिकात् निरसने णिङ्गति । डकार आत्मनेपदा-
र्थः । हस्तौ निरस्यति हस्तयते । पादौ निरस्यति पादयते ॥

^१ विगलन्त्याशु

^२ क्षयन्ति

श्वेताश्वाश्वतरगालोडिताह्वरकाणां अश्वतरेतकलोपश्च ॥

श्वेताश्वादीनां चतुर्णां यथासङ्ख्यमश्वतरेतक इत्येते लुप्यन्ते । णिङ् च धात्वर्थे । अबाधाऽपि णिचो बाहुलकादिति मैत्रेयादयः । श्वेताश्वाचष्टे तेनातिक्रामति वा श्वेतयते । एवं अश्वयते गालोडयते आह्वरयते इति । अत्र स्वामी—पारायणिकात्स्वार्थवत् णिचमनुवर्तयन्तीति । एवं काश्यपोपि व्याचक्षाणः श्वेतयतीत्यादि परस्मैपदमुदाजहार ॥

पुच्छादिषु धात्वर्थ इत्येव सिद्धम् ॥

अत्र मैत्रेयः—पुच्छादिप्रातिपदिकेभ्यो धात्वर्थ इत्येव सिद्धम् । बहुलवचनादात्मनेपदं णिजन्ताद्विधीयत इति 'पुच्छभाण्डचीवराणिङ्' इति न वक्तव्यमिति । अन्ये तु—पुच्छादीनां "पुच्छभाण्ड" इत्यनेन णिङ् उक्तत्वादिह णिङ् नोक्त इति व्याचक्षते । पुच्छमुदस्यति उत्फुच्छयते । भाण्डानि समाचिनोति संभाण्डयते । चीवराण्यर्जयति परिधत्ते वा संचीवरयते । सिद्धशब्दो मङ्गलार्थः ॥

इति श्रीपूर्वदक्षिणपश्चिमसमुद्राधीश्वरकम्पराजसुतसङ्गममहाराजमहामन्त्रिणा मायणसुतेन माधवसहोदरेण सायणाचार्येण विरचितायां धातुवृत्तौ
चुरादयस्संपूर्णाः.

श्रीः

अथ नामधातुवृत्तिः.

यस्या रूपप्रहाणेन न ख्यातुमपि किञ्चन ।
शक्यते वस्तु लोकेषु जयत्येषा सरस्वती ॥ १ ॥
धातुपाठनिविष्टानां धातूनां यः पुरा व्यधात् ।
विवृत्तिं माधवीयाख्यां भाष्यज्ञहृदयङ्गमाप् ॥ २ ॥
तेन मायणपुत्रेण व्याख्या काऽपि^१ विरच्यते ।
धातूनां प्रत्ययान्तानां गणपाठ^२जुषामपि ॥ ३ ॥
तत्र प्रतिपदं शिष्टा गणमात्रजुषस्त्वमे^३ ।
गाणास्तत्रापि बहवः किञ्च सूत्राण्यधीयता ।
आचार्येण पुरा प्रोक्तास्तानादौ विवृणोम्यहम् ॥ ४ ॥
एतावदेव सर्वस्मादर्थये सुमनोजनात्^४ ।
नामास्तु भवतां सार्थमन्यथाऽपि न मे क्षतिः ॥ ५ ॥

‘कण्डूादिभ्यो यक्’ ॥

स्वार्थे । एते च धातवः प्रातिपदिकानि च । तत्र धातुत्वं यको
धातुविहितत्वेनार्धधातुकत्वे तन्निमित्तगुणनिषेधार्थेन कित्त्वेनावसीयते ।
प्रातिपदिकत्वं तु कण्डूादीनां केषां चिद्दीर्घान्तपाठात् । कण्डूयतीत्या-
दिरूपं तु ह्रस्वान्तादपि यकि मन्तूयतीत्यादिवत् ‘अकृत्सार्वधातुकयोः’
इति दीर्घे कृते भविष्यति । तत्र धात्वधिकारात् धातुभ्यो यक्प्रत्ययः ॥

^१ काचित्.

^२ सूत्र.

^३ सूत्रगता इमे.

^४ जनान्.

नन्वेषां प्रातिपदिकत्वमेवास्तु माऽस्तु दीर्घान्तपाठः, प्रत्ययस्य कित्वं च । न च 'अकृत्सार्वधातुकयोर्दीर्घः' इत्यत्र अङ्गं धातुराश्रीयते । किन्त्वङ्गमेव । कण्डूरिति च कण्डूयशब्दात्सम्पदादित्वाद्भावे क्वावतोलोपे वलिलोपेन यलोपे च सिद्धम् । यलोपे अल्लोपस्य स्थानिवत्त्वं 'न पदान्त' इति निषिद्धम् । वलिलोपश्च 'लोपोऽव्योः' इति विधेयस्य पश्चान्निदश्यस्यै पूर्वनिर्देशादपृक्तलोपात्पूर्वं भवति । यद्येवं कण्डूशब्दस्य प्रत्ययलक्षणेन यगन्तत्वेन धातुत्वादल्लोपस्य पूर्वविधौ स्थानिवत्त्वादुवङ् स्यात् । नैतदस्ति । सति स्थानिवत्त्वे अकारस्य तदन्त एव धातुर्नोकारान्त इति । एवं तर्हि यणप्राप्नोति । अस्तु, क्वावाश्रयः 'द्वोऽशूट्' इत्युङ्गविप्यति । न च ऊठचप्यल्लोपस्य स्थानिवत्त्वादूठोऽभावः । वकारस्य आदिष्ठादचः पूर्वत्वात् स्थानिवत्त्वाभावात् । न च स्थानिवत्त्वेनानादिष्ठादचः पूर्वत्वं, तस्याशास्त्रीयकार्यत्वात् । अत एव आदिष्ठादचः पूर्वत्वादूठि पुनर्यणभावः । यद्वा—'कौ लुप्तं न स्थानिवत्' इति अल्लोपस्य स्थानिवत्त्वाद्यण एवाप्रसङ्गः । यद्येवं कण्डूवित्यादानुवङ् स्यात् । न च 'ओस्सुपि' इति यणः प्रसङ्गः संयोगपूर्वकत्वात् । अस्त्वत्रोवङ्, क्तिपः प्रत्ययलक्षणेनोङ्गविप्यति । एवमपि पुनरुवङ् स्यात् पुनरूडुवङ्गौ पर्यायेणेति व्यवस्था न स्यात् । किञ्च—कण्डूरितिवन्मन्तूरिति च स्यात्; न भवति चेष्टं मन्तूरित्यादि । अथ 'धातोः कर्मणः' इत्यतो वाग्रहणानुवर्तनेन यकः पक्षे अनुत्पादाद्यद्यपि सिद्धं मन्तूरित्यादि तथाऽपि कण्डूरित्यादिवत् यकि दीर्घे क्वावल्लोपयलोपयोश्च दुर्वारं मन्तूरित्यादि । तथा च यगपक्षे मन्तूरित्यादिवत् कण्डूरिति च स्यात् । सुखादिभ्यश्च यकि तस्याधातुविहितत्वेन अनार्धधातुकत्वात् अतोलोपाभावात् 'अकृत्सार्वधातुकयोः' इति दीर्घे कृते सुखायतीत्यादि स्यात् । न त्विष्टं सुख्यतीत्यादि । हलन्तपाठे

तु न कदाचन सुखादेरकारान्तता सिध्यति । तस्माद्यथाभ्यासेमेवा^१ स्तु । नन्वेवमपि प्रातिपदिकेभ्यः कण्डूः मन्तुरित्यादि यद्यपि सिध्यति तथाऽपि धातुभ्यो यकि कण्डूयशब्दात् क्वावल्लोपयलोपयोः अजादौ सुप्युवडि कण्डूवावित्यादि प्राप्नोत्येव । तथा मन्तूयादेर्मन्तूरित्यादि । सुखादेश्च सुगित्यादिहलन्तम् । नैष दोषः ; एतेभ्यः क्तिवैव च नोत्पद्यते । उक्तं च भाष्ये—नैतेभ्यः क्तिप् दृश्येत इति । न तर्हि इदानीमिदं भवति कण्डूवाविति । भवति, यदा प्रातिपदिकादाचारक्विप्पन्तात् कथ्यन्ताद्वा क्तिप्यल्लोपयलोपयोः स्वाद्युत्पत्तिः ॥

यद्येवं कण्डूादयः प्रातिपदिकान्येव सन्तु, यथाभ्यासं दीर्घान्ताश्च भवन्तु । ककारश्च प्रत्यये मासञ्चि । वाग्रहणं चानुवर्तिष्येत । तत्र कण्डूयति मन्तूयतीत्यादयो यकि भवन्ति । कण्डूः मन्तुरित्यादयश्च यगभावपक्षे प्रातिपदिकात् स्वाद्युत्पत्तौ यगन्तात्क्विबभावस्य इदानीमेवोक्तत्वात् स एव धातुः कण्डूशब्दो न भवति, तत्किं कण्डूादीनां धातुत्वमाश्रित्य स्वाद्युत्पत्तौ उवङ् प्रसज्येत । तथा अत एव यगन्तात्क्विबभावेन मन्त्वादेर्दीर्घान्तत्वं सुखादेर्हलन्तत्वं च न भवति । तत्किं कण्डूादीनां धातुत्वमाश्रित्य तेभ्यः प्रत्ययविधाने सिद्धम् । एतदेवं स्यात् यदि सिद्धयेत् सुख्यतीत्यादि । न च सिध्यति प्रातिपदिकात्प्रत्यये तस्यानार्धधातुकत्वेन अतोलोपाप्रसङ्गात् ॥

अथोदाहरणानि—

कण्डूञ् गात्रविघर्षणे ॥ १ ॥

कण्डूयति । कण्डूञो जित्वस्य * अवयवे अकृतार्थं लिङ्गं समुदा-

^१यथान्यासमिति पण्डितपत्रभुद्रितकोशपाठः.

यस्य विशेषकम्' इति न्यायेन समुदायार्थत्वात् कण्डूयते इत्यात्मने-
पदमपि भवति । एवमनुबन्धान्तरस्यापि समुदायार्थत्वं द्रष्टव्यम् ॥

मन्तु अपराधे ॥ २ ॥

रोष इत्यपरे । मन्तूयति । चन्द्रस्तु जितं पठित्वा मन्तूयते
इति चाह ॥

वल्गु पूजामाधुर्ययोः ॥ ३ ॥

वल्गूयति ॥

असु मनस् एतावुपतापे ॥ ४-५ ॥

असूयति । मनस्यति ॥

असूयुः—'मृगश्वादयश्च' इत्युप्रत्ययः । अत्र वर्धमानहरदत्त-
गणरत्नमहोदधिकारादयः असुशब्दमसितिसान्तं पठित्वा असूयति
'दीर्घान्तमेके' पठन्तीत्याहुः । तन्मते अस्यति असूयति असूयते
इति भवति ॥

लेट् लोट् धौत्ये पूर्वभावे स्वप्ने च ॥

लेट्यति । लेटिता । लोट्यति । लोटिता । अकारस्यातो-
लोपे 'यस्य हलः' इति यलोपः । अत्र देवः—अर्थनिर्देशार्थं पूर्वश-
ब्दं प्रकृतिनिर्देशार्थं मत्वा 'पूर्व्यतीति तु यत्स्वप्ने' तत्कण्डादिषु दर्शनात्
इत्याह । तदेतदमोघायां शाकटायनवृत्तौ अर्थनिर्देशरहित एव गणपाठे
पूर्वशब्दस्य पाठाभावादयुक्तमिति पुरुषकार एव दूषितम् । अन्ये तु लेट्-

^१ दीर्घान्तं भिन्नं चैके.

^२ पूर्व्यतीति यत् स्वप्ने.

लोठौ दीप्यर्थावाहुः । अत्र लेला दीप्तौ इत्येके पठन्ति । पठ्यते च-
“ वातो भूतोल्लेलायत्सः ”^१ “ यदा वीतार्तिहस्ताय ”^२ इति ॥

इरञ् ईर्ष्यायाम् ॥ ८ ॥

अत्र वर्धमानहरदत्तौ इरस् इरङ् इरञ् ईर्ष्यायामिति त्रीन्पठतुः ।
इरस्यति । इरज्यति । ईर्यति ईर्यते । अत्र ‘ हलि च ’ इति
दीर्घः । ‘ इरज्यन्नग्रे प्रथयस्व जन्तुभिः ’^३ इत्यत्र भट्टभास्करादिभिः
दीप्यर्थोऽयमभिहितः । तथा ‘ इरज्यन्ता वसव्यस्य भूरेः ’^४ इत्यत्रैश्वर्या-
र्थः । ईर्यतिर्मार्गोपस्थानार्थोपि^५ । उक्तं च ‘ चर्या त्वीर्या पथि स्थि-
तिः ’^६ इति ॥

इयस् ऐश्वर्ये ॥ ९ ॥

इयस्यति ॥

अमुं दुर्गो न पठतीति गणरत्नमहोदधौ ॥

उषस् प्रभातभावे ॥ १० ॥

उषस्यति रात्रिः ॥

वेद धौत्ये स्वप्ने प्रभाते च ॥ ११ ॥

^१ तै. सं. ५-६-४. ^२ यदा हताचिः लेलायतीवेति. ^३ तै. सं. ४-२-७.

^४ तै. सं. ४-२-११.

^५ मार्गावस्थानार्थोपीति मुद्रितकोशपाठः.

^६ टीकासर्वस्वकारादयस्तु—‘ चर्या त्वीर्यापथस्थितिः ’ इति पठन्त ईर्यापदं
सम्भासान्तर्गतं मन्यन्ते. व्याकुर्वन्ति च यतीनां गतिस्थितिनिष-
द्याशयनीयानि ईर्यासंज्ञानि तस्मिन्नीर्यावर्त्मनि स्थितिरिति ॥

वेद्यति ॥

मेधा आशुग्रहणे ॥ १२ ॥

मेधायति ॥

कुपुभ क्षेपे ॥ १३ ॥

कुपुभ्यति । गणरत्नमहोदधौ तु आत्मनोऽन्यकर्तृकनिरसः ३मर्थ
इत्युक्तम् ॥

मगध परिवेष्टने ॥ १४ ॥

नीचदास्ये इत्येके । मगध्यति ॥

तन्तस् पम्पस् दुःखे ॥ १५—१६ ॥

तन्तस्यति । पम्पस्यति ॥

सुख दुःख तत्क्रियायाम् ॥ १७—१८ ॥

तच्छब्देन सुखदुःखार्थौ परामृश्येते । तेन सुखदुःखरूपायां क्रिया-
यामित्यर्थो भवति । मुख्यति । दुःख्यति । सुखमनुभवति दुःख-
मनुभवतीत्यर्थः ॥

सपर पूजायाम् ॥ १९ ॥

अकारान्तोऽयं महोदधौ । सपर्यति ॥

अररु क्रूरकर्मणि ॥ २० ॥

अर्यति ॥

भिषज् चिकित्सायाम् ॥ २१ ॥

भिषज्यति ॥

तिषज उपसेवायाम् ॥ २२ ॥

तिषज्यति ॥

इपुध शरंधारणे ॥ २३ ॥

इपुध्यति ॥

चरण गतौ ॥ २४ ॥

चरण्यति । वरण इति भोजः । उक्तं च कचित् तयोदाहरणं
काव्ये—‘ वरण्यन्वारणैर्वेलांश्च ’ इति ॥

चुरण चौर्ये ॥ २५ ॥

चुरण्यति ॥

तुरण त्वरायाम् ॥ २६ ॥

तुरण्यति ॥

भुरण धारणपोषणयोः ॥ २७ ॥

भुरण प्रहरणधारणयोरित्यन्ये । भुरण्यति ॥

गद्गद वाक्चलने ॥ २८ ॥

गद्रघति ॥

एला केला खेला विलासे ॥ २९-३१ ॥

एलायति । केलायति । खेलायति । अत्रैलास्थाने इले-
त्यपरे पठन्ति । इलायति ॥

खेला सत्त्वचलने च ॥ ३२ ॥

खेलायति । अकारान्तोऽयमित्यन्ये । तत्रातोलेपे खेल्यति ॥

लिट् अल्पार्थे कुत्सायां च ॥ ३३ ॥

लिड्यति ॥

लाट् जीवने ॥ ३४ ॥

लाड्यति ॥

हणीङ् रोषणे लज्जायां च ॥ ३५ ॥

ङकारस्तङ्गर्थः । हणीयते ॥

महीङ् पूजायाम् । ३६ ॥

अत्र पूजा पूज्यमानकर्तृका । तेनायमकर्मकः । महीयते पूजाम-
धिगच्छतीत्यर्थः ॥

रेखा श्लाघाऽऽसादनयोः ॥ ३७ ॥

आसादनं प्राप्तिः, प्रापणं वा । रेखायति, श्लाघामनुभवति
अनुभावयति वेत्यर्थः ॥

द्रवस् परितापपरिचरणयोः ॥ ३८ ॥

द्रवस्यति ॥

तिरस् अन्तर्धौ ॥ ३९ ॥

तिरस्यति ॥

अगद नीरोगत्वे ॥ ४० ॥

अगद्यति । अमुं भोजो नेच्छतीति गणरत्नमहोदधौ ॥

लेखा ॥ ४१ ॥

लेखायति रेखायतिवदर्थः ॥

उरस् बलार्थः ॥ ४२ ॥

उरस्यति । बलवान् भवतीत्यर्थः ॥

तरण गतौ ॥ ४३ ॥

तरण्यति ॥

पयस् प्रसृतौ ॥ ४४ ॥

पयस्यति ॥

संभूयस् प्रभूतभावे ॥ ४५ ॥

संभूयस्यति । अत्र गणरत्नमहोदधौ 'अंबर संबर' इति वामनः' इति । अंबर्यति संबर्यति । अत्र गणरत्न महोदधावेव लेटालो-
टाविति पठित्वा मतान्तरेणादन्तत्वमुक्त्वा लेटायति । लोटायति । ले-
टयति लोटयतीत्युक्तम् । अस्याकृतिगणत्वात् रेधवलादिभ्यो-
पि रायति । धवलयतीति चोक्तम् । यदा कण्डूयादिभ्यः सन्नुत्पद्यते
तदा कण्ड्वादीनां तृतीयस्यैकाचो द्वे भवतः इति कण्डूयिगिपती-
त्यादि भवति ॥

इति कण्ड्वादिः.

अथ सौत्रधातवः प्रक्रियन्ते.

ऋतेरीयङ् ॥ १ ॥

अयं स्वार्थे । कृतिवृणायाम् । सा चेह "वृणा जुगुप्साकृपयोः"
इत्युक्तावपि ऋतीयाशब्दस्य निघण्टुषु निरूढेः जुगुप्सैवेह भवती-
ति व्याख्यातारः । अत्रेयङ्प्रत्ययस्य किञ्चेनापि गुणाभावसिद्धौ डि-
त्करणमात्मनेपदार्थमपि । ऋतीयते । ऋतीयेते । ऋतीयाञ्च-
क्रे । इत्यादिङिङ्लकारेषु अजादित्वादाटि 'आटश्च' इति वृद्धौ आ-
र्तीयत आर्तीयिष्ट । आर्तीयिष्यत इत्यादि भवति । यदाऽयम-
वर्णान्तादुपसर्गात्परो भवति तदा 'उपसर्गादितिधातौ' इति वृद्धौ अ-
वार्तीयते उपार्तीयते इत्यादि भवति । अत्रोपसर्गग्रहणादेव धा-

तुल्ये सिद्धे 'उपसर्गादिति' इत्येव वक्तव्ये पुनर्धातुग्रहणं योगविभागेनाधिकविधानार्थमिति 'ऋत्यकः' इति पाक्षिकः प्रकृतिभावोत्र बाध्यते । उपसर्गग्रहणं प्राद्युपलक्षणमित्येतत् यत्रोपसर्गत्वं न संभवति 'उपसर्गाद्ध्वनः' इत्यादौ तत्रैवेतीह न भवतीति हरदत्तादयः । तेनागता ऋतीयका अमुं देशं आर्तीयको देश इत्यादौ यत्क्रियायुक्ताः प्रादयस्तं प्रति गत्युपसर्गसंज्ञा इत्याडादीनां गम्यादिक्रियापेक्षया उपसर्गत्वं न तु ऋतीयक्रियाऽपेक्षयेति तां प्रत्युपसर्गत्वाभावात् 'आद्गुणः' इति गुणः 'ऋत्यकः' इति शाकलप्रकृतिभावश्च भवतः । यदाऽयमीयङ् 'आयादय आर्धधातुके वा' इति वचनादार्धधातुके न भवति तदा आनर्त । अर्तिता । अर्तिष्यति । आर्तात् आर्तिष्यत् । अर्तित्वा, ऋतित्वा इत्यादि भवति । अत्र 'वञ्चिलुञ्चतश्च' इति सेटः क्तवः कित्त्वविकल्पनात् पक्षे गुणः । 'आयादय आर्धधातुके वा' इत्यत्रार्धधातुके इत्यस्य विषयसप्तमीत्वात् आर्धधातुकेषु विषयभूतेषु आयादयो नोत्पद्यन्त इत्यर्थः । न तूत्पद्य निवर्तन्ते इति । अन्यथा ऋतीयशब्दाद्वल्लिटि प्रत्ययान्तत्वेनामि ईयङ्प्रत्ययस्य निवृत्तौ ऋताञ्चकार इति स्यात् । आनर्तेति च न स्यात् । तथा अर्तितासि अर्तिष्यति ऋत्यात् आर्तीत्यादौ परस्मैपदं न स्यात् । तथा तास्यादेरार्धधातुक्त्वादीयङो निवृत्तोर्निमित्तत्वात्तदपेक्षो गुणो 'न धातुलोप आर्धधातुके' इति निषेधान्न स्यात् । अनेनाभिप्रायेणामि गुणाभाव उदाहृतः । प्रत्युत ऋतिताहे ऋतिष्यते ऋतिषीष्ट आर्तिष्टेत्यादि स्यात् । यदीयङन्तादुत्पन्नेषु तिङ्, तदाश्रयेण पश्चादुत्पन्नेषु विकरणेषु आर्धधातुकेषु ईयङो निवृत्तिः क्रियते, तर्हि ईयङो डित्वात्तदन्ताच्चोत्पद्यमानास्तिङ् आत्मनेपदान्येव स्युः । तथा क्तिनि ऋत्तिरिति न स्यात् 'अप्रत्ययात्' इत्यकारे ईयङो निवृत्तौ ऋत्तेति च स्यात् । एषा दूषणा दिक् । अत्र क-

चिद्वृत्तिकोशे ‘ऋतेश्छङ्’ इत्येव सिद्धे ऋतेरीयङ्गचनं ज्ञापकं धातु-
विहितानां प्रत्ययानामायन्नादयो न भवन्तीति । तेन शमेः खः शङ्खः ।
कमेष्ठः कण्ठः । इत्यत्र ईनिकादेशौ न भवतः । ननु ‘ऋतेश्छङ्’
इत्युच्यमाने छङो बलाद्यार्धधातुकत्वेन परत्वादिडागमे ऋते छकारस्य
प्रत्ययादित्वं पर्यवसन्नमिति ‘आयेनयी’ इत्यादिना प्रत्ययादेः विधी-
यमानः कथमीयादेशः सिद्धयति । नैष दोषः, यदाऽऽयनादिषूपेदेशि-
वद्वचनस्य चोदितत्वादन्तरङ्गत्वादितः पूर्वमीयादेशो भविष्यति ।
अत्र हरदत्तः—‘द्विवचनविभज्योपपदे’ इत्यत्र तरप्छमुनाविति
वक्तव्यं ईयसुन्वचनादधातुविहितानामपि प्रत्ययानामायन्नादयो न
स्युः । वचनसामर्थ्याच्चेदुभयेषामपि स्युरिति ज्ञापकं भङ्गा कण्ठादौ
बाहुलकादकाद्यभावमाह ॥

स्तन्भुस्तुन्भुस्कन्भुस्कुन्भुस्कुज्भ्यः श्र-
श्च ॥ २-६ ॥

एभ्यः कर्तृवाचिनि सार्वधातुके श्चुर्भवति । चकारात् श्चा च । तत्र
पञ्चमो धातुषु पठितो व्याख्यातार्थश्च प्रथमतृतीयौ स्तम्भार्थौ । द्वितीयो
निष्कोषणार्थः । चतुर्थो धारणार्थः । उदित्वं क्त्वायामिद्विकल्पार्थम् ।
अत एव श्चाव्यतिरिक्तविषयाश्चैते भवन्ति । स्तभ्नोति । स्तभ्नतः ।
स्तभ्नवन्ति । स्तभ्नोषि । स्तभ्नोमि । स्तभ्नवः । स्तभ्न-
मः । ‘अनिदिताम्’ इति नलोपः । वस्मसोः ‘लोपश्चास्यान्य
तरस्याम्’ इत्युकारलोपः संयोगपूर्वत्वान्न भवति । स्तभ्नाति ।
स्तभ्नीतः । स्तभ्नन्ति । स्तभ्नासि । स्तभ्नामि । हलादौ

क्विति 'ईहल्यघोः' इतीत्वम् । अजादौ तु । 'श्वाभ्यस्तयोः' इत्याछोपः । तस्तम्भ । तस्तम्भतुः । तस्तम्भुः । तस्तम्भिथ । तस्तम्भ । तस्तम्भिव । तस्तम्भिम । तस्तम्भिता । तस्तम्भिष्यति । तस्तम्भोतु । तस्तम्भुतात् । तस्तम्भुताम् । तस्तम्भवन्तु । तस्तम्भुहि । तस्तम्भवानि । हेः 'उतश्च' इति लोपः संयोगपूर्वत्वान्न भयति । तस्तम्भ्रातु । तस्तम्भ्रीतात् । तस्तम्भ्रीताम् । तस्तम्भवन्तु । तस्तम्भान—हौ 'हलश्चः शानज्जौ' इति शानजादेशे 'अतो हेः' इति हेर्लुक् ॥

अस्तम्भीत् । अस्तम्भुताम् । अस्तम्भवन् । अस्तम्भोः । अस्तम्भवम् । अस्तम्भ्रात् । अस्तम्भ्रीताम् । अस्तम्भन ॥

स्तम्भुयात् । स्तम्भुयाताम् । स्तम्भुयुः । स्तम्भुयाः स्तम्भुयाम् । स्तम्भ्रीयात् । स्तम्भ्रीयाताम् । स्तम्भ्यात् । स्तम्भ्यास्ताम् । स्तम्भ्यासुः । यामुटः कित्त्वात् अनुनासिकलोपः ॥

अस्तम्भत् । अस्तम्भताम् । अस्तम्भन् । 'जूस्तम्भु' इति परस्मैपदे च्लेर्वाऽङि 'अनिदिताम्' इति नलोपः । अन्यदा सिचि अस्तम्भीत् इत्यादि । अस्तम्भिष्यत् ॥

तिस्तम्भिषीत । तास्तम्भ्यते । तास्तम्भीति । तास्तम्भि । तास्तम्भ्यः । तास्तम्भति इत्यादि ॥

स्तम्भयति । अतस्तम्भत् । अत्यष्टम्भोत् । प्रत्यष्टम्भोत् । प्रतिष्टम्भ्राति । प्रत्यतष्टम्भत् । इत्यादौ 'स्तम्भेः' 'प्राक्सितादङ्चवायेऽपि' इति इणन्तादुपसर्गात्परत्वेन षत्वम् । तत्राप्रतेरिति

नानुवर्तते । प्रतितिष्ठम्भिषति—‘स्थादिष्वभ्यासेन’ इति षत्वम् । अवष्टभ्राति अवलम्बत इत्यर्थः । अवष्टब्धा सेना, आसन्नेत्यर्थः । ‘अवाञ्चालम्बनाविदूर्ययोः’ इति षत्वम् । मा प्रतिस्तम्भत् इत्यत्र ‘स्तम्भुसिवुसहाम्’ इति निषेधात् ‘स्तम्भेः’ इति षत्वं न भवति । सन्वदित्वं लघुपरत्वाभावान्न भवति । दीर्घत्वं तु अलघुत्वादपि न भवति ॥

स्तम्भित्वा, स्तब्ध्वा । उदिच्चादिङ्गिकल्पः । इष्टि ‘न क्त्वा सेट्’ इति किञ्चप्रतिषेधान्नानुषङ्गलोपः ॥

स्तब्धः—‘यस्य विभाषा’ इत्यनिट्त्वम् । प्रतिष्ठब्धः । निष्ठब्धः—‘प्रतिस्तब्धनिस्तब्धौ च’ इत्यपत्वम् । ‘स्तम्भेः’ इति सानुषङ्गनिर्देशात् अयमेव स्तम्भिः सौत्रो गृह्यते । न त्वत्र भौवादि-कः इदिन् । स्तम्भिरपीति प्रतिस्तम्भादयः प्रयोगास्तस्य द्रष्टव्याः ॥

उत्तब्धः—‘तितुत्र’ इतीणिषेधः । ‘उदस्थास्तम्भोः पूर्वस्य’ इति सकारस्य पूर्वसवर्णस्तकारः । एवमुत्तम्भोतीत्यादावपि तत्त्वम् । स्तुम्भोति स्तुम्भाति । स्कम्भोति स्कम्भाति । स्कुम्भोति स्कुम्भाति । इत्यादि स्तम्भातिवत् । विष्कम्भोति विष्कम्भाति । विष्कम्भः इत्यादौ ‘वेः स्कम्भोतेर्नित्यम्’ इति षत्वम् । श्रानिर्देशः स्कम्भोतेर्निवृ-त्यर्थः । तेन तस्य विस्कम्भत इत्यादि भवति ॥

सातिः सुखे ॥ ७ ॥

अयं हेतुमण्यन्त इति जिनेन्द्रहरदत्तो । तन्मते सातिरिति^१ प्रकृ-

त्या भवितव्यम् । सातिः सौत्रो धातुरिति वृत्तिबोधिण्यासयोः । सात-
यति इत्यादि ॥

सातयः—‘अनुपसर्गाच्छिम्प’ इत्यादिना शे शपि गुणयादेशौ ॥

जु वागतायां गतौ ॥ ८ ॥

जवति । जोता इति स्वरान्तत्वादनित्त्वम् ॥

जुजूषति । अजीजवत् इत्यत्र णेश्चङि णौकृतस्य स्थानिवत्त्वे-
नाभ्यासस्योवर्णान्तत्वात् ‘ओः पुयण्जि’ इतीत्वे ‘दीर्घो लघोः’
इति दीर्घः ॥

जवनः—‘जुवङ्कम्प’ इति गुच् ॥

प्रजवी—‘प्रजोरिनिः’ इति इनिः ॥

जूः । जुवौ । ‘भ्राजभास’ इति क्तिप् ताच्छीलिकः । तत्रैव-
सूत्रे जू इति दीर्घपाठाश्रयणात् क्तिप्सन्निभेन दीर्घ इत्येके । अन्ये तु
उत्तरसूत्रे दृशिग्रहणस्य इहापि अभिसम्बन्धात् दीर्घ इत्याहुः ॥


जूतिः—‘ऊतियूतिजूति’ इति क्तिनि दीर्घान्तोदात्तत्वे निपात्येते ॥

जवः—‘ऋदोरप्’ इत्यप् । ‘जवसवौ छन्दसि’ इत्यज्विधानं
तत्रान्तोदात्तार्थं न तु भाषायामेतद्गुणनिवृत्त्यर्थम् ॥

विजावको नाम देशः—संज्ञायां ण्वुल् । तत्रभवादिः वैजावकः—
‘कच्छादिभ्यश्च’ इत्यण् शैषिकः । ‘कोषधादण्’ । इत्येवाणि सिद्धे

कच्छादिष्वस्य पाठो यदा भवादिर्मनुष्यः तत्स्थो वा भवति तदा वैजा-
वकः इति कच्छाद्यधिकारेण विधीयमानो मनुष्यतत्स्थयोर्वृज् अमुष्मा-
दपि यथा स्यादिति ॥

इति सौत्रधातवः.



अथ नामप्रत्यया धातवः प्रदर्श्यन्ते ॥

‘मुप आत्मनः क्यच्’ । कर्मण इच्छायां वेति वर्तते । इहा-
त्तन्शब्दः परव्यावृत्तिवचनः स्वशब्दपर्यायः । न चेतनद्रव्यवचनः ।
तस्मिन्हि किमयं कर्तृपञ्चन्तः सन् इच्छया सम्बध्यते । उत शेषप-
ञ्चन्तः सुबन्तेन ? । तत्राप्यपक्षे इच्छायाश्चेतनकर्तृत्वाव्यभिचारात् आ-
नर्थक्यमात्मशब्दस्य स्यात् । किञ्च राज्ञः पुत्रमिच्छत्यमात्यः इत्यादौ
परेच्छायामपि चेतनस्यैव कर्तृत्वात् क्यच् स्यात् । यत्तु भाष्ये
इहासामथर्चान् प्रत्ययाभाववचनं तत्प्रौढिवादमात्रम्, इष्यमाणं वस्तु
स्वत एव नित्यमन्यदपेक्षते इति नैतावताऽस्त्यसामथ्यम् । अत एव वृत्तावा-
त्मग्रहणस्य इदमेव प्रत्युदाहृतम् । सुबन्तसम्बन्धपक्षेऽपीह राजादि-
ना चेतनेनैव पुत्रादेः सम्बन्धात् क्यच् प्रसज्येतैव । आनर्थक्यं चा
विशिष्टमेवात्मग्रहणस्य । अचेतनस्य व्यावर्त्यस्याभावात् । अत
एव तत्र हरदत्तः—वृक्षस्य फलमिच्छति, खट्वायाः पादमिच्छति
इत्यादौ यत्राचेतनार्थं किञ्चिदिष्यते तद्वावर्त्यमिति चेन्न । तत्रापि
चेतनस्यैव परिशेषितत्वात् । सर्वमेव हि भोज्यं चेतनानामेव शेषभूतम् ।
खट्वायाः पादमिच्छतीत्यत्रापि यस्य तत् खट्वादिकमुपभोग्यं तदर्थमेव
तदिष्यते खट्वादिकं तु द्वारमात्रम् । अतः परव्यावृत्तिवचन एवात्म-

नशब्द इति । तत्राप्यसौ यदि कर्तृषष्ठ्यन्तः सन्निच्छया सम्ब-
ध्येत तर्ह्येपिनारमन्तरेणेच्छाया अभावात् आनर्थक्यं स्यात् । तस्मा-
त्स्वशब्दपर्यायः शेषषष्ठ्यन्तः सुबन्तेन सम्बध्यते । तेनायमर्थः सूत्र-
स्य—इषेः सन्निधानात्तत्कर्मण एषितुरेवात्मनः सम्बन्धिनः सुबन्ता-
दिच्छायामर्थे वा क्यजिति । एवंचात्मनः पुत्रं परस्य दासमिच्छ-
तीत्यादौ वस्तुतः सुबन्तस्यात्मना सम्बन्धेऽपि परार्थमिष्यमाणत्वात्
इषि कर्त्रवच्छेदेनात्मना सम्बन्धाभावाच्च क्यचः प्रसङ्गः । ककारः
'नः क्ये' इति विशेषणार्थः । चकारः तद्विघातार्थः । स्वरस्तु
प्रत्ययस्वरेण धातुस्वरेण वा सिध्यति ॥

अथोदाहरणानि—

पुत्रमात्मन इच्छति पुत्रीयति । अत्र 'अकृतव्यूहाः पाणि-
नीयाः' कृतमपि शास्त्रं निर्वर्तयन्ति इति वा 'अन्तरङ्गानपि विधीन्
बहिरङ्गो लुग्वाधते' इति वा सन्धिकार्यरहितस्य अमः 'सुपो धातु-
प्रातिपदिकयोः' इति लुकि 'क्यचि च' इत्यवर्णस्येत्वे सनाद्यन्त-
त्वेन धातुत्वाल्लडादि ॥

अश्वस्यति । क्षीरस्यति । वृषस्यति । लवणस्यति ।
'अश्वक्षीरवृषलवणानामात्मप्रीतौ क्यचि' इति मुगागमः । अत्र
'आत्मप्रीतौ' इत्यपनीय 'अश्ववृषयोर्मैथुनेच्छायाम्' 'क्षीरलवण-
योर्लालसायाम्' इत्यर्थान्तरमुक्तम् । तेनाद्ययोरुदाहरणयोः अश्ववृषौ
मैथुनायेच्छत इत्यर्थः । अन्ये तु परित्यक्तप्रकृत्यर्थात् मैथुनेच्छैवार्थ-
इत्याहुः । तथा च भट्टिः—'इति रामो वृषस्यन्तीम्' इति । निघ-
ण्टुश्च—'वृषस्यन्ती तु कामुकी' इति । इतरयोरपि तृष्णातिरे-

को अभ्यवजिहीर्षातिरेको लालसा । तेन क्षीरलवणेच्छायां लाल-
सारूपायामित्यर्थलाभात् क्षीरलवणे अतिशयेनाभ्यवहर्तुमिच्छतीत्य-
र्थो भवति । अत्र क्यच्प्रकृतीनां प्रत्ययलक्षणेन यत्पदत्वं प्राप्तं
तत् 'नः क्ये' इति नियमेन नान्ताविषयमिति प्रकृत्यसुगकारयोः
सवर्णदीर्घत्वं बाधित्वा 'अतो गुणे' इति पररूपं भवति । अका-
रोच्चारणफलं तु पूर्वसूत्रोदाहरणे ब्राह्मणास इत्यादौ । तथा 'सर्व-
प्रातिपदिकेभ्यो लालसायामसुग्वक्तव्यः' इत्यनकारान्तादसुकि दध्य-
स्यति इत्यादौ च ॥

अपरे त्वाहुः—सुग्वक्तव्य इति दधिस्यति । मधुस्यति । 'अश्वक्षीर'
त्यत्र भाष्ये द्वाविमावागमौ प्रस्तुत्य दध्यस्यति मध्वस्यति दधिस्यति
मधुस्यतीत्येवमर्थमित्यभिधानात् दधिमधुशब्दावेवागमिनावित्येके । अन्ये
तु सर्वप्रातिपदिकेभ्यः इत्येके इति सर्वग्रहणात् बहुवचननिर्देशाच्च
सर्वत्र भवतः । भाष्यं तूदाहरणादिङ्निर्देशमात्रपरमित्याहुः । अत्र
मते दध्यस्यति मध्वस्यति दधिस्यति मधुस्यतीत्येवमर्थमित्यर्थशब्दः
स्वार्थं न पुष्यति ॥

अशनोदकधनेभ्यः क्यचि 'अशनायोदन्यधनायानुभुक्षापिपा-
सागर्भेषु' इति क्रमेणैतेष्वर्थेषु द्योत्येष्वाद्यन्तयोः ईत्वापवाद आलम् ।
उदकस्य उदन्नादेशो निपात्यते । तेन अशनायति । उदन्य-
ति । धनायति । अशनायत्युदन्यतिधनायतीनां तदात्वे भोक्तुका-
मो अशनमिच्छति, पातुकाम उदकमिच्छति, सत्यपि धने भूयो धन-
मिच्छतीति क्रमेणार्थः । यस्त्वौत्तरकालिकमशनं, स्नानार्थमुदकं,
दरिद्रस्सन् धनमिच्छति तत्र अशनीयति, उदकीयति, धनीय-
तीति भवति । तत्रान्ये अशनायतीत्यादीनां प्रकृत्यर्थमनपेक्ष्य केव-

लं बुभुक्षादीनैवार्थान् मन्यन्ते । अत्र भारविरमुमेव अर्थं प्रतिपेदे । तदाह*—‘किमु धनं धनागितुम्’ इति । निघण्टुश्च—‘उदन्या तु पिपासा तृट्’ इति ॥

‘गार्ग्यमिच्छति गार्गीयति—अत्र ‘क्यच्च्योश्च’ इत्यापत्य-
यकारस्य हल उत्तरस्य लेपे ‘क्यचि च’ इतीत्वम् ॥

उपार्पभीयति, उपर्षभीयति । उपालकारीयति, उपल्का-
रीयति । अत्र ‘वा सुप्यापिश्लेः’ इति सुबन्तावयवऋकारादि-
धातुपरत्वात् पूर्वपरयोरेका वृद्धिर्वा भवति । ऋकारलृकारयोः साव-
र्णादियं लृकारादावपि भवति । तत्र ‘उरणूपरः’ इति प्रत्या-
हारग्रहणात् लपरत्वम् । वाग्रहणं आद्गुणस्य प्राप्त्यर्थमिति वृद्ध्य-
भावेऽपि स भवति ॥

नन्वेतद्वाग्रहणं यथाप्राप्ताभ्यनुज्ञानार्थं स्यात् इति ‘ऋत्यकः’ इति
प्रकृतिभावः कस्मान्न भवति । उच्यते—अत्राप्यनुवृत्तस्य धातुग्र-
हणस्य ‘उपसर्गादिति’ इत्यत्रेव तद्वाधनार्थत्वात् इदं च धातुग्रहणस्य
प्रकृतिभाववाधनार्थत्वं ऋतीयतावुपपादितम् । अत एव ‘वा सुपि’
इत्यत्र वृत्तौ वाग्रहणस्य प्रयोजनं गुण एव दर्शितम् । उपगता ऋषभी-
यका अमुं देशं इत्यत्र उपर्षभीयकः उपऋषभीयक इति गुणप्रकृतिभावौ
भवतः । वृद्धिस्तु पूर्वसूत्रवत् ‘वा सुपि’ इत्यत्र अनुवृत्तस्य उप-
सर्गग्रहणस्य प्राद्युपलक्षणार्थत्वाभावात् न भवति । उपलक्षकत्वा-
भावश्च ऋतीयतावुक्तः । ऋषभस्य समीपमुपऋषभं तदिच्छति उपऋषभी-
यति इत्यत्र तु सङ्ग्रामयतीति रूपस्य सङ्ग्रामं करोतीति सङ्ग्रामशब्दात्का-
रितणिचा सिद्धान्तपि चुरादौ “सङ्ग्राम युद्धे” इति सम उपसर्गात्

पूर्वमडाद्यर्थात्पाठादन्यत्र सोपसर्गात् सङ्घातान् धातोः 'धातुसंज्ञानि-
मित्ते प्रत्यये चिकीर्षिते उपसर्गाः पृथक् क्रियन्ते' इति ज्ञापनान्
सोपसर्गात् संघातात् धातुसंज्ञानिमित्तः प्रत्ययो भवति सङ्ग्रामयेतेरेवेति
नियमाद्धा पृथक्कृतोपसर्गादेव स भवतीतीहापि ऋषभशब्दादेव कथंचा
भवितव्यम् । सुपस्तु उपर्षभशब्दाद्विधानात् प्रत्ययग्रहणपरिभाषया त-
स्यैव सुवन्तत्वं न तु तदवयवस्य ऋषभशब्दस्यापीत्यृषभीयशब्दः सु-
वन्तावयवको धातुर्न भवतीति तत्परत्वाभावादनुपसर्गत्वाच्च 'वा सुपि'
इति वृद्धेरप्रसङ्गः । अत एव उपसर्गस्य पृथक्कारं उपार्षभीयतीत्यत्र
ऋषभीयस्यैवाङ्गत्वान् तस्यैवाङ्गवति । तस्मादेव क्त्वायामुपेन प्रादिस-
मासे ल्यपि उपर्षभीय इति भवति । तथा सनि तत्साहितस्यैव धातु-
त्वान् पशब्दस्य द्विर्वचने उपार्षिपभीयिपतीति भवति ॥

नन्वयं सङ्ग्रामशब्दः उपसर्गसदृशावयवोऽस्त्विति कथमुक्तस्यार्थस्य
प्रमाणं स्यादिति । उच्यते—यत् 'वा पदान्तस्य' इति अकृतपर-
सवर्णं पठ्यते । अत्र हरदत्तः—सङ्ग्रामशब्दो अनुदात्तेत्त्वार्थः स्यात् ।
न च तन्मात्रार्थत्वे ग्राम युद्ध इति शक्यते पठितुम् । अध्येष्टेत्यादौ आट
इव मध्येऽटः प्रसङ्गादिति ज्ञापकमभाङ्गीत् । तदाऽस्यानुदात्तेत्त्वमपा-
णिनीयमिति नोदेति । अत एव भृशादौ कैयटे सङ्ग्रामयतिरनुदात्तेद्वोद्वय
इत्युक्तम् । अयं च अनुदात्तेत् सङ्ग्रामयतिरिष्यते इति भाष्ये च
ज्ञापकत्वमेवोक्तम् ॥

ऋकारमिच्छति ऋकारीयति उपर्कारीयतीत्यत्र 'वासुपि' इति
वृद्धिः ऋतीति तपरकरणान्न भवति । अत एव शाकलः प्रकृति
भावोपि । मालीयति । अत्राकृतव्यूहाः पाणिनीयाः इति माल
आ अम् य इति स्थिते सुब्लुक्यन्तरङ्गत्वेन पूर्वमेकादेशे परमपीत्वं

पश्चाद्भवति । उक्तं न भाष्ये—‘जापोरेकादेश ईत्वलोपाभ्यां भवत्यन्तरङ्गः’ इति* । ननु पूर्वमपीत्त्वे ‘यस्य’ इति लोपेनेष्टसिद्धिरिति चेत् न ; तस्मिन्नीत्वस्य बहिरङ्गस्यासिद्धत्वात् । उत्सामैच्छत् औत्सीयत् । औङ्कारीयत् । आ ऊटः ओटः औढीयत् । अत्र ‘उस्यपदान्तात्’ ‘ओमाडोश्च’ इति पररूपत्वं ‘आटश्च’ इति पुनर्वृद्धिविधानार्थेन चशब्देन बाध्यते । तथा च वार्तिकम्—‘उस्योमाङ्क्ष्वाटः प्रतिषेधः’ इति उप्ति ओमाडोश्च परयोः आटः पररूपं नेत्यर्थः । औढीयन् इत्यत्र आङः उकारेण सहेकादेशे उपसर्गरूपत्वं पृथक् न प्रतीयते इति सोपसर्गात्सङ्गमयतेः इत्यस्याप्रवृत्तेः ओकारात्पूर्वमाटि तस्यान्तवद्भावेन लब्धाङ्गव्यपदेशस्य ओमास्याटश्च ‘ओमाडोश्च’ इति प्राप्तेन पररूपेण वृद्धेः बाधः स्यादिति वार्तिकमाङ्गहणम् । एवं आ इतः एतः ऐतीयन् इत्यपि द्रष्टव्यम् । आ इतः एतः ऐतीयति प्र ऐतीयति प्रेतीयति इत्यत्र प्राप्तं अवर्णन्तोपसर्गविषयं एङि पररूपं बाधित्वा प्राप्तां ‘एत्येधति’ इति वृद्धिं ‘ओमाडोश्च’ इति पररूपं परत्वाद्बाधते ॥

आ ऋश्या अर्श्या आगता ऋश्या इति प्रादिममासः । ‘आहुणः’ इत्यनेन आङ्कारयोरेको गुणः । तमिच्छति आर्श्यायति । आर्शीयत् इत्यत्र गुणस्य अन्तवद्भावेनाङ्गात् ‘ओमाडोश्च’ इति प्राप्तं पररूपं परत्वाद्बाधित्वा प्राप्ताः सवर्णदीर्घः चकारेण पुनः पररूपविधानात् बाध्यते ॥

दधीयति । मधूयति—‘अकृत्सार्वधातुकयोः’ इति दीर्घः ।

*‘अनुपेकादेश इत्वात्वाभ्यां भवत्यन्तरङ्गतरः’ इति मुद्रितकोशपाठः.

कुमारीयति । वधूयति । अरामिच्छति रीयति । ऋकारस्य ‘रीङ् ऋतः’ इति रीङादेशः । ऋकारलृकारयोः सावर्ण्येनालमिच्छतोत्यत्रापि इदमेव रूपम् । अत्र तपरकरणात् ऋकारस्य रीङभावात् ऋयतीति भवति । ऋत इत्वं तु ऋकारान्तस्य धातोरितीह न प्रसजति ॥

हेशब्दमिच्छति हेयति ॥

गामिच्छति गव्यति—‘वान्तो यि’ इत्यवादेशः । गव्यिता इत्यादौ अतोलोपे ‘क्यस्य विभाषा’ इति हल उत्तरस्य क्यप्रत्यययाकारस्यार्धधातुके विधीयमानो लोपः सन्निपातपरिभाषया न भवति । अगव्यात् इत्यत्र ‘वदव्रज’ इत्यत्र अन्तग्रहणस्य हलसमुदायप्रतिपत्त्यर्थत्वेऽपि अल्लोपस्य स्थानिवत्त्वेन अङ्गस्य हलन्तत्वाभावान् न वृद्धिः ॥

रैयति । ग्लाव्यति । ग्लाव्यिता । गव्यतिवद्धान्तदेशो यलोपाभावश्च ॥

श्वलिहति । श्वलिहिता । श्वलिहिता—अतोलोपस्य पूर्वविधौ स्थानिवत्त्वान् ‘न धातुलोपः’ इति लघूपधगुणाभावः । अश्वलिहीत् । अश्वलिह्यात् । अत्राल्लोपस्य स्थानिवत्त्वान् हलन्तलक्षणायाः वृद्धेरभावः । अत्र ‘होढः’ न भवति ‘नः क्ये’ इति नान्तस्यैव क्ये पदत्वात् हकारान्तस्य पदत्वाभावात् । अत एव गोदुहति इत्यत्र ‘दादेः’ इति वृत्तम् । मित्रद्रुहति इत्यादौ ‘वा द्रुह’ इति तद्विकल्पः । उपानहति इत्यत्र ‘नहो धः’ इति धत्वं, अनडुहति इत्यत्र ‘वसुत्तंसु’ इति दत्वं च न भवति ॥

पुरमिच्छति पुर्यति । खयमिच्छति खयति । दिवमिच्छति दिव्य-
ति—‘ हलि च ’ इति दीर्घः रेफकारान्तस्य धातोः ‘ हल्परत्वे ’ इतीह न
भवति । चतुर्यति—अत्रापि धातुर्न रेफान्त इति दीर्घो न भवति ।
गिरमिच्छति गीर्यति—अत्र गिरः क्वौ ‘ ऋत इद्धातोः ’ इति इच्चे रेफा-
न्तो धातुः हल्पर इति दीर्घः । गीर्यिता, गिरिता—‘ क्यस्य विभाषा ’
इति यलोपपक्षे हल्परत्वाभावान्न दीर्घः । ‘ वोरूपधायाः ’ इति रेफव-
कारान्तस्य धातोः पदस्य विधीयमानोपि न भवति । ‘ नः क्ये ’
इति नियमेन पदत्वाभावात् । स्वरिच्छतीत्यादौ अव्ययेभ्यः क्यचि
‘ मान्ताव्ययेभ्यः प्रतिषेधः ’ इति क्यचः प्रतिषेधाद्वाक्यमेव । यत्तु तत्र
‘ गोममानाक्षरनान्तादित्येके ’ इति क्यचः प्रकृतिपरिगणनं तद्वाच्यतीत्या-
द्यसिद्धिप्रसङ्गात् न स्थितः पक्ष इति कैयटादौ स्थितम् ॥

फलतीति फल् फल्यति । यल्यति* । इदमिच्छति इत्यत्र क्यचि
मान्ताव्ययप्रतिषेधात् वाक्यमेव । इह मान्तग्रहणेन प्रातिपदिकस्य
विशेषणात् इमाविच्छति काविच्छतीत्यादावपि वाक्यमेव भण्यते ॥

प्राणितीति प्राण् प्राण्यति । राजीयति इति ‘ नः क्ये ’ इति
पदत्वात् ‘ नलोपः प्रातिपदिक ’ इति नलोपे ‘ क्यचि च ’ इतीत्तम् ।
न च नलोपस्यासिद्धत्वं ‘ नलोपः सुप्स्वरसंज्ञातुग्विधिषु कृति ’ इति
नियमात् ॥

अहर्यति—‘ रोः सुपि ’ इति अहः पदस्य सुप्परत्वाभा-
वात् ‘ अहन् ’ इति रुत्वापवादो रेफः । नन्वसौ नलोपे पूर्वत्रासि-
द्धस्यात् । अस्ति च वचनस्य अवकाशः हे अहरित्यत्र ‘ स्वमोर्न-

*तमिच्छति तयति । ययति । इति मुद्रितकोशपाठः.

पुंसकात् ' इति सोलुंकालुप्तत्वात् अमुप् नलोपश्च ' न डिसम्बुद्धयोः ' इति निषिध्यते । नैप दोषः । अहन्नित्यत्राह इति पष्ठ्या निर्देश्ये अहन्निति प्रथमान्तेन निर्देशादहन्नित्यावृत्त्या अहन्नेव । न लुप्तनकार इति स्थितम् । स एव चाहन्शब्दः इहापि रेफविधावनुवर्तत इति ॥

उज्ज्नेः क्विबन्तादनुकरणाद्वा उज्ज्यति । ककुभ्यति । अर्घ्य-
नि । परिब्रङ्गति । विलम्ब्यति* । अङ्गयति । मृड्यति† ।
अर्घादिभ्यस्तत्करोतीति णो णेश्च धातुदाहरणानि । पण्वि-
र्णाविष्ठवादित्यतिदेशात् ऋकारस्य 'र ऋतो हलादेः' इति र-
भावः । अतोऽन्यत्राङ्गादधीतोः अनुकरणात्क्विबन्ताद्वा क्यच द्र-
ष्टव्यः । युध्यतिभिषज्यतिप्रभृतयो गताः । प्रक्रियासाम्याद्दृष्टा-
न्तेन प्रदर्शिताः‡ ॥

त्वामिच्छति मामिच्छति त्वद्यति मद्यति—'प्रत्ययोत्तरपद-
योश्च' इत्येकार्थवृत्तयोः गुप्मदस्मदोर्मपर्यन्तस्य त्वमावादेशौ भवतः ।
'त्वमावेकवचने' इत्यत्र एकस्य वचनमेकवचनं न तु पारिभाषिकमिति
स्थिते तत्रापि तस्यैवानुवर्तनान् एकार्थवृत्तयोरित्युक्तम् । तेन
गुप्मदस्मच्छब्दौ यदा एकार्थे समासस्तु द्विवचनार्थः तदाऽपि त्वमौ
भवतः । यथा अतित्वामिच्छति अतिमामिच्छति अतित्वद्यति

* वितुम्यति.

† गृह्णाति.

‡ 'युध्यति भिषज्यति' इत्येतदनन्तरं किञ्चिद् स्थलं परित्यज्य 'वगडान्ताः प्रक्रि-
यासाम्यात्कान्ते प्रदर्शिताः' इति लिखितकोशयोः पाठः 'युध्य-
निभिषज्यतिप्रभृतयः दशगण्यन्तः प्रक्रियासाम्यात् स्वस्वान्ते
प्रदर्शिताः' इति तु युक्तम्.

अतिमद्यति । अत्र विग्रहवाक्ये अतित्वां अतिमां इति रूपम् । अति युष्मदस्मदोः द्वितीयाद्विवचने तस्य 'डेप्रथमयोः' इत्यमि कृतं युष्मदस्मदोरेकार्थत्वात् 'त्वमविकवचने' इति मध्यन्तस्य त्वमयोर्दकारस्य शेषे लोपापवादे 'द्वितीयायां च' इत्यात्वे एकादेशे च 'युवावौ द्विवचने' इत्यत्रापि द्वयोर्वचनं द्विवचनमिति स्थिते तत्र च युष्मदस्मदोर्गुवावादेशौ न शङ्क्यौ । अतिवानतिमानिति तु 'डे प्रथमयोः' इत्यमादेशापवादे 'तस्मादित्युत्तरस्य' इति परिभाषया 'शसो न' इति तदादेर्नकारे आत्वेकादेशयोश्च सकारस्य संयोगान्त्योपे च भवति । नन्वत्र युष्मदस्मदोः एकार्ययोः विभक्तिः परेति 'त्वमविकवचने' इत्येव त्वमयोस्सिद्धेः किं पुनः प्रत्ययोत्तरपदवचनेन । भवेदेतदेवं विभक्तिपरत्वे सिद्धे तदेव तु न सिद्धयति । विभक्तेर्दुका लुप्तत्वेन प्रत्ययलक्षणाभावान् ॥

नन्मन्तरङ्गत्वाल्लुक्ः पूर्वं त्वमादेशो भविष्यतः । न च लुका लुप्तत्वेनानयोः बाधनमाशङ्क्यं, अन्तरङ्गत्वादादेशयोः । नित्यान्तरङ्गयोश्च अन्तरङ्गं बलीयः, यथोक्तम्—'परनित्यान्तरङ्गप्रतिपदविधयो विरोधिसन्निपाते तेषां मिथः प्रसङ्गे परबलीयस्त्वम्' इति । एवं तर्हीदमेव 'प्रत्ययोत्तरपदयोश्च' इत्यादेशविधानं ज्ञापकं. अन्तरङ्गानपि विधीन् बहिरङ्गो लुग्बाधत एवेति । नन्वेतन् परमस्त्वं, त्वत्तरः, त्वं प्रधानमस्य त्वत्प्रधानः, तुभ्यं हितं त्वद्धितं, तवेदं त्वदीयं, तव पुत्रस्त्वपुत्रः, परमोऽहं मत्तरः, अहं प्रधानमस्य मत्प्रधानः, मह्यं हितं मद्धितम्, ममेदं मदीयं, मम पुत्रो मत्पुत्र इति । यत्र 'त्वाहौसौ' 'तुभ्यमहौ डयि' 'तव ममौ डसि' इति विधीयमानानन्तरङ्गानपि त्वाहादीन् बाधित्वा त्वमादेशविधानेन अर्थ-

बह्वचनमिति कथं ज्ञापकं स्यात् । इदं तर्हि ज्ञापकं उत्सर्गस-
मानदेशा अपवादा इति त्वाहाद्यपवादत्वेनैव त्वमयोर्मपर्यन्तविषयत्वे
सिद्धे यत्पुनर्मपर्यन्तस्येत्यनुवर्त्य तयोर्विधानं, बाधे तु लुकाऽन्तरङ्गाणा-
मपि त्वाहादीनां तदपवादत्वेनैव त्वमयोर्मपर्यन्तविषयत्वस्य सिद्धेः किं
तदर्थेन मपर्यन्तस्येत्यनुवर्तनेन ॥

ननु शब्दकल्पबाद्यपवादानां बहुजादीनां भिन्नविषयाणामपि
दर्शनान् सर्वादेशनिवृत्त्यर्थं एतत्स्यादिति कथं ज्ञापकं भवति । उच्यते—
इह त्वाहाद्यो विषयनिर्देशार्थमनुवर्तन्ते, तेन त्वाहादीनां प्रसङ्गे
प्रत्ययोत्तरपदयोस्त्वमयोर्विवानादेव मपर्यन्तविषयत्वे सिद्धे यत्पुनर्म-
पर्यन्तस्येत्यनुवर्तनेन अनयोर्विधानं तत् त्वया कृतं त्वत्कृतं त्वामिच्छति
त्वद्यतीत्याद्येवमर्थमिति ज्ञापकमेवोक्तस्यार्थस्य । एवं च युवामिच्छति
युष्मद्यति अतियुवामिच्छति अतियुष्मद्यति आवामिच्छति अस्म-
द्यति अत्यावामिच्छति अत्यस्मद्यति इत्यत्र युष्मदस्मदोः द्विवच-
नत्वेऽपि विभक्तेर्लुका लुप्तत्वेन तत्परत्वाभावात् 'युवावौ द्विवचने' इति
युवावौ न भवतः, लुकः पूर्वं त्वमयोरन्तरङ्गत्वेऽपि न प्रसङ्गो
बहिरङ्गेणापि लुका बाधस्य इदानीमेव ज्ञापितत्वात् । 'प्रत्य-
योत्तरपदयोः' इति त्वमौ त्वनेकार्थत्वान्न प्रसजतः । वाक्ये अति-
युवां अत्यावां इति रूपं भवति युष्मद्स्मद्भ्यां द्वितीयैकवचनद्विवचनयोः
'हे प्रथमयोः' इत्यमिति प्रकृत्योर्मपर्यन्तस्य युवावयोर्दकारस्य
'द्वितीयायां च' इत्यात्वे सवर्णदीर्घे अमि पूर्वत्वे च, अतियुवान्
अत्यावां इति रूपं तु शसि तदादेरमादेशापवादे 'शसो न'
इति नकारे प्रकृत्योः पूर्ववत् युवावयोरात्वे सकारस्य संयोगा-
न्तलोपे च भवति । अतियुष्मामिच्छति अतियुष्मद्यति अतियुष्मा-

निच्छति अतियुष्मद्यति । अत्यस्मामिच्छति अत्यस्मद्यति अत्यस्मानि-
च्छति अत्यस्मद्यति इत्यत्रापि 'प्रत्ययोत्तरपदयोः' इति त्वमौ
प्रकृत्योरनेकार्थत्वादेव न भवतः । अत्रापि वाक्ये अतियुष्मामि-
त्यादि रूपमतिyुवामित्यादिवन्नेयम् ॥

उच्छ्रयांते, मव्यांते, मध्यति । अवचेत्यादिवत् प्रक्रियोन्नेया ।
अत्रोच्छिर्न क्तिबन्तः । तत्र हि 'द्योश्शूडनुनासिके' इति शकारेण
भवितव्यम् ॥

वाच्यति, अंट्यति, मरुत्यति, शक्यति, लुप्यति, दिश्यति,
पुष्यति, पयस्यति—अत्र पुत्रादेः कर्मणः जीवत्यादिवत् क्यज-
न्तेऽन्तर्भावात् अकर्मकत्वात् भावकर्त्रोर्लङादयो भवन्ति । उदाहृतं
किञ्चित् ॥

भावे पुत्रीयते इत्यादि द्रष्टव्यम् ॥

पुत्रायादेस्सानं 'यथेष्ट नामधातूनां' इति पयोयण सर्वस्यैकाचो
द्विर्वचनविधानात् पुपुत्रीयिषति, पुतित्रीयिषति, पुत्रीयियिषति
इत्यादि भवति ॥

इह कस्मान्न भवति महान्तं पुत्रमिच्छति महापुत्रीयतीति ।
किमिहात्वाभावश्चोद्यते, अथ केवलात् प्रत्ययाभावः, समुदायाद्वा ।
आत्वं तावन्नेह भवति, प्रत्ययार्थेन सापेक्षत्वात्, समासाभावादनुत्तरपद-
त्वात् । केवलात् प्रत्ययाभावः महता सापेक्षत्वेन असामर्थ्यात् ।
समुदायात्त्वकर्मकत्वात् विशिष्टस्य पुरुष*स्येप्यमाणत्वेऽपि परस्परं प्रत्य-
यार्थेन सम्बन्धादसामर्थ्यम् । सुग्रहणं च पदविधित्वेन समर्थपरि-

*महत्त्वविशिष्टस्य पुत्र.

भाषोपस्थानार्थमेव क्रियते । ननु धातुव्यावृत्त्यर्थं स्यात् । सन् तत्र बाधको भविष्यति । ज्याप्प्रातिपदिकादुत्पत्तावपि नान्ते नलोपस्तु सुबन्तादुत्पत्तौ यत् ‘नः क्ये’ इति पदत्वस्य नियामकं तदेवात्र विधायकमिति भविष्यति । नन्वसति सुब्रह्मेणे विशेषाभावात् प्रातिपदिकादिव सुबन्तादपि प्रत्ययोत्पत्तौ वाच्यतीत्यादौ कुत्वं स्यात् । एवं तर्हि ‘नः क्ये’ इति वचनं सुबन्तादुत्पत्तौ नियमार्थं प्रातिपदिकादुत्पत्तौ विध्यर्थं च भविष्यति ॥

नन्वत्र कर्मग्रहणेनैव सुबन्तत्वं लप्स्यते । पञ्चकपक्षेऽप्यस्य द्योतिकया विभक्त्या भाव्यम् । अतः अन्तरेणापि सुब्रह्मणं वस्तुतः पदविधित्वेन समर्थपरिभाषोपस्थास्यते इति किं तद्ग्रहणेन । मैवम् ; यत्र हि पदस्यैवासाधारणं किञ्चिद्भूषणमाश्रीयते स एव पदविधिः न त्वीदृशमपीति । कर्मग्रहणं तु न पदस्यैवासाधारणं ‘धातोः कर्मणः’ इत्यपि दर्शनात् । न तर्हीदानीमिदं भवति महापुत्रीयतीति । भवति यदैतद्वाक्यं महान्पुत्रः महापुत्रः तमिच्छतीति ॥

‘काम्यञ्च’ । क्यञो विषये अयं भवति, ‘मान्ताव्ययेभ्यः’ इति निषेधात् तान्येवास्याप्राप्तक्यञ्चि विषयः स्यादिति न वाच्यम् । पाश्चात्यस्य कात्यायनवचनस्य सूत्रप्रणयनकाले अभावात् । पुत्रमात्मन इच्छति पुत्रकाम्यति इत्यादि । त्वत्काम्यति, मत्काम्यति, युष्मत्काम्यति अस्मत्काम्यति इत्यत्र ‘प्रत्ययोत्तरपदयोः’ इति त्वमौ, तदभावश्च । क्यञि चित्करणं-पुत्रकामिष्यतीत्यादौ सतिशिष्ट-स्वरं बाधित्वा धातुस्वरो यथा स्यादिति । ककारस्तु नेत् प्रयोजनाभावात् ॥

अग्रिकांम्यतीत्यादावधातुविहितत्वात् आर्धधातुकत्वाभावात् नास्ति गुणप्रसङ्गः । कंसं परिमार्ष्टे कंसपरिमृष्ट् । कंसपरिमृष्ट् काम्यती-
त्यत्र मृजेर्वृद्धिः प्रत्ययमात्रे विधीयमानाऽपि धातोः स्वरूपग्रहणे
तत्प्रत्यये कार्यविज्ञानात् न प्रसजति । तत्प्रत्ययो धातुसंशब्द-
नेन विहितः प्रत्ययः ॥

यजेः 'विजुपेश्छन्दमि' इति विचि उपयट्, वचेः क्विपि
वाक् । उपयङ्काम्यति । वाक्काम्यति । अत्र यजादिभिः कितो
विशेषणान् 'धातोः स्वरूपग्रहणे' इति वा संप्रसारणाप्रसङ्गः । अन्तर्व-
र्तिन्या विभक्त्या यथायोगं पदकार्याणि द्रष्टव्याणि ॥

पयस्काम्यति । यशस्काम्यति । अन्तर्वर्तिन्या विभक्त्या
पदत्वेन मोः रुत्वे विसर्जनीये तस्य कुप्ञोरपदाद्योः परयोर्विधीष-
मानं 'सोऽपदादौ' इति सत्त्वं भवति । स्वःकाम्यति इत्यादौ
'सोऽपदादौ' 'अनव्ययस्य' इति वचनात् सत्त्वाभावः । अधिक-
रणशक्तिप्रधानस्याप्यस्य वृत्तिविषये शक्तिमत्प्रधानत्वात् एषणाक-
र्मत्वेन योगः । यथा—दिवाभूता रात्रिः दोषाभूतमहरित्यादौ अधि-
करणशक्तिप्रधानत्वेऽपि शक्तिमत्प्राधान्यात् अभूततद्भावयोगः । श्रीः
काम्यति इत्यादौ रोः 'काम्ये' इति काम्ये सत्त्वानियमात्स-
त्त्वाभावः । सर्पिष्काम्यति । धनुष्काम्यति इत्यादौ सत्त्वं बाधित्वा
'इणष्पः' इति विसर्जनीयस्य पत्त्वं भवति । इदं च सत्वस्या-
पवाद इति यत्र तत्प्रसङ्गस्तत्रैव भवति इत्युच्चैःकाम्यति । गीः का-
म्यति इत्यादौ न भवति । पुंस्काम्यति इत्यत्र पुंसः संयो-
गान्तलोपे 'पुमः स्वयम्परे' इति रुत्वं निवर्त्य 'संपुंकानां सो
वक्तव्यः' इति सत्ववचनान्नास्ति विसर्जनीय इति न षत्वप्रसङ्गः ॥

‘उपमानादाचारे’—कर्मणः सुपो वा इति वर्तते । तत्र प्रत्ययार्थस्याचारक्रियया सन्निधानात्तदपेक्षया कर्मण उपमानात् सुवन्तादाचारे क्यजित्यर्थो भवति । यद्यपि काम्यजननन्तरः तथाऽपि पूर्वसूत्रे चकारेण इहाद्य एव* क्यजनुकृष्टः स एवात्र विधीयते पुत्रमिवाचरति छात्रम् । उदाहरणान्यवशिष्टानि प्रक्रिया च इच्छा-क्यजन्तवद्वृष्टव्याणि । अत्रोपमानेन उपमेयमाक्षिप्यते । तत्र प्रत्यासत्त्या साधारणधर्मभूताचारक्रियापेक्षया कर्म भवत् उपमानकर्म-वत् प्रत्ययान्ते धातावनन्तर्भावात् अनभिहितमिति तत्र द्वितीया भवति । तथा पुत्रीयते इत्यादौ कर्मणि यगादयोपि भवन्ति ॥

नन्वन्या पुत्रविषयाऽऽचारक्रियाऽन्या छात्रविषयेति आचारक्रियायाः वस्तुतो भेदात् एकधर्मसमावेशस्यात्राभावात् कथमौपम्यम् । उच्यते—आचरितुरेकत्वात् आचारसमावेशाद्वा आचार एकोऽवसारयते, अन्यथा सर्वत्रैवोपमानोपमेयगतस्य धर्मस्य वस्तुतो भेदादौपम्यव्यवहारोच्छेदः स्यात् ॥

‘अधिकरणाच्चेति वक्तव्यम्’ इत्युक्तत्वात् प्रासादीयति कुड्य इत्यादौ सप्तम्यन्तादपि भवति । त्वयीवाचरति त्वद्यति, मयीवाचरति मद्यति । युष्मदस्मदोरेकार्थत्वात् ‘प्रत्ययोत्तरपदयोः’ इति त्वमौ । युवयोरिवाचरति आवयोरिवाचरति युष्मद्यति, अस्मद्यति—अत्र नास्त्येकार्थत्वमिति त्वमौ न भवतः । द्विवचनत्वेऽपि विभक्तेर्लुका लुप्तत्वान्न युवावौ । लुक् पूर्वं तु न भवतः ‘अन्तरङ्गानपि विधीन् बहिरङ्गो लुग्भाषते’ इत्युक्तत्वात् । युष्मास्विवाचरति अस्मास्विवाचरतीत्यत्रापि एकार्थत्वाभावान्न भवतस्त्वमौ

त्वामतिक्रान्ते अतित्वयि, अतिक्रान्तयोः अतित्वयोः अतिक्रान्तेषु अतित्वासु । एवमतिमयि, अतिमयोः, अतिमासु—सर्वत्रात्र प्रकृत्योरेकार्थत्वात् त्वमयोः अजादावनादेशे विभक्तौ ‘योऽचि’ इति दकारस्य यकारः । हलादौ तु गुष्मदस्मदोरनादेशविभक्तिपरत्वादात्वम् । एभ्योपि क्यचि त्वमयोः त्वद्यति, मद्यति, इति भवतः । युवामतिक्रान्ते अतियुवयि, अतिक्रान्तयोः अतियुवयोः, अतिक्रान्तेषु अतियुवासु, एवमत्यावयि, अत्यावयोः अस्यावासु, अत्र प्रकृत्योर्द्विवचनत्वेन युवावयोर्दकारस्य पूर्ववद्यत्वात्वे एभ्यस्तु क्यचि प्रकृत्योरेकार्थत्वाभावात् न त्वमौ भवतः । गुष्मद्यसि । अस्मद्यति इति भवतः । द्विवचनत्वेऽपि विभक्तेर्लुक्लुप्तत्वेन तत्परत्वाभावात् युवावौ न भवतः । तथा लुकः पूर्वमपि न भवत इति इदानीमेवोक्तम् । युष्मानतिक्रान्ते अतियुष्मयि, अतिक्रान्तयोः अतियुष्मयोः, अतिक्रान्तेषु अतियुष्मासु । एवं अत्यस्मयि अत्यस्मयोः अत्यस्मासु—पूर्ववद्दकारस्य यच्चात्वे । अत्रापि क्यचि प्रकृत्योरेकार्थत्वाभावेन त्वमयोरभावात् अतियुष्मद्यति अत्यस्मद्यति इति भवतः ।

‘कर्तुः क्यङ् सलोपश्च’ । उपमानान् सुपः आचारे वा इति वर्तते । अत्रापि पूर्ववत् सन्निहिताचारक्रियाऽपेक्षया कर्तृत्वोपमानत्वे । तेनागमर्थः—उपमानादाचारक्रियायाः कर्तुः सुबन्तादाचारेऽर्थे वा क्यङिति । ककारो ‘नः क्ये’ इति विशेषणार्थः । ङकारस्तद्विघातार्थः नङर्थश्च । सलोपश्च इति चशब्दोन्वाचये । सेति लुप्तषष्ठीकं पृथक्पदम् । तेन च लोपापेक्षया स्थानषष्ठ्यन्तत्वेन सम्बन्धिनो जायमानस्य कर्तुर्नित्यं तस्य विशेषणान्तदन्तविधौ सकारान्तेभ्यः

क्यङ् तस्य सकारस्य लोप इत्यर्थो भवति । अत्रापि वेत्यस्य सम्बन्धात्तस्य च व्यवस्थितविभाषात्वात् ओजोप्सरसोर्नित्यं सलोपो भवति; अन्यत्र विकल्पेन । उक्तं च—

ओजसोप्सरसोर्नित्यं पयसस्तु विभाषया ॥

इति ॥ पयस इति ओजोऽप्सरसोर्व्यतिरिक्तानां सकारान्तानामु-
पलक्षणमिति व्याख्यातारः ॥

श्येन इवाचरति श्येनायते, काकायते, ओजायते, अप्सरा-
यते, पयस्यते, पयायते, यशस्यते, यशायते । ओजश्शब्दो
वृत्तिविषये तद्वति वर्तते । अर्चिष्यते । सर्पिष्यते इत्यादौ प्रत्यय-
सकारत्वात् षत्वम् । अत्र 'नः क्ये' इति नियमेन सकारस्य
पदान्तत्वाभावः पदान्तत्वे हि 'अपदान्तस्य मूर्धन्यः' इति वचनात्
षत्वं न स्यात् । अन्तस्य सकारस्य लोपवचनात् हंसायते सारसा-
यते इत्यादौ अनन्त्यस्य लोपो न भवति । उपमानकर्तुरिव उप-
मेयकर्तुः प्रत्ययान्ते धातावन्तर्भावात् तत्र लादयो भवन्ति ॥

अकर्मकत्वात् भावे च श्येनायत इति । त्वयीवाचरति त्वद्यते । मद्यते ।
'प्रत्ययोत्तरपदयोश्च' इति युष्मदस्मदोः एकार्थयोस्त्वमौ । युवामि-
वाचरति युष्मद्यते अस्मद्यते, अत्रानेकार्थत्वान्न त्वमौ । अन्तर्वीतन्या
विभक्तेर्लुका लुप्तत्वात् 'युवावौ द्विवचने' 'यूयवयौ जसि' इति युवा-
वादयो न भवन्ति । लुकः पूर्वं तु बहिरङ्गेणापि तेन बाधस्योक्त-
त्वात् न भवन्ति । त्वामतिक्रान्तः अतित्वम्, अनिक्रान्तौ अतित्वां
अतिक्रान्ताः अतित्वम्, मामतिक्रान्तः अत्यहम् । अतिक्रान्तौ

अतिमाम् अतिक्रान्ताः अतिमं—सर्वत्र विभक्तेः 'डे प्रथमयो-
रम्' इत्यम्भावो द्विवचनादन्यत्र 'शेषे लोपः' इति दकारलोपः ।
तत्र 'प्रथमायाश्च द्विवचने' इत्यात्वम् । तत्र सौ 'त्वाहौसौ' इति
त्वाहौ । अन्यत्र 'त्वमावेकवचने' इति त्वमौ । आभ्यां पराभ्या-
मपि त्वाहयोर्न बाधः, त्वाहादीनां तु पूर्वविप्रतिषेधेन त एवेप्यन्त इत्यु-
क्तत्वात् । जसि तु न्याय्यविप्रतिषेधेन युवावौ न भवतः । एवं *
एभ्यः क्यङि अतित्वद्यते अतिमद्यते इति भवतः । युवा-
मतिक्रान्तौ अतित्वम् अतिक्रान्तौ अतियुवाम् अतिक्रान्ता अति-
यूयम्, एवं आवामतिक्रान्तः अत्यहम्, अतिक्रान्तौ अत्यावाम्,
अतिक्रान्ता अतिवयम् । सौ जसि च 'त्वाहौसौ' 'यूयवयौ जसि'
इत्याभ्यां पराभ्यां 'युवावौ द्विवचने' इत्यस्य बाधः । द्विवचने
तु युवावयोः 'प्रथमायाश्च द्विवचने' इति दकारस्यात्वम् । इतर-
योस्तु शेषे लोपः । एभ्यस्तु क्यङि युष्मदस्मदोरनेकार्थत्वात् त्वमयो-
रभावात् अतियुष्मद्यते, अत्यस्मद्यते इति भवतः । अन्तर्वर्तिनीं
विभक्तिमाश्रित्य तत्तद्देशाभावः तत्रतत्रोक्तः । युष्मानतिक्रान्तः
अतित्वम् अतिक्रान्तौ अतियुष्माम्, अतिक्रान्ता अतियूयम्, एव-
मस्मानतिक्रान्तः अत्यहम्, अतिक्रान्तौ अत्यस्माम् अतिक्रान्ता
अतिवयम्—पूर्ववत् प्रथमाया अम्भावे द्विवचने आत्वम् । अन्यत्र शेषे
लोपो यथायोगम्—'त्वाहौसौ', 'यूयवयौ जसि' इति त्वाहादयश्च ।
एभ्योपि क्यङि अतियुष्मद्यते अत्यस्मद्यते इति भवतः । उदाहरणा-
न्यवशिष्टानि प्रक्रिया चेच्छाक्यजन्तवदुन्नेयानि ॥

अवर्णस्येत्यादिकं 'क्यचि च' इति विधीयमानमिह न भवति ॥

* 'अतित्वं, अतिम' इत्यत्र 'अतियूयं, अतिवयं' इत्युदाहृत्य न्याय्य-
विप्रतिषेधेन यूयवयाभ्यां त्वमौर्बाध एव इति पंडितं मुद्रितकौशे,

कुमारीवाचरति कुमारायते । हरिणीवाचरति हरितायते । गौरीवा-
चरति गौरायते । गुर्वीवाचरति गुरुयते—‘क्यङ्गानिनोश्च’ इति
स्त्रीशब्दस्य पुंशब्दः । अत्र ‘स्त्रियाः पुंवद्भाषितपुंस्कादनूङ्’ इति वर्तते ।
तत्र स्त्रीशब्देन स्त्रचर्थः शब्द उच्यते, पुंशब्देन च पुमर्थः । भाषितः
पुमान् यस्मिन्नर्थे प्रवृत्तिनिमित्ते स भाषितपुंस्कः तद्योगात् शब्दोपि,
स चेह स्त्रचर्थः । ऊङोऽभावः अनूङ् । षष्ठ्यर्थे प्रथमा । भाषितपुं-
स्कात् पर ऊङोऽभावो यस्मिन् स्त्रीशब्दे स भाषितपुंस्कादनूङ् । निपा-
तनात्पञ्चम्या अलुक् ॥

एतदुक्तं भवति—पुंसि यत् प्रवृत्तिनिमित्तं तद्युक्तस्त्रचर्थवाचिनः
शब्दस्य पुंशब्द आदेशो भवति ऊङन्तस्य नेति । तेन ‘श्वशु-
रस्योकाराकारलोपश्च’ इति ऊङि श्वश्रूयते इत्यत्र पुंवत्त्वं न
भवति । तथा भाषितपुंस्कत्वाभावात् द्रोणीयेत इत्यादौ न भवति ।
अत्र हरदत्तः—पुंसि द्रोणशब्दस्य परिमाणं प्रवृत्तिनिमित्तमाह । स्त्रि-
यां तु द्रोणीत्वं नाम जातिम् । कैयटकारस्तु—द्रोणशब्दः परिमाणवृ-
त्तिर्भाषितपुंस्कः, स एव मादृश्यनिबन्धनप्रत्यभिज्ञानवशात् तत्त्वनि-
बन्धनप्रत्यभिज्ञानवशाद्वा स्त्रियां वर्तते इति । नन्वत्र स्त्रचर्थशब्दः
अर्यमाणत्वेन निमित्तेन पुंसि वर्तत इति पुंसि प्रवृत्तिनिमित्तेनार्यमाणत्वे-
न युक्तस्य स्त्रचर्थयोगोऽस्तीति स्यादेव द्रोण्यादीनां भाषितपुंस्कत्वम् ।
नैतत्, एवं हि व्यावर्त्याभावात् भाषितपुंस्कग्रहणमनर्थकं स्यात् । अतो
यः शब्दो भाषितपुंस्केन प्रवृत्तिनिमित्तेन युक्तः तद्युक्तं स्त्रचर्थं
तेनैव रूपेणाह स एव भाषितपुंस्क आश्रीयते न रूपान्तरेणापि ।
न च द्रोण्यादिशब्दः स्वार्थमर्यमाणतयाऽऽहेति । एवमपि द्यौरि-
वाचरति दीव्यतीत्यत्र दिव्शब्दस्य स्वर्गशब्दस्य चैकमेव प्रवृत्तिनिमि-

त्तं, अस्ति च तद्युक्तया स्वार्थीभिधानं इत्यर्थसाम्यात् पुल्लिङ्गः स्वर्गशब्दः प्राप्नोति। नैष दोषः; यस्य शब्दस्य पुंवद्भावः स एव यदि स्त्रीकृतविकाररहितः; पुमांसमाहेति प्रत्यासत्त्या लब्धत्वात्। न च दिव्शब्दः पुमांसमाह ॥

इदमत्र सूत्रार्थतत्त्वम्—यशशब्दो येन प्रवृत्तिनिमित्तेन पुंसि वर्तते तेनैव चेत् स्त्रियां वर्तते तस्य पुंवद्भावः ऊढन्तस्य नेति । एवं च हंसस्य स्त्री वरटा. सारसस्य लक्ष्मणा, अङ्गारकस्य कालिका, कच्छपस्य दुली, ऋश्यस्य रोहिणी, पुरुषस्य योषित्, इत्यादौ नियतस्त्रीविचनानां वरटादीनां पुंवच्चेन हंसादयो न भवन्तीति वरटायते इत्यादि भवतीति । शक्यते च पुंशब्दैरपि स्त्रीशब्दार्थं प्रतिपादयितुम् । यद्येवं गर्भिणीवाचरति गर्भीयते इत्यत्र कथं पुंवच्चम् । यतो 'गर्भो ब्रीहिः' इत्यादौ पुंस्यवयवभूतगर्भसम्बन्धः प्रवृत्तिनिमित्तं स्त्रियां त्वनवयवभूतगर्भसम्बन्ध इति प्रवृत्तिनिमित्तं भिद्यते । नैष दोषः; यदुभयत्रापि गर्भसम्बन्धमात्रमेव प्रवृत्तिनिमित्तं, एवं प्रसूतप्रजातादिशब्दानामप्यपत्यापत्यवत् सम्बन्धमात्रं प्रवृत्तिनिमित्तं; न तु पुंसि गर्भाधानं स्त्रियां तु गर्भविमोचनमिति समानप्रवृत्तिनिमित्तत्वात् प्रसूतायते इत्यादौ पुंवच्चं भवति । इदं च प्रसूतभार्य इत्याद्यर्थमवश्यमेवैष्टव्यम् ॥

समानः पतिरस्याः सपत्नी—'नित्यं सपत्न्यादिषु' इति नकारे ङीप् । अत एव निर्देशात्समानस्य सभावः । सपत्नीवाचरतीत्यत्र सपत्नीयते इति भाष्यमिति न्यासे । यदाह 'नित्यं सपत्न्यादिषु' इत्यत्र—समुदायस्योच्चारणं नियोगत एषां समुदाय ईकारान्त एव यथा स्यादित्येवमर्थम् । तेन सपत्नीभार्य इति स्त्रियाः पुंवद्भावो न भवतीति । 'तसिलादिषु' इत्यत्र भाष्यकैयटयोस्तु 'भस्यादे तद्धिते'

इति पुंवत्त्वं प्रस्तुत्य कुण्डिनीशब्दात् गर्गादिभ्यश्च पुंवत्त्वेन कुण्डिञ्-
 च्छब्दे ‘नस्तद्धिते’ इति टिलोपे कौण्डिञ्च इति प्राप्नोति । तथा
 सपत्नीशब्दात् शिवाद्याणि सपतिशब्दादेशे सापत इति चोदयित्वा
 दग्रहणमपनीय तत्रानपत्य इति न्यस्य अपत्यप्रत्यये पुंवद्भावाभावाद्य-
 भि ईकारस्य ‘यस्येति च’ इति लोपे ‘नस्तद्धिते’ इति टिलोपे
 तस्य स्थानिवत्त्वान्नान्तस्य तद्धितपरत्वाभावात्कौण्डिञ्य इति सिद्धय-
 ति । तथा शिवाद्यणोप्यपत्यप्रत्ययत्वात् सपतिशब्दादेशाभाव इति
 परिहृत्य एवं सति गार्ग्यायण्या अपत्ये कुत्सिते, ‘गौत्रस्त्रियाः कुत्सने
 ण च’ इति णे तस्य अपत्यप्रत्ययत्वेन पुंवद्भावाभावात् गार्ग्यायण
 इति स्यात् । न त्विष्टं गार्ग्य इति दोषमुद्भाव्य तत्संपरिहाराय ‘भस्यादे’
 इत्येवावस्थाप्य कौण्डिञ्ये ‘आगस्त्यकौण्डिञ्ययोः’ इति निपातनात् परि-
 हृत्य सापत्ने तु ‘नित्यं सपत्नि’ इति समुदायनिपातनं परिहारमनभिधाय
 शत्रुपर्यायात्सपत्नशब्दात् शार्ङ्गवादिषु दृष्टत्वात् ङाणि शिवाद्याणि
 परिहृतम् । अत एव शिवादौ समानपतिलक्षणस्य सपत्नीश-
 ब्दस्य ग्रहणं नेत्यवसीयते । ग्रहणे हि तस्मादणि पुंवत्त्वेन
 सापत इति रूपं दुर्वारमेव स्यात् । अन एव सापत इति प्राप्नोतीति
 भाष्ये । ‘नित्यं सपत्न्यादिषु’ इति निर्देशेन भवन् समानस्य सभावोङी-
 म्रकारयोरसंयोगेपि भवतीत्यवसीयते । एवं च न्यासोक्तपुंवत्त्वाभा-
 वो भाष्यकृतो नाभिमत इत्येवप्रतीयते । समुदायनिपातनन्तु रूढच-
 र्थमपि स्यादिति न सूत्रभाष्यविरोधः । एवं सति समानपतिलक्षणा-
 त्सपत्नशब्दात् लिङ्गविशिष्टपरिभाषया पत्युत्तरपदलक्षणे ण्ये सापत्य
 इति भाव्यम् । तथा भावकर्मणोरपि पत्यन्तलक्षणे यकि सापत्य-
 मिति ॥

युवतिरिषाचरति युवायते । यस्तु ङचाप्सूत्रभाष्ये युवतितरे-
त्युदाहरणे 'तसिलादिष्वाकृत्वमुचः' इति पुंवत्त्वाभावः^१ स तत
एव निर्देशात् न त्वभाषित पुंस्कत्वात् नापि यौवनस्य जातित्वेन जा-
तिवाचकत्वात् 'जातेश्च' इति प्रतिषेधात् यतः स्थानिवत्सूत्रे युवजा-
निरिति प्रत्युदाजहार ॥

पट्टी च मृद्वी च पट्टीमृद्व्यौ ते इवाचरति पट्टीमृदूयते—पूर्वपदस्य
क्यङ्गत्वाभावान्न पुंवत्वम् । पचेर्षुलि पाचिका, 'मद्रवृज्योः कन्'
इति शेषिके कनि मद्रिका । पाचिकायते, मद्रिकायते—'न को-
पधायाः' इति पुंवत्वनिषेधः । अत्र तद्धितग्रहणात्तद्धितेन वा 'यु-
वारनाकौ' इत्यकादेशेन वा यः कोपधः तस्यैव ग्रहणमिति पाका-
यते इत्यत्र पुंवत्त्वं भवति ॥

नन्वत्राजदिपाठाद्यापा वयोलक्षणस्य ङीपोऽभावात्पुंवत्त्वापुंवत्वयोः
न विशेषः । सत्यम् । अत्राविशेषेपि अस्ति पाकभार्य इत्यत्र-
विशेषः । चतुर्थीयते 'संज्ञापूर्णयोश्च' इति पुंवत्वनिषेधः ॥

स्रौत्रीयते—'वृद्धिनिमित्तस्य च तद्धितस्यारक्तविकारे' इति पुं-
वत्वनिषेधः । वृद्धेर्निमित्तं अकारो णकारो वा यस्मिन्निति बहुव्रीह्या-
श्रयणात् यावतीवाचरति यावत्यते इत्यत्र पुंवत्त्वं भवति । अत्र
'आ सर्वनाम्नः' इत्याकारस्य वृद्धेर्धतुरेव निमित्तमिति नासौ वृद्धि-
निमित्तः । तद्धितस्येति वचनात् काण्डलावीवाचरति काण्डलावा-
यते इत्यत्र पुंवत्त्वं भवति । तथाऽरक्तविकार इति वचनात् कषायेण
रक्ता शाटी कषायी 'तेन रक्तं रागात्' इत्यणि ङीप् खदिरस्य

^१ मुद्रितकोशे तु—आदामसूत्रे भाष्ये युवतितरेत्युदाहरणे धरूपति पुंवत्त्वा-
भावः इति पाठः.

विकारः खादिरी ईषा ‘पलाशादिभ्यो वा’ इति विकारे अण-
योरन्यतरस्मिन् ङीप् काषायायते खादिरायते इति पुंवत्वं
भवति । व्याकरणमधीते वैयाकरणी ‘तदधीते तद्वेद’ इत्यणि
ङीप् । सेवाचरति वैयाकरणायते । ‘नैष्वाभ्याम्’ इति निषेधात्
अणो नास्ति वृद्धिनिमित्तकत्वमिति पुंवद्भावः । निमित्तशब्दः कुर्व
द्रव्यवचनः ॥^१

दीर्घाः केशा अस्याः दीर्घकेशी । एवं मृदङ्गी । ‘स्वाङ्गाच्चोप-
सर्जनादसंयोगोपधात्’ ‘अङ्गात्रकण्ठेभ्य इति वक्तव्यम्’ इति
पाक्षिको ङीप् । दीर्घकेशीयते । मृदङ्गीयते । ‘स्वाङ्गाच्चेतोमानिनि’ इति
स्वाङ्गवचनात्परो य ईकारः तदन्तस्य मानिनोन्यस्मिन्परे पुंवत्वं
निषिध्यते ॥

करिणीयते । औपगवीयते । इडबिड्यते । दरद्यते । कठी-
यते—‘जातेश्च’ इति पुंवत्त्वनिषेधः । ‘गोत्रं च चरणैस्सह’ इति वच-
नात् गोत्रचरणयोः जातिवाचित्वम् । इहापत्यमात्रं गोत्रं अपत्याधि-
कारादन्यत्र लौकिकं गोत्रं गृह्यत इति । चरणशब्दः शाखा-
ध्यायिनि रूढः । अत्र इडबिड् नाम जनपदो राजा चेति जनपद-
समानशब्दत्वात् ‘जनपदशब्दात् क्षत्रियादञ्’ इत्यञः ‘ते तद्वानाः’
इत्यापादपरिसमाप्तेः प्रत्ययानां तद्वानसंज्ञकत्वात् ‘अतश्च’ इत्य-
कारप्रत्ययत्वेन स्त्रियां लुकि इडबिड् स्त्री ऐडबिडः पुमान्भवति ।
दरदोपि जनपदसमानशब्दत्वात् ‘द्व्यञ्जमगध’ इत्यणः पूर्वं लुकि
दरङ् स्त्री दारदः पुमान् । एते गोत्रवचनाः । कठशब्दात् ‘कलापि-
वैशम्पायनान्तेवासिभ्यश्च’ इति प्रोक्ते छन्दसि णिनेः ‘कठचर-

* फलोपहितपरो न स्वरूपयोग्यपर इत्यर्थः स्पष्टं चेदं मनोमारदिषु,

कालुक' इति लुकि 'छन्दोब्राह्मणानि च तद्विषयाणि' इति छन्दोब्राह्मणप्रत्ययान्तानां अध्येतृवेदितृप्रत्ययविषयत्वात् 'तदधीति तद्वेद' इत्यणि तस्य 'प्रोक्तालुक' इति प्रोक्तप्रत्ययान्तात्परत्वेन लुकि शाखाध्येतारि वृत्तिः ॥

'भृशादिभ्यो भुव्यच्चेर्लोपश्च हलः' । अत्राच्चेरित्येकवचनं भृशाद्यवयवापेक्षम्, अयं च पर्युदास इति तत्सदृशप्रतिपत्त्या अभूत-तद्भावविषयेभ्यो भुवि भवत्यर्थे क्यङिति अर्थो भवति । प्रसज्यप्रतिषेधे तु भवतियोगे च्चिविधानात् भवतिनेव स्वार्थस्य भवनस्योक्तत्वात् न क्यङः प्रसङ्ग इत्यच्चेरिति वचनमनर्थकं स्यात् । न चासत्यस्मिन् च्यन्तादुत्पद्यमानेन क्यङा भवतेरनुप्रयोगस्य बाधनमाशङ्क्यम् । यदिदमच्यन्ते सावकाशं भवतेरभावे च्चेरप्यभावः^१ तद्योगे तस्य विधानादिति । न च क्यपा योगे डाच इव वचनप्रा-माण्यात् भवतेरभावेपि क्यङो योगे च्वेः कल्पनं युक्तं । यत इदं वचनं अच्यन्ते सावकाशम् । भृशादिभ्य इति पञ्चमी लोपविधौ स्थानवष्टी विपरिणम्यते । तत्र विशेषणेन हला तदन्त-विधौ भृशादिषु हलन्तानामन्त्यस्य लोप इति अर्थो भवति । एवं च चशब्दोऽन्वाचये भवति । अभृशो भृशो भवति भृशायते । शीघ्रायते । चपलायते । मन्दायते । पण्डितायते । रेहायते । रेहच्छब्दो रहसि निर्गुणत्वे भिक्षाभिलाषस्य च निवृत्तौ वर्तत इति गणवृत्तौ ॥

तृपायते—तृपश्चन्द्रः समुद्रश्च । वेहायते—वेहद्रर्भोपचातिनी ।
अण्डरायते—अण्डरो मूर्खो मुष्करश्चेति गणवृत्तौ । अण्डार

^१ यदिदमुच्यते सावकाशं बाधित्वा च्चेरभुव्यभावः इति लिखितकोशपाठः.

इत्यन्ये इति च । ओजायते । वर्चायते, ओजोवर्चसौ वृत्तिवि-
षये तद्वति वर्तते । रोहायते । रोहस् सरोष इति गणवृत्तौ । दुर्म-
नायते । सुमनायते । उत्सुकायते । उन्मनायते । शण्डा-
यते । बृहायते । अभिमनायते । अत्र सुदुरभिभ्यो मन,
शब्दः पठ्यते । तत्र सोपसर्गात्संग्रामयतेरेव धातुसंज्ञानिमित्तः
प्रत्यय इति ज्ञापनान्मनस एव प्रत्ययइति स्वमनायत इत्यादि
भवति । ‘सुत्रामन्त्रिते’ इत्यत्र ‘मनस्युपसर्गे’ इति मनसि परे
उपसर्गस्य पराङ्गवद्भाववचनात् सुमनायते इत्यादौ ‘तिङितङः’ इति
निघातो न भवति । देवदत्तः सुमनायते इत्यादौ सोपसर्गस्य
निघातो भवति । अत्रामी भृशादयोस्माभिः श्लोकगणपाठानुरोधेन
पठिताः । गणवृत्तौ तु बृहच्छब्दो न दृश्यते, मन्द्रशब्दस्तु
पठ्यते, तथा च कण्डरशब्दश्च । त्वचोभ्यन्तरे स्थूलतन्त्राभा अंस-
संयुक्ता स्नायुः महास्नायुः कण्डरा । तद्वान्कण्डरः मत्त्वर्थे ‘अर्श-
आदिभ्योच्’ इति व्याख्यातं च ॥

‘लोहितादिडाङ्भ्यः क्यप्’ । अत्र भुवीति वर्तते अच्चेरिति च ।
तत्रैतद्वाचो न विशेषणमसम्भवात् । ‘अव्यक्तानुकरणात् द्व्यजव-
रार्धादनिनौ हि डाच्’ इति डाच्चिवधीयते । यत्र ध्वनौ वर्णवि-
शेषा न व्यज्यन्ते सोव्यक्तः तस्यानुकरणमव्यक्तानुकरणम् । तस्मात्
‘डाचि बहुलं द्वे भवतः’ इति डाचि विषयभूते द्विरुक्तात् द्व्यज
वरार्धात् अनितिपरात् कृम्वस्तियोगे डाच् भवतीति सूत्रार्थः ।
यस्य द्विरुक्तस्य समुदायस्य प्रविभज्यमानमर्थं अवरं सुष्ठु न्यूनं
द्व्यज् भवति तत् द्व्यजवरार्धम् । अवरशब्दोपकर्षः । अत
एव वचनान् कृम्वस्तिभिरिव क्यषापियोगे डाङ्भ्यस्तीत्यवरीयते ।

न च भक्तियोगे डाचि कृते क्यषः प्रसङ्गो भुवो भवति नैवोक्तत्वात् ।
 अलोहितो लोहितो भवति लोहितायति, लोहितायते—‘वा क्यषः’
 इति पक्षे तद्ध । लिङ्गविशिष्टपरिभाषया लोहिनीशब्दात्क्यषि लोहिनी-
 यति लोहिनीयते इति भवति । पटपटायति, पटपटायते । अत्र
 ‘डाचि बहुलम्’ इति द्विरुक्ते ‘नित्यमाग्रेष्ठिते डाचि’ इति अ-
 व्यक्तानुकरणस्याच्छब्दस्यान्त्यस्य आग्रेष्ठितादेश्च पररूपे ‘टेः’ इति
 टिलोपः । इदमेव पररूपवचनं ज्ञापकं ‘डाचि बहुलं द्वे भवतः’ इत्यस्य
 विषयसप्तमीत्वे । अत्र लोहितात्परेषां नीलहरितमद्रफेनमुण्डानां भृशा-
 दौ पाठः कर्तव्यः । तथा च वार्तिकं ‘लोहितादिडाज्भ्यः क्यष्व
 चनं भृशदिष्वितराणि’ इति । अत्र वृत्तौ—न हि पठितेषु लोहि-
 तादिषु नान्तास्तीति ‘नःक्ये’ इति पदत्वे सामान्यग्रहणार्थेन
 क्यषः ककारेणास्याकृतिगणत्वज्ञापनाद्यानि संगृह्यन्ते तेषां भृशादौ
 अनुप्रवेश इति स्थितम् । यदाह—यानिपट्यन्ते तेभ्यः क्यङ्वेव
 भवति । अपरिपठितेभ्यस्तु क्यषेवेति । तेन तिद्रायति निद्रायते ।
 करुणायति करुणायते । चर्मायति चर्मायते इत्यादि भवति ।
 निद्राकरुणाशब्दौ वृत्तिविषये तद्वति वर्तते । यद्वा—निद्रातेः
 ‘आतश्चोपसर्गे’ इति कर्तरि कप्रत्ययान्तो निद्राशब्दः । अत्र
 गणवृत्तौ—

लोहितश्यामदुःखानि हर्षगर्वमुखानि च ।

मूर्च्छा निद्रा कृपा धूमा करुणा नित्यचर्मणी ॥^१

इति अकृतिगणसिद्धानि पठ्यन्ते ॥^२

‘कष्टाय कर्मणे’ ॥ क्रमणमनार्जवम् । अतएव निर्देशात् ‘चतुर्थ्यन्ता-
त्कष्टशब्दात्’ अनार्जवे क्यङ्भवति । कष्टं कृच्छ्रं दुःखम् । इह तु
तत्कारणं कर्म । कष्टाय कर्मणे क्रामति कष्टायते । कष्टं
कर्म कर्तुं कुटिलमाचरतीत्यर्थः । अत्र वार्तिकं ‘सत्रकष्टकक्षकृच्छ्र
गहनेभ्यः कण्वचिकीर्षायाम्’ इति । कण्वस्य पापस्य चिकीर्षा
कण्वचिकीर्षा । सा चेह वृत्तिविषये ‘सत्रादयः पापवचनाः चिकी-
र्षायां प्रत्ययः’ इति समुदायार्थो भवति । एवं च पापवचनेभ्यो
द्वितीयान्तेभ्यः सत्रादिभ्यः चिकीर्षायां प्रत्यय इति वार्तिकार्थः
सम्पद्यते । सत्रायते इत्यादि ॥

‘कर्मणो रोमन्थतपोभ्यां वर्तिचरोः’ । कर्मण इति अवयवा-
पेक्षमेकवचनम् । तेन रोमन्थतपोभ्यां कर्मभ्यां यथासङ्ख्यं वर्ति-
चरोर्धात्वर्थयोः क्यङ्प्रत्ययो भवतीत्यर्थो भवति । कर्मत्वं च रोम-
न्थतपसोः श्रुतवर्तिचरक्रियापेक्षम् । वर्तिरित्यत एव निर्देशाण्य-
न्तादपि क्तिम् । चरिति चरतेः सम्पदादित्वाद्भावे क्वौ । रोम-
न्थं वर्तयति रोमन्थायते । तपश्चरति तपस्यति । ‘तपसः परस्मै-
पदं च’ इति परस्मैपदम् । अत्र ‘हनु चलन इति वक्तव्यम्’
इत्युक्तत्वात् कीटो रोमन्थं वर्तयतीत्यत्र क्यङ् न भवति । अत्र
न्यासपदमञ्जर्योः अपानप्रदेशान्निस्सृतं द्रव्यं कीटो वर्तुलं करोतीत्यर्थोऽ
भिमतः । कैयटे तु अपानप्रदेशान्निस्सृतं द्रव्यमश्नातीति ॥

‘बाष्पोष्मभ्यामुद्ग्रभने । फेनाच्चेति वक्तव्यम्’ ॥ कर्मग्रहणमनु-
वर्तते । तच्च श्रुतोद्गमनक्रियापेक्षं बाष्पादिभिः सम्बध्यते । बाष्पमुद्गमति
बाष्पायते ॥

‘शब्देवैरकलहाभ्रकण्वमेधेभ्यः करणे’ । कण्वशब्दः सापेक्षः ।
 करणे क्रिया करोत्यर्थः न पारिभाषिकम् । तस्मिन् हि कर्मण इत्येव
 सम्बद्धे शब्दादिभिः सम्बन्धो न स्यात् । शब्दादिभ्यः कर्मणः
 करणे क्यङ् भवति । शब्दं करोति शब्दायते । एवं वैरायते ।
 कलहायते । अभ्रायते । कण्वायते । मेघायते । अत्र न्यासे-
 यद्यप्ययं तत्करोतीति णिचि प्राप्त आरभ्यते । तथाऽपि तत्र बाध्यत-
 इति शब्दयतीत्याद्यपि भवतीत्युक्तम् । अत्र वार्तिकम्—‘सुदिन-
 दुर्दिनाभ्यां च’ ‘नीहाराच्च’ ‘अटाट्टाशीकाकोटापोटासोटासु-
 टाप्पुष्टाग्रहणम्’ इति । पोटा स्त्रीपुंसलक्षणा स्त्री । अतोऽन्ये
 अट्टादयः क्रियावचनाः । सुदिनं करोतीति सुदिनायते इत्याद्यु-
 दाहार्यम् ॥

‘सुखादिभ्यः कर्तृवेदनायाम्’ । कर्तृ इति पृथक्पदं लुप्तषष्ठीकम् ।
 वेदना ज्ञानम् । कर्तृत्वं च श्रुतवेदनक्रियापेक्षम् । तेन वेदनक्रियायाः
 कर्तुराधाराधेयभावेन सम्बन्धिभ्यः सुखादिभ्यो वेदनायामर्थे क्यङ् भ-
 वतीत्यर्थो भवति । सुखं वेदयते सुखायते, सुखमनुभवतीत्यर्थः ।
 वेदयित्रा सुखादीनां विशेषणात् ‘सुखं वेदयते प्रसाधको, देवद-
 त्तस्य’ इत्यत्र क्यङ् भवति । अत्र प्रसाध्यगतं सुखं प्रसाधकोऽक्षिणिमी-
 लनादिना जानातीत्यर्थ इति सुखं वेदयितृगतं न भवति । अत्र
 श्लोकगणकारः—

सुखदुःखगहनतृप्राण्यस्त्रालीकप्रतीपकरुणाश्च ।

रुपणस्सोढ इतीमे सुखादयो दश गणे पठिताः ॥*

*अत्र श्लोको गणरत्नमहोद्भवैः न दृश्यते.

इति । अत्र गृणरत्नमहोदधौ आस्त्रशब्दोऽपि पठ्यते । यदाह
अस्त्रमेवास्त्रमिति । तृप्तं दुःखं सोढं सहनं अभिभवो वा ॥

‘नमोवरिवश्चित्रडः क्यच्’ । अत्रानुवृत्तं करणग्रहणं अभिधान-
शक्तिस्वाभाव्यात् क्रियाविशेषपरम् । यदाह वृत्तिकारः—नमः-
सः पूजायाम्, वरिवसः परिचर्यायाम् । चित्रड आश्चर्ये इति ।
नमस्यति देवान् । वरिवस्यति गुरुन् । चित्रीयते आश्चर्यवान्भ-
वतीत्यर्थः । अन्ये तु परस्याश्चर्यं करोतीत्यर्थः इति । यदाह भट्टिः—

तर्ताश्चित्रायमाणोऽसौ । इति ॥

अत्रावयवे कृतं लिङ्गमिति न्यायेन चित्रडो ङकारस्य समुदायार्थ-
त्वादात्मनेपदम् । नमस्यति देवान् इत्यत्र ‘उपपदविभक्तेः कारक-
विभक्तिर्नान्यङ्गी’ इति ‘नमस्स्वस्ति’ इति चतुर्थी बाधित्वा कर्मणि
द्वितीया भवति ॥

‘पुच्छभाण्टचीवराणिङ्’ । ङकारस्तडर्थो णिग्रहणेषु सामान्य-
ग्रहणाविघातार्थश्च । णकारो णिग्रहणेषु सामान्यग्रहणायैव, वृद्धि-
भाजः प्रकृतेर्भावात् । इहाप्यनुवृत्तं करणग्रहणं पूर्ववदभिधान-
स्वाभाव्यात् क्रियाविशेषपरम् । तदुक्तं वृत्तौ—पुच्छादुदसने पर्य-
सने वा^१ भाण्डात्ममाचयने । चीवरादर्जने परिधाने वेति^२ । उद-
सनमुत्क्षेपणम् । पर्यसनं परितः क्षेपणम् । समाचयनं राशी-
करणम् । अर्जनमार्जनम् । परिधानमाच्छादनम् । उत्पु-
च्छयते । सम्भाण्डयते । सञ्जीवरयते । अत्रोदादीनां प्रयोग उद-
सनादिव्यक्तये । पुच्छादेः कर्मणो धातावन्तर्भावात् अकर्मका

एते । 'यक्चिणोः प्रतिषेधे णिश्रन्थि' इत्यत्र णिग्रहणोनाप्यस्य अङ्-
णात्कर्मकर्तरि पक्षे यक्चिणोरभावात् उत्पुच्छयते गौ स्वयमेव ।
उदपुपुच्छत गौस्वयमेवेति शप्चडौ भवतः । यदा उत्पुच्छयति-
रन्तर्भावितण्यर्थः तदा उत्पुच्छयते गामिति गौः कर्म भवतीति कर्म-
कर्तृत्वलाभः । उत्पुच्छयतेः कौ णेल्लेपे सोर्हल्ङ्यादिलेपे छका-
रस्य संयोगान्तलोपे उत्पुत् इति भवति । ब्रश्चादिना षत्वं संयो-
गान्तलोपेऽसिद्धत्वात् न भवति । ननु च 'छोश्शूद्' इति शे
तस्य ब्रश्चादिषत्वे तस्य च जश्चे उत्पुडिति भाव्यम् । तन्न; यतः
शत्वविधौ सतुकच्छो गृह्यते । इह तु पुत् [पुदं]* छाद-
यतीति पुच्छशब्दव्युत्पत्तेः तकारस्तुकः संबन्धी न भवति । ननु
यत्र सतुक् छकारो न सम्भवति तत्र केवलो गृह्यते इत्यपि
स्थितेः वाञ्छतेः कौ वान् वांशौ इतिवदत्रापि शत्वेन भवि-
तव्यम् । भवतु कामं. तस्यापि संयोगान्तलोपे उत्पुडिति भविष्यति ।
द्विवचनादौ 'स्तोश्श्रुना श्रुः' इति तकारस्य श्रुत्वं 'शश्छोऽटि'
इति शकारस्य छत्वे उत्पुच्छावित्यादि सेत्स्यति ॥

‘मुण्डमिश्रश्लक्ष्णलवणव्रतवस्त्रहलकलकृततूस्तेभ्यो णिच्’ । एभ्यः
करणे णिज्भवति । मुण्डं करोति मुण्डयति माणवकम् । मिश्र
यत्यन्नम् । श्लक्ष्णयति वस्त्रम् । लवणयति व्यञ्जनम् । व्रताङ्गोजने
तन्निवृत्तौ वा—पयो व्रतयति, पयो भुङ्क्ते इत्यर्थः । वृषलान्नं व्रतयति,
परिहरतीत्यर्थः । अत्र भोजनतन्निवृत्तौ व्रतशब्दार्थाविति पूर्ववत्क्र-
रणे प्रत्ययः । श्रूयते च भोजने व्रतशब्दः ‘यदस्य पयो;
व्रतं भवत्यात्मानमेव तद्वर्धयति त्रिव्रतो वै मनुरासीद्विव्रता

*इह तु गुदं इति मुद्रितकोषे ।

असुरा एकव्रता देवाः^१ इति । पस्पशायां च— ‘शक्यं चाग्नेन श्वमांसादीन्यग्निं व्रतयितुम्’ इति । अयमेव व्रतशब्दो दर्शादिवत् विपरीतलक्षणाया तन्निवृत्तौ वर्तते ॥

वस्त्रात्समाच्छादने—संवस्त्रयति प्रावारम् । अत्रापि पूर्ववत्समाच्छादनं प्रकृत्यर्थ इति केचित् । प्रत्ययार्थे हि प्रकृत्यर्थेन वस्त्रेणैकार्थीभूतस्य प्रावारान्वयः सामर्थ्याभावात् स्यात् ॥

अथ मुण्डयति नापित इत्यादौ व्यपेक्षाभावे सावकाशं मुण्डादिभ्यो णिज्वचनं तत्करोतीत्येव सिद्धे णिच्चारभ्यमाणत्वात् यथा माणवकं मुण्डयतीत्यादौ सापेक्षत्वेऽपि भवति तथेहापि स्यात् । नैतदस्ति । तत्र हि मुण्डादयो धर्मिवचना धर्ममपेक्षन्ते न तद्वदिह वस्त्रमन्यमपेक्षते ॥

अथैवं स्यात् मुण्डादौ प्रकृतेरन्यापेक्षावदत्र प्रत्ययार्थस्यान्यापेक्षास्तीति । एवं ह्यर्थो न सङ्गच्छते । यतः संवस्त्रयति प्रावारमित्यस्य प्रावारं वस्त्रं छादयतीत्यर्थः स्यात् । न चैवमिष्यते, प्रावारमाच्छादयतीत्येवेष्यते ॥

अथोच्येत उभयमपीष्यतामिति । एवं हि वस्त्रसामान्ये प्रावारस्यान्तर्भावात् तत्प्रयोगो व्यर्थस्स्यात् । अथ ‘ब्राह्मणा आयाता वसिष्ठोऽप्यायातः’ इतिवत् विशेषस्य प्रावारस्य^२ प्राधान्यख्यापनाय प्रयोगः स्यात् । तन्न यत एकस्मिन्वाक्ये एकस्य प्राधान्यमपरस्याप्राधान्यं च प्रतिपादयितुं न शक्यते ॥

अत्र सुधीकरः—समाच्छादनं प्रत्ययार्थमेवाह सामान्यकर्मणोऽन्त-
र्भावोऽपि विशेषकर्मणोऽनभिहितत्वात् तद्विशेषप्रयोगो येषु भवति
माणवकमितीति । एवं सति वस्त्रसामान्यस्य प्रावारो विशेषको^१
भवति ॥

हलादीनां त्रयाणां ग्रहणे प्रत्ययः । हलं गृह्णाति हलयति
एवं कलयति । एवं कृतयति । अत्र वार्तिकं 'हलिकल्योरत्त्व-
निपातनं सन्वद्वावप्रतिषेधार्थम्' इति । ततः अजहलत्, अचकलत्
इत्यत्राग्लोपित्वात् 'सन्वच्छुनि' इतीत्वं न भवति । अक्रियमाणे पुन-
रत्त्वनिपातने इकारस्य णाविष्ठवदिति टिलोपात्परत्वात् वृद्धावैकारे
तस्यायादेशात्पूर्वं परत्वालोपे अग्लोप्यङ्गं न स्यात् । नन्वैकार-
लोपस्य पूर्वविधावित्वे 'अचः परस्मिन्पूर्वविधौ' इति स्थानिवत्त्वेन
लोपोः चङ्गुरत्त्वविधातात्^२ किमनेन अग्लोपित्वार्थेन अत्त्वनिपातनेन
नैतदस्ति । अभ्यासस्यादिष्टादचः पूर्वत्वेन तस्येत्वे स्थानिवत्त्वाप्र-
सङ्गात् । एवमपि कृताकृतप्रसङ्गित्वेन नित्यत्वाद्भेदे पूर्वमेवैकारो
लोप्स्यत इति अग्लोपित्वासिद्धेः नार्थोऽत्वनिपातनेनेति चेत् न ।
यद्बद्धौ शब्दान्तरप्राप्त्या भवत्यनित्यो लोपः ॥

तूस्ताद्विहने । तूस्तं केश इति श्रीभद्रः । जटीभूताः केशाः इति
बोधिण्यासे । पापमिति वैजयन्त्याम् । तूस्तानि विहन्ति वितूस्त-
यति । विहननद्योतनाय वेः प्रयोगः ॥

'सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो
णिच्' । अत्राप्यनुवृत्तं करणग्रहणं क्रियाविशेषोपलक्षणं अत्र

^१ विशेषो. ^२ स्थानिवत्त्वेनाङ्गस्य चङ्गुरणिपरत्वं विधानिष्यत इति.

सत्यापेति निर्देशात् णिचस्सन्नियोगेन सत्यस्यापुक् 'टिलोपामा-
 वश्च भवति। अत्र च वार्तिकम्—'अर्थवेदसत्यानामापुग्वक्तव्यः'
 इति । अत्र भाष्यम्—सत्यस्य कृञि आपुक्चेति । वृत्तौ तु—
 सत्यमाचष्टे सत्यापयतीत्युक्तम् । अत्र हरदत्तः—भाष्ये कृवीत्यर्थ-
 निर्देशः प्रयोगदर्शनवशादिह त्वाख्यानार्थ इति । एवमर्थापयति,
 वेदापयति, पाशं विमुञ्चयति विपाशयति । पाशाद्विमोचयति
 विपाशयतीत्यपि । रूपं पश्यति रूपयति । वीणया उपगायति
 उपवीणयति । तूलैरनुकृष्णाति अनुतूलयति । श्लोकैरुपस्तौति उप-
 श्लोकयति । सेनया अभियाति अभिषेणयति—'उपसर्गात्सुनोति'
 इत्यादिना षत्वम् । अभ्यषेणयत्—'प्राक्सितादङ्गचवायेऽपि' इति
 षत्वम् । अभिषिषेणयिषति—'स्थादिष्वभ्यासेन' इति साम्यासस्य
 षत्वम् । लोमान्यनुमाष्टि अनुलोमयति—'णाविष्ठवत्' इति टिलोपः ।
 त्वचं गृह्णाति त्वचयति—अचप्रत्ययान्तोऽयमकारान्तः तेनाल्लोपस्य
 स्थानिवत्त्वात् 'अत उपधायाः' इति वृद्धिर्न भवति । हलन्तस्य
 तु^१ तत्करोतीति णौ त्वाचयतीति भवति । टिलोपस्तु—'प्रकृत्यैकाच्'
 इति प्रकृतिवद्भावात् भवति । वर्मणा सन्नहति संवर्मयति । वर्णं
 गृह्णाति वर्णयति । चूर्णैरवध्वंसयति अवचूर्णयति । अत्रावध्वं-
 सनमेव करणमितीन्दुश्रीभद्वौ^२ । चुरादयो माधवीयायां धातुवृत्तौ
 व्याख्याताः । अत्रार्थविशेषास्तदनुरूपाः समर्थाविभक्तयश्च लोकप्र-
 सिद्धचनुसारेण वृत्तिकारेण दर्शिता इत्यस्माभिरपि तथैव प्रदर्शिताः ॥

अथान्येभ्योपि णिच्प्रदर्शयते-

‘प्रातिपदिकाद्धात्वर्थे बहुलमिष्टवच्च’ ॥ प्रातिपदिकाद्धात्वर्थे णिच्भवति, इष्टनीव चास्मिन्बहुलं कार्यं भवति । अस्त्यैव धातुसूत्रस्य प्रपञ्चः—‘तत्करोति तदाचष्टे’ ‘तेनातिक्रामति’ ‘कर्तृकरणाद्धात्वर्थे’ इति सूत्राणि । अत्र कर्ता करणस्य विशेषणं करणत्वेन लोके प्रसिद्धानां चक्षुरादीनामेव ग्रहणं मा भूदिति । अन्यथा चक्षुष्ठा पश्यति चक्षयति । श्रोत्रेण शृणोति श्रोत्रयति इत्यादावेव स्यात् । न तु करि भिरवबध्नाति अवकरयति परशुना छिनत्ति परशयति इत्यादावपि । एवं च तेनातिक्रामति इत्येतत् कर्तृकरणादित्वस्यैव प्रपञ्चो भवति । अत्र तत्करोतीत्यादौ तदित्यादिप्रकृतेः कर्मत्वादिमात्रप्रतिपादनार्थं न तु द्वितीयाद्यन्ततार्थमपीति कर्मत्वादिविशिष्टात्प्रातिपदिकादेव णेर्विधानात् षट्पमाचष्टे इति विवक्षायामपि षटोः प्रातिपदिकात् ‘णाविष्ठवत्’ इति टिलोपे तस्य ‘अत उपधायाः’ इति वृद्धौ ‘अचः परस्मिन्’ इति स्थानिवत्त्वात्तदभावे षटयतीति भवति । सुबन्तमुत्पत्तौ तु ‘सुपो धातुप्रातिपदिकयोः’ इति सुपो लुकि षट्-श्च लोपे अवशिष्टस्य प्रत्ययलक्षणेन सुबन्तत्वात् पदत्वे षटयतीति जश्त्वं स्यात् । न च टिलोपस्य स्थानिवत्त्वेन टकारस्य पदान्तत्वाभावात् जश्वाप्रसङ्गः यतः ‘न पदान्त’ इत्यादिना जश्त्वे स्थानिवत्त्वं निविध्यते । न च णौ कृतया भसंज्ञया षटोः टावधेः पदसंज्ञा बाधो यदस्यां टिलोपः स्थानिवद्भवति । अयं च प्रातिपदिकद्विधीयमानो णिच् यथाकथंचित् ‘प्रातिपदिकग्रहणे लिङ्गविशिष्टस्यापि ग्रहणं भवति’ इति सिद्धान्तितत्वात् ङ्याबन्तादपि भवति । अत एव ‘णाविष्ठवत्’ इत्यत्र भाष्ये ‘इष्टवदित्यति-

देशः पुंवद्भावपरभावटिलोपयणादिपरविन्मतोर्लुक्कनर्थम् इति पुंवद्भावः प्रयोजनं दर्शितम् । इदं च पुंवद्भावादिप्रयोजनकथनं न परिगणनम्, किन्तूदाहरणमात्रमेव । तदुक्तं वृत्तौ—‘प्रादयोपीष्यन्ते’ इति । तत्र पुंवद्भावो यथा—एनीमाचष्टे एतयति । हरिणीमाचष्टे हरितयति । लोहिनीमाचष्टे लोहितयति । कुमारीमाचष्टे कुमारयति इत्यादौ ‘भस्यादे तद्धिते’ इतीष्टानि विहितः पुंवद्भावो ‘णाविष्ठवत्’ इत्यतिदेशादत्रापि भवतीति एन्यादीनां एतादयः पुंशब्दाः भवन्ति । ‘वसिष्ठवदत्र वर्तितव्यम्’ इत्यादौ विशेषातिदेशे ब्राह्मणत्वसामान्यनिबन्धनस्याप्यतिदेशात् इष्ठवदतिदेशेनापि न केवलमिष्ठनोऽसाधारणरूपं निबन्धनम् । ‘तुरिष्ठेमेयस्मृ’ इत्यादिकमेव कार्यमतिदिश्यते किन्तु भसंज्ञानिमित्ततद्धितत्वादिनिबन्धनमपीति पुंवद्भावोतिदेशस्य प्रयोजनमुक्तम् । अनेन चेष्ठवद्भावेन नेष्ठनि दृष्टमेवातिदिश्यते किं तर्हि सम्भावितमात्रमपीति कुमारयतीत्याद्युदाहृतम् । अवश्यं चैतदेवं विज्ञेयम् । अन्यथा राज्यतीत्यादाविष्ठनोऽनुत्पादात् टिलोपो न स्यात् । ‘टेः’ इत्यत्र कैयेटे एतयतीत्यादौ टिलोपेन ङीपि निवृत्ते तत्सन्निभयोगशिष्टत्वात् नकारनिवृत्तौ सिद्धायामपि इष्ठवद्भावात् पुंवत्त्वेन रूपसिद्धिर्भाष्ये उक्तत्वात्सन्निभयोगशिष्टपरिभाषाया अनित्यत्वज्ञापनात् ऐनेयः इयैनेयः इत्यत्र ‘यस्य’ इति लोपेन इकारनिवृत्तावपि नकारो न निवर्तत इत्युक्तम् । पदमञ्जर्या त्वेवमुक्तोक्तम्—‘अपर आह—इड-बिडमाचष्टे ऐडबिडयति । दरदमाचष्टे दारदयति इत्यादौ पुंशब्दातिदेशार्थं पुंवद्वचनं’ इति ॥

ननु च इडबिडादीनामिष्ठनि पुंवद्भावो न दृष्ट इष्टन एव

तत्रासम्भवेत् । नेष्टनि दृष्टस्यैवातिदेशः ; किं तर्हि इष्टनि संभावित-
स्य । अन्यथा अतिराजयतीत्यादौ टिलोपो न स्यादिति । अत्रादि-
शब्देन पृथुमाचष्टे पार्थयति उशिजमाचष्टे औशिजयति इत्या-
दि गृह्यते । अत्रेडबिडपृथुशब्दात् क्षत्रियवचनात् ‘जनपदशब्दात्
क्षत्रियादञ्’ इत्यादि तस्य ‘ते तद्वाजाः’ इत्यापादपरिसमाप्तेः
प्रत्ययानां तद्वाजत्वात् ‘अतश्च’ इत्यकारप्रत्ययत्वेन स्त्रियां लुकि
इडबिड् स्त्री, ऐडबिडः पुमान् । दरदुशिजोरपि ‘द्वचञ् मगध’
इत्यणः पूर्ववद्भुक् दरद् स्त्री, दारदः पुमान्, एवमुशिक् स्त्री,
औशिजः पुमान्भवति ॥

नन्वत्रैडबिडादीनां गोत्रवाचित्वात् अपत्याधिकारादन्यत्र लौकि-
कस्य गोत्रस्य ग्रहणात् ‘गोत्रं च चरणैस्सह’ इति जातिवा-
चित्वात् ‘जातेश्च’ इति पुंवद्भावनिषेधः कस्मान्न भवति ? । उ-
च्यते—औपसङ्ख्यानिकस्य अयं न भवति अनित्यत्वात् । अत
एव हस्तिनीनां समूहो हास्तिकं इत्यत्र लिङ्गविशिष्टपरिभाषया
‘अचित्तहस्ति’ इति ठकि जातित्वेऽपि पुंवत्त्वं भवति । अ-
नित्यत्वे च ज्ञापकं ‘प्रवाहणस्य ढे’ इति प्रवाहणशब्दे पूर्व-
पदस्य वृद्धिं विकल्प्य उत्तरपदस्य स्वतः सवृद्धिकस्यापि नित्यं
तद्वचनम् । तद्धि प्रवाहणेयीभार्य इत्यत्र पूर्वपदस्य वृद्धच-
भावेऽपि ढस्योत्तरपदे वृद्धिनिमित्तत्वेन ‘वृद्धिनिमित्तस्य’ इति
पुंवद्भावप्रतिषेधार्थम् । नित्ये च जातिलक्षणे निषेधे प्रवाहणे-
यीशब्दस्य गोत्रवाचित्वेन जातित्वादेनैव पुंवस्त्वनिषेधे सिद्धे किं
तदर्थेन उत्तरपदवृद्धिविधानेन । एवं तर्हि पुंवद्भावस्य इड-
बिडाद्यर्थत्वात् सन्नियोगशिष्टपरिभाषाया अनित्यत्वे प्रमाणाभा-

वात् कथं ऐनेयः श्येनेयः इति सिध्यतः । तत्रैवं वक्तव्यम् —
भाष्यकारेणान्यथासिद्धं ऐडबिडयति इत्यनुदाहृत्य एतयति^१
श्येतयति इत्यादेः उदाहरणादनित्यत्वमेव अवसास्यत इति पुंव-
द्भावः । रभावः—‘र ऋतोहलादेः’ इति हलादेरङ्गस्य लघोः
ऋकारस्य इष्टमेयस्सु विधीयमानो रभावो णावपि भवति ॥

अत्र परिगण्यते—

पृथुं मृदुं भृशं चैव कृशं च दृढमेव च ।

परिपूर्वं वृढं चैव षडेतान् रविधौ स्मरेत् ॥

इति । पृथुमाचष्टे प्रथयति । अत्र केचिदाहुः—चङि
पृथु इ अत् इति स्थिते टिलोपश्च प्राप्नोति वृद्धिश्च । तत्र
पूर्वं टिलोपे वृद्धिर्न प्राप्नोतीत्यनित्या । वृद्धौ तु टिलोपः शब्दा-
न्तरप्राप्त्याऽनित्यः । उभयोरनित्ययोः परत्वाद्वृद्धावत एवातिदे-
शात्पूर्व^१ टिलोपेऽङ्गस्यानग्लोपित्वात् सन्वच्छुनीतीत्वे अपिप्रथत्
इति भवति । अत एव ‘हलिकल्योरदन्तत्वनिपातनं सन्वद्भाव-
प्रतिषेधार्थम्’ इत्युक्तम् । यदि हि वृद्धेः पूर्वं टिलोपः स्यात्तर्हि
हलिकल्योरिकारलोपेनैवाग्लोपित्वसिद्धेः किमत्वनिपातनेनेति । ‘णौ
चङि’ इत्यत्र कैयटे तु—नाग्लोपीत्यत्र अलोप इति वक्तव्ये
अग्लोपीति प्रत्याहारग्रहणसामर्थ्यात् षट्पदिणौ वृद्धेः पूर्वं टिलो-
पेन भवितव्यमित्यग्लोपित्वेन सन्वदिच्चाभावात् अपपटत् इत्या-
दि भवतीत्युक्तम् । तन्मते अत्रापप्रथीदिति भवितव्यम् ।
तथा ह्यवर्णान्तेषु अवर्णोपधेयु च वृद्धावप्यवर्ण एव लुप्यते ।

^१ वृद्धाभावादेशात्पूर्व.

अग्लोपिग्रहणेवदलोपिग्रहणमपि यत्र केवलस्यावर्णस्य लोपः
तत्र तस्य स्थानिवत्त्वेन उपधात्वविधानादेव ह्रस्वाप्रसेङ्गादवर्णान-
वर्णसमुदायलोपार्थं विज्ञास्यते । इवर्णोर्वर्णान्तयोस्तु पूर्वं वृद्धावग्लो-
पित्वासम्भवः ॥

ननु स्वामिनमाख्यत् असस्वामत् । गोमिनमाख्यत् अजु-
गोमत् । प्रादुराख्यत् अपप्रादत् । यादृशमाख्यत् अययादत् ।
तादृशमाख्यत् अततादत् इत्यादौ यत्र वृद्धेरप्रसङ्गादनवर्णस्येको
लोपस्तत्रेत्वनिवृत्त्यर्थं अनग्लोप इति वक्तव्यम् । नैतदस्ति । य-
दीदृशाणिगेज्व नोत्पद्यते । अत्र च प्रमाणं 'णौ चङि' इ-
त्यत्र भाष्ये नाग्लोपीतिप्रत्याहारग्रहणेन वृद्धेः पूर्वं टिलोपस्य
ज्ञापकस्यावस्थानम् । स्वामिन्नादेर्णौ तत्कथं सङ्गच्छेत ॥

ननु स्वग्णिणमाख्यत् असस्त्रजत् इत्यत्र विनो लुक्पुपधाया वृद्धौ
तस्य ह्रस्वनिवृत्त्यर्थं अग्लोपिग्रहणं स्यात् । इष्यते च वि-
न्नन्तात् णिः । इष्टवद्भावस्य विनो लुकः प्रयोजनस्योक्तत्वात् ।
नैतदस्ति प्रयोजनम् । यतः 'टः' इत्यत्र भाष्यकारेण स्वज-
यतीत्युदाहृतत्वात् 'अङ्गवृत्ते पुनर्वृत्तावविधिर्निष्ठितस्य' इति
वा वृद्धेरप्रसङ्गात् ह्रस्वभाविन्युपधैव नास्ति । कस्मिंश्चिदङ्गकार्ये
वृत्ते पुनरन्यस्याङ्गकार्यस्य वृत्तौ प्राप्तायामविधिः तस्य कार्य-
स्य तच्चेदङ्गं परिनिष्ठितं प्रयोगार्हं भवतीति परिभाषार्थः । अस्ति
चात्र विन्मतोर्लुकोऽङ्गकार्यस्य वृद्धेः पूर्वं प्रवृत्तिः । तस्मात् ज्ञापक-
मेव प्रत्याहारग्रहणं वृद्धेः पूर्वं टिलोपप्रवृत्तेः । अत एव वादितवन्तं
प्रयोजितवान् अवीवदत् वीणां परिवादकेन इत्यत्र योऽसौ णौ
णेर्लोपस्तस्य स्थानिवत्त्वेनाङ्गस्य अग्लोपित्वात् उपधाह्रस्वत्वनिषेधे

प्राप्ते 'उपधाद्वस्वत्वे णेर्णिच्युपसंख्यानं कर्तव्यं' इति वार्तिकमा-
 रब्धम् । न, च णेः पूर्वं वृद्धौ पश्चादलोपे अङ्गस्य अनग्लोपित्वेऽपि तस्य
 स्थानिवत्त्वेनौकारस्य उपधात्वविधातात् ह्रस्वो न प्राप्नोतीति वार्तिका-
 रम्भः स्यादिति वाच्यम् । यतः 'किलुगुपधात्वचङ्गुरणिह्लासकुत्वे-
 षूपसङ्ख्यानम्' इति स्थानिवत्त्वं न्यषेधीत् । किञ्च—'ण्यल्लोप' इत्यादिना वृद्धेः पूर्वं णिलोपस्योक्तत्वात् अनग्लोपित्वशङ्कैव न भवति ।
 अत एव भाष्यकारेण 'उपधाद्वस्वत्वे णेर्णिचि' इति वार्तिकमग्लो-
 पित्वात् ह्रस्वत्वं न प्राप्नोतीत्यारब्धमिति व्याख्यातम् । वृत्तिका-
 रोपि वृद्धेः पूर्वं टिलोपमनुमेने । यदाह—वादितवन्तं प्रयोजितवान्
 अवीवदद्वीणां परिवादकेन । योऽसौ गौ णिलोपस्तस्य स्थानिवद्भावाः
 दग्लोपित्वाद्वा अङ्गस्य ह्रस्वो न प्राप्नोतीति । गतमदः । अपरे तु
 हलिकल्योरत्वनिपातनस्य भाष्यवार्तिकयोरित्त्वाभावप्रयोजनत्वेन क-
 थनादगिति प्रत्याहारग्रहणाद्वृद्धेः पूर्वं टिलोप इति भाष्ये व्यवस्थित-
 त्वाच्च वृद्धेरुत्तरकालं पूर्वं वा कामचारेण टिलोप इति अपपटत्
 अपीपटत् इत्युभयमपि प्रतिपन्नाः । अत्र मते प्रथेः अपप्रथत्
 अपिप्रथत् इत्युभयमपि भवति । एवं अदयतीत्यत्रापि । अशयति ।
 क्रशयति । द्रढयति । एषां चङि सर्वथा अग्लोपित्वात् अबभ्र-
 शत् । अचक्रशत् । अदद्रढत् इति भवति । परि-
 ब्रढयतीत्यत्र सोपसर्गात्सङ्ग्रामयतेरेव धातुसंज्ञानिमित्तप्रत्ययो नान्य-
 स्मादिति पृथक्कृतोपसर्गाद्वृद्धादेरेव प्रत्यय इति 'तिङतिङः' इति
 निधातो भवति । पर्यबब्रढयत् इत्यत्र परेः परोऽङ्गवति । परिवृ-
 ढयत्यत्र परेः त्वान्तेन 'कुगतिप्रादयः' इति समासे 'समा-
 से नञ्पूर्वे क्तौ ल्यप्' इति ल्यब्भवति, णेः ल्यपि 'ल्यपि लघु-
 पूर्वात्' इत्ययादेशः । परिविब्रढयिषति पर्यविब्रढत् इत्यत्र संश्र-

डोर्ब्रं ढेरेवेभ्रिर्वचनं भवति । 'सन्त्यतः' इति सनीत्वम् । सन्व-
दिच्चं चङ्चग्लोपित्वान्न भवति । इति रभावः । टिलोपः—पटु-
माचष्टे पटयति—'टेः' इति इष्टनि विहितष्टिलोपो णावपि भवति ।
तस्य स्थानिवत्त्वादुपधावृद्धिर्न भवति । पटुमाख्यत् अपपटत्—अग्लो
पित्वात् सन्वदिच्चं न भवति ॥

नन्वत्र इष्टवद्भावेनाङ्गस्य भत्वात् 'यस्य' इति लोपेनापि पट-
यतीत्यादिसिद्धेः किं लोपवचनेन । सत्यम् । अत्रैवं सिद्धयति ।
पटुमृदु*राजादिभ्यो णौ पटयति मृदयति राजयति इत्याद्यर्थं अ-
वश्यं टिलोपेन भाव्यम् । 'सन्वच्छुनि' इत्यत्र हरदत्तः—यत्र-
केवलस्यातो लोपः तत्र तस्य स्थानिवत्त्वेनाङ्गस्य चङ्गुरणिपरत्वाभावादे-
वेत्त्वाभावसिद्धेः अनग्लोपिवचनं अज्जल्लोपार्थमपीति अदृष्टत्
अरराजत् इत्यादावपीत्त्वाद्यभाव इत्याह । तन्न ; अनादिष्टादचः
पूर्वस्य कस्मिंश्चित्कार्ये विधातव्ये स्थानिवद्भावो न त्वादिष्टादचः
पूर्वस्यापि† इत्यभ्यासेत्त्वे स्थानिवत्त्वाप्रसङ्गात् । अङ्गस्य चङ्गुरणि-
परत्वं त्वनूद्यते न विधीयत इति तस्य स्थानिवत्त्वाप्रसक्तेः अङ्गं च-
ङ्गुरं णिपरं न स्यादित्याशङ्का नोदेति । सत्यपि 'वा' स्थानिवत्त्वे
तत्सहितमेवाङ्गं § भविष्यति । चङ्गुरणिपरं चेति न स्थानिवद्भावे-
नाङ्गस्य चङ्गुरणिपरत्वभङ्गः ॥

ननु कथं तदुक्तमभ्यासोऽनादिष्टादचः पूर्वो न भवतीति ।
यतः पटुदेर्णौ चङि यष्टिलोपात्पूर्वं अनादिष्टादचः पूर्वत्वेन दृष्टः
पट इत्यादिः स एव द्विः प्रयुज्यत इति स्यादेवाभ्यासस्य अना-

* मुद्रितकोशे मृदुपदस्थाने दृष्टत्पदं मृदयतिस्थाने दृष्यतीति च दृश्यते
† पूर्वस्मादपि. § तत्सन्निहितमेवाङ्गं.

दिष्टादचः पूर्वत्वम् । सत्यमेवं ; किन्तु यत्कार्यत्वेनाश्रियते
 साभ्यासावस्थं न तदनादिष्टादचः पूर्वं भवति । एवं हलिकल्यो
 रदन्तत्वनिपातनं संगच्छते । अन्यथा यस्य कस्यापि अच-
 ष्टिलोपे तस्य स्थानिवद्भावेनाङ्गं चङ्गुरणिपरं न स्यादिति किम्-
 त्वनिपातनेन । सत्यपि वा स्थानिवत्त्वे तत्सहितमेव^१ चङ्गुरणिपर-
 मङ्गं भविष्यति । अभ्यासश्च तस्यैवेति सर्वथा अनग्लोप इत्ये-
 वेच्चाभावो वाच्यः । अदृष्टत् । अरराजत् इत्यादावग्लोपे अ-
 भ्यासस्येच्चाभावस्तु अनग्लोपे इत्याश्रीयमाणस्याको लोपाभावस्य
 विद्यमानत्वात् । पटुमाख्यत् इत्यत्र वृद्धेः पूर्वं टिलोपे अङ्गस्याग्लो-
 पित्वात् अपपटत् इत्येके । कृतायां तु वृद्धौ टिलोपात् अपीपं-
 टत् इत्यन्ये । (कृतायामकृतायां वा वृद्धौ) कामचारेण टिलो-
 पादुभयमपीत्यपरे । पक्षत्रयमिदं पुंवद्भावे प्रदर्शितम् । पटोरयं
 मतभेदः अन्येषामुवर्णान्तानां कव्यादीनामिवर्णान्तानां च द्रष्टव्यः ।
 कुमार्यादीनां तु पुंवद्भावेन कुमाराद्यादेशविधानात् वृद्धावप्यगेव लु-
 प्यत इति अचकुमारत् इत्याद्येव भवति । इदं चाग्लोपित्वेनेच्चाभा-
 ववचनं सन्वत्सूत्रस्य चङ्गुरेणौ यदङ्गं तस्य योऽभ्यासो लघुपरः
 इत्यर्थवादिनां हरदत्तादीनामनुसारेण । न तु चङ्गुरेणौ यल्लघु तस्मि-
 न्परतोऽभ्यासस्येति वादिनां कैयटकारादीनाम् । तेषां यदत्राभ्या-
 सात्परं लघु न तच्चङ्गुरणिपरम् । यच्चङ्गुरणिपरं न तल्लघु । अ-
 भ्यासश्च वर्णान्तिरेण व्यवधानात् न तत्पर इति नारत्यत्रेत्त्वप्रसङ्गः ।
 तथा हि—तत्र भाष्ये अजजागरत् इत्यत्र अभ्यासस्य लघुपरत्वाभा-
 वात् इत्वं न भवतीत्युक्तम् । यदाह—व्यवहितं चात्र लघु चङ्गुरमिति ।

^१ चङ्गुरिहितमेव.

यद्येवं अचीकृतत् अंजीहरत् इत्यादावपि व्यवधानं प्राप्नोति ।
 भैतदस्ति । येन नाव्यवधानं तेन व्यवहितेऽपि वचनप्रामाण्यात् इत्ये-
 केन वर्णनं व्यवधानमाश्रियते न पुनरनेकेनापि । एवमपि अचिक्षणत्
 इत्यत्र न प्राप्नोति । एवं तर्हि आचार्यप्रवृत्तिज्ञापयति भवति संयो-
 गेन व्यवधानेऽपीति । यदयं 'अस्मृदृत्वर' इति असस्मरत् इत्या-
 दीनां इच्चाभावार्थं अत्वं शास्ति । अवश्यं चैतदेवं विज्ञेयं च-
 ङ्कुरे णौ यल्लघु तल्लोपस्य स्थानिवत्त्वेन चङ्कुरणिपरत्वस्याभावादित्त्वं न
 भवतीति वाच्यम् । तदेवं स्थानिवत्त्वं न भवत्यभ्यासस्यादिष्टादचः
 पूर्वत्वात्सत्यपि वा स्थानिवत्त्वे तत्सहितमेव चङ्कुरणिपरमङ्गं भवति ।
 अभ्यासत्वं च तस्यैवेतीत्त्वं दुर्वारमितीदानीमेवोक्तम् ॥

अथ कथमत्रेत्वादि भवति वादितवन्तं प्रयोजितवान् अवीवद-
 द्वीणां परिवादकेन इति । यावता योऽसौ णौ णिलोपस्तस्य स्था-
 निवत्त्वेनाभ्यासात्परस्य लवोश्चङ्कुरणिपरत्वं विहन्यते ॥

अत्र वृत्तिकारः परिहरति—'ण्याकृतिनिर्देशात्सिद्धमिति' ।
 अत एव णिजतिर्निमित्तत्वेनाश्रयणात् गोत्रलीवर्दन्यायेन णि-
 चोऽन्यस्याको लोप इहाग्लोप इत्यग्लोपित्वादित्त्वं न प्राप्नोतीत्येतदपि
 परिहृतम् ॥

यत्तु सन्वल्लघुनीत्यत्र भाष्ये णेः परत्वादृद्धौ कृतायां लोप इति
 अग्लोपित्वाभावादित्त्वं भवतीति वचनं तत्प्रौढिवादमात्रम् । यत्स्वयमेव
 णौ चडीत्यत्र नाग्लोपीत्यगिति प्रत्याहारग्रहणसामर्थ्यात् 'ण्यल्लोप'
 इत्यादिवचनाच्च वृद्धेः पूर्वं ढिलोपमाह । एवमन्यत्रापि णेणौ द्रष्ट-
 व्यम् । वहेः क्ते यजादित्वात् संप्रसारणे परपूर्वत्वे होढे 'क्षपस्त-

थोः’ इति थकारस्य धकारे तस्य घृत्वेन ढकारे ढोढे लोपे दीर्घे ऊढः तमाचष्टे ऊढयति चङि अजादित्वात् द्वितीयस्यैकाचः ‘चङि’ इति द्विर्वचने कर्तव्ये पूर्वत्रासिद्धत्वेन ढत्वादीनामसिद्धत्वे णौ कृतं स्थानिवत् इति टिलोपस्य च स्थानिवत्त्वे हतशब्दस्य द्विरुक्तौ उत्तरखण्डस्य पूर्ववद्ढत्वादौ अभ्यासस्य हलादिशेषे ‘कुहोश्रुः’ इति कुत्वेन हकारस्य झकारे तस्य च ‘अभ्यासे चर्च’ इति जश्त्वेन जकारः । आटि वृद्धौ च औजढत् इति भवति । अग्लोपित्वात्सन्वादिच्चाभावः । औजिढत् इति—क्तिनि पूर्ववत् संप्रसारात् ऊढिशब्दाणिच चङि हतशब्दस्य द्विरुक्तौ ॥

ननु कथमिह ढत्वादीनामसिद्धत्वम् । यतः ‘पूर्वत्रासिद्धीयमद्विर्वचने’ इत्युच्यते, सत्यम् । ‘उभौ साम्भ्यासस्य’ इति उपसर्गस्थान्निमित्तात्परस्य अनितेः नकारस्य णत्वविधानात् अनित्यत्वज्ञापनादिहेतुव तन्न प्रवर्तते । नित्ये चास्मिन् प्राणितीतिवत् प्राणिणिषतीत्यत्रापि अनितेर्नकारस्य उपसर्गस्थान्निमित्तात् परत्वेन ‘अनितेः’ इति णत्वे कृते तत्सहितस्यैव द्विर्वचने सिद्धे किमनेन साम्भ्यासस्येति णत्वविधानेन ॥

कर्तृशब्दाणिच णविष्ठवदतिदेशात् ‘तुश्छन्दसि’ इति विधीयमाने तृशब्दलोपे करयतीत्येके । एवं हर्त्रादीनामपि हरयति इत्यादि द्रष्टव्यम् । दोष्पादेस्तु णौ षत्वादीनां पूर्वत्रासिद्धत्वेन तृशब्दलोपे दोहीयसीत्यादिवत् दोहयतीत्यादि भवति ॥

अन्ये त्वयं तृशब्दलोपः छन्दस्युपदिष्टः कथं भाषायां स्यादिति कर्तयतीत्यादि प्रतिपन्नाः । पित्रयतीत्यादावयं तृशब्दलोपो नाशङ्क्यः । ‘उणादयोऽव्युत्पन्नानि’ इति पित्रादिषु व्युत्पत्तिकार्यानाश्रय-

णात् अव्ययप्रविभागो न भवति । अत्र च ज्ञापकम्—अ-
मृन्नित्यत्र नम्रादीनां ग्रहणम्; व्युत्पत्तौ तेषां मृजन्तत्वादेव
ग्रहणसिद्धेः किं तेषां ग्रहणेन ॥

त्वामाचष्टे त्वादयति मामाचष्टे मादयति—‘प्रत्ययोत्तरपद-
योश्च’ इति एकार्थवृत्तयोः युष्मदस्मदोः मपर्यन्तस्य त्वमयोर्वृद्धिः ।
अत्रान्ये अङ्गवृत्त इति वृद्धिमकृत्वा त्वदयति मदयति इति
मन्यन्ते । अपरे पुनस्त्वमयोः पूर्वं लोपे नित्यत्वात्प्रवृत्ते वृद्धौ
पुकि त्वापयति मापयतीति भवति । त्वदयतीति वादिनां
अन्तरङ्गं परपूर्वत्वमित्यभिप्रायः ॥

युवामाचष्टे युष्मयति । आवामाचष्टे अस्मयति—‘युवावौ’
इत्यत्र द्विवचनेन द्व्यर्थवृत्तिताया अभिधानेऽपि णिजुत्पत्तिः प्राति-
पदिकादिति विभक्तेरनुत्पादे विभक्तिपरत्वाभावान्न युवावयोः प्रसङ्गः ।
इह सुबन्तादुत्पत्तावपि विभक्तेर्लुक्कालृप्त्वेन विभक्तिपरत्वाभावाद्युवा-
वयोरप्रसङ्ग एव । नच मन्तव्यं अन्तरङ्गत्वात्सुब्लुकः पूर्वं युवा-
वयोः ‘द्वितीयायां च’ इति शेषे लोपापवादे आत्वे पुकि
युवापयति आवापयतीति स्यातामिति । यतोन्तरङ्गानपि विधीन्
बहिरङ्गो लुग्बाधते । उपपादितं चैतत् क्यजिबधौ^१ । ‘प्रत्य-
योत्तरपदयोश्च’ इति त्वमौ युष्मदस्मदोरनेकार्थत्वात् न प्रसजतः ।
अतः युष्मानाचष्टे अस्मानाचष्टे युष्मयति अस्मयति इत्यत्रापि
न भवतः । त्वामतिक्रान्तं अतित्वां अतिक्रान्तौ अतित्वां अति-
क्रान्तान् अतित्वांन् एवं अतिमान् । अत्र च युष्मदस्मदो-
रेकार्थत्वात् विभक्तिपरत्वाच्च ‘त्वमावेकवचने’ इति त्वमयोः शे-

^१ क्यङ्बिधौ.

षेलोपापवादे 'द्वितीयायां च' इति पूर्ववदात्वे शसोऽन्यत्र विभक्तेः 'डेप्रथमयोरम्' इत्यमादेशः । शसि तु 'शसो न' इति युष्मदस्मभ्यां परस्य शस आदेर्नकारे सस्य संयोगान्तलोपः । 'युवावौ द्विवचने' इत्यत्र द्वयोर्वचनं द्विवचनं तच्च युष्मदस्मदोर्विशेषणमिति स्थितत्वादौटि युवावयोरप्रसङ्गः । अत्र णौ युष्मदस्मदोरेकार्थत्वेन 'प्रत्ययोत्तरपदयोश्च' इति त्वमयोरन्तरङ्गत्वात्परपूर्वत्वे ततष्टिलोपे च अतित्वयति अतिमयति इति भवतः । अत्रापि त्वमयोः पूर्वं नित्यत्वादिलोप इति वादिनां अतित्वापयति अतिमापयतीति स्याताम् । युवामतिक्रान्तं अतिक्रान्तौ अतियुवां अतिक्रान्तान् अतियुवान् । एवं अत्यावं अत्यावान्—युष्मदस्मदोः द्व्यर्थत्वात् विभक्तिपरत्वाच्च 'युवावौ द्विवचने' इति युवावयोः पूर्वत्वात् 'द्वितीयायां च' इत्यात्वं 'डेप्रथमयोरम्' इत्यम्भावः 'शसो न' इति च भवति । युष्मानतिक्रान्तं अतिक्रान्तौ अतियुष्मान् अतिक्रान्तान् अतियुष्मान् एवं अत्यस्मान्—पूर्ववदात्वविभक्तिकार्ये । सर्वत्रार्थे णौ युष्मदस्मदोरेकार्थत्वात् त्वमयोरभावात् अतियुष्मयति अत्यस्मयतीति भवतः ॥

श्वानमाचष्टे शावयति—अत्र श्वान् इ इति स्थिते णाविष्ठवदतिदेशात् द्वौ टिलोपौ प्राप्तौ, 'टेः' इत्येकः 'नस्तद्धिते' इत्यपरः । तत्र 'प्रकृत्यैकाच्' इति प्रकृतिभावात् 'टेः' इत्यस्मिन्निवृत्तेऽपि 'नस्तद्धिते' इत्यर्थं भवति । तत्र कृते इष्टनोऽजादित्वेन तत्र परे पूर्वस्य भत्वं दृष्टमिति णावप्यतिदेशेन तस्य सङ्गावाहकारस्य संप्रसारणे कृते णौ वृद्धावावादेशः ॥

नन्विष्ठवदतिदेशवाक्ये णावित्युपमेये सप्तमीश्रवणात् इष्टवत्

इत्युपमानेऽपि वतिः सप्तम्यन्तात् इति तत्र परे पूर्वस्य यत्कार्यं दृष्टं तदेव अतिदेष्टव्यम् । णावपि परे न पुनः णेरिष्ठन इव तद्धितत्वमपि इति । तत्र 'प्रातिपदिकस्य' इति वचनस्य प्रत्ययकार्याणां अतिदेशनिवृत्त्यर्थत्वाद्वा णेस्तद्धितत्वाभावात् 'नस्तद्धिते' इति टिलोपोत्र न स्यात् । अतद्धितत्वादेव त्वयाप्येर्गुणो न कृतः । उच्यते—असत्यपि तद्धितत्वे ब्रह्मवत्तरो ब्रह्मिष्ठ इत्यादौ विन्मतोलुकि इष्टानि परे प्रकृतो नान्तलक्षणाष्टिलोपो दृष्ट इत्यत्रेष्टनोसंभवेऽपि सम्भावनया स्यादेव । यथा पठितमा पठिष्ठेत्यादौ 'भस्यादे तद्धिते' इति पुंवद्भावो भवन् कुमारीमाचष्टे कुमारयतीत्यादौ इष्टनस्सम्भावनया भवति । एवं तर्हि दविष्ठ इत्यादौ इष्टानि ओर्गुणः पूर्वस्य दृष्ट इत्यत्राप्यतिदेशेन प्राप्नोति । नैष दोषः । यदस्मिन् संप्रसारणटिलोपौ 'असिद्धवदत्र' इत्यसिद्धौ भविष्यतः ॥

अन्ये तु ब्रह्मिष्ठ इत्यादौ नान्तलक्षणाष्टिलोपात् परत्वात् 'टेः' इत्यनेनैव भवितव्यमिति तस्याप्रवृत्तेः इष्टानि परे पूर्वत्रादर्शनादिहातिदेशो न युक्त इति तदभावात् केवलं प्रसारणपूर्वत्वयोः शूनयतीति भवतीति मन्यन्ते ॥

नन्वनयोः आभीषयोष्टिलोपयोः 'असिद्धवदत्र' इत्यन्योन्यस्यासिद्धत्वात्कथं विप्रतिषेधः । नैष दोषः । 'धुमास्था' इत्यत्र हल्ग्रहणेन विप्रतिषेध इदमसिद्धत्वं^१ नेति ज्ञापनात् । तच्च हल्ग्रहणं गोद इत्यादौ अजादौ किङ्कार्धधातुके ईत्वं मा भूदिति यदि च विप्रतिषेधे इदमसिद्धत्वं^१ स्यात् कृतेऽपीत्वे तस्यासिद्धत्वात् अतोलोपे सिद्धं गोद इत्यादीति किं हल्ग्रहणेन ॥

नन्वेतदीत्वेऽपि 'अचि श्रुधातु' इतीयङ् स्यादिति तन्नैववृत्त्यर्थ-
मीत्वमेव मा भूदिति अर्थवदेव । नैतदस्ति प्रयोजनम् । यदियङोऽप्या-
भीयत्वेन तस्मिन्नपीत्वस्यासिद्धत्वात् । मैवम् । गुटो यणीवियङीत्व-
स्यासिद्धत्वाभावो वाच्यः । अन्यथा धियो पियो इति न सिद्धच-
तः । यद्घातिपिबत्योः कौ कृतं 'घुमास्था' इतीत्वं इयङ्य-
सिद्धं स्यात् । नैतदस्ति । 'ध्यायतेस्संप्रसारणं च' इति
ध्यायतेः प्यायतेश्च कौ संप्रसारणदीर्घत्वयोः धीपीशब्दयोः व्यु-
त्पादनात् । अवश्यं चैतदेवं वाक्यकारस्य मते विज्ञेयम् । अन्यथा
तेन वकारे प्रतिषेध इति क्वावपीत्वाभावस्य उक्तत्वात् धीपीश-
ब्दावेव न स्याताम् । तथा च तत्र भाष्ये 'यदि तर्हि वकारे प्रति-
षेध उच्यते कथं धीः' इति बोधयित्वा 'धीरिति चोक्तम्' कि-
मुक्तं नैतदीत्वं किं तर्हि ध्याप्योः संप्रसारणमिति' इत्युक्तम् ।
यदपि मतं ईत्वे वकारस्य प्रतिषेध इत्यस्य भाष्ये अनवस्थानात्^१
क्वावप्येतौ शब्दौ भवत इति तत्रापि क्वावपीत्वं विभक्ताविय-
ङिति व्याश्रयत्वात् नास्त्यसिद्धत्वप्रसङ्गः । एवमपि व्यवस्थार्थं
हल्ग्रहणं कर्तव्यमेव । अन्यथा आभीयानां अन्योन्यस्मिन् अन्यो-
न्यस्यासिद्धत्वात् ईत्वमाल्लोपेसिद्धमाल्लोपश्चेत् इति व्यवस्था न
प्रकल्प्येत । एवं तर्हि 'आतो लोप इटि च' इत्यजादौ कृत्या-
र्धधातुके आकारस्य लोपो भवति । ततो घुमास्थागापाजहातिसां
च पूर्वोक्त इडादौ परे आकारस्य लोपो भवति । इदं चैत्व-
बाधनार्थम् । तत ईत् । ईदप्याकारस्य भवति घुमास्थादीनाम् । इदं
चाजादिप्वाल्लोपस्य उक्तत्वात् हलादौ कृत्यार्धधातुके भवति । तत

^१ "भाष्ये तु कथं धावरीति फीवरीति । धीवरीति चोक्तम्"

इत्याद्येव दृश्यते. "भाष्ये न व्यवस्थापनात्.

‘एलिङि’ ‘वाऽन्यस्य संयोगादेः’ ‘न ल्यपि’ ‘मयतेरिदन्यतरस्याम्’ । ततो यति आत इत्येव । यति चात इङ्गवर्त्ततेति । एवं लघीयसा न्यासेन सिद्धायां व्यवस्थायामपि यद्वरीयांसं यत्तमास्थाय ‘हल्ग्रहणं करोति तस्यैतत्प्रयोजनं विप्रतिषेधे नेदमासिद्धत्वमिति । एवमप्ययुक्तो विप्रतिषेधः । इष्टवदतिदेशेनैव द्वावपि टिलोपो प्राप्येते इत्येकयोगलक्षणत्वात् पौर्वापर्याभावात् । तथा च ‘प्रत्ययलोपे’ इत्यत्र द्वार्तिकम्—तुर्ग्रीर्धयोश्च विप्रतिषेधानुपपत्तिः एकयोगलक्षणत्वात् परिवीरिति । युक्तो विप्रतिषेधः किमनेनातिदिश्यते । यत्प्रकृताववस्थितं तत्र च परत्वात् ‘नस्तद्धिते’ इत्येतं बाधित्वा ‘ट्रेः’ इत्येव व्यवस्थितमिति । ‘प्रकृत्यैकाच्’ इत्यत्र भाष्यादौ ब्रह्मिष्ठ इत्यत्र ‘नस्तद्धिते’ इति टिलोपोऽभिहितः ॥

विद्वांसमाचष्टे इति णौ टिलोपे विद्वयतीति दौर्गाः । अत्रात्रेयः—प्रसारणाभावश्चिन्त्य इति । तत्रेष्टवद्भावेन भत्वात् ‘वसोस्संप्रसारणम्’ इति संप्रसारणे वृद्धावावादेशे विदावयतीति भवितव्यमित्येके । अपरे तु ब्रुवते—कृतेऽपि टिलोपे प्रसारणं प्राप्नोतीति नित्यत्वात् कृते तस्मिन्नन्तरङ्गत्वात्परपूर्वत्वे च पश्चाद्विलोप इति विद्वयतीति । ननु टिलोपोपि कृते संप्रसारणे प्राप्नोतीति नित्यः । नैतदस्ति । कृते संप्रसारणे अन्तरङ्गत्वात् परपूर्वत्वे शब्दान्तरप्राप्त्याऽयमनित्यो भवति । स्यादेतदेवं यदि प्रसारणमात्रेण शब्दान्तरप्राप्तिः स्यान्नेह तथा किन्तु परपूर्वत्वेन । यस्य च लक्षणान्तरेण निमित्तं विहन्यते नैतदनित्यं भवति । नैष दौषः । ‘यस्य च लक्षणान्तरेण’ इति परिभाषा न सार्वत्रिकी । उक्तं चैवं ‘आडजादीनाम्’ इत्यत्र हरदत्तादिभिः । अमुमेव पक्षमाश्रित्य अस्मा-

मिः माधवीषायां धातुवृत्तौ वेत्तौ विदयतीति प्रदर्शितम् ॥

उदञ्चमाचष्टे उदीचयति —अत्र सोपसर्गात्संग्रामयतेरेवेति ज्ञापकात् धातुसंज्ञानिमित्ते प्रत्यये उपसर्गाणां पृथक्करणात् क्लिन्नन्तात् लुप्तनकारादञ्चतेरेव णौ 'प्रकृत्यैकाच्' इति प्रकृतिभावात् टिलोपाभावे णाविष्टवदतिदेशेन भत्वे 'अचः' इति लुप्तनकारस्याञ्चतेः प्राप्ताकारलोपापवादः 'उद ईत्' इतीत्वं भवति । झडि णिलोपस्य 'द्विर्वचनेऽचि' इति स्थानिवच्चात् 'अजादेर्द्वितीयस्य' इति चिशब्दस्य द्विर्वचने अङ्गस्याटि वृद्धौ उदैचिचत् इति भवति । ल्यपि लघुपूर्वत्वाभावे नायादेशाभावाणिलोपे उदिच्येति^१ भवति ॥

प्रत्यञ्चमाचष्टे प्रतीचयति—अत्रापि पूर्ववदञ्चतेरेव पूर्ववत् णौ भत्वात् 'अचः' इत्याकारलोपे 'चौ' इति लुप्तनकारेऽञ्चतौ पूर्वपदस्य दीर्घः । चडि चिशब्दात् पूर्वमाटि यणादेशे प्रत्याचिचत्, 'इकोऽसवर्णे शाकल्यस्य ह्रस्वश्च' इति यदा इकोऽसवर्णेऽचि प्रकृतिभावो दीर्घस्य च ह्रस्वः तदा प्रतिअचिचत् इति भवति । ल्यपि तु पूर्ववत् प्रतीच्येति भवति ॥

सम्यञ्चमाचष्टे समीचयति—'समस्समि' इत्यञ्चतौ सम्यादेशे 'अचः' इत्याकारलोपे 'चौ' इति दीर्घः । अत्रापि चङ्गल्यपोः पूर्ववत् सम्यचिचत् । समीच्येति भवति ॥

तिरोञ्चतीति तिर्यङ् 'तिरसस्तिर्यलोपे' इति तिर्यादेशः । तमा-

चष्टे तिस्रययति—इष्टवद्भावेन चाञ्चतेष्टिलोपे वृद्धचायौ । तिरस
इत्यत्रातोलोप इति अलोपे तिर्यदेशाभावः ‘अचः’ इत्यञ्चतेः विधी-
यमानाकारलोपविषयः । स ह्यनन्तरः अनन्तरस्य विधिर्वा भवति
प्रतिषेधो वा । अत्र पुनरिष्टवद्भावप्रवृत्त्या ‘टेः’ इति तिरोरिकार-
स्य वृद्धचाययोः कृतयोरकृतयोर्वा लोपो न भवति । ‘अङ्ग-
वृत्ते पुनर्वृत्तावविधिनिष्ठितस्य’ इति । यद्वा—‘असिद्धवदत्र’
इति प्राथमिकस्य अञ्चतिटिलोपस्य चारमिकेऽन्यस्मिन्नसिद्धत्वात् यथा-
कारितरां इत्यत्रं तशब्दे पूर्वप्रवृत्ताश्रिणो लुक् पुनस्तरपि स्वप्रवृत्ता-
वसिद्धो भवति । अत एव तिरेः स्थानिवच्चेन अव्ययत्वात् ‘अव्य-
यानां भमात्रे’ इति इष्टवद्भावेन प्राप्तेऽपि टिलोपो न भवति ।
एवमपीकारस्य ‘यस्य’ इति लोपेन भवितव्यमिति चेन्न । टि-
लोपस्यासिद्धत्वात् परया वृद्ध्या बाधाद्वा । यत्तु ‘कस्येत्’
इत्यत्र भाष्ये कायमित्यत्र इकारवचनसामर्थ्यात् ‘यस्येति च’ इति
लोपाभाववचनं तत्प्रौढवादमात्रम् । अस्याग्लोपित्वेन उपधाद्वत्त्वा-
भावावात् अतितिरायत् इति भवति ॥

सहाञ्चतीति सध्रचङ् ‘सहस्य सध्रिः’ इति सध्रचादेशः
तमाचष्टे सध्राययति—पूर्ववत् सध्रेरिकारलोपाभावः । चङि
अससध्रायत्, अग्लोपित्वादुपधाद्वत्त्वाभावः । अभ्यासस्येत्वं तु
चङ्गुलघुपरत्वाभावादपि न भवति । यदीष्टवद्भावेन प्राप्तस्याञ्चतेष्टिलो-
पस्य तिर्यदेरिकारे पुनः प्रवृत्तावसिद्धत्वम् । तर्हि कुमारयती-
त्यादौ इष्टवद्भावेन प्रवृत्तं पुंवस्त्वं तेनैव कुमारादेरकारलोपेऽ-
सिद्धं स्यात् । नैष दोषः । इष्टवद्भावेनातिदिश्यमानानां कार्याणां
उत्पत्तिदेश एव देशः इत्याश्रयाणात् पुंवस्त्वोत्पत्तिश्च ‘भस्यादे

तद्धिते' इति विधीयमानां आभीया^१ न भवति । अत एव भाष्य-
कारेण लोहिनीमाचष्टे लोहितयतीत्यादिषु इष्टवद्भावेन लोहिताद्या-
देशे पुनर्ल्लोपः कृतः । एवमपि सधायति इत्यादावङ्गवृत्तपरि-
भाषया पुनर्वृद्धिर्न प्राप्नोतीति नाशङ्क्यम् । यस्मादेषा भाष्यकारा-
दिभिः यत्राश्रिता तत्रैव प्रवर्तते । अत एवात्र परिभाषावाक्ये
निष्ठितस्येत्युक्तम् । निष्ठितत्वं च प्रयोगार्हत्वम् । तच्चाप्तपरि-
भाषितमन्तरेणावगन्तुं न शक्यते ॥

विषु नाना अञ्चति गच्छतीति विष्वङ् तमञ्चतीति विष्वद्यङ्,
देवान् अञ्चतीति देवद्यङ्—'विष्वग्देवयोश्च ढेरद्यञ्जतावप्रत्यये' इत्य-
द्रादेशः । विष्वद्रचञ्जमाचष्टे विष्वद्राययति । एवं देवद्राययति ।
पूर्वदञ्जतेर्लोपे यस्येति लोपात्परत्वात् अद्रेरिकारस्य वृद्धावायादे-
शः । विष्वक्शब्दोऽयं धर्मवचनोपि दृश्यते । यथा 'घोरस्य
सतो विषुणस्य चारुः'* इति 'विष्वगित्युत्तरपदलोपश्चाकृतसन्धेः'
इति लोमादिलक्षणे मत्वर्थीये नकारे उत्तरपदस्याकृतसन्धेर्लोपः ।
अत्र भट्टभास्करः—विषुणस्य नानाविधा या गतिस्तद्वतः । 'विष्व-
ग्देवयोश्च' इति चशब्दात्सर्वनामोऽद्रादेशे सर्वद्राययति इ-
त्यादि ॥

अदसोऽद्रादेशे पक्षत्रयम् । 'अदसोसेर्दादुदोमः' इति उ-
त्वं द्वाभ्यामपि दकाराभ्यां परयोः, मत्वं च द्वयोरपि दकारयोरि-
त्येकः पक्षः । उत्त्वमत्वे परयोरेवेति द्वितीयः । नेति तृतीयः ।
तथा चोक्तम्—

^१ इति विधानादाभीयं तु.

* तै. सं. ४-३-१३.

अदंसोऽद्रेः पृथङ्भुवं केचिदिच्छन्ति लत्ववत् ।

केचिदन्यसदेशस्य नेत्येकेऽसेहि दृश्यते ॥

इति । तत्रोत्वमत्वयोः अमुमु आययति । अदमु आयय-
तीति भवतः । उकारस्य तु यणादेशः 'पूर्वत्रासिद्धम्' इ-
त्यसिद्धत्वान्न भवति । उत्त्वमत्वयोरभावे तु अदद्राययतीति ।
चङि सर्वत्र अजादित्वात् द्वितीयस्यैकाचो द्विर्वचने अग्लोपित्वा-
दुपधादस्वत्वाभावात् अमुमु आययदिति । अदमु आययदिति
भवतः । उत्त्वमत्वयोरभावे सन्वदितीत्वं अग्लोपित्वाद्वाऽभ्यासस्य च-
ङ्गुलघुपरत्वाभावाद्वा न भवति । उत्त्वमत्वयोः 'पूर्वत्रासिद्धीयम-
द्विर्वचने' इति असिद्धत्वाभावः ॥

त्वामञ्चति त्वद्रचङ् । मामञ्चति मद्रचङ् । उत्तरपदत्वात्
'प्रत्ययोत्तरपदयोश्च' इति एकार्थवृत्तयोः युष्मदस्मदोः मपर्यन्तस्य
त्वमादेशौ । पूर्ववदद्रचादेशः । तस्मात् णौ त्वद्राययति म-
द्राययति इति भवतः । युवामञ्चति आवामञ्चति युष्मद्रचङ्
अस्मद्रचङ् । अत्र युष्मदस्मदोः उत्तरपदपरत्वेऽप्येकार्थत्वान्न त्व-
मौ । 'युवावौ द्विर्वचने' इत्यत्र द्विर्वचनेन द्व्यर्थवृत्तिताया अ-
भिधानेऽपि विभक्तेर्लुका लुप्तत्वेन तत्परत्वाभावात् न युवावादेशौ ।
न च लुकः पूर्वमन्तरङ्गत्वेन भवतः । 'अन्तरङ्गानपि विधीन् बहि-
रङ्गो लुग्बाधते' इत्युक्तत्वात् ॥

युष्मानञ्चति युष्मद्रचङ् । अस्मानञ्चति अस्मद्रचङ् । सर्व-
त्रात्र णौ युष्मद्राययति अस्मद्राययतीति भवतः । एवं त्वा-
मतिक्रान्तं अतिक्रान्तौ अतित्वां अतिक्रान्तान् अतित्वान् । एवं

अतिमां अतिमान् । एषु कर्मसूपपदेषु अञ्चः क्तिपि- अतित्वदङ्
 अतिमदङ् । अत्र टिलोपे जाते अतित्वादयति अतिमादयति
 इति भवतः । युवामतिक्रान्तं अतिक्रान्तौ वा अतियुवां अति-
 क्रान्तान् अतियुवान् एवं अत्यावां अत्यावान् । एषु कर्मसूप-
 पदेषु कौ अतियुष्मदङ् अत्यस्मदङ् । युष्मदस्मदोः द्व्यर्थत्वेऽपि 'अ-
 न्तरङ्गानपि विधीन् बहिरङ्गो लुग्बाधते' इति पूर्वमेव विभक्तेर्लु-
 का लुप्तत्वात् विभक्तिपरत्वाभावात् न युवावौ । नाप्युत्तरपदनिबन्धनौ
 त्वमौ । एकार्थत्वाभावात् । अत एव युष्मानतिक्रान्तः अस्मानति-
 क्रान्तो वा अतियुष्माम्, अतिक्रान्तान् अतियुष्मान् । एवमत्य-
 स्मां अत्यस्मान् इत्यनयोरपि कर्मणोः अञ्चतावप्रत्यये उत्तरपदे
 त्वमयोरभावात् अतियुष्मदङ् अत्यस्मदङ् इति भवतः । स-
 र्वत्रात्र णावञ्चतेष्टिलोपे एकार्थत्वाभावादेव प्रत्ययनिबन्धनावपि त्वमौ
 न भवतः इति अतियुष्मादयति अत्यस्मादयतीति भवतः ।
 सर्वत्र अतित्वादयतीत्यादौ युष्मदस्मदोरुपसर्जनत्वात् 'संज्ञो-
 पसर्जनप्रतिषेधः' इति सर्वनामत्वाभावात् अद्रच्देशो न प्र-
 दर्शितः ॥

कमाचष्टे कापयति । अचीकपत् । 'प्रकृत्यैकाच्' इति
 प्रकृतिभावात् टिलोपाभावे वृद्धौ पुगागमः । अमाचष्टे आपय-
 ति । ऋडि तु मा भवानोणिणत् इत्यत्र नित्यत्वात् द्वितीयस्थै-
 काचो द्विर्वचने ओकारस्य अनुपधात्वादेव णौ चडि ह्रस्वाभा-
 वसिद्धेः ऋदित्करणेन 'नाग्लोपि' इत्यादिना ह्रस्वनिषेधात् द्विती-
 यद्विर्वचनात् पूर्वं उपधाह्रस्वस्य ज्ञापनात् । कृते च तस्मिन्
 'द्विर्वचनेऽधि' इति णिलोपस्य स्थानिवत्त्वेन अजादित्वात् पिश-

ब्दस्य द्विर्वचने मा भवानपिपत् इति भवति । इमाचष्टे आय-
यति । उमाचष्टे आवयति । अरमाचष्टे आरयति । अल-
माचष्टे आलयति । ऋकारलृकारयोः सावर्ण्यात् तयोः 'उ-
रण्परः' इति रप्रत्याहारपरा तयोः वृद्धिः । एषां णौ च-
ङ्गुपधाद्वस्वे ततो द्वितीयस्यैकाचो द्विर्वचने मा भवानयियत् ।
मा भवानविवत् । मा भवानरीरत् । मा भवानलीलत् इति
तत्र भवति । अत्र. णौ कृतं स्थानिवत् इति न वृद्ध्यादेर्द्विर्वचने
स्थानिवत्त्वम् । यदयं स्थानिवद्भावः स्थानिरूपस्य द्विर्वचने क-
र्तव्ये भवति । इह तु स्थानिवद्भावे णेरेव द्विर्वचनम् ॥

पुनातीति पूः । लुनातीति लृः । भवतीति भूः । नवती-
ति जूः । एभ्यो णौ पावयति । लावयति । भावयति ।
जावयति । लुङि 'णौ चङि' इति ह्रस्वत्वे 'णौ कृतं
स्थानिवत्' इति पूप्रभृतीनां द्विर्वचने पुनरुत्तरखण्डस्य वृद्ध्याव-
योः ह्रस्वत्वे चाभ्यासस्य ह्रस्वत्वं तस्यावर्णपराः पुयण्जः परा इति
सन्वद्भावे 'ओः पुयण्जि' इति सनि विधीयमाने इत्वे दीर्घे
च अपीपवत् । अलीलवत् । अजीजवत् इति भवति ।

नन्वत्र पूप्रभृतीनां द्विर्वचने पुनरुत्तरखण्डस्य वृद्ध्यावह्रस्वत्वा-
नीति प्वादेरभ्यासस्य अनादिष्टादचः पूर्वत्वात्सन्वद्भावेन पुयण्जि
लक्षणे सन्वदित्वे प्राप्ते 'णौ चङि' इति ह्रस्वस्य 'अचः प-
रस्मिन्' इति स्थानिवत्त्वेनालघुपरत्वात् कथमित्त्वम् । नैष दोषः ।
'ओः पुयण्जि' इति इत्त्वस्य सन्वद्भावेन चङ्कृतिदेशानर्थक्यप्र-
सङ्गात् स्थानिवद्भावस्यात्राप्रवृत्तेः । इदमेव 'ओः पुयण्जि'
इति वचनं ज्ञापकं णौ कृतस्य स्थानिवत्त्वे । अन्यथा न क-

चिदपि पुयणजि पर उवर्णान्तोभ्यासः सम्भवति । नन्वत्रास्ति सम्भवः पिपविषते यियविपतीति पवतेर्यौ तेश्च 'स्मिपूङ्ग्रञ्जुशां सनि' 'सनीवन्तर्ध' इतीटि गुणावौ तयोः 'द्विर्वचनेऽचि' इति स्थानिवद्भावेन पूयूशब्दौ द्विरुच्येते । इदमपि पु इत्युदिद्ग्रहणं यणिति प्रत्याहारग्रहणं जिग्रहणं च णौ कृतस्य स्थानिवत्त्वाभावे अनर्थकमेव स्यादिति ज्ञापकमेव । यद्येवं अचिकीर्तत् इति 'उपधायाश्च' इति ऋकारस्येत्वं णौ कृतं इति स्थानिवत्त्वाभावात् ऋकारवत् एवैकाचो द्विर्वचने अम्यासस्य उरदत्वे अचिकीर्तत् इति प्राप्नोति । नैतदस्ति । यत् इदं ज्ञापकं यथाजातीयकाः पुयणजः तथाजातीयकानामेवेति इह न प्रवर्तते । कथंजातीयकाः पुयणजः अवर्णवदुत्तरखण्डाः । स्पष्टं चैतदेवं उरदित्यत्र रक्षितपदमञ्जर्यादिषु । 'द्विर्वचनेऽचि' इत्यत्र भाष्ये चैवमेव स्थितम् ॥

यत्तु स्तौतिण्योरेवेत्यत्र न्यासे सिषेचयिषति इत्यत्र सिचेर्हेतुमणौ कृते गुणे सनि गुणायादेशयोः उत्तरखण्डस्य अवर्णपरत्वाभावेऽपि अस्याः परिभाषायाः सामान्याश्रयेण सिचश्शब्दस्य द्विर्वचनकथनं तदेवमप्यत्र रूपभेद इत्येतावन्मात्रतया न तु सिद्धान्तस्थित्या । अन्यथा पूर्वोक्तन्यायेन भाष्यादिविरोधस्स्यात् । एवं च सीरदेवेन यदस्याः परिभाषायाः विशेषविषयतामुक्त्वा पूर्वोक्तन्यासप्रामाण्यात् पूर्वत्रासिद्धमित्यत्र वृत्तौ उत्तरखण्डस्यावर्णभावेऽपि स्थानिवत्त्वाश्रयणात् औजिढत् इति द्विर्वचनोक्तेः 'लोपः पिबतेरीच्चाभ्यासस्य' इत्यत्र अपीप्यत् इत्युदाहरणे णौ कृतस्योपघालोपस्य स्थानिवत्त्वेन पाशब्दस्य द्विर्वचनाच्च यत्पूर्वत्रा-

सिद्धं इत्यत्र वृत्तौ उत्तरखण्डस्य अवर्णपरत्वाभावेऽपि सामान्यवि-
षयत्वकथनं तदपि प्रत्युक्तम् ॥

कथं तर्हि औजदत् अपीप्यत् इति यद्विर्वचनोत्तरकालमपि
टिलोपेन लोपः पिबतेरित्यनेन च उत्तरखण्डे अवर्णापहारस्य
अवश्यं भावित्वात् प्रयोगगतमवर्णं न पश्याम इति णौकृतपरि-
भाषानुपस्थानात् अनच्छत्वात् द्विर्वचनेमेव न स्यात् । उच्यते ।
यद्यपि प्रयोगे अवर्णवन्तमुत्तरखण्डं न पश्यामः । प्रक्रियायां तु
पश्याम एवेति द्विर्वचनोत्तरकालं प्रवर्तमानेनावर्णापहारेण न क-
श्चिदोपः । एवं चैतदर्थं अवर्णोत्तरखण्डे परिभाषेयं नित्या अन्य-
त्र क्वचित्प्रवर्तते इति व्यवस्थाशून्यं सीरदेववचनं नाश्रयणीयं
भवति । कथं तर्हि सिषेचयिषतीति यदिह द्विर्वचने उत्तरखण्ड-
मवर्णं न भवतीति णौ कृतस्य गुणस्य स्थानिवत्त्वं न स्यात् ।
मास्तु सगुणस्य द्विर्वचने अभ्यासद्वस्वत्वे च रूपं सिध्यति ॥

भ्रुवमाख्यत् अबुभ्रवत् इत्यत्र योऽवर्णपरो यण् नासाव-
भ्यासात्परः यश्च परः पवर्गः नासौ अवर्णपरः इति इत्त्वाभावः ।
अशिश्नयत् इत्यत्र अभ्यासस्येत्त्वं णौ कृतस्य स्थानिवत्त्वेन
श्रीशब्दस्य द्विर्वचनात् ॥

हेशब्दमाख्यत् अजीहयत् । गामाख्यम् अजूगवत् । रा-
यमाख्यत् अरीरयत् । नात्रमाख्यत् अनूनवत् । अत्रापि णौ
कृतपरिभाषया सन्ध्यक्षरस्य द्विर्वचने अभ्यासस्य द्वस्वत्वे 'दी-
र्घो लघोः' इति दीर्घः । अत्रोपसर्गग्रहणं प्रादुपलक्षणं । अन्यथा
स्वश्वमाख्यत् स्वाशश्वयत् इत्यादि न सिद्ध्यति^१ ॥

^१स्वशिश्नयत् इत्यादि न सिद्ध्यति.

स्वराचष्टे स्वयति—‘अव्ययानां भमात्रे’ इति टिलोपः ।
 ‘प्रकृत्यैकाच्’ इति प्रकृतिभावस्तु येननाप्राप्तिन्यायेन आन-
 न्तर्याच्च टेरित्यस्यैव चङि टिलोपस्य स्थानिवत्त्वाभावात् स्विश-
 ब्दस्य द्विर्वचने असिस्वत् इत्येके । अन्ये तु—णौ कृतस्य
 टिलोपस्य स्थानिवत्त्वात्स्वर्शब्दस्यैव द्विर्वचनं युक्तं इति अ-
 सस्वत् इत्याहुः । अत्राभ्यासस्येत्वं पुनरुत्तरखण्डस्य टिलोपेन
 लघुपरत्वाभावात् भवति । न च टिलोपात्पूर्वमेवास्ति लघुपरत्व-
 मिति स्यात् । नित्यत्वात्तस्य । न च चडा^१ लघुपरत्वम् । तस्य
 निमित्तत्वेन ततोऽन्यस्य लघोस्तत्राश्रयणस्य स्थितत्वात् ॥

बहुमाचष्टे भावयति । अत्र ‘इष्टस्य यिट् च’ इतीष्टनि
 विहितत्वात् बहोर्भूभावः । यिडागमस्तु णावित्युपमेये सप्तमी-
 श्रवणात् इष्टवदित्युपमानादपि सप्तम्यन्ताद्वतिरितीष्टनि परे पूर्वस्य
 यत्कार्यं तदेवातिदिश्यते । न तु इष्टनोपीति ‘प्रातिपदिकस्य’
 इति वचनस्याप्रत्ययकार्याणां अतिदेशानिवृत्त्यर्थत्वाद्वा न भव-
 ति । ‘टेः’ इत्यत्र कैयटे भावयति इत्युदाहृत्य यिङ्गन्त्रियोग-
 शिष्टत्वाद्भूभावस्य यिङ्भावेऽस्याप्यभावात् बहयतीत्येकीयमतेनो-
 पन्यस्तम् । पदमञ्जरी तु बहयतीति स्वपक्षमुक्त्वा भावयतीत्येकी-
 यमतेनोक्तम् । अत्र शास्त्राणां कार्यार्थत्वात् कार्यस्यैव प्रा-
 धान्यात्तदेवातिदेष्टुं युक्तमितिष्ठवद्वचनमेव इष्टनि परतः प्रकृतौ
 दृष्टं कार्यं णावपि विधत्त इति भूभावस्य सन्नियोगांशिष्टत्वाभा-
 वात् भावयतीत्येव युक्तमिति वयमुत्पश्यामः । एवञ्च यदुक्तं
 पुरुषकारे बहयतीत्युदाहृत्येष्टनि यत् फिषः कार्यं तृणावप्यतिदि-

श्यते । न चेष्टानि यिट् नापि फिषो भूभावश्च । यिट्प्रतियोगशिष्ट-
त्वात् । तेन न्यासे भावयतीति चिन्त्या प्राप्तिरिति । तदेव
चिन्त्यं भवति । चान्द्रकोमारशाकटायनेषु पुनः 'इष्टानि युक्'
इति बहोरेव युक् विधीयते । तत्र मते अत्रापि भूयतीति
भाव्यम् ॥

सूत्रवार्तिकभाष्येषु नायं पक्षः प्रदर्शितः ।

विरुद्धश्चेति तैरेव न वयं बहुमन्महे ॥

अस्त्येव हि विरोधोत्र पक्षे युक् प्रकृतर्भवेत् ।

तेन णावपि तस्य स्यादतिदेशो युट्^१ पुनः ॥

प्रत्ययस्यैव शेषत्वान्नातिदेशो भवेद्यतः । टिलोफ ॥

यणादिपरलोपः—स्थूलदूरयुवह्रस्वक्षिप्रक्षुद्राणां यणादिपरं पूर्व-
स्य च गुणः । स्थूलादिभ्यः इष्टमेयस्मृ परं यणादि
लुप्यते । एतत्पूर्वस्य च गुणो भवतीत्येतणौ भवति । य-
णादीत्येतावत्त्युच्यमाने पुनः सर्वलोपादियदादिवत् प्रत्ययस्यैव
श्रवणं स्यादिति परवचनम् । अत्र पूर्वस्य गुणवचनं स्थविष्ठ इत्या-
दावोर्गुणे यणादिपरलोपस्य 'असिद्धवदत्र' इत्यसिद्धत्वात् उव-
र्णान्तस्य भस्याभावात्तस्याप्रसङ्गः । क्षेपिष्ठ इत्यादौ उवर्णान्त-
स्य भस्यैवाभावाच्च । अत्र इक्परिभाषोपस्थानादन्त्यस्य गुणो न
भवति । ह्रस्विष्ठ इत्यादौ तु इकोऽभावाच्चैव भवति । अत ए-
वोक्तं वृत्तौ पूर्वग्रहणं विस्पष्टार्थमिति ॥

नन्वेतदिकपरिभाषाबाधेनानिकोप्यन्त्यगुणार्थं स्यात् । नैतत् ।
 ‘इको गुणवृद्धि’ इत्यत्र भाष्यवार्तिकयोः ‘दृशिक्षिप्रक्षुद्रेष्विग्रह-
 णम्’ इति इक एव गुणस्योक्तत्वात् स्थवयति, दवयति,
 यवयति ह्रसयति क्षेपयति, क्षोदयतीति । अत्र स्थवयती-
 त्यादौ गुणस्य ‘अचोऽङिति’ इति वृद्धिरङ्गवृत्त इति वा प्रा-
 तिपदिकाद्धात्वर्थे बहुलमिति बहुलग्रहणाद्वा न भवति । अत्र यु-
 वतिशब्दादपि इष्टेयमुनोर्विहितयोः लिङ्गविशिष्टपरिभाषया यणा-
 दिपरलोपादेर्भावाण्णावपि यणादिपरलोपादौ यवयतीत्येव रूपम् ।
 यद्वा—अत्र इष्टवद्भावात् पुंवत्त्वेन युवन्शब्दादेशे तस्य यणा-
 दिपरलोपे भविष्यति तदेव रूपम् । अत्र प्रक्रियारत्ने—बाहुलकात्
 दूरयतीत्यपि कौमाराश्चिन्त्याः दवयतीति भाष्ये उदाहृतत्वेन तेषां
 यत्किञ्चित्प्रयोगमात्रमूलत्वस्यापि सम्भवाच्चेति । सुभाकरोपि—
 ‘शीकरव्यतिकरैर्मरीचिभिः दूरयत्यवनते विवस्वति’ इति प्रयो-
 गमुपादाय इष्टवद्भावादवयतीति भवितव्यमिति । यणादिपरलोपः ॥

‘विन्मतोर्लुक्’ स्रगस्यास्तीति स्रग्वी ‘अस्मायामेधास्रजो वि-
 निः’ इति विनिर्मत्वर्थं । तथा गावोऽस्य सन्तीति मतुपि
 गोमान् । तत्र स्रजिष्ठो गविष्ठ इत्यादौ भवन्विन्मतोर्लुक्
 णावपि इष्टवद्भावाद्भवति स्रजयति गावयतीत्यादौ । तत्र कृते
 ढेरिति प्रकृतेः यष्टिलोपः प्राप्तः सः ‘प्रकृत्यैकाच्’ इति प्रकृ-
 तिभावान्न स्यात् । तत्राजन्ते गवादिषु ‘अचोऽङिति’ इति
 वृद्धिः । स्रगादिषु ‘अत उपधायाः’ इति ‘अङ्गवृत्ते पुनर्वृ-
 त्तावविधिः’ इति न भवतीति भाष्ये स्थितम् । चङ्चग्लो-
 पित्वात् सन्वदित्वदीर्घत्वयोरभावात् असस्रजत् अजुगवत् इ-

त्यादि भवति । मायाविनमाचष्टे मेधाविनमाचष्टे वसुमन्तमाचष्टे
इत्यादौ विन्मतोर्लुकि प्रकृतेरनेकाच्चाटिलोपे माययति मेधयति
वसयति* इत्यादि भवति ॥ सकारान्तानामपि पय-
स्विनमाचष्टे यशस्विनमाचष्टे आयुष्मन्तमाचष्टे इत्यादौ णौ वि-
न्मतोर्लुकि टिलोपे पययति । यशयति । आययति इत्यादि
भवतीति 'प्रकृत्यैकाच्' इत्यत्र पदमञ्जया स्थितम् । कैयटे तु
तत्र—भाष्यकारेण इष्टेयसुनोः विधीयमानोऽयं 'प्रकृत्यैकाच्' इति
प्रकृतिभावः क भवतीति विचार्य विन्मतोर्लुगर्थमिति विन्मत्वन्तात्
इष्टेयसुनोः विन्मतोश्च लुकि स्वगिष्ठादौ स्वगादेष्टिलोपाभावार्थं
इत्यभिधाय विन्मतोर्लुगयं नाप्राप्ते टिलोपे आरभ्यमाणस्तं बाधि-
प्यते । स एव हि टिलोपः कृतेऽपि विन्मतोर्लुकि स्वगादौ प्रव-
र्तते इत्युभयोः प्रकृतिप्रत्ययविषययोः टिलोपयोरेकत्वमङ्गीकृत्य वि-
न्मतोर्लुगिव स्वगादिप्रकृतेष्टिलोपोपि बाध्यत इति कृत्वा प्रकृ-
तिभावस्यानर्थक्यं प्रतिपाद्य तत्प्रतिपक्षत्वेन पयस्विच्छब्दादिष्टनि
विनश्च लुकि अनेन स्वगादाविव पयसष्टिलोपस्यापि बाधात् पयिष्ठ
इति न प्राप्नोतीत्युक्त्वा 'यथा लक्षणमप्रयुक्ते' इत्यनभिधानान्न
भवति टिलोपः । रजस्विनमाचष्टे रजसयति आयुष्मन्तमाच-
ष्टे आयुषयतीति भवितव्यं—इत्युक्तम् ॥

नन्वत्र मते अन्येषामपि अनेन न्यायेन टिलोपो न स्यादिति कथं
वृत्तावेकाग्रहणस्य वसयतीति प्रत्युदाहृतम् । उच्यते । भाष्ये
प्रकृत्यैकाच्, इदं प्रत्याख्यानमन्तरेणापि सूत्रं भिन्नविषयस्यापि
टिलोपस्य शास्त्रद्वारेणैक्यमभ्युपेत्याभावः शक्यते वक्तुमित्येवंपरं
न त्वर्थसत्तत्त्वमित्यवश्यं विन्मतोर्लुका भिन्नविषयस्य प्रकृतेः टिलोपस्य

*दृषद्वन्तमाचष्टे दृषदयति इत्यधिकं मुद्रितकोशे.

बाधासम्भवादेकाक्षु तद्बाधनार्थमारम्भणीयं एतत्तूत्रं इत्यनेकाक्षु टि-
लोपो भवत्येव । यत्तु पयिष्ठ इति न प्राप्नोति यथालक्षणमप्रयुक्त
इति भाष्यमुपादाय न भवति टिलोप इति कैयटकारवचनं तत्
भाष्ये पयस्विच्छब्दं प्रस्तुत्याभिधानात्कृतविन्मतुलुगन्तसान्तमात्र-
विषयं न त्वन्यविषयमपि । अत एव तत्रैव कैयटे ततश्च रज-
स्विनमाचष्टे रजसयति आयुष्मन्तमाचष्टे आयुषयतीति भवितव्य-
मिति कृतविन्मतुलुगन्तसान्तमेवोदाहृतम् । यत्तु माययतीत्यादौ
इष्टवद्भावेन विनो लुकि पुनस्तेनैव टिलोपे चिणोलुङ्न्यायेन विनो
लुकः 'असिद्धवदत्र' इत्यसिद्धत्वात् टिलोपाप्रसङ्ग इति चोद्यं त-
टिलोपप्रकरणे तिराययतीत्यत्र परिहृतम् ॥

कुमुदान्यत्र सन्ति इति कुमुद्वान् देशः । एवं नड्वान् वेतस्वान्
'कुमुदनडेवतसेभ्यो ङ्गुप्' इत्यत्र चातुरर्थिको ङ्गुप् । अस्या-
नजादित्वेन भत्वाभावेऽपि डित्करणसामर्थ्याट्टिलोपे 'झयः' इति
मकारस्य वकारः । अत्र टिलोपस्य 'पूर्वस्मादपि विधौ' इति
स्थानिवत्त्वं 'पूर्वत्रासिद्धे न स्थानिवत्' इति न भवति । अत्र
सुधाकरः—कुमुदादिभ्यो णौ विन्मतोर्लुगित्यत्र न केवलं मतुबेव
गृह्यते किन्तु ङ्गुबिति तस्यापि लुकि कुमुदयति नडयति
वेतसयतीत्याह । अन्ये तु 'एकानुबन्धग्रहणे न द्व्यनुबन्धकस्य'
इति न्यायेन विन्मतोरित्यत्र द्व्यनुबन्धकस्य मतुप एव ग्रहणं
युक्तं न त्र्यनुबन्धकस्य ङ्गुपोपि इति लुगभावाट्टिलोपे कुमुद्वयति
नड्वयति वेतस्वयतीत्येवं भवितव्यमित्याहुः ॥

ननु ङ्गुपो लुकि कथं कुमुदयतीत्युदाहृतं यावता विन्मतो-
र्लुकि वसुमत्तरो वसिष्ठ इत्यादिवत् प्रकृतोष्टिलोपेन भाव्यम् । न चे-

ष्वद्भावेन प्राप्तत्वात् विन्मतोर्लुक् आभीयत्वेन तेनैव पुनष्टिलोपे कर्तव्ये त्रिणोलुङ्ग्यायेनासिद्धत्वम् । यस्मादिष्टवद्भावेन प्राप्तानां कार्याणामुत्पत्तिदेश एव देशः तदपेक्षयैव सिद्धचसिद्धी इति टिलोपप्रकरणे तिराययतीत्यत्रोपपादितम् । न च झुतुपि कृतस्य टिलोपस्य अस्मिष्टिलोपे असिद्धत्वं व्याश्रयत्वात् । एवं तर्हि झुतुपि कृतस्य टिलोपस्य 'अचः परस्मिन्' इति स्थानिवच्चात् पुनर्ण्याश्रयोपि टिलोपो न भविष्यति । 'विन्मतोर्लुक्' ॥

'युवाल्पयोः कनन्यतरस्याम्' इतीष्टेयसुनोः विधीयमानः कनादेशो णावपि भवतीति युवानमल्पं वाऽऽचष्टे कनयतीति भवति । अन्यतरस्यां ग्रहणात् कनभावे युचयति अल्पयतीति भवतः । यूनोऽत्र यणादि परलोपादि । युवत्यादेरपि णौ लिङ्गविशिष्टपरिभाषया कनादेशो कनयतीति भवति । अङ्गवृत्तपरिभाषया बहुलग्रहणाद्वा उपधावृद्धचभावः कनः ॥

इष्टवद्भावस्य पुंवद्भावरभावेत्यादिना यत्प्रयोजनकथनं तदुपलक्षणमिति यथासम्भवमन्यान्यपि प्रयोजनानि प्रदर्श्यन्ते । अन्तिकमाचष्टे नेदयति । बाढमाचष्टे साधयति । 'अन्तिकबाढयोर्नेदसाधौ' इतीष्टनिविहितौ नेदसाधौ णावपि भवतः । प्रशस्यमाचष्टे प्रशस्ययति 'प्रशस्यस्य श्रः' 'ज्य च' इतीष्टेयसुनोः विधीयमानौ श्रज्यादेशौ अत्र न भवतः । सोपसर्गात्संग्रामयतेरेवेति ज्ञापकात् शस्यशब्दादेव णिच् न तु प्रशस्यशब्दादिति णिच्परत्वाभावात् यस्मादिष्टानि परे सम्भाविते वा यत्कार्यं सम्भाव्यते तस्माणावपि तद्ववतीत्यवश्यमितिदेशार्थोऽभ्युपगन्तव्यः । अन्यथा अनवस्थाप्रसङ्गात् । सुधाकरस्तु—श्रापयति ज्यापयतीति श्रज्यावुदाजहार ।

एवं प्रक्रियारत्नकरोपि । पुक्तु मृग्यः । शाकटायनस्तु श्राय-
ति ज्यायति इत्युदाजहार । स हि 'जिणित्यस्याः' इति
धातोरुपान्त्यस्यैवाकारस्याकारमाह न पुनरन्त्यस्यापीत्यत्राकारस्यै-
वाभावाद्दूरे पुकः प्रसङ्गः । अत्र मते स्रजयतीत्यादौ वृद्धेर-
भावः अङ्गवृत्तपरिभाषया बहुलग्रहणाद्वा न भवतीत्येवं नाभिधा-
नीयो भवति । प्रस्थादींस्त्वाकारान्तानेव व्यधादिति प्रापयती-
त्यादिसिद्धिः । सर्वमिदमनार्थत्वादप्रमाणमिति प्रक्रियारत्ने दूषि-
तम् । अस्माभिस्तु श्रज्यादेशावेवात्र नाभ्युपगतौ' ॥

वृद्धमाचष्टे ज्यापयति—'वृद्धस्य च' इतीष्टेयमुनोर्विधीयमानो
ज्यादेशो णावपि भवति । अकारोच्चारणसामर्थ्यात् 'प्रकृत्यै-
काच्' इति लोपाभावे वृद्धौ पुक् । अयं च ज्यादेशः 'प्रि-
यस्थिर' इत्यादिना वर्षादेशस्यापि विधानाद्विकल्पेन भवति ॥ प्रिय-
स्थिरस्फिरोरुवहुलगुरुवृद्धतृप्रदीर्घवृन्दारकेभ्यः तदाचष्टे इति णो
'प्रस्थस्फवर्बहिगर्वपित्रपद्वाघिवृन्दाः' इतीष्टेयमुनोः प्रियादीनां
यथासङ्ख्यं विधीयमानाः प्रादयो णावपि भवन्तीति—प्रियस्य
प्रापयति । स्थिरस्य स्थापयति । उरोर्वरयति । बहुलस्य
वंहयति । गुरोर्गरयति । वृद्धस्य वर्षयति । तृप्रस्य त्रप-
यति । दीर्घस्य द्राघयति । वृन्दारकस्य वृन्दयति । प्रादी-
नामदन्तानां वृद्धौ पुक् । टिलोपस्तु 'प्रकृत्यैकाच्' इति प्रकृ-
तिभावान्न भवति ॥

ननु प्रादीनां प्रकृतिभावे 'असिद्धवदत्र' इत्यसिद्धत्वात् ए-
काजैव नास्तीति प्रकृतिभावाभावात् स्यादेव टिलोपः । एवं तर्हि
प्रादीनामसिद्धत्वादयमपि न भविष्यति ॥

ननु सा भूदेवमयं प्राद्याश्रयष्टिलोपः स्थानिवद्भावेन, प्रियाद्या-
श्रयस्तु प्राप्नोत्येव । नैतत् । प्रियादीनामिष्ठवद्भावेन प्राप्ताष्टिलो-
पात् परत्वादकृत एव तस्मिन् प्राद्यादेश इति स्थानिनि स
एव^१ नास्ति टिलोप आदेशो योऽतिदिश्येत । वरयतीत्यादौ ब-
हुलग्रहणात् अङ्गवृत्तपरिभाषया वा उपधावृद्धिर्न भवति । अत्र
क्षीरस्वामी—बहुलग्रहणात् प्रादेशाभावात् प्रिययतीत्यपीति । मैत्रे-
यस्तु—स्थिरस्य स्थादेशो बहुलग्रहणात् वृद्धिपुकोरभावात् गुणा-
यादेशयोः स्थायतीति । बहुलग्रहणात् स्थिरयतीत्यपीति कौमा-
राः । भाष्ये तु प्रापयति स्थापयति इत्येवोदाहृतत्वात् उद्गा-
प्यमेतत् सर्वमित्यनादरणीयम् ॥

व्याकरणस्य सूत्रं करोति व्याकरणं सूत्रयति—‘तत्करोती-
त्युपसङ्ख्यानं सूत्रयत्वादर्थम्’ इति णिच् । ‘प्रातिपदिकान्धा-
त्वर्थे’ इत्येव सिद्धे वचनमिदं माणवकं मुण्डयतीत्यादौ माणव-
कादिसापेक्षान्मुण्डादेः णिजर्थं ‘मुण्डमिश्र’ इतिवत् व्याकरणादिसापे-
क्षात् सूत्रादेर्णिजर्थमारभ्यते । तत्र लक्ष्यलक्षणसमुदायस्य व्या-
करणशब्दार्थत्वात् सूत्रस्य तदंशत्वेन व्यतिरेकाद्वाक्ये पृथ्वी ।
यदाऽपि सूत्रमेव व्याकरणशब्दार्थः तदाऽपि व्याकृतिक्रियाकरण-
त्वविशिष्टं सूत्रं व्याकरणशब्दार्थः । सूत्रशब्दार्थस्तु केवलमिति
राहोर्शिर इत्यादिवत् काल्पनिकस्य व्यतिरेकस्य सम्भवः । य-
द्वा त्वयं व्यतिरेको न विवक्ष्यते तदा व्याकरणं सूत्रं करोतीति
विगृहीतव्यम् । अत्र वृत्तौ वर्तिपदार्थानामैकाग्र्येण विभागाभावात्
अन्यान्वयायोगात् सूत्रस्य व्याकरणेन संबन्धानुपपदात् व्यतिरे-

काभावात् व्याकरणात् षष्ठ्यभावः । अस्य च विशेषकर्मणः सामान्यकर्मणः सूत्रस्य प्रत्ययार्थेऽप्यनन्तर्भावात् करोतिना सम्बन्धाच्च भवति द्वितीया । उक्तं चैवं भाष्ये—वाक्ये षष्ठी । उत्पन्ने प्रत्यये द्वितीया । केनैतदेवं भवति । योसौ सूत्रव्याकरणयोरभिसम्बन्धस्य उत्पन्ने प्रत्यये निवर्तते । अस्ति च करोतेर्व्याकरणेन सामर्थ्यमिति द्वितीयेति । अत्र कैयटे—वाक्ये द्रव्यरूपं सूत्रं सूत्रशब्देनोच्यते । णिचि तूत्पन्ने सत्वभावान्निवर्तनात् करोत्यर्थाभिधायी सूत्रशब्दः संपद्यते । तदुक्तं परार्थाभिधानं वृत्तिरिति । एतच्च प्रक्रियागतविभागाश्रयेणोक्तम् । परमार्थतस्तु धात्वन्तरं सूत्रविशिष्टक्रियावचनमिति ॥

अथान्योपि णिचप्रदर्श्यते—कंसस्य वधः कंसवधः । ‘हनश्च वधः’ इति वधादेशः । ‘कर्तृकर्मणोः कृति’ इति कंसात् कर्मणः षष्ठी । ‘कृद्योगा च षष्ठी समस्यते’ इति समासः । यद्वा—सर्पिषो जानीते । मातुः स्मरति इत्यादौ ‘न माषाणामश्रीयत्’ इत्यादाविव कारकस्य शेषत्वविवक्षायां षष्ठीसिद्धावपि ‘ज्ञोऽविदर्थस्य करणे’ ‘अधीगर्थदयेशां कर्मणि’ इत्यादौ कारकस्य शेषत्वविवक्षायामेव पुनः षष्ठीविधानं षष्ठी श्रूयत एव न लुप्यते इत्यर्थात् समासनिषेधार्थम् । अमुमेवार्थं ‘प्रतिपदविधाना च षष्ठी न समस्यते’ इत्याहेति तस्य ‘कर्तृकर्मणोः कृति’ इत्यत्र शेषाधिकाराभावादशेषत्वविवक्षायामेव कर्मणः षष्ठीविधौ अनुपस्थानात् ‘कृद्योगा च’ इति वचनं तदपवादो न भवति । किन्तु षष्ठी इति समासवचनस्य अनुषाद इति राजपुरुषादिवत् षष्ठीत्येव समासः । उक्तं च—

सांधनैर्व्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥

इति । न चैवं मन्तव्यं प्रतिपदविधाना चेति वचनं 'कर्तृकर्मणोः कृति' इति षष्ठ्याः समासनिषेधार्थं स्यादिति । 'यतः कृद्योगा च षष्ठी समस्यते' इति तथैव समासोऽभिहितः ॥

कंसवधमाचष्टे कंसं घातयति 'आख्यानात्कृतस्तदाचष्टे' इति णिच् । आख्यायत इत्याख्यानं 'कृत्यल्पुटो बहुलम्' इति कर्मणि ल्युट्, तद्योगाच्छब्दोऽप्याख्यानम्, इहाख्यायमानमात्रं आख्यानशब्देनोच्यते न तु संज्ञाभूतं कंसवधबलिबन्धसुभद्राहरणादिकमेवेति राजागमनादेरपि अयं णिज्भवति । अत्र 'कृद्रूहणे गतिकारकपूर्वस्यापि ग्रहणम्' इति कंसवधादेराख्यानस्य कृदन्तत्वम् । अत्र कंसवध इति स्थिते 'कृल्लुक्' कृत्प्रत्ययस्य लुग्भवति । 'प्रकृतिप्रत्यापत्तिः' इति कृत्प्रकृतेर्धातोः प्रत्यापत्तिर्भवति । प्रत्यापत्तिश्चाविकारस्वरूपेणावस्थानमिति वधादेशनिवृत्तौ हनिरेवावतिष्ठते ॥

ननु प्रत्ययस्य सन्नियोगशिष्टोऽयं वधादेशः तस्य लुका निवृत्तौ स्वयमपि सन्नियोगशिष्टपरिभाषया निर्वातिष्यत एवेति किं प्रकृतिप्रत्यापत्तिवचनेनेति चेत् । सत्यम् । अत्रैवं सिद्धयति । तत्फलं त्वग्रे दर्शयिष्यते । तत्र कंसहनिति स्थिते 'प्रकृतिवच्च कारकम्' चकारो भिन्नक्रमः कारकमित्यस्यानन्तरं द्रष्टव्यः । कार्यशब्दोऽध्याहार्यः । षष्ठीसमर्थात् वतिः । प्रकृतिशब्देन हेतुमणिञ्च प्रकृतिरुच्यते । तदयमर्थो भवति । वधादेः कृदन्तस्य यत्कारकं कंसादिकं तस्य णिच्प्रकृतेः हन्यादेर्हेतुमणौ धातावनन्त-

भूतं अकृतनलोषादिकं द्वितीयान्तं यद्रूपं तादृशं भवति । 'हन-
स्तोऽचिण्णलोः' 'होहन्तेर्जिणिन्नेषु' इत्यादिकं कार्यं हेतुमणिचः
प्रकृतेरिवात्रापि णौ भवति । ततश्च कंसान् द्वितीयायां हनश्च
तत्त्वयत्ययोः कंसं घातयतीत्यादि मिद्धं भवति ॥ अनेन चातिदेशेन
कारकस्य धातावनन्तर्भावस्यापि प्रतिपादनादर्थात्तद्व्यतिरिक्तान् वधा-
देवायं णिजिति तदादेरेव धातुत्वात्तत एव तिङि तदाद्येव ति-
ङन्तं पदं भवति । तथा कंसं घातयतीत्यादौ वधादेरेवाङ्गत्वात्
अडागमः तस्मादेव पूर्वो भवति । एवं कंसमजीघतत् इत्यत्र हन
एव चङ्परिणपरे द्विवचनं भवति ॥

नन्वत्रान्तरेणापि कार्यातिदेशं वृद्धिरिवास्त्येव णिणित्वमाश्रित्य
'होहन्तेः' इति घत्वं 'हनस्तः' इति तत्वं च भविष्यत इति
किमेनेनातिदेशेनेति चेन्न । 'धातोः स्वरूपग्रहणे तत्प्रत्यये कार्य-
विज्ञानम्' इति यत्र धातोः स्वरूपोपादानेन किञ्चित्कार्यं विधीयते तत्र
धातुनिबन्धनप्रत्यये तत्कार्यमिति विज्ञानात् । अस्य च णेः धातु-
निमित्तत्वाभावात् कंसपरिमृष्टाभ्यति इत्यत्र मृजेर्वृद्धिरिवात्रापि तत्त्व-
यत्वयोरप्रसङ्गात् । न चैवं मन्तव्यं—कंसपरिमृष्टाभ्यतित्यत्र यदङ्गं
कंसपरिमृडिति न तन्मृजिः यश्च मृजिर्नासावङ्गम् । मृजेर्वृद्धिश्च मृजे-
रङ्गस्य विधीयते इत्यन्तरेणापि धातुस्वरूपपरिभाषां नास्त्येव वृद्धेः
प्रसङ्ग इति । यतोऽङ्गाधिकारे तस्य च तदन्तस्यापि इति मृज्य-
न्तस्यापि प्राप्नोत्येव । एवं बलिबन्धमाचष्टे बलिं बन्धयतीत्यादि ॥

नन्वत्र कृच्छ्रिकि सति कृतो लुका लुप्तत्वान् कृद्योगाभावात् न
पठि प्राप्नोति । प्रत्ययलक्षणं च लुका लुप्तत्वान्न भवति । अवस्थितं
च हन्त्याद्यपेक्षया कर्मत्वमिति द्वितीयासिद्धेः किं प्रकृतिवत्का-

रकातिदेशेति चेत् । न; असत्यस्मिन्नतिदेशे कंसादेः पृथक्करणमेव न स्यादिति विभक्तेरेवाप्रसङ्गात् कुतस्स्याद्वितीया । किञ्च कंसवधशब्दादेव णिच् न तु निष्कृष्टकारकाद्वाधादिति सकारकस्यैव तिङन्तत्वं स्यात् । तथा अडागमोपि कारकात्पूर्वमेव स्यात् । न तु कंसघातयतीति हन्तेः । एवं 'चङि' इति द्विर्वचनमपि कंसादेरेव स्यात् न तु कंसमजीघतत् इत्यादौ हन्त्यादेः ॥

नैतानि सन्ति प्रयोजनानि । यदा प्रकृतिवत् कारकं इत्यनेन कृत्प्रकृतेः हन्त्यादेर्णौ दृष्टः कारकाणामनन्तर्भावोत्रापि णौ प्रतिपद्यते । तदा प्रकृतिवत् कार्यमित्यनेनापि कृत्प्रकृतेर्हन्त्यादेः शुद्धे णौ दृष्टस्य निष्कृष्टकारकप्रकृतित्वस्यात्राप्यतिदेष्टुं शक्यत्वान्निष्कृष्टकारकात् हन्त्यादेरेव स्यात् । प्रत्ययस्य या प्रकृतिः तदाद्येव तिङन्तं भविष्यति । अद्विर्वचने च तस्यैव भविष्यतः । सत्यं अत्रैव न दोषो भविष्यति । राज्ञ आगमनं राजागमनम् । 'कर्तृकर्मणोः कृति' इति कर्तरि षष्ठी । पूर्ववत् 'कृद्योगा च षष्ठी समस्यते' इति समासः । राजागमनमाचष्टे राजानमागमयतीत्यादौ राजादेर्द्वितीया न स्यात् । किन्तु कर्तृलक्षणा तृतीयैव स्यात् । यतः प्रकृतिवत् कारकमित्येतत् प्रकृतेः शुद्धे णौ दृष्टं कार्यमेवातिदिशेत् । न पुनरन्यदपि किञ्चित् । 'प्रकृतिवत्कार्यम्' इत्युच्यमाने तु गमने कर्तृभूतस्य राज्ञः कृत्प्रकृतेर्गमेः शुद्धे णौ 'गति-बुद्धि' इत्यादिना अस्ति कर्मत्वमित्यत्रापि णौ कर्मरूपातिदेशात् राजानमागमयतीति सिद्धं भवति । अत एव शुद्धे णौ दृष्टस्य कर्मरूपस्यात्रापि णावतिदेशाद्वाज्ञो नलोपो भवति । न चैवं मन्तव्यं 'सुप्तिङन्तं पदम्' इति द्वितीयान्तस्यैव राज्ञः पदत्वादत्र नकारान्तस्य प्रातिपदिकान्तत्वेऽपि पदान्तत्वाभावान्नलोपो न भवतीति । यल्लुप्तयाऽन्तर्वर्तिन्या विभक्त्या प्रत्ययलक्षणेन तदन्तत्वे नान्तं भवत्येव

पदम् । न चास्ति 'न लुमता' इति प्रत्ययलक्षणाभावात् । यदयं लुमता लुप्ते प्रत्यये यदङ्गं तस्य यत्कार्यं लुप्तप्रत्ययमाश्रित्य प्राप्नोति तत्रैवेतीह नावतरति । एवं च प्रकृतिवत्कारकवचनं कंसादेर्द्वितीयार्थं च भवति । यतः 'कर्तृकर्मणोः कृति' इति षष्ठी अङ्गस्य भवति । न ह्यङ्गं कर्म कर्तृ वा तत्परं सम्भवतीति. 'न लुमता' इत्यस्य प्रवृत्तेः प्रत्ययलक्षणेन कृद्योगलक्षणा षष्ठी प्राप्नोति । तदेवं कंसादीनां कारकाणां णिजुत्पत्तौ पृथक्करणस्य सिद्धत्वात् 'आख्यानात्कृत्' इत्याख्यानशब्दः अर्थात्स्वावयवैकदन्तपरो भवति ॥

मृगाणां रमणं मृगरमणम् । कर्तरि षष्ठ्याः पूर्ववत्समासः । मृगरमणमाचष्टे मृगान् रमयति—'दृश्यर्थायां च प्रवृत्तौ' इति णिच् अत्राख्यानानात्कृत इत्यादि सर्वं संस्वध्यते । तदस्यायमर्थः—मृगरमणस्य येयमाख्यानरूपा प्रवृत्तिः सा यदि दृश्यर्था एतस्मिन्नवकाशे मृगा रमयन्ते इति प्रदर्शनार्था भवति तदा णिज्भवतीति । एवं च मृगान् रमयतीत्यस्यायमर्थो भवति, स्वयं मृगरमणमनुभवन् अन्यस्मै तद्दर्शयितुं आचष्ट इति । इदं च 'दृश्यर्थायां च' इति वचनं 'आख्यानात्कृतस्तदाचष्टे' इत्येवमाख्यानप्रवृत्तेः दृश्यर्थत्वेऽपि सिद्धे णिच्यारभ्यमाणमदृश्यर्थत्वे मा भूदित्येवमर्थम् । तेन यदारण्ये स्वयं दृष्टं मृगरमणं ग्रामस्थोऽन्यस्मा आचष्टे 'एवं मृगास्तत्रागत्य रमयन्ते' इति तदा मृगरमणमाचष्ट इति वाक्यमेव भवति । अत्र कैयटे—'दृश्यर्थायामित्येतच्च मृगरमणादिविषयमेव द्रष्टव्यम् । राजागमनादौ तु दृश्यर्थाभावेऽपि णिज्भवति' इति । अत्र रमणक्रियायां कर्तृभूतानां मृगाणां रमेरकर्मकत्वेन शुद्धे णौ 'गतिबुद्धि' इत्यादिना कर्मत्वादत्रापि णौ कर्मत्वम् ॥

रात्रिविवासो रात्रिविवासः विवासोतिक्रमणम् । कर्तरि ष-
ष्ठ्याः पूर्ववत्समासः । ततः 'आङ् मर्यादाभिविद्धयोः' इत्याङोऽव्य-
यीभावः । आरात्रिविवासमाचष्टे रात्रिं विवासयति । 'आङोपश्च
'कालात्यन्तसंयोगे मर्यादायाम्' इति णिचि मर्यादावचनस्याङो
लोपः । इहाख्यानादिति न सम्बध्यत इति पदमञ्जर्याम् । कृच्छ्र-
गादि पूर्ववत् । इह कालस्यात्यन्तसंयोगः सन्निहितयाऽऽख्यान
क्रिययाऽव्ययेन सम्बद्धः । ततश्च रात्रिं विवासयतीत्यस्यायमर्थः—
यावद्वात्रैरतिक्रमणं तावत्कथाः कथयतीति । इहाख्यानं आख्येय-
मपेक्षत इति कथा इति । दर्शितवसिक्रियायां कर्तृभूताया
रात्रेर्वसेरकर्मत्वेन शुद्धे णौ 'गतिबुद्धि' इत्यादिना कर्मत्वाद-
त्रापि णौ कर्मत्वम् ॥

सूर्यस्योद्गमनं सूर्योद्गमनम् । अत्रापि पूर्ववत् कर्तरि षष्ठी समा-
सश्च । विक्रमसिंहपुर्याः प्रस्थितः काञ्चीपुर्या सूर्योद्गमनं सम्भाव-
यते सूर्योद्गमनं प्राप्नोतीत्यर्थः । भू प्राप्नो आत्मनेपदी चुरादौ ।
सूर्यमुद्गमयति । 'चित्रिकरणे प्रापि' इति कृदन्ताच्चित्रिकरणे
गम्यमाने प्राप्नोत्यर्थाणिणच्, कृच्छ्रगादि पूर्ववत् । अत्रोद्गमने कर्तुः
सूर्यस्य पूर्ववद्गमेः शुद्धे णौ 'गतिबुद्धि' इत्यादिना कर्मत्वात्
दशेरपि णौ कर्मत्वम् । विक्रमसिंहपुर्याः काञ्चीपुरी दूरस्थेभ्यु-
दयात् पूर्वं तावतो देशस्य गमनमिहाश्रय्यकरणम् । इहाप्यसम्भ-
वात् आख्यानादिति न सम्बध्यते । तत्र प्रकृतिवत्कारकातिदेशात्
सूर्यस्य णौ पृथग्भावः, सोपसर्गात्संग्रामयतेरेवेति ज्ञापकादुदापीति
सूर्यमुदगमयादित्यादि भवति ॥

पुण्येण योगः पुण्ययोगः । अत्र यथा 'अन्तर्धौ येनावर्शन-

मिच्छति ' इत्यात्मनः कर्मणो नियमेन गम्यमानत्वाद्येनेति कर्तुः षष्ठी
 ' उभयप्राप्तौ ' इति नियमान्न भवति एवमत्रापि युजिक्रियाक-
 र्मणश्चन्द्रमसो नियमेन गम्यत्वात्तद्योगे कर्तुः पुण्यात् षष्ठी भवन्ति ।
 पुण्यश्चात्र कर्ता, चन्द्रमाः कर्म, स हि तं युनक्ति । पुण्ययोगं
 जानाति पुण्येण योजयति—' नक्षत्रयोगे ज्ञि ' नक्षत्रयोगवा-
 चिनः कृदन्तादस्मात् जानात्यर्थे णिचि कल्लुगादि पूर्ववत् ।
 अत्र प्रकृतिप्रत्यापत्तिवचनेन ऋचि कृते ' चजोः कुधिण्यतोः ' इति
 कुत्वं निवर्तत इति कैयटपदमञ्ज्यादिपूक्तम् । प्रकृतिवत्कारकमित्य-
 नेन कृत्प्रकृतेः शुद्धे णौ यद्रूपं कारकं तद्रूपमत्रापि णावित्युक्तत्वा-
 द्योगे कर्तुः पुण्यस्य गत्यादिष्वनन्तर्भावेन कर्मत्वाभावादत्रापि णौ न
 भवति कर्मत्वमित्यात्मनः कर्तृत्वाश्रयेण तृतीया भवति । न्या-
 से तु पुण्येण करणभूतेन चन्द्रमसो योग इति करणे तृतीयामुक्त्वा
 कृत्प्रकृतेर्युजेः शुद्धे णौ पुण्यस्य करणताविपर्ययाभावात्तत्र दृष्टमे-
 वात्रापि णावतिदिश्यत इति तृतीयामुक्त्वा यदा पुण्येण सह योग
 इत्ययमर्थो विवक्ष्यते तदा कारकातिदेशस्यायं विषयो न भवति ।
 पुण्यस्याकरणत्वात्सहार्थ एव तृतीया वेदितव्येत्युक्तम् । अनयोः
 पक्षयोः पुण्येण करणभूतेन सह वा तेन चन्द्रमसाऽन्यस्यान्ययोगे इ-
 त्यर्थस्स्यात् । अत्र कैयटे—प्रकृतिवत्कारकमित्यनेन ' तेन तुल्यं क्रि-
 या चिद्वतिः ' इति तृतीयार्थे वतिमङ्गीकृत्य णिचो या प्रकृतिः कं-
 सवधादिराख्यानक्रियापेक्षया प्रतिपन्नकर्मभावः तथा तुल्यं भवत्यप्र-
 तिपन्नकर्मभावं कंसादिकमपीति कंसं घातयति राजानमागमयती-
 त्यादौ सर्वत्र कंसादेर्द्वितीया सामर्थ्यात् । तदनेनैव न्यायेन पुण्येण

योजयतीत्यत्रापि पुण्यस्य कर्मत्वात् द्वितीया स्यादित्याशङ्क्य वक्त-
रणात् स्वाश्रयस्य कर्तृत्वस्यानिवर्तनात् तृतीयासिद्धिमुक्तैवमुक्तम्—
अथवा प्रकृत्या तुल्यं वर्तते इति प्रकृतिवत्प्रकृतेरिव प्रकृतिव-
ण्यन्तस्य कारकमित्युभयथातिदेशाश्रयणात् कचिर्त्किचित्परिगृह्यत
इति ॥

अथान्योपि प्रातिपदिकाश्रयः प्रदर्श्यते । ‘आचारेऽवगल्भञ्छी-
बहोडेभ्यः क्तिञ्मा वक्तव्यः’ । ‘कर्तुः क्यङ् सलोपश्च’ इत्यत्रायं
पठ्यत इति उपमानात्सन्निहिताचारक्रियायाः कर्तुः प्रातिपदिका-
दाचारेऽर्थेऽयं क्तिप् वा भवति । अत्र वाग्रहणं तत्क्रौण्डिन्यन्या-
येन कौटिल्ययडा क्रियासमभिहारयड इवावगल्भादिप्रातिपदिकवि-
षयेणानेन क्तिपा सुबन्तविषयस्यापि क्यङो बाधो मा विज्ञायाति । न-
न्विदं गल्भाद्यनुकरणं ‘कर्तुः क्यङ्’ इत्यत्र सुबन्ताधिकारे क्रियते ।
क्यङपवादश्चायं क्तिप् । उत्सर्गसमानदेशत्वं चापवादानां प्राचुर्येण
दृष्टमिति सुबन्तादेवानेन क्तिपा भवितव्यम् । न चैतदस्ति । यद्रल्भा-
दीननुक्रम्य ‘सर्वप्रातिपदिकेभ्यः’ इत्येक इत्याह । न चेदं प्रा-
तिपदिकग्रहणं सुबन्तोपलक्षणार्थं स्यात् । तर्हि सर्वेभ्य इत्येक इत्येव
वक्तव्यत्वात् प्रातिपदिकग्रहणमनर्थकं स्यात् । यत्तु तदुक्तं गल्भादौ
वाग्रहणं तदिदानीं न वक्तव्यं भवति । यतः* सर्वेभ्यः क्तिप्
विधीयते क्यङ्हेत्यन्तरेणापि वाग्रहणं वचनद्वयप्रामाण्याद्विकल्पो
भविष्यति ॥

यद्येवं गल्भादयो नानुक्रमणीया इति न मन्तव्यम् । यदेषामनुदात्ते-
त्वप्रतिज्ञानार्थमेवानुक्रमणम् । इदं चानुदात्तेत्वप्रतिज्ञानं क्तिप्सन्निभो-

गत इति अवगल्भ इवाचरति अवगल्भायते इत्यादौ वाक्ये क्यङि चाकारस्य श्रवणं भवति । अवगल्भ इवाचरति अवगल्भते । अवगल्भाञ्चक्रे । अवगल्भता । अवगल्भिष्यते । अवगल्भताम् । अवागल्भत । अवगल्भेत । अवगल्भिषीष्ट । अवागल्भिष्ट । अवागल्भिष्यत । अनुदात्तेत्वात्तद्ध् । सोपसर्गात्संग्रामयते-रेवेति ज्ञापकान्निष्कृष्टोपसर्गाद्गल्भादेव प्रत्यय इति गल्भस्यैवाडागमो भवति । तथाऽवागल्भ्येत्यत्र अवशब्दस्य 'कुगतिनादयः' इति समासे तल्लक्षणो ल्यबभवति ॥

ह्रीवते । ह्रीवाञ्चक्रे । होडते । होडाञ्चक्रे । इत्यादौ 'का-
स्पत्ययादाम्' इत्याम्प्रत्यये 'अप्प्रः' इति लैर्लुक् ॥

ननु तत्र प्रत्ययग्रहणमपनीय 'कास्यनेकाच इति वक्तव्यं चु-
लुम्पाद्यर्थ' इत्युच्यते । एते अवगल्भादय एकाच इति कथमाम् स्यात् ।
नैष दोषः । यद्यपि क्तिप्सन्निभ्योऽनैकाचो भवन्ति तथाऽप्युपदेशेऽनेकाचो
भवन्ति । कास्यनेकाच इत्यत्र च भूतपूर्वगतिराश्रयिष्यते । इदमेव क्ति-
बिधानं भूतपूर्वगत्याश्रयणे प्रमाणम् । अन्यथा गल्भं धाष्टर्चे,
ह्रीवृ अधाष्टर्चे, होडृ अनादरे इत्येतेभ्यो अनुदात्तेभ्यः अवग-
ल्भते इत्यादिसिद्धेः किमनेन क्तिबिधानेन । अत एव धातूनामने-
कार्थत्वात् आचारार्थश्च भविष्यति ॥

अश्च इवाचरति अश्चति—प्रातिपदिकात् प्रत्ययविधानात् शप्रकृ-
त्यकारयोः अपदान्ताश्रयं 'अतो गुणे' इति पररूपत्वं भवति ।
अन्यथा अन्तर्वर्तिन्या विभक्त्या पदत्वात्पररूपत्वं न स्यात् । अश्चा-
ञ्चकार । अश्चिता । अश्चिष्यति । अश्चतु । आश्चत् । अ-

भ्वत् । अश्व्यात् । आश्वीत् । आश्विष्यत् । अतो लोप-आर्धधातुके ॥

क इवाचरति कति । चक । चकतुः इत्यादि अतोलोपस्स-
र्वत्र । अयं च ण्यल्लोपेत्यादिना वृद्धिं बाधते । अ इवाचरति अति ।
लिटि—औ । अतुः । उः । इत्यादि । सर्वत्रात्र द्विर्वचने अ-
तोलोपादन्तरङ्गत्वात् अतो गुणे पररूपत्वे तस्याङ्गग्रहणं प्राप्तादतो
लोपात् परत्वादभ्यासग्रहणेन ग्रहणान् ‘अत आदेः’ इति दीर्घः ।
‘आतो लोप इटि च’ इत्याल्लोपः किति । णलि तु ‘आत औ
णलः’ इत्यौत्वे वृद्धिः ॥

यथाकथं चित् प्रातिपदिकग्रहणे लिङ्गविशिष्टं गृह्यत इति
स्थितत्वात् मालेवाचरति मालाति । मालाञ्चकार । मालिता ।
मालिष्यति । मालातु । अमालात् । मालायात् । माला-
यास्ताम् । अमालासीत् । ‘यमरमनमातां सगितौ’ इतीटि
कृत्यजादावार्धधातुके ‘आतो लोप इटि च’ इत्याकारलोपः ।
ज्ञेवाचरति ज्ञाति । जज्ञौ इत्यादि पूर्ववत् । प्रत्ययान्तत्वेऽप्येकाच्चा-
दामभावः । आ इवाचरति आति इत्यादि ॥

कविरिवाचरति कवयति । कवयाञ्चकार । कवयिता इत्या-
दि । आशीर्लिङि ‘अकृत्सार्वधातुकयोर्दीर्घः’ इति दीर्घे—कवीयात् ।
लुङ्चन्तरङ्गमपि गुणं सिचि वृद्धिरपवादत्वाद्बाधते इति वृद्धावायादेशो
च—अकवायीत् ॥

विग्विवाचरति वयति इत्यादि । पूर्ववल्लिटि प्रत्ययान्तत्वेऽपि
एकाच्चादामभावे—विवाय । विव्यतुः । विव्युः । विवायिथ ।
विव्यथुः । विव्य । विवाय । विवय । विव्यिव । विव्यिम । णिति
वृद्धिः । पिति गुणः । किति ‘एरनेकाचः’ इति यणादेशः ॥

इरिवाचरति . अयति इत्यादि । लिटि एकाच्त्वांदांमभावः
 इयाय । ईयतुः । ईयुः । इययिथ । ईयथुः । ईय । इयाय,
 इयय । ईयिव । ईयिम । अत्र किति^१सवर्णदीर्घे 'अचि श्रुधांतु'
 इतीयङ् । यद्वा—सवर्णदीर्घत्वात् परत्वेनोत्तरखण्डस्य 'एरनेका-
 चः' इति यण्यपि नास्त्यत्र रूपभेदः गुणवृद्धिविषये अयायोः
 'द्विर्वचनेऽचि' इति स्थानिवत्वादेकारस्यैकारस्य च द्विर्वचने
 अभ्यासद्वस्वत्वे 'अभ्यासस्यासवर्णे' इतीयङ् । यदाऽपि गुणवृद्ध्यो-
 रपि स्थानिवद्भावादिकारस्य द्विर्वचनं तदाऽपि सवर्णदीर्घात् परत्वा-
 त्पुनरुत्तरखण्डस्य गुणादावस्त्येवाभ्यासस्यासवर्णपरत्वमिति इयङ्सिद्धिः ।
 न च पुनः प्रवर्तमानाभ्यां गुणवृद्धिभ्यामन्तरङ्गत्वात् सवर्णदीर्घेन
 भाव्यमिति मन्तव्यम् । एवं हि 'अभ्यासस्यासवर्णे' इतीयङ्वचन-
 मनर्थकं स्यात् । नन्वयमस्त्यवकाशः अर्तेलिटि द्विर्वचने अभ्यासस्य
 'अर्तिपिपत्योश्च' इतीत्वे इयति । इयृतः इत्यादि भवति । नैतद-
 स्ति । न ह्येकमुदाहरणं योगारम्भं प्रयोजयति । इयति हि प्रयोजने
 'अभ्यासस्यार्ते' इत्येव ब्रूयात् । इषेः इयेष । ओणेः उवोण
 इत्यादितु न प्रयोजनम् । यतोऽयं छन्दसः, भाषायां त्वामा भूयितव्यम् ।
 छन्दसि च 'तन्वादीनां छन्दस्युपसङ्ख्यानम्' इति 'त्रियम्बकम्'^२
 'सुवर्गः'^३ इत्यादिवत् इयडुवडौ सेत्स्यतः ॥

लक्ष्मीरिवाचरति लक्ष्मयति । लक्ष्मयाञ्चकार । लक्ष्मयिता
 इत्यादि । श्रीरिवाचरति श्रयति । शिश्राय । शिश्रियतुः । शि-
 श्रियुः । 'एरनेकाचः' इति यणादेशः संयोगपूर्वत्वान्न भवति ।
 'अचि श्रुधांतु' इतीयङ्वेव भवति । ईरिवाचरति अयतीत्यादि ।
 लिटि पुनः 'इजादेश्च गुरुमतोऽनृच्छः' इति आभि—अयांचकार
 इति भवति । तत्र व्यपदेशिवद्भावेन इजादित्वगुरुमत्त्वे समाश्रिते ।

^१ अकित्तु.^२ तै. सं. १-८-३.^३ तै. बा. ३-२-१.

विधुरिवाचरति विधवति । विध्वांचकार । विध्विता । वि-
धविष्यति । विधवतु । अविधवत् । विधवेत् । आशिषि
'अकृत्सर्वधातुकयोः' इति दीर्घे—विधूयात् । अविधावीत्—
गुणं सिचि वृद्धिरपवादत्वाद्धाते । कुरिवाचरति कवति । चुकाव
इत्यादि, एकाच्त्वादाभवाः । उरिवाचरति अवति इत्यादि ।
पूर्ववल्लीटि गुणवृद्धिविषये अवावोः स्थानिवच्चादोकारस्य च द्वि-
र्वचने अभ्यासस्त्वत्वे । 'अभ्यासस्यासवर्णे' इत्युवङि—उवाव ।
उवविध । उवाव इति भवति । यदाऽपि गुणवृद्धचोरपि स्था-
निवद्वादादुकारस्य द्विर्वचनं तदाऽपि 'अभ्यासस्यासवर्णे' इत्युवङ्-
विधानसामर्थ्यात् सवर्णदीर्घान् पूर्वमुत्तरखण्डस्य गुणादिर्भवतीत्यस-
वर्णभस्त्वादुवङ्सिद्धिः । सामर्थ्यं च इयायेत्यत्र उपपादितम् ।
किद्वचनेष्वन्तरङ्गत्वात्संवर्णदीर्घे पश्चादुवङ् उवतुः । उवथुः । उव ।
उविव । उविव इति भवति । अत्र 'वार्णादाङ्गं बलीयः' इति स-
वर्णदीर्घान् पूर्वमुत्तरखण्डस्योवङि पश्चात्कृते तस्मिन्नवतुरित्यादि स्या-
दिति न मन्तव्यम् । यत इयं परिभाषा आङ्गवार्णयोः समानाश्रयत्वे
प्रवर्तते यथा कारक इति । अत्र हि प्रत्ययमेवाश्रित्य गुणवृद्धी
प्राप्नुतः । उवतुरित्यत्र उकारमाश्रित्य सवर्णदीर्घः प्राप्नोति ।
उवङ् तु प्रत्ययमाश्रित्येति नास्ति समानाश्रयत्वम् ॥

वधूरिवाचरति वधवति । वध्वांचकार । वध्विता इत्यादि ॥
भूरिवाचरति भ्रवति । बुभ्राव । बुभ्रुवतुरित्यादि । 'अचि
श्रुधातुभ्रुवाम्' इत्युवङादेशः । अयं च वृद्धिगुणयोर्विषये ताभ्यां
परत्वात् बाध्यते । उरिवाचरति अवति इत्यादि । लिटि
'इजदिश्च' इति । आमि—अवांचकार इति भवति । पितेवा-

चरति पितरति । पित्रांचकार । पितरिता । पितरिंध्यति ।
 पितरतु । अपितरत । पितरेत । पित्रियात—‘रिङ् शय-
 णिङ्क्षु’ इति रिङादेशः । अपितारीत्—अन्तरङ्गमपि । गुणं
 सिचि वृद्धिर्वचनाद्वाधते इत्युक्तम् । यद्वाऽत्र गुणेऽपि न दोषः । य-
 त्कृते अस्मिन् ‘अतो लान्तस्य’ इति पुनर्वृद्धिर्भविष्यति ॥

नेवाचरति नरति । ननार इत्यादि पूर्ववत् । आ इवा-
 चरति अरति—‘पात्रा’ इत्यादौ अर्निग्रहणेन

अभिव्यक्तपदार्था ये स्वतन्त्रा लोकविश्रुताः ।

शास्त्रार्थस्तेषु कर्तव्यः शब्देषु न तदुक्तिषु ॥

इति रीत्या दृश्यादिसाहचर्याच्च धातुपाठस्य एवार्तिर्गृह्यते, न पु-
 नरयमपीति ऋच्छादेशाभावः । अत एव तत्र पदमञ्जर्यादौ
 ‘ऋ गतिप्रापणयोः इति भौवादिकः । ऋ गतौ इति क्रैयादिकः ।
 ऋ सृ गतौ इति जौहोत्यादिकः’ इति त्रीनेवोपादायान्त्ययोरग्रहणे
 कारणं शिदसम्भवः साहचर्यं चोक्तम् । तथा ‘समोगमृच्छि’
 इत्यत्र वृत्तौ ‘अर्तीत्युभयत्र पठ्यते । सृ गतिप्रापणयोः इति भूवा-
 दौ । ऋ सृ गतौ इति जुहोत्यादौ । विशेषाभावादुभयोरपि
 ग्रहणम्’ इति । यदि च नामधातोरिह ग्रहणमिष्येत कथमेवमु-
 च्येत । एवमन्यत्रापि तत्रतत्र प्रतिपदविधानं धातुग्रहणेषु अभिव्य-
 क्तपदार्थानां धातुपाठपठितानामेवोपादानं क्रियेत । ‘बाह्वादिभ्यश्च’
 इत्यत्र भाष्यकैयटयोरपि “अनभिव्यक्तपदार्थानां तत्तत्कार्यं न भ-
 वतीति अद्यत्वे बाहोः ‘बाह्वादिभ्यश्च’ इतीओऽभावात्सामान्येऽणि
 बाहव इति भवति । तथा संज्ञाश्वशुरस्य ‘राजश्वशुराद्यत्’

इति यतोऽभावाददन्तलक्षणे इति श्वाशुरिरित्येव । ‘मातृपितृभ्यां स्वसा’ इत्याभ्यां परस्य स्वमुर्विधीयमानं पत्वं क्रियाशब्दात् परस्य नेति धान्यमातुः स्वमेत्यत्र न भवति” इति । एवं चास्मादृश-
 व्दाल्लिटि ‘ऋच्छत्यृताम्’ इति किति लिटि विधीयमानो गुणो न भवति । तत्र धात्वभ्यासयोः मवर्णदीर्घे धातुग्रहणेन ग्रह-
 णात् ऋकारान्तलक्षणे गुणे कृते अररतुरित्यादि भवतीत्येके । अन्ये तु अभ्यासग्रहणेन ग्रहणात् उरदत्वे हलदिशेषे ‘अत आ-
 देः’ इति दीर्घे ‘आतो लोपः’ इत्याकारलोपे सति अतुः इत्यादि प्रत्ययमात्रमेवावशिष्टं भवतीति । एवं ‘णिश्रिद्रुस्तुभ्यः’ इत्यन-
 भिव्यक्तपदार्थत्वेन आचारक्किबन्तस्य द्रोर्ग्रहणाभावात् चङभावात् सिचि-अद्रावीदित्यादि भवति ॥

भूरिवाचरति भवति इत्यत्र ‘गातिस्थानुपाभूभ्यस्सिचः परस्मै-
 पदेषु’ ‘भुवो वृग्लुङ्लिटोः’ ‘भवतेरः’ इति विधीयमानसिञ्जु-
 ग्गुभ्यासात्त्वानामभावात्—अभावीत् । अभाविष्टाम् । अभा-
 विषुः । बुभाव इत्यादि एव भवति ॥

पिबतेर्विचि पाः तस्याचारक्किबन्तस्य ‘पाघ्रा’ इत्यादौ ‘गा-
 तिस्था’ इत्यादौ चाग्रहणात् पिबदेशसिञ्जुकोरभावात्—पाति ।
 अपासीत् इति भवति । एवमन्यदप्युन्नेयम्^१ ॥

पूरिवाचरति परति । पपार । पपरतुः । पपरुः इत्यादि ।
 अयं पृशब्दोऽनुकरणं धात्वन्तरं न पुनः क्रयादौ जुहोत्यादौ वा
 पठ्यमान इति पाठाश्रयः श्वा श्लुश्च न भवति । किति लिटि ‘ऋच्छ-

त्युताम्' इति ऋकारान्तलक्षणो गुणः 'शृङ्गप्राम्' इति ह्रस्वविकल्प-
स्तु अनभिव्यक्तपदार्थत्वान्न भवति ॥

गम्लृ इवाचरति गमलयाति । गमलांचकार । प्रत्ययान्तत्वा-
दामि ऋकारलृकारयोः सावर्ण्यात् 'उरणपरः' इति लपरो गुणः ।
ऋ इवाचरति अरति । अरांचकार । 'इजादेश्च गुरुमतः' इत्या-
म्प्रत्ययः । लृ इवाचरति अलति पूर्ववद्गुणः लिटि द्विवचने लृवर्ण-
सवर्णदीर्घाभावात् उत्तरखण्डस्य यण्यभ्यासस्योरदत्त्वं लपरं—आल ।
अलतुः इत्यादि ॥

परमहेवाचरति परमहयति । परमहयांचकार' केवलात्त्वाम-
भावात् जिहाय । लुङि सिचीटचयादेशे हलन्तलक्षणा वृद्धिः
'नेटि' इति निषेव्यते । 'अतो हलादेः' इति वृद्धिविकल्पोपि
'ह्यचन्तक्षण' इति यान्तत्वान्निषिद्धचत इति अपरमहयीत् इति भवति ।
एकार इवाचरति अयति । लिटीजादिलक्षणे आमि—अयांचकार इति
भवति । लुङि आटि—आयीत् । अन्यदा पूर्ववद्धलन्तलक्षणा-
या वृद्धेः 'नेटि' इति निषेधात् मा भवानायीत् ॥

गौरिवाचरति गवाति । जुगाव । अगवीत् । अगावीत्—'अतो
हलादेः' इति वा वृद्धिः ॥

ओकारवदाचरति अवति । अवांचकार । लुङि हलन्तलक्ष-
णाया वृद्धेः 'नेटि' इति निषेधात् मा भवानवीत् इति भवति ॥

परमरा इवाचरति परमरायति । परमरायांचकार । रा-
यति । रराय । ऐकार इवाचरति आयति । आयांचकार ॥

१ परमाहेवाचरति परमाहयति परमाहयांचकार... अपरमाहयीत्.

परमंभैरिवाचरति परमनावति । परमनावांचकार । ना-
वति । नुनाव । केवलादौकारात् आवति । आवांचकार । गोधु-
गिवाचरति गोदुहति^१ । य इवाचरति ययति । लिट्ये-
कात्त्वादामभावात्—ययाय । लुङि सिचि यान्तत्वात् वृद्धच-
भावात्—अययात्^२ ॥

द्यौरिवाचरति देवति । स्वरिवाचरति स्वरति । फलतीति
फल् फल्लिवाचरति फलति । अनयोर्लुङि ‘अतो हलदेः’ इति
विकल्पापवादे ‘अतो लान्तस्य’ इति नित्यं वृद्धौ—अस्वारीत्
अफालीत् इति भवति । ‘चरफलोश्च’ इत्यत्र न्यासविस्तरयोः
“फलेर्णौ क्पि फाल्, अयमप्येकदेशविकृतन्यायेन गृह्यत इति
यङ् यङ्ङुकोरभ्यासस्य नुकि पंफाल्यते अपंफालीत्” इत्युक्तम्,
तदेतत् ‘उत्पगस्यातः’ इति तपरकरणं ‘अतो हलदेः’ इत्या-
दिवात् न केवलनिर्देशार्थं अपि तु सर्वग्रहणनिवृत्त्यर्थमपीत्या-
श्रयणेन । अन्यथा प्रतिपदोपादानेषु अभिव्यक्तपदार्थानामेव भा-
ष्यादौ ग्रहणस्य स्थितत्वान्नैतत् युज्यते ॥

इदमिवाचरति इदामति—‘अनुनासिकस्य क्लिञ्जलोः’ इति
दीर्घः । अत्र झलादिक्रिप् धातोरेव सम्भवतीति तत्साहचर्यात्किंबपि
धातुविहित एव गृह्यत इति नात्र कावयं दीर्घ इति केचित् । तन्न अस्य
क्विपः ककारस्यात्र सामान्यग्रहणमन्तरेण प्रयोजनाभावात् । य-
ङिवाचरति यङ्ङति । अणिवाचरति आणति । राजानति ।
झति । ककुभति । अघति । पढति^३ । योधति । भि-

पजति । शम्बति । अङ्गति । पण्डति । त्वदति । म-
दति—‘प्रत्ययोत्तरपदयोश्च’ इति त्वमौ ॥

युवामिवाचरति, आवामिवाचरति, यूयमिवाचरति वयमिवाचर-
ति, युष्मदति । अस्मदति । युष्मदस्मदोरेकार्थत्वात् न त्वमौ
विभक्तिपरत्वाभावान्न युवावौ नापि यूयवयौ । त्वामतिक्रान्तः
अतित्वम् । एवं अत्यहम् । कौ अतित्वदति । अतिमद-
ति । ‘प्रत्ययोत्तरपदयोः’ इति त्वमौ । युष्मानतिक्रान्तः अ-
तित्वं अत्यहम् । अत्र द्विवचनत्वे तदाश्रित्य युवावौ न भवतः
पराभ्यां त्वमाभ्यां बाधात् । अत्र कावपि अतित्वदति अतिमदति ।
मखति । कफति । तुच्छति । मठति । मन्थति । त्वचति ।
पटति । अन्तति । कङ्कति । अयति । वेशति । पप-
ति । पयसति । अत्र अप्रसिद्धा ये हलन्ताः तेषां कारिणौ
टिलोपे कौ ‘णेरनिटि’ इति णेश्च लोपे तद्धलन्तत्वं द्रष्टव्यम् ॥

अथ एतत्किबन्ताद्धातोः ‘क्विप्च’ इति कर्तरि कौ किञ्चिदुच्यते ।
‘यूस्ञ्याख्यौ नदी’ इतीकारन्तमूकारान्तं च शब्दरूपं स्ञ्याख्यं
नदीसंज्ञकमित्युक्तम् । तत्र कुमार्यादेः एतत्किबन्तात्कर्तरि कौ
कुमारी ब्राह्मण इत्यादौ स्ञ्याख्यत्वाभावात् नदीसंज्ञा न प्राप्नोति ।
तत्रोच्यते—‘प्रथमलिङ्गग्रहणं च’ इति क्ब्लुप्समासैः अन्यलि-
ङ्गत्वेऽपि प्रथमलिङ्गाश्रया नदीसंज्ञा भवतीत्यर्थः । अत्राप्रकृतत्वा-
ल्लुप्समासौ न प्रदर्शयेते । एवं च कुमारी ब्राह्मण इत्यादौ आ-
चरतिवर्तमानस्य कुमार्यादेर्नदीसंज्ञायां हे कुमारि ब्राह्मण इ-
त्यादौ ‘अम्बार्थनद्योर्हस्वः’ इति ह्रस्वो भवति । कुमार्यै ब्रा-
ह्मणायेत्यादौ ङिह्रचने च ‘आण्णद्याः’ इत्याडागमः ‘डेराभ्रद्या-

ग्रीभ्यः” इत्यामादेशः । कुमारीणां ब्राह्मणानां इत्यादौ ‘ह्रस्वनद्या-
पः’ इति नुङ्गति । एवं ‘हे ब्रह्मबन्धु ब्राह्मण ब्रह्मबन्धवे
ब्राह्मणाय’ इत्यादां ह्रस्वादि द्रष्टव्यम् । नदीत्वादेव बहवः कुमार्यो
ब्राह्मणा यस्मिन्बहुकुमारीको देश इत्यादौ ‘नद्यृतश्च’ इति
कव्यमिति । यत्पुनरिप्पशनिप्रभृतीनां ह्रस्वान्तानां स्त्र्याख्यानां श्री-
भृप्रभृतीनां इयडुवड्स्थानानां च ‘डिति ह्रस्वश्च’ इति नदीसं-
ज्ञाविकल्पनं तदेपामाचारकिबन्तानां (पुष्टिज्ञानां) ‘प्रथमलिङ्गग्रहणं
च’ इति न भवति । तथा च वार्तिकम्—‘ह्रस्वेयडुवड्स्थानप्रवृत्तौ च’ ।
अत्र भाष्यम्—‘ह्रस्वौ च इयडुवड्स्थानौ च प्रवृत्तौ च प्राक् च प्रवृत्ते
स्त्रीवचनावेव नदीसंज्ञौ भवत इति वक्तव्यमिति । प्रवृत्तिः क्तिबादीनां,
तेनार्थेन संक्रान्तिः । इषवे ब्राह्मणाय । अशनये ब्राह्मणाय । धेनेवे
ब्राह्मणाय । श्रिये ब्राह्मणाय । भ्रुवे ब्राह्मणायेत्यादौ नदी-
संज्ञानिमित्तकार्यं न भवतीति । यत्तु स्त्रीवचनं तत्र इष्वै ब्रा-
ह्मण्ये इषवे ब्राह्मण्ये । अशन्ये ब्राह्मण्ये अशनये ब्राह्मण्ये ।
धेनेवे ब्राह्मण्ये । धेनेवे ब्राह्मण्ये । श्रिये ब्राह्मण्ये । श्रिये
ब्राह्मण्ये । भ्रुवे ब्राह्मण्ये भ्रुवे ब्राह्मण्ये इत्यादौ पक्षे घिसं-
ज्ञानिवन्धनमपि भवति । यस्त्वपर आह—‘ह्रस्वौ चेयडुवड्स्थानौ
च प्रवृत्तौ च प्राक्प्रवृत्तेश्च स्त्रीवचन एव नदीसंज्ञौ भवत
इति वक्तव्यमित्यत्र कचिद्भाष्यकोशेषु स्त्रीवचन एव नदीसंज्ञौ
भवतः, इत्यकारप्रश्लेषेण पाठस्सोपपाठ इति कैयटे उक्तम् । एवं
कुमारीमिच्छति कुमारीयतीत्यादौ कावलोपयलोपयोः कुमारी ब्राह्मण
इत्यादौ डिद्वचनेषु कुमार्यै ब्राह्मणायेत्यादि द्रष्टव्यम् ॥

इदमपरं कौ कार्यं विचार्यते—युष्मदस्मदोः युष्मानाचष्टे अ-

स्मानाचष्टे इति 'णौ टिलोपे णेश्च लोपे अनेकार्थत्वेन' 'प्रत्य-
योत्तरपदयोश्च' इति त्वमयोरभावात् युष्म् अस्म् इति मान्ते
युष्मदस्मदी भवतः । तत्र तु कृदन्तत्वाद्भिभक्तिषु एकदेशविकृ-
तस्यानन्यत्वात् युष्मदस्मदाश्रयाः विभक्त्यादेशाः प्रकृत्यादेशाश्च
त्वादयो भवन्तीत्येके । तन्मते 'यूयवयौ जसि' 'त्वाहौसौ' 'तु-
भ्यमहौ डसि' 'तव ममौ डसि' इति 'योगैचतुष्टयविषयाः प्र-
कृतेर्ययादयो भवन्ति । तथा 'युष्मदस्मदाभ्यां डसोऽश' 'ड-
प्रथमयोरम्' 'शसो न' 'भ्यसो भ्यम्' 'पञ्चम्या अत्'
'एकवचनस्य च' 'साम आकम्' इति योगमसकविहिता विभ-
क्त्यादेशाश्च भवन्ति । एवं 'युष्मदस्मदोरनादेशे' 'द्वितीयायां
च' 'प्रथमायाश्च द्विवचने भाषायाम्' इत्यात्वं 'योचि' इति
यत्वं 'शेषे लोपः' इत्यन्तलोपश्च यथायोगं भवति । अत्र
'युष्मदस्मदोरनादेशे' इत्यात्वम् । 'योचि' इत्यजादौ यत्ववि-
धानं चापवादोऽवशिष्यते ॥

अथ रूपाणि—त्वम् । अहम् । युष्माम् । अस्माम् ।
विभक्तिपरत्वेऽपि युवावौ प्रकृत्योद्वर्च्यत्वाभावात् न भवतः । यू-
यम् । वयम् । युषाम् । असाम् । युष्मान् । अस्मान् ।
युष्या । अस्या । युषाभ्याम् । असाभ्याम् । युषाभिः ।
असाभिः । तुभ्यम् । मह्यम् । युपाभ्याम् । असाभ्याम् ।
युषभ्यम् । असभ्यम् । 'भ्यसोऽभ्यम्' इति अभ्यमादेशपक्षे
इदं रूपम् । अन्यदा शेषेलोपे पदकार्ये जश्त्वादौ युङ्ग्यम् ।
अङ्ग्यम्, इति भाव्यम् । युषत् । असत् । तव । मम । युष्योः ।
अस्योः । युषाकम् । असाकम् । युष्यि । अस्यि । युष्योः ।
अस्योः । युषासु । असासु ॥

युवोऽमाचष्टे आवामाचष्टे इति णौ कौ णेश्च लोपे विभक्तौ पूर्ववत् 'प्रत्ययोत्तरपदयोश्च' इति त्वमयोः युष्मदस्मदोरनेकार्थत्वाभावादभावः । अस्मि च द्व्यर्थत्वं विभक्तिपरत्वं चैति युवावौ भवतः । तत्र 'यूयवयौ जमि' इत्यादियोगचतुष्टयविषये परत्वाद्यूयवयादयो भवन्ति ॥

अत्र रूपाणि—त्वम् । अहम् । युवम् । आवाम् । यूयम् । वयम् । युवान् । आवान् । युवया । आवया । युवाभ्याम् । आवाभ्याम् । युवाभिः । आवाभिः । तुभ्यम् । मह्यम् । युवाभ्याम् । आवाभ्याम् । युवत् । आवत् । युवाभ्याम् । आवाम्भ्याम् । युवत् । आवत् । तव । मम । युवयोः । आवयोः । युवाकम् । आवाकम् । युवयि । आवयि । युवयोः । आवयोः । युवासु । आवासु । विभक्त्यादेशादि पूर्ववत् ॥

त्वामाचष्टे मामाचष्टे इति णौ 'प्रत्ययोत्तरपदयोश्च' इति त्वमयोः 'प्रकृत्यैकाच्' इति प्रकृतिभावाट्टिलोपाभावे णेश्च कौ लोपे त्वाद् माद् इति भवतः । अङ्गवृत्तपरिभाषया वृद्धिर्नेति वादिनां त्वद् मद् इति भवतः । तत्र विभक्तिषु मपर्यन्तत्वाभावात् यूयादयो न भवन्ति ॥

तत्र रूपाणि—आदितः पञ्चसु वचनेषु त्वां मामिति । वृद्धिर्नेति वादिनां मुजसोः शेषेलोपेन दकारलोपे त्वम् । मम् । इति भवतः । त्वान् । मान् । त्वाया । माया । अवृद्धिपक्षे त्वया । मया । त्वाभ्यां । माभ्यां । त्वाभिः । माभिः । एवं 'हेप्रथमयोरम्' इत्यमि शेषेलोपः 'आतो घातोः


इत्याकारलोपः । त्वाम् । माम् । त्वाभ्याम् । माभ्याम् । भ्य-
मादेशे पूर्ववच्छेषेलोपे त्वाभ्यं । माभ्यं इति भवति । पूर्व-
वल्लोपे अभ्यमादेशपक्षे आल्लोपे च त्वभ्यं । मभ्यं इति भवति ।
अवृद्धिपक्षे शेषेलोपे त्वभ्यं । मभ्यं । अङ्गवृत्तपरिभाषया
'बहुवचने झल्येत्' इत्येत्वं न भवति । त्वत् । मत् । पूर्वव-
च्छेषेलोपाल्लोपौ त्वाभ्यां । माभ्यां । त्वत् । मत् । त्व ।
मं । पूर्ववच्छेषेलोपाल्लोपौ त्वायोः । मायोः । अवृद्धिपक्षे
त्वयोः । मयोः । त्वाकं । माकं । त्वायि । मायि ।
त्वायोः । मायोः । अवृद्धिपक्षे त्वयि मयि इत्यादि ।
त्वासु । मासु । अत्र येषां दर्शनं णौ त्वमयोः परपूर्वत्वात् ।
पूर्वमनेकाच्त्वेन णिलोपे वृद्धौ पुंकि कौ णर्लोपे त्वापि मापि
इति भवत इति । तेषामपि पूर्ववत् शेषेलोपादिषु वृद्धिपक्षे या-
नि रूपाणि तानि द्रष्टव्यानि ॥

ननु युष्मदस्मदोर्मान्तत्वे कथं यूयादयः प्रदर्शिताः यतस्ते
'मपर्यन्तस्य' इत्यधिकारे विधीयन्ते । 'मपर्यन्तस्य' इति च
युष्मदस्मद्व्यां वैयधिकरण्येन संबध्यते । 'व्यपदेशिवद्भावश्चाप्राप्ति-
पदिकेन' इति प्रतिषिध्यते । अवश्यं चैतद्वं विज्ञेयं; सामा-
नाधिकरण्येन संबन्धे मान्तयोरादेशप्रसङ्गात् । उच्यते. अत्र मा-
न्तस्येति वचनेनाप्युक्तं ऽर्थे सिद्धे परिग्रहणसामर्थ्यात् अप्रातिपदिके-
नेत्यस्याप्रवृत्तेः व्यपदेशिवद्भावमिद्धेः । अपरे पुनराहुः—सति शेषे
पर्यन्तशब्दो वर्तते । तेन मान्तयोः युष्मदस्मदोः यूयादेशेन न
भवितव्यमिति तन्मते पूर्वं 'यूयवयौ जसि' इत्यादियोगचतुष्टय-
स्याप्रवृत्तेः यूयवयाद्यादेशाभावः ॥

तत्र रूपाणि—युष्म । असम् । 'डेप्रथमयोरम्' इत्यमि 'श-

षेलोपः'. इत्यन्तलोपः । मुजसोर्द्विवचने तु 'प्रथमायाश्च द्विवच-
ने' इत्यात्वम् युषाम् । अस्मात् । चतुर्थ्येकवचने तुभ्यमह्यादेशाभावात्
'डेप्रथमयोरम्' इत्यमि शेषेलोपे युष्म् । अस्मात् । षष्ठ्ये-
कवचने 'युष्मदस्मद्गङ्गां डसोश्' इति अशादेशे 'तवममौ-
डसि' इति तवममयोरभावे शेषेलोपे युष् अस् इति भवति ।
इदं च शेषेलोपप्रदर्शनं 'शेषेलोपः' इत्यस्य शेषे विभक्तौ
पर इत्यर्थपक्षे । यदा तु मात् परत्वं शेषत्वमिति पक्षस्तदा शेष-
लोपाभावान्मकारस्य श्रवणं भवतीति युष्मं अस्मं इत्यादि भवति ॥

इति श्रीसायणेन विरचितेयं
प्रत्ययान्तनामधातुवृत्तिः समाप्ता.



शुद्धिपत्रिका.

पुटे.	पङ्क्तौ	अशुद्धम्.	शुद्धम्.
३७	२	री क्षि	रि क्षि
५२	११	ववश्चः	ववश्चः
"	१३	सम्प्रसारण	सम्प्रसारणं
५१	७	तत्पचति	तत्पचतीति
७४	८	डोढे	ढोढे
७७	२	लिङ्गिद्यौ	लिङ्गिद्यौ
१२२	"	शीतियादेशः	शीयादेशः
"	"	शीय	शीयते
१४२	१८	च्छत्स्यते	च्छत्स्यते
१४४	४	इन्ध्वे	इन्ध्वे
१५७	११	इयुक्तम्	इत्युक्तम्
१६९	२	अस्यत्यपि	अस्येत्याप
१७१	३	याञ्ज्रा	याञ्ज्रा
१७३	११	क्रियति	क्रियतीति
१९७	१२	'अर्तिलु'	'अर्तिलू'
१९८	३	तस्तरीषे	तस्तरीषे
"	"	तस्तरीवहे	तस्तरीवहे
२०२	५	'सि पर	'सिचि च पर
२१०	८	'हल'	'हलः'
२२७	२०	तथौलडि	तथौलडिः
२३१	११	अग्रहीत्	अग्रहीत
"	१५	अग्रहिष्ट	अग्रहीष्ट
"	"	अग्रहिषातां	अग्रहीषाताम्

पुटे.	प. डी.	अशुद्धम्.	शुद्धम्.
२३३	१	शकुनय	शकुनयः
२३९	१५	कुस्मयिः	कुस्मीयः
२४५	१६	स्त्रीयां	स्त्रियां
२५०	१५	ज्ञवृधाम्	ज्ञवृधाम्
३२५	१४	क्षीयन्ते कामविग्रहाः	क्षीयते कामविग्रहा ।
३३८	१२	स्कुज्भ्यःश्च	स्कुज्भ्यःश्च
३४२	५	प्रत्यया	प्रत्ययान्ता
"	६३	सामध्यम् ।	सामर्थ्यम् ।

* इत्येव युक्तम् । अत्र “मिलिङ्गविक्षपिप्रभृतीनां धातुत्वं धातुगणस्यासमाप्तेः” “क्षीयत इति कर्मकर्तेरि” इति वामनसूत्रद्वयमनुसन्धेयम् ॥

